


DEVĪ RAHASYA WITH PARISĪSHTAS

Edited by
RAM CHANDRA KAK
HARABHATTA SHASTRI



श्रीदेवीरहस्यम्




DEVĪ RAHASYA
WITH
PARĪŚIŚHTAS

श्रीदेवीरहस्यम्

DEVĪ RAHASYA **WITH** **PARÍŚISHTAS**

Edited by
RAM CHANDRA KAK
HARABHATTA SHASTRI



BUTALA PUBLICATIONS
VADODARA **DELHI**

Published by

BUTALA PUBLICATIONS

(Book--Sellers & Publishers)

98 U.B. Jawahar Nagar

Delhi-110007 (INDIA)

Phone : 2917823

Reprinted from 1941 edition of Kashmir

Edition : 1985

Price : Rs. 190.00

Also can be had of

BUTALA PUBLICATIONS

Opp. G.P.O. Raopura Road,

Baroda (GUJRAT) INDIA

Printed by

A.K. Distributors

at Citizen Printers, Delhi-110007

DEVIRAHASYA.

P R E F A C E.

The present edition of Devīrahasya is based upon the collation of the following Manuscripts:-

क. Belongs to His Highness' Private Library. In the Devanāgarī characters. Fresh. Incomplete. Contains 217 leaves, each page having 13 lines with 20 syllables per line. Measures $9\frac{3}{8} \times 9\frac{3}{8}$.

ख. Belongs to Pt. Shivnath Sharma of this Department. In the Śāradā characters. Complete. Contains 356 leaves. Number of lines per page 15 with 26 syllables per line. Measures $13'' \times 8''$. Copies in the Vikrama year 1725.

ग. Belongs to Pt. Pitamber Ganz of Srinagar. In the Devanāgarī characters. Old and decayed. Correct. Contains 289 leaves. Number of lines per page 12 with 31 syllables per line. Measures $10\frac{1}{2} \times 12''$. Copied in 1861 A. D.

घ. Belongs to Pt. Shyam Lal Jatu. In the Śāradā characters. Fresh and incomplete. Contains 121 leaves. Number of lines per page 18 with 20 syllables per line. Measures $14'' \times 6''$.

ङ. Belongs to Pt. Visvamber Nath Handu. Complete. In the Śāradā characters. Contains 173 leaves with 9 lines per page and 36 syllables per line. Measures $6'' \times 10''$.

THE JOURNAL OF THE

ROYAL SOCIETY OF MEDICINE

The Journal of the Royal Society of Medicine is a quarterly publication of the Society, which was founded in 1825. It is the only medical journal in the United Kingdom which is published by a society of its members. The Journal is published in four parts, each containing original research papers, clinical reports, and reviews. The first part is devoted to the subject of internal medicine, the second to surgery, the third to gynaecology and obstetrics, and the fourth to diseases of children and the senses. The Journal is published by the Royal Society of Medicine, which is a body of medical practitioners and scientists. The Society was founded in 1825, and its objects are to promote the advancement of medicine and to disseminate the results of medical research. The Journal is one of the most important sources of information for medical practitioners and students. It is published in a format which is convenient for reference and for the use of libraries. The Journal is published in a format which is convenient for reference and for the use of libraries. The Journal is published in a format which is convenient for reference and for the use of libraries.

DEVIRAHASYA.

INTRODUCTION.

In the following pages the Tāntric works called Devīrahasya and Uddhāraśa are presented in a printed form in the Devanāgarī Script. The former work that is the Devīrahasya (The secret worship of the Devī-Tripurā) is written in the form of a dialogue between Bhairava and devī. It contains three parts the first being named as Pūrvārdha, the second as Uttarārdha and the third as Parīśiṣṭa.

In the Pūrvārdha there are twentyfive chapters called patalas devoted to the description respectively of (1) Initiation. (2) Incantations of Devī. (3) Incantations of Siva. (4) Incantation of Vishnu (5) Utkelana or laying open for practice of incantations. (6) Vitalising of mantras. (7) Method of removing curses attaching to incantations. (8) Mental muttering called Parāyana. (9) How to use, before and after, particular Bijas in the case of particular mantras. (10) Preliminary practice of mantras. (11) Sacrifice conducted in the preliminary practice of mantras. (12) Diagrams. (13) How to bear on the body emulets having the diagrams. (14) Sage, metre etc, of incantation. (15, 16) Worship done at crematoriums. (17, 18) Purification of the articles of

Worship. (19) Origin of wine. (20) Ceremonious way of taking wine. (21) Peace prayers and hymns of the Śakta heroes. (22) Purification of wine. (23) Purification of the maiden. (24) Different kinds of rosary and their purification. (25) Purification etc., of the diagrams

The Uttarārdha otherwise called *Rahasyavijaya* consists of the thirtyfive chapters embodying the *Pañchāṅgas-Patala*, *Kavacha*, *Paddhati Sahasranāma* and *Stotra* of *Ganeśa*, *Sūrya*, *Lakshmīnārāyaṇa*, *Śiva* and *Durgā*.

Parīśiṣṭa or the appendix gives the *Pañchāṅgas* of *Jvālāmukhī*, *Śārikā*, *Mahārājñī* and *Bālā* the family goddesses of the Kashmiri pandits.

The *Uddhāra*kośa put in the mouth of the sage *Dakṣināmūrti* is also included in the appendix. It contains seven sections. The first section gives the incantations of the goddesses *Tripurā*, *Lakṣmī*, *Sarasvatī*, *Tārā*, *Bhuvaneśvarī* *Mātangī*, *Śharikā*, *Rājñī*, *Bhīḍā* and *Jvālāmukhī* along with the synonyms of some *Bijas*.

The second section furnishes incantations of the six additional goddesses *Bhadrakālī*, *Turī*, *Chhinnamastā*, *Dakṣhinakālīkā*, *Śyāmā* and *Kālarātrī*.

The third section gives the incantations of *Vajrayoginī*, *Vārāhī*, *Śārādā*, *Kāmeśvarī*, *Gaurī*, *Annapurnā* and *Kulvāgīśvarī* and the seven boys namely *Ganeśa*, *Vatuka*, *Kumāra*, *Mṛityuñjaya*, *Kārtavīryārjuna*, *Sugrīva* and *Hanumān*.

The fourth section describes the incantations of the nine planets.

The fifth section gives the synonyms of each letter of the Sanskrit alphabet.

The sixth section deals with the incantations of Bhavānī, Bagalāmukhī, Indrākshī and Khecharī.

The seventh section describes the bodily form of each of the goddesses, boys and planets mentioned in the preceding sections.


The Devīrahasya is traditionally supposed to form part of the bigger compilation called Rudrayāmala. The Uddhārakośa, though written in the form of a dialogue between Dakshināmūrti and his disciple Akshobhya, is a collection of quotations from no less than fortyseven Tāntric works.

Date and author of the composition. The Devīrahasya in all its parts seemes to have been composed by some Kashmirian writer because as already referred to above the goddesses Jvālāmukhī, Śārikā Mahārājñī, Śārada, Bhidā and Bālā are popular and have their shrines in the Kashmir Valley.

The word Phirangahā appearing at page 307 and that Safak at 317 of the Devīrahasya clearly show that the composition must have taken place, at last in its present form, long after the advent of the Mohamadans and Europeans into India

Srinagar the }
31st March, 1941. }

M. S. KAUL.



विषयानुक्रमिका

विषयः	पार्श्वम्	विषयः	पार्श्वम्
प्रथमः पटलः ।		मातङ्गीमन्त्रोद्धारः	११
तन्त्रप्रस्तावः	१	भुवनेश्वरीमन्त्रोद्धारः	१२
गुरुशिष्यनिर्णयः	"	उग्रतारामन्त्रोद्धारः	"
तत्र दीक्षाग्रहणावश्यकता	२	छिन्नमस्तामन्त्रोद्धारः	"
गुरुपरीक्षा	"	सुमुखीमन्त्रोद्धारः	"
शिष्यपरीक्षा	"	सरस्वतीमन्त्रोद्धारः	"
गुरोरभावे पुस्तकम्	३	अन्नपूर्वामन्त्रोद्धारः	"
गुरुसङ्गावे पुस्तकगुरुदीक्षा	"	महालक्ष्मीमन्त्रोद्धारः	१३
पित्रादीनां दीक्षाऽग्राह्या	"	शारिकामन्त्रोद्धारः	"
दीक्षाग्रहणसमयप्रश्नः	"	शारदामन्त्रोद्धारः	"
तत्समयविवेचनम्	४	इन्द्राक्षीमन्त्रोद्धारः	"
श्रीचक्रविभाषणा	"	वगलामुखीमन्त्रोद्धारः	"
तत्र पूज्यदेवताः	"	महातुरीमन्त्रोद्धारः	१४
पूजाक्रमः	"	महाराक्षीमन्त्रोद्धारः	"
पूजाङ्गहोमनिरूपणम्	५	ज्वालामुखीमन्त्रोद्धारः	"
शिष्यस्य संस्कारक्रमः	६	भीडामन्त्रोद्धारः	"
विद्याविशेषग्रहणनिर्णयः	७	कालरात्रीमन्त्रोद्धारः	"
शक्तिदीक्षानिरूपणम्	८	भवानीमन्त्रोद्धारः	१५
द्वितीयः पटलः ।		वज्रयोगिनीमन्त्रोद्धारः	"
देवी-वैष्णव-शैव-शाक्त-मन्त्रनिरूपण-		धूम्रवाराहीमन्त्रोद्धारः	"
प्रस्तावः	९	सिद्धलक्ष्मीमन्त्रोद्धारः	"
तत्र बालामन्त्रोद्धारः	१०	कुलधर्माश्वरीमन्त्रोद्धारः	"
पञ्चदशाक्षरीमन्त्रोद्धारः	"	पद्मावतीमन्त्रोद्धारः	"
षोडशीमन्त्रोद्धारः	"	कुञ्जिकामन्त्रोद्धारः	१६
त्रिपुरामन्त्रोद्धारः	११	गौरीमन्त्रोद्धारः	"
विद्याराक्षी (३०कालिका)मन्त्रोद्धारः	"	खेत्रीमन्त्रोद्धारः	"
भद्रकालीमन्त्रोद्धारः	"	नीलसरस्वतीमन्त्रोद्धारः	"
		पराशक्तिमन्त्रोद्धारः	"

विषयः	पार्श्वम्	विषयः	पार्श्वम्
तृतीयः पटलः ।		भर्गस्य मन्त्रः	१६
मृत्युञ्जयमन्त्रः	१७	रुद्रभैरवमन्त्रः	१७
अमृतेश्वरमन्त्रः	१७	कालाग्निभैरवमन्त्रः	२०
बटुकभैरवमन्त्रः	१७	सद्योजातमन्त्रः	१७
महेश्वरमन्त्रः	१८	अघोरमन्त्रोद्धारः	१७
शिवमन्त्रः	१७	महाकालमन्त्रः	१७
स एवापरः	१७	कामेश्वरमन्त्रः	१७
सदाशिवमन्त्रः	१७	चतुर्थः पटलः ।	
रुद्रस्य मन्त्रोद्धारः	१७	लक्ष्मीनारायणमन्त्रः	२१
महादेवमन्त्रः	१७	राधाकृष्णमन्त्रः	१७
करालमन्त्रः	१७	विष्णुमन्त्रोद्धारः	१७
त्रिकरालमन्त्रः	१७	लक्ष्मीनृसिंहमन्त्रः	१७
नीलकण्ठमन्त्रः	१७	लक्ष्मीवराहमन्त्रः	१७
शर्वस्य मन्त्रः	१७	भार्गवराममन्त्रः	२२
पशुपतिमन्त्रः	१६	सीताराममन्त्रः	१७
मृडमन्त्रोद्धारः	१७	जनार्दनमन्त्रः	१७
प्रिनाकिमन्त्रः	१७	विश्वक्सेनमन्त्रः	१७
गिरिशस्य मन्त्रोद्धारः	१७	लक्ष्मीवासुदेवमन्त्रः	१७
भीमस्य मन्त्रोद्धारः	१७	पञ्चमः पटलः ।	
महागणपतिमन्त्रः	१७	बालामन्त्रोत्कीलनमन्त्रः	२३
प्रमथाधिपमन्त्रः	१७	त्रिपुरभैरवीमन्त्रोत्कीलनमन्त्रः	१७
कुमारमन्त्रोद्धारः	१७	षोडशीमन्त्रोत्कीलनमन्त्रः	१७
क्रोधनेशमन्त्रः	१७	भद्रकालीमन्त्रोत्कीलनमन्त्रः	१७
ईशस्य मन्त्रोद्धारः	१७	मातङ्गीमन्त्रोत्कीलनमन्त्रः	१७
कपालीशमन्त्रोद्धारः	१७	भुवनेश्वरीमन्त्रोत्कीलनम्	२४
क्रूरभैरवमन्त्रः	१७	तारामन्त्रोत्कीलनम्	१७
संहारभैरवमन्त्रः	१७	त्रिभुवमस्तामन्त्रोत्कीलनम्	१७
ईश्वरमन्त्रोद्धारः	१७		

विषयः	पार्श्वम्	विषयः	पार्श्वम्
सुमुखीमन्त्रोत्कीलनम्	२४	अमृतेश्वरमन्त्रस्योत्कीलनम्	२७
सरस्वतीमन्त्रोत्कीलनम्	"	वटुकभैरवमन्त्रस्य०	"
अन्नपूर्णा मन्त्रोत्कीलनम्	"	नीलकण्ठमन्त्रस्य०	"
महालक्ष्मीमन्त्रोत्कीलनम्	"	सद्योजातशिवमन्त्रस्य०	"
शारिकामन्त्रोत्कीलनम्	"	महागणपतिमन्त्रस्य०	"
शारदामन्त्रोत्कीलनम्	"	अघोरभैरवमन्त्रस्य०	"
इन्द्राक्षीमन्त्रोत्कीलनम्	"	कामेश्वरमन्त्रस्य०	"
बगलामुखीमन्त्रोत्कीलनम्	"	लक्ष्मीनारायणमन्त्रस्य०	"
तुरीमन्त्रोत्कीलनम्	"	राधाकृष्णमन्त्रस्य०	"
महाराक्षीमन्त्रोत्कीलनम्	२५	विष्णुमन्त्रोत्कीलनम्	२८
उषालामुखीमन्त्रोत्कीलनम्	"	लक्ष्मीनृसिंहमन्त्रस्य०	"
भीडामन्त्रोत्कीलनम्	"	लक्ष्मीवराहमन्त्रस्य०	"
कालरात्रिमन्त्रस्योत्की०	"	भार्गवराममन्त्रस्य०	"
भवानीमन्त्रोत्कीलनम्	"	सीताराममन्त्रस्य०	"
वज्रयोगिनीमन्त्रस्य०	"	जनार्दनमन्त्रस्य०	"
धूम्रवाराहीमन्त्रोत्कीलनम्	"	विश्वक्सेनमन्त्रस्य०	"
सिद्धलक्ष्मीमन्त्रोत्कीलनम्	"	वासुदेवमन्त्रोत्कीलनम्	"
कुलवागीश्वरीमन्त्रस्य०	"		
पद्मावतीमन्त्रोत्कीलनम्	"	षष्ठः पटलः ।	
कुब्जिकामन्त्रस्य०	"	बालामन्त्रसंजीवनम्	२६
गौरीमन्त्रस्योत्कीलनम्	"	त्रिपुरभैरवीमन्त्रस्य०	"
खेचरीमन्त्रोत्कीलनम्	"	त्रिकूटामन्त्रस्य०	"
नीलसरस्वतिमन्त्रस्य०	२६	भद्रकालीमन्त्रसंजीवनम्	"
पराशक्तिमन्त्रस्य०	"	मातङ्गीमन्त्रसंजीवनम्	"
केचन शैवमन्त्रा अनिष्कलितास्ते	"	भुवनेश्वरीमन्त्रसंजीवनम्	"
पुरश्चरणैव सिद्धाः	"	उग्रतारामन्त्रस्य०	"
प्रतिमन्त्रं मन्त्रादिवीजत्रिरावृत्त्या वा	"	छिन्नमस्तामन्त्रस्य०	३०
उत्कीलिता भवन्ति	"	सुमुखीमन्त्रस्य०	"
मृत्युञ्जयमन्त्रोत्कीलनम्	२७	सरस्वतीमन्त्रस्य०	"

विषयः	पार्श्वम्	विषयः	पार्श्वम्
अन्नपूर्णासजीवनम्	३०	महागणपतिमन्त्रसजीवनम्	३२
महालक्ष्मीमन्त्रस्य०	"	अघोरभैरवमन्त्रस्य०	"
शारिकामन्त्रस्य०	"	कामेश्वरमन्त्रसजीवनम्	"
शारदामन्त्रस्य०	"	लक्ष्मीनारायणमन्त्रस्य०	३३
इन्द्राक्षीमन्त्रस्य०	"	राधाकृष्णमन्त्रस्य०	"
बगलामुखीमन्त्रस्य०	"	विष्णुमन्त्रसजीवनम्	"
महातुरीमन्त्रस्य०	"	लक्ष्मीनृसिंहमन्त्रस्य०	"
महाराक्षीमन्त्रस्य०	"	लक्ष्मीवराहमन्त्रस्य०	"
ज्वालामुखीमन्त्रस्य०	"	भार्गवराममन्त्रस्य०	"
भीडामन्त्रसजीवनम्	"	सीताराममन्त्रस्य०	"
कालरात्रीमन्त्रस्य०	३१	जनार्दनमन्त्रसजीवनम्	"
भवानीमन्त्रस्य०	"	विश्वक्सेनमन्त्रस्य०	"
वज्रयोगिनीमन्त्रस्य०	"	वासुदेवमन्त्रस्य०	"
धूम्रवाराहीमन्त्रस्य०	"	सप्तमः पटलः ।	
सिद्धलक्ष्मीमन्त्रस्य०	"	बालामन्त्रशापमोचनम्	३४
कुलवागीश्वरीमन्त्रस्य०	"	त्रिपुरभैरवीमन्त्रशापमोचनम्	"
पद्मावतीमन्त्रस्य०	"	त्रिकूटामन्त्रशापमोचनम्	"
कुञ्जिकामन्त्रस्य०	"	दक्षिणकालिकामन्त्रस्य०	"
गौरीमन्त्रसजीवनम्	"	भद्रकालीमन्त्रस्य०	"
खेचरीमन्त्रस्य०	"	मातङ्गीमन्त्रशापमोचनम्	३५
नीलसरस्वतीमन्त्रस्य०	"	भुवनीश्वरीमन्त्रस्य०	"
पराशक्तिमन्त्रस्य०	"	उग्रतारामन्त्रस्य०	"
सर्वशैवमन्त्र-सजीवनमन्त्रः	३२	छिन्नमस्तामन्त्रस्य०	"
मृत्युञ्जयमन्त्रसजीवनम्	"	सुमुखीमन्त्रशापमोचनम्	"
अमृतेश्वरमन्त्रस्य०	"	सरस्वतीमन्त्रशापमोचनम्	"
वटुकभैरवमन्त्रस्य०	"	अन्नपूर्णासजीवनम्	"
नीलकण्ठमन्त्रसजीवनम्	"	महालक्ष्मीमन्त्रस्य०	"
सद्योजातमन्त्रस्य०	"		

विषयः	पार्श्वम्	विषयः	पार्श्वम्
शारिकामन्त्रशापमोचनम्	३५	महाकालभैरवमन्त्रशापमोचनम्	३८
शारदामन्त्रस्य०	"	कामेश्वरमन्त्रस्य०	"
इन्द्राक्षीमन्त्रस्य०	"	लक्ष्मीनारायणमन्त्रस्य०	"
बगलामुखीमन्त्रस्य०	"	राधाकृष्णमन्त्रस्य०	"
तुर्यामन्त्रस्य०	३६	विष्णुमन्त्रस्य०	"
महाराक्षीमन्त्रस्य०	"	लक्ष्मीनृसिंहमन्त्रस्य०	"
ज्वालामुखीमन्त्रस्य०	"	लक्ष्मीवराहमन्त्रस्य०	"
भीडामन्त्रस्य०	"	भार्गवराममन्त्रस्य०	"
कालरात्रिमन्त्रस्य०	"	सीताराममन्त्रस्य०	"
भवानीमन्त्रस्य०	"	जनार्दनमन्त्रस्य०	"
वज्रयोगिनीमन्त्रस्य०	"	विश्वक्सेनमन्त्रस्य०	३६
धूम्रवाराहीमन्त्रस्य०	"	वासुदेवमन्त्रस्य०	"
सिद्धलक्ष्मीमन्त्रस्य०	"	अष्टमः पटलः ।	
कुलवागीश्वरीमन्त्रस्य०	"	जपसाधनप्रकारः	३६
पद्मावतीमन्त्रस्य०	"	गुरुपूजामन्त्रः	४०
कुब्जिकामन्त्रस्य०	"	पारायणजपविधिप्रश्नः	"
गौरीमन्त्रस्य०	"	पारायणजपनिर्णयः	४१
खेचरीमन्त्रस्य०	३७	नवमः पटलः ।	
नीलसरस्वतीमन्त्रस्य०	"	बालामन्त्रसंपुटमन्त्रः	४१
पराशक्तिमन्त्रस्य०	"	त्रिकूटामन्त्रसंपुटमन्त्रः	४२
सदाशिवमन्त्रशापमोचनम्	"	त्रिपुरभैरवीमन्त्रस्य०	"
मृत्युञ्जयशापमोचनम्	"	भद्रकालीमन्त्रस्य०	४३
अमृतेश्वरमन्त्रस्य०	"	राजमातङ्गीमन्त्रस्य०	"
वटुकभैरवमन्त्रस्य०	"	भुवनेश्वरीमन्त्रस्य०	"
नीलकण्ठमन्त्रस्य०	"	उग्रतारामन्त्रस्य०	"
सद्योजातमन्त्रस्य०	"	छिन्नमस्तामन्त्रस्य०	"
महागणपतिमन्त्रस्य०	"		
स्वच्छन्दनाथमन्त्रस्य०	३८		

विषयः	पार्श्वम्	विषयः	पार्श्वम्
उच्छिष्टमातङ्गी (सुमुखी) मन्त्रस्य० ४३		नीलकण्ठमन्त्रस्य०	४५
सरस्वतीमन्त्रस्य०	॥	सद्योजातमन्त्रस्य०	॥
अन्नपूर्णा मन्त्रस्य०	॥	महागणपतिमन्त्रस्य०	॥
महालक्ष्मीमन्त्रस्य०	॥	अघोरभैरवमन्त्रस्य०	४६
शरिकामन्त्रस्य०	॥	कामध्वेरमन्त्रस्य०	॥
शारदामन्त्रस्य०	॥	लक्ष्मीनारायणमन्त्रस्य०	॥
इन्द्राक्षीमन्त्रस्य०	॥	राधाकृष्णमन्त्रस्य०	॥
वगलामुखीमन्त्रस्य०	४४	विष्णुमन्त्रस्य०	॥
तुर्यामन्त्रसंपुटमन्त्रः	॥	लक्ष्मीनृसिंहमन्त्रस्य०	॥
महाराक्षीमन्त्रस्य०	॥	लक्ष्मीवराहमन्त्रस्य०	॥
ज्वालामुखीमन्त्रस्य०	॥	भार्गवमन्त्रस्य०	॥
भीडामन्त्रसंपुटीकरणम्	॥	सीताराममन्त्रस्य०	॥
कालरात्रिमन्त्रस्य०	॥	जनार्दनमन्त्रस्य०	॥
भवानीमन्त्रस्य०	॥	विश्वकसेनमन्त्रस्य०	४७
वज्रयोगिनीमन्त्रस्य०	॥	वासुदेवमन्त्रस्य०	॥
धूम्रवाराहीमन्त्रस्य०	॥		
सिद्धलक्ष्मीमन्त्रस्य०	॥	दशमः पटलः ।	
कुलवागीश्वरीमन्त्रस्य०	॥	पुरश्चरणसाधनम्	४७
पद्मावतीमन्त्रसंपुटीकरणम्	॥	तत्स्थाननिर्ययः	॥
कुम्भिकामन्त्रस्य०	४५	पुरश्चर्यायन्त्रनिरूपणम्	४८
गौरीमन्त्रसंपुटीकरणमन्त्रः	॥	तत्पूजाप्रकारः	॥
खेचरीमन्त्रस्य०	॥	जपान्ते तर्पणादिविधिः	४९
नीलसरस्वतीमन्त्रस्य०	॥	पुरश्चरणप्रकारान्तराणि	॥
पराशक्तमन्त्रस्य०	॥	अन्यप्रकारेण पुरश्चर्या	५०
सामान्यशैवमन्त्रसंपुटीकरणमन्त्रः	॥	ग्रहणपुरश्चरणम्	॥
मृत्युञ्जयमन्त्रस्य०	॥		
अमृतेश्वरमन्त्रस्य०	॥	एकादशः पटलः ।	
बटुकभैरवमन्त्रस्य०	॥	पुरश्चरणहोमविधिः	५१

विषयः	पार्श्वम्	विषयः	पार्श्वम्
तत्र श्रीचक्रपूजा कुण्डपरिमिति		भीडायन्त्रोद्धारः	६०
तत्पूजा च	५२	कालरात्रीयन्त्रोद्धारः	"
अग्निपूजादिहोमनिरूपणम्	५३	भवानीयन्त्रोद्धारः	६१
कुलसाधकपूजा—तन्निर्णयश्च	५४	वज्रयोगिनीयन्त्रोद्धारः	"
तत्फलनिरूपणम्	"	धूम्रवाराहीयन्त्रोद्धारः	"
द्वादशः पटलः ।		सिद्धलक्ष्मीयन्त्रोद्धारः	"
चक्राणामुद्धारः	५५	कुलवागीश्वरीयन्त्रोद्धारः	"
बालायन्त्रोद्धारः	"	पद्मावतीयन्त्रोद्धारः	६२
त्रिपुरभैरवीयन्त्रोद्धारः	"	कुब्जिकायन्त्रोद्धारः	"
त्रिपुरसुन्दरीयन्त्रोद्धारः	५६	गौरीयन्त्रोद्धारः	"
श्रीचक्रोद्धारः	"	खेचरीयन्त्रोद्धारः	"
कालिकायन्त्रोद्धारः	"	नीलसरस्वतीयन्त्रोद्धारः	६३
भद्रकालीयन्त्रोद्धारः	"	पराशक्तियन्त्रोद्धारः	"
मातङ्गीयन्त्रोद्धारः	"	शिवस्य साधरणयन्त्रोद्धारः	"
भुवनेश्वरीयन्त्रोद्धारः	५७	साधारणवैष्णवयन्त्रोद्धारः	"
उग्रतारायन्त्रोद्धारः	"	अघोरभैरवयन्त्रोद्धारः	६४
छिन्नमस्तायन्त्रोद्धारः	"	लक्ष्मीनारायणयन्त्रोद्धारः	"
सुमुखीयन्त्रोद्धारः	"	त्रयोदशः पटलः ।	
सरस्वतीयन्त्रोद्धारः	५८	यन्त्रधारणविधिः	६५
अन्नपूर्णयन्त्रोद्धारः	"	यन्त्रपूजानिरूपणम्	"
महालक्ष्मीयन्त्रोद्धारः	"	गन्धाष्टकनिरूपणम्	"
शारिकायन्त्रोद्धारः	"	यन्त्रधारणयन्त्र—तत्पूजाप्रकारः	६६
शारदायन्त्रोद्धारः	५९	तद्धारणफलम्	६८
हन्द्राक्षीयन्त्रोद्धारः	"	चतुर्दशः पटलः ।	
वगलामुखीयन्त्रोद्धारः	"	मन्त्रेषु ऋष्यादिविनिर्णयप्रस्तावः	६८
तुर्यायन्त्रोद्धारः	"	ऋषिविनिर्णयः	६९
महाराक्षीयन्त्रोद्धारः	६०	छन्दोविनिर्णयः	"
ज्वालामुखीयन्त्रोद्धारः	"		

विषयः	पार्श्वम्	विषयः	पार्श्वम्
देवताविनिर्णयः	६६	एकोनविंशः पटलः ।	
बीजविनिर्णयः	"	सुरात्पत्तिनिरूपणम्	८३
शक्तिविनिर्णयः	"	तस्या ध्यानम्	"
कीलकविनिर्णयः	"	स्तुतिपुष्ट्या तथा प्रथमं पात्रं सदा-	
विश्वन्धनविनिर्णयः	७०	शिवाय दत्तं तद्विन्दुपाताद्-	
पञ्चदशः पटलः ।		गुडलताद्युत्पत्तिः	८३
इमशानसाधनप्रस्तावः	७०	ईश्वरदत्त-द्वितीयपात्रविन्दुपाताद्	"
साधनार्चक्रमः	७१	द्राक्षादीनामुत्पत्तिः	८४
इमशानभैरवस्थितिक्रमः	"	रुद्रदत्ततृतीयपात्रविन्दुपाताद्	"
षोडशः पटलः ।		गोधूमाद्युत्पत्तिः	"
इमशानपूजापद्धतिः	७२	विष्णुदत्तचतुर्थपात्रविन्दुपातात्संवि-	
वारक्रमेण भूतभैरवसाधनम्	७३	दुत्पत्तिः	"
इमशानकालिकापूजामन्त्रः	७४	परमेष्ठिदत्तपञ्चमपात्रविन्दुपाता-	"
तस्याः पूजाक्रमः	"	त्परुषकाद्युत्पत्तिः	८४
सुरापानविधानम्	७६	इन्द्रदत्तषष्ठपात्रविन्दुपाताज्जातीकला-	
पूजां विः । मपञ्चकसेवने प्रत्ययायः ७७		द्युत्पत्तिः	"
सप्तदशः पटलः ।		गुरुदत्तसप्तमपात्रविन्दुपाताभारिके-	
मालाकपा कङ्कणशोधनम्	७८	लाद्युत्पत्तिः	८५
अष्टादशः पटलः ।		शुक्रदत्ताष्टमपात्रविन्दुपातात्	"
मालादिशोधनपद्धतिः	७६	खर्जुराद्युत्पत्तिः	"
गव्यादिनिरूपणम्	७६	सूर्याचन्द्रमसोर्नवमपात्रविन्दुपातात्	"
यन्त्रेश्वरीमन्त्रः	"	ओषध्याद्युत्पत्तिः	"
नुवन्तमालाशोधनमन्त्रः	८१	देवानां सुरावरदानम्	"
कङ्कणशोधनमन्त्रः	"	पूजायां सुरावश्यकता	८६
साधकचक्रार्चानिरूपणम्	"	विंशः पटलः ।	
	"	पात्रध्वन्द्वनानिरूपणम्	८६
	"	कौलिकवीरत्वभावः	८६

विषयः	पार्श्वम्	विषयः	पार्श्वम्
एकविंशः पटलः ।		अमृतीकरणमन्त्रः	१०५
शान्तिस्तोत्रम्	६१	आनन्दभैरवध्यानम्	१०६
वीरवन्दनस्तोत्रम्	६३	आनन्दभैरवमन्त्रः	"
स्तोत्रफलप्रशंसा	६७	सुरादेवीध्यानं तन्मन्त्रः	१०७
द्वाविंशः पटलः ।		कलश अमृततत्त्वध्यानम्	१०८
सुराशुद्धिविधिनिर्णयः	६८	द्रव्यशोधनप्रस्तावः	"
कलिप्रादुर्भावे कलशस्था सुरा शुक्लेण		शोधनमन्त्रनिरूपणम्	१०९
ब्रह्मर्षिभिश्च शसा	"	भैरवयागः	११०
तच्छ्रवणाद्दैत्या मुविता निर्बलान्		त्रयोविंशः पटलः ।	
देवान् स्वर्गाभिराकुर्वन्	"	शक्तिशोधनप्रस्तावः	१११
निराकृतैर्देवैर्यज्ञे शिवादीनामावा-		शक्तिप्रशंसा	११२
हनम्	६९	नवकन्यानिरूपणम्	"
तत्र गुहं पुरस्कृत्य निर्बलताकारणं		शक्तिशोधनमन्त्रस्तद्व्याख्यानं	११३
सुराशापः इति निवेदनम्	"	आसनशोधनान्ते भूतशुद्ध्यादि	"
देवानां शिवस्तुतिक्रिया	"	श्रीचक्रस्थापनम्	"
आकाशवाणीश्रवणम्	१००	तत्र शक्तिस्थापनम्	११४
पुनः सदाशिवस्तुतिः	"	शक्तिपवित्रीकरणमन्त्रः	"
महादेवस्य सुराशोधनप्रकार-		कामिन्यभिषेकान्ते न्यासः	"
कथनम्	१०१	पञ्चबाणमुद्रान्यासः	"
मण्डलनिर्णयः	"	नटिनीमन्त्रोद्धारः	"
मण्डले कलार्चा तन्नाममन्त्राश्च	"	कापालिनीमन्त्रोद्धारः	११५
छुरिकाविद्या	१०४	वैश्याशोधनमन्त्रोद्धारः	"
तिरस्कारिणीध्यानम्	"	रजकीशोधनमन्त्रोद्धारः	"
तिरस्कारिणीविद्या	१०५	नापितस्त्रीशोधनमन्त्रो०	"
पावमानी ऋक्	"	ब्राह्मणीशोधनमन्त्रोद्धारः	"
कुण्डलिनीध्यानानीतेनामृतेनामृती-		शूद्राणीशोधनमन्त्रोद्धारः	"
करणम्	"	गोपस्त्रीशोधनमन्त्रः	"

विषयः	पार्श्वम्	विषयः	पार्श्वम्
मालिनीशोधनमन्त्रः	११५	अष्टधा धातुयन्त्रोल्लेखनम्	१२३
दीक्षितायां वीरतर्पणम्	११६	धातुनिर्मितयन्त्रस्य कियत्काला- न्तरेण पुनः शोधनम्	१२
चतुर्विंशः पटलः ।		यन्त्रशोधनमन्त्रार्थादि	,
मालाशोधनप्रस्तावः	११७	यन्त्रस्थापनं तच्छुद्धिश्च	,
मालाया अक्षसंख्या	,	स्वर्णयन्त्रशोधनमन्त्रः	१२५
मालारहस्यनिरूपणम्	११८	रजतयन्त्रशोधनमन्त्रः	,
मेढ्रनिरूपणम्	,	ताम्रयन्त्रशोधनमन्त्रः	,
देवविशेषे मालाविशेषः	११९	स्फटिकयन्त्रशोधनमन्त्रः	,
करमालानिर्णयः	,	रोध्रयन्त्रशोधनमन्त्रः	,
कुलिकत्यागः	१२०	कपालयन्त्रशोधनमन्त्रः	,
मालाशोधनम्	,	पाशासयन्त्रशोधनमन्त्रः	,
मालामन्त्रार्थादि	१२१	वैष्णवशिलायन्त्रशोधनमन्त्रः	,
शंखमालाशोधनमन्त्रः	,	निशीथकालनिर्णयः	१२६
मुक्कामालाशोधनमन्त्रः	,	महानिशानिरूपणम्	,
रोध्रमालाशोधनमन्त्रः	,	महानिशजपप्रशंसा	१२७
स्फटिकमालाशोधनमन्त्रः	,	षड्विंशः पटलः ।	
रुद्राक्षमालाशोधनमन्त्रः	१२२	तन्त्रोत्तरार्धप्रस्तावः	१२८
तुलसीमालाशोधनमन्त्रः	,	देवानां भावनयैक्यनिरूपणम्	,
मणिमालाशोधनमन्त्रः	,	सर्वेषु चक्रेष्वभेदबुद्ध्या सर्वदेवपूजा	१२९
सुवर्णमालाशोधनमन्त्रः	,	तन्त्रोत्तरार्धे पञ्चाङ्गनिरूपणम्	,
पद्माक्षमालाशोधनमन्त्रः	,	गणपतिपञ्चाङ्गावतारः	,
दन्तमाला-मुण्डमालाशोधन०	,	महागणपतिमन्त्रोद्धारः	१३१
सर्वमालाशोधनमन्त्रः	,	गणपतियन्त्रोद्धारः	,
अन्यमालाशोधनमन्त्रः	,	गणपतिध्यानम्	,
करमालाशोधनमन्त्रः	१२३	गणपतिलयाङ्गम्	१३२
पञ्चविंशः पटलः ।		गणपतिमन्त्रतद्दृष्ट्यादि	१३३
यन्त्रशोधनप्रस्तावः	१२३	महागणपतिमन्त्रेण षट्कर्मसाधनं	,

विषयः पार्श्वम् विषयः पार्श्वम्

सप्तविंशः पटलः ।

महागणपतिपूजापद्धतिः १३४

अष्टाविंशः पटलः ।

महागणपतिकवचम् १३६

एकोनत्रिंशः पटलः ।

महागणपतिसहस्रनामकम् १४२

त्रिंशः पटलः ।

महागणपतिमूलमन्त्रस्तोत्रम् १४६

एकत्रिंशः पटलः ।

सूर्यपञ्चाङ्गावतारः १५६

सूर्यमन्त्रोद्धारः १६१

ऋष्यादिनिरूपणम् १६२

उत्कीलनादिमन्त्राः १६३

सूर्यध्यानम् १६३

सूर्ययन्त्रोद्धारः १६४

सूर्यलयाङ्गम् १६४

पञ्चमुद्रानिर्णयः १६४

बिम्बमुद्रानिर्णयः १६४

भास्करीमुद्रानिर्णयः १६४

खशोल्कामुद्रानिर्णयः १६४

वशीकरणाद्यष्टौ प्रयोगाः १६४

द्वात्रिंशः पटलः ।

सूर्यपूजापद्धतिनिरूपणम् १६७

त्रयस्त्रिंशः पटलः ।

सूर्यकवचम् १७६

चतुस्त्रिंशः पटलः ।

सूर्यसहस्रनामकम् १८४

पञ्चत्रिंशः पटलः ।

सूर्यमूलमन्त्रस्तोत्रम् २००

षट्त्रिंशः पटलः ।

लक्ष्मीनारायणपञ्चाङ्गावतारः २०४

नारायणमन्त्रसंस्कारादयः २०७

नारायणमन्त्रार्घ्यादिनिरूपणम् २०८

लक्ष्मीनारायणध्यानम् २०८

लक्ष्मीनारायणयन्त्रम् २०८

लक्ष्मीनारायणलयाङ्गम् २०८

स्तम्भनाद्यष्टौ प्रयोगाः २०८

सप्तत्रिंशः पटलः ।

लक्ष्मीनारायणपूजापद्धतिः २११

अष्टात्रिंशः पटलः ।

लक्ष्मीनारायणकवचम् २१६

एकोनचत्वारिंशः पटलः ।

लक्ष्मीनारायणसहस्रनामकम् २२३

चत्वारिंशः पटलः ।

लक्ष्मीनारायणमूलमन्त्रस्तोत्रम् २३६

विषयः	पार्श्वम्	विषयः	पार्श्वम्
एकचत्वारिंशः पटलः ।		दुर्गामन्त्रस्याष्टौ प्रयोगाः	२८४
मृत्युञ्जयपञ्चाङ्गावतारः	२४२	सप्तचत्वारिंशः पटलः ।	
मृत्युञ्जयमन्त्रोद्धारः	२४४	दुर्गापूजापद्धतिः	२८६
मृत्युञ्जयमन्त्रोद्धारः	२४५	अष्टाचत्वारिंशः पटलः ।	
मृत्युञ्जयलयाङ्गम्	"	दुर्गाकवचनिरूपणम्	२९४
मृत्युञ्जयमन्त्रार्थादि	"	एकोनपञ्चाशत्तमः पटलः ।	
मृत्युञ्जयध्यानम्	२४६	दुर्गामन्त्रनामसहस्रकम्	२९८
मृत्युञ्जयमन्त्रस्याष्टौ प्रयोगाः	"	पञ्चाशत्तमः पटलः ।	
द्वाचत्वारिंशः पटलः ।		दुर्गामूलमन्त्रस्तोत्रम्	३१२
मृत्युञ्जयपूजापद्धतिः	२४८	एकपञ्चाशत्तमः पटलः ।	
त्रयश्चत्वारिंशः पटलः ।		दुर्गारहस्यप्रस्तावः	३१५
मृत्युञ्जयकवचम्	२६२	दुर्गाभुवननिर्णयः	३१६
चतुश्चत्वारिंशः पटलः ।		दुर्गागुप्ताविद्यानिर्णयः	३१७
मृत्युञ्जयसहस्रनामकम्	२६५	दुर्गाभुवनार्चाप्रशंसा	३१८
पञ्चचत्वारिंशः पटलः ।		द्विपञ्चाशत्तमः पटलः ।	
मृत्युञ्जयमूलमन्त्रस्तोत्रम्	२७७	दुर्गामन्त्रसाधनरहस्यम्	३१९
षट्चत्वारिंशः पटलः ।		दुर्गामन्त्रसंजीवनम्	"
दुर्गापञ्चाङ्गावतारः	२८१	दुर्गामन्त्रसंपुटीकरणम्	"
दुर्गामन्त्रोद्धारः	२८२	त्रिपञ्चाशत्तमः पटलः ।	
दुर्गामन्त्रार्थादयः	"	शिवविद्यानिर्णयः	३२०
दुर्गाध्यानम्	२८३	कस्या देव्याः कः शिवः	"
दुर्गायन्त्रम्	"	नीलकण्ठमन्त्रार्थादि	३२१
दुर्गालयाङ्गनिरूपणम्	"		

विषयः	पार्श्वम्	विषयः	पार्श्वम्
लकण्डध्यानम्	३२१	तत्र राज्ञिजपविधिः	३३१
लकण्डमन्त्रोद्धारः	"	होमादिदशांशनिर्णयः	"
चतुष्पञ्चाशत्तमः पटलः ।		होमाशक्तस्य श्मशानसाधनयुक्तिः	३३२
ज्ञाविधिनिरूपणम्	३२२	श्मशानार्चनम्	"
ज्ञाप्रशंसा	३२३	अष्टपञ्चाशत्तमः पटलः ।	
ज्ञाकालनिर्णयः	३२४	चक्रार्चननिरूपणम्	३३४
रोर्दीक्षादानम्	"	चक्रार्चने साधकनिर्णयः	"
पञ्चपञ्चाशत्तमः पटलः ।		आसनार्चान्ते कुम्भस्थापनम्	३३५
नन्तराजपुरश्चरणक्रमः	३२५	तस्यार्चाक्रमः	"
रश्चरणं गुरुहस्तेन कारयितव्यं	३२६	बलिदानानन्तरं तर्पणम्	३३६
नन्त्रदशांशतो होमादीनि	"	पात्रार्चनम्	"
रश्चरणस्थानानि	"	कन्यापूजनम्	"
रश्चरणप्रकारान्तराणि	३२७	एकोनवष्टितमः पटलः ।	
षट्पञ्चाशत्तमः पटलः ।		दुर्गातत्त्वनिरूपणम्	३३७
श्चरत्नेश्वरीविधिनिर्णयः	३२८	दक्षिणाचारनिर्णयः	"
श्चरत्नेश्वरीविद्याजापेन वर्णन-		वामाचारनिर्णयः	"
क्षपुरश्चर्याफलम्	३२९	कुलाचारनिर्णयः	३३८
दुर्गामन्त्रोद्धारः	"	आचारपरो मुक्तिभाष्	"
गारदामन्त्रोद्धारः	"	वष्टितमः पटलः ।	
गारिकामन्त्रोद्धारः	३३०	श्रीदुर्गारहस्यं गुरुपूजनम्	३३९
बुमुखीमन्त्रोद्धारः	"	गुर्वर्चास्थानानि	"
गलामन्त्रोद्धारः	"	गुर्वर्चायन्त्रम्	"
सप्तपञ्चाशत्तमः पटलः ।		गुर्वर्चायन्त्रे गुरुपूजनम्	"
होमविधिनिरूपणम्	३३१	गुरुप्रार्थनास्तुतिः	३४०
		देवीरहस्यश्रवणकृतञ्जल्यम्	३४१

विषयः

पार्श्वम्

विषयः

पार्श्वम्

(परिशिष्टम् ।)

तत्र ज्वालामुखीपञ्चाङ्गम् ।

ज्वालामुखीपटलावतारः	३४३
ज्वालामुखीमन्त्रोद्धारः	३४४
तत्फलनिरूपणम्	"
ज्वालामुखीयन्त्रोद्धारः	"
ज्वालामुखीलयाङ्गम्	३४५
ज्वालामुखीध्यानम्	३४६
ज्वालामुखीमन्त्रस्याष्टौ प्रयोगाः	३४७
ज्वालामुखीपूजापद्धतिः	३४९
ज्वालामुखीकवचम्	३८७
ज्वालामुखीसहस्रनामकम्	३६०
ज्वालामुखीमूलमन्त्रस्तोत्रम्	४०३

शारिकापञ्चाङ्गम् ।

पञ्चाङ्गप्रस्तावः	४०७
शारिकामन्त्रोद्धारः	"
शारिकामन्त्रप्रशंसा	४०८
शारिकामन्त्रध्यादीनि	"
शारिकाध्यानम्	४०८
शारिकायन्त्रोद्धारः	४०९
शारिकालयाङ्गम्	"
शारिकामन्त्रस्याष्टौ प्रयोगाः	४१०
शारिकापूजापद्धतिः	४१२
शारिकात्रैलोक्यमोहनकवचम्	४१६
शारिकासहस्रनामकम्	४२४
शारिकामूलमन्त्रस्तोत्रम्	४३६

महाराज्ञीपञ्चाङ्गम् ।

पञ्चाङ्गप्रस्तावः	४४
महाराज्ञीमन्त्रोद्धारः	४४
महाराज्ञीयन्त्रोद्धारः	४४
महाराज्ञीयन्त्रलयाङ्गम्	
महाराज्ञीमन्त्रध्यादीनि	४४
महाराज्ञीध्यानम्	
महाराज्ञीमन्त्रस्याष्टौ प्रयोगाः	
महाराज्ञीपूजापद्धतिः	४४१
महाराज्ञीकवचम्	४५६
महाराज्ञीसहस्रनामकम्	४६०
महाराज्ञीमूलमन्त्रस्तोत्रम्	४७७

बालापञ्चाङ्गम् ।

पञ्चाङ्गप्रस्तावः	४८१
बालामन्त्रोद्धारः	४८२
बालामन्त्रध्यादि	४८२
बालाध्यानम्	४८२
बालायन्त्रोद्धारः	४८३
बालालयाङ्गम्	"
अस्या मन्त्रस्याष्टौ प्रयोगाः	४८४
बालापूजापद्धतिः	४८६
बालाकवचम्	५००
बालासहस्रनामकम्	५०२
बालास्तोत्रम्	५२०

उद्धारकोशः ।

उद्धारकोशावतारप्रस्तावः	५२२
-------------------------	-----

विषयः	पार्श्वम्	विषयः	पार्श्वम्
दक्षिणामूर्तये त्रिपुराया मन्त्रशिक्षा	५२३	शून्यबीजनामानि	५२६
अक्षोभ्यशिष्यमन्त्रोद्धारकथनम्	५२४	कल्याणबीजनामानि	५३०
त्रिपुरामन्त्रोद्धारः	"	महाराक्षीमन्त्रोद्धारः	"
लक्ष्मीबीजनामानि	"	अग्निबीजनामानि	"
पराबीजनामानि	५२५	भीडामन्त्रोद्धारः	"
मदनबीजनामानि	"	ज्वालामुखीमन्त्रोद्धारः	"
वाग्भवबीजनामानि	"	दशविद्यापासनाफलम्	५३१
शक्तिबीजनामानि	५२६	त्रिपुराष्टसखीनिरूपणम्	५३२
तारबीजनामानि	"	भद्रकालीमन्त्रोद्धारः	"
दशविद्यानामनिरूपणम्	"	भद्रिकाबीजनामानि	"
लक्ष्मीमन्त्रोद्धारः	५२७	तुरीमन्त्रोद्धारः	५३३
नीरबीजनामानि	"	ताराकाज्योतिस्तारानामानि	"
सरस्वतीमन्त्रोद्धारः	"	छिन्नमस्तामन्त्रोद्धारः	"
नमो-बीजनामानि	"	दक्षिणकालिकामन्त्रोद्धारः	"
तारामन्त्रोद्धारः	"	श्यामामन्त्रोद्धारः	"
व्योषबीजनामानि	५२८	कालरात्रिमन्त्रोद्धारः	"
कान्ताबीजनामानि	"	तद्भेदाः	५३४
कूर्चबीजनामानि	"	सरस्वतीभेदाः	"
फड्बीजनामानि	"	ताराभेदाः	५३५
भुवनेश्वरीमन्त्रोद्धारः	"	भुवनेश्वरीभेदाः	"
मनु (मन्त्र) नामानि	"	मातङ्गीभेदाः	"
मातङ्गीमन्त्रोद्धारः	"	शारिकाभेदद्वयम्	"
जिह्वाबीजनामानि	५२९	राक्षीभेदाः	"
वागुराबीजनामानि	"	भीडा भेदविहीनैवेति	"
चारुकीबीजनामानि	"	ज्वालामुखीभेदाः	"
पद्मबीजनामानि	"	त्रिपुराभेदाः	"
शारिकामन्त्रोद्धारः	"	तन्मन्त्रनिरूपणम्	५३६
सिन्धुरबीजनामानि	"		

विषयः	पार्श्वम्	विषयः	पार्श्वम्
श्रिया मन्त्रोद्धारः	५३६	शारदामन्त्रोद्धारः	५४२
रुक्मिणीमन्त्रोद्धारः	५३७	कामेश्वरीमन्त्रोद्धारः	"
वाग्देवतामन्त्रोद्धारः	"	चन्द्रबीजनामानि	"
वाणीमन्त्रोद्धारः	"	ऊर्मिबीजनामानि	५४३
सरस्वतीमन्त्रोद्धारः	"	स्तनबीजनामानि	"
अनलप्रियामन्त्रोद्धारः	"	गौरामन्त्रोद्धारः	"
तारामन्त्रभेदाः	"	शिवबीजनामानि	५४३
भुवनेश्वरीमन्त्रभेदाः	"	अन्नपूर्णामन्त्रोद्धारो	"
मातङ्गीमन्त्रभेदाः	"	कुलवागीश्वरोमन्त्रोद्धारः	"
चक्रिया मन्त्रः	५३८	हृच्छाबीजनामानि	५४४
कुब्जिकामन्त्रः	"	नर्तकोबीजनामानि	"
शाम्बरीमन्त्रः	"	पञ्चकुमारमन्त्रानिरूपणप्रस्तावः	"
शारिकामन्त्रभेदौ	"	पञ्चकुमारनामानिदेशः	५४५
ज्वालामुखीमन्त्रभेदाः	"	गणेशमन्त्रोद्धारः	"
भद्रकालीमन्त्रः	"	कुमारमन्त्रोद्धारः	"
दक्षिणकालीमन्त्रः	"	छविबीजनामानि	"
क्षिप्रमस्तामन्त्रभेदौ	"	कार्तवीर्यार्जुनमन्त्रोद्धारः	"
अज्ञोभ्यशिष्याय षोडशीविद्यानिरूपणान्तरं मन्त्राभिलाषिणामन्य-		शुकबीजनामानि	५४६
मुनीनामाश्रमागमनम्	५३९	हनुमत्-मन्त्रोद्धारः	"
मुनीनां प्रार्थना	"	वटुकभैरवमन्त्रोद्धारः	"
दक्षिणामूर्तिमुखात्सप्तदेवीकथनम्	"	अश्रुबीजनामानि	५४७
मुनीनां पुनर्मन्त्रप्रार्थना	५४०	अब्धिबीजनामानि	"
वज्रयोगिनीमन्त्रोद्धारः	"	कल्पबीजनामानि	"
अस्या मन्त्रोपासाफलम्	५४१	शतघ्नीबीजनामानि	"
वाराहीमन्त्रोद्धारः	"	मृत्युञ्जयमन्त्रोद्धारः	"
वाल्मीकीबीजनामानि	५४२	सुग्रीवमन्त्रोद्धारः	"
तमोबीजनामानि	"	नवग्रहमन्त्रकथनावतारः	५४८

विषयः	पार्श्वम्	विषयः	पार्श्वम्
आदित्यमन्त्रोद्धारः	५४६	श्रियो ध्यानम्	५६२
अम्बरबीजनामानि	"	वाग्देवीध्यानम्	५६३
बुधस्य मन्त्रोद्धारः	"	ताराध्यानम्	"
षडाननबीजनामानि	"	भुवनेश्वरीध्यानम्	"
शुक्रस्य मन्त्रोद्धारः	५५०	मातङ्गीध्यानम्	"
बृहस्पतिमन्त्रोद्धारः	"	शारिकाध्यानम्	५६४
चन्द्रमन्त्रोद्धारः	"	महाराष्ट्रीध्यानम्	"
नाट्यबीजनामानि	५५१	भीमाध्यानम्	"
भौमस्य मन्त्रोद्धारः	"	ज्वालामुखीध्यानम्	"
वेधोबीजनामानि	"	भद्रकालीध्यानम्	५६५
शनेर्मन्त्रोद्धारः	"	तुरीध्यानम्	"
राहोर्मन्त्रोद्धारः	"	क्षिप्रमस्तकाध्यानम्	"
गर्जितबीजनामानि	"	दक्षिणकालिकाध्यानम्	"
केतुमन्त्रोद्धारः	५५२	श्यामा (काली) ध्यानम्	५६६
वृष्टिबीजनामानि	"	कालरात्रीध्यानम्	"
मातृकाकोशनिरूपणावतारः	५५३	वज्रयोगिनीध्यानम्	"
तत्र स्वरवर्णनामानि	"	वाराहीध्यानम्	"
व्यञ्जनवर्णनामानि	५५५	शारदाध्यानम्	५६७
द्वयत्तरनामनिर्देशः	५६०	कामेश्वरीध्यानम्	"
भवानीमन्त्रोद्धारः	"	गौरीध्यानम्	"
बगलामुखीमन्त्रोद्धारः	"	अन्नपूर्णाध्यानम्	"
मृदुबीजनामानि	५६१	कुलवाणीश्वरीध्यानम्	५६८
इन्द्राक्षीमन्त्रोद्धारः	"	गणेशस्य ध्यानम्	"
प्रस्थ बीजनामानि	"	कुमारस्य ध्यानम्	"
स्वर्णबीजमन्त्रोद्धारः	"	कार्तवीर्यध्यानम्	"
दशहोमनामानि	५६२	मृदुञ्जयध्यानम्	५६९
तत्र त्रैपुराध्यानम्	"	सुग्रीवस्य ध्यानम्	"
		हनुमद्धारणम्	"

विषयः	पार्श्वम्	विषयः	पार्श्वम्
भैरवस्य ध्यानम्	५६६	केतोर्ध्यानम्	५७२
सूर्यस्य ध्यानम्	५७०	भवानीध्यानम्	"
बुधस्य ध्यानम्	"	बगलामुखीध्यानम्	"
शुक्रस्य ध्यानम्	"	इन्द्राक्षीध्यानम्	५७३
बृहस्पतेर्ध्यानम्	"	खेचरीध्यानम्	"
चन्द्रस्य ध्यानम्	५७१	ऋषीणां स्वस्थानगमनाङ्गा	"
भौमस्य ध्यानम्	"	देवीप्रार्थनानन्तरं शिवपार्वतीकैला-	
शनेर्ध्यानम्	"	सगमनम्	५७४
राहोर्ध्यानम्	"	उद्धारकोशसमाप्तिः	"

उद्धारकोशे प्रमणत्वेनोपवर्णितानां

तन्त्राणां नामानि ॥

१ आगमलहरीतन्त्रम्	१२ कामेश्वरतन्त्रम्
२ आगमशिरोमणिः	१३ कालरात्रीकल्पतन्त्रम्
३ आगमसिन्धुः	१४ कालिकासर्वस्वतन्त्रम्
४ आगमामृततन्त्रम्	१५ कालीपटलतन्त्रम्
५ आगमामृतमञ्जरी	१६ कालीरहस्यतन्त्रम्
६ आगमार्णवपीयूषतन्त्रम्	१७ कालीसर्वस्वतन्त्रम्
७ आगमालङ्कारतन्त्रम्	१८ कुञ्जाशिरोमणिः
८ आगमालङ्करणम्	१९ कुञ्जिकासर्वस्वम्
९ आगमोद्योततन्त्रम्	२० कुलचूडामणिः
१० उद्दामरतन्त्रम्	२१ कुलसिद्धसन्तानः
११ कामिनीकल्पतन्त्रम्	२२ कुलिकार्णवः

तन्त्राणां नामानि

२३ छिन्नाहस्यः	३६ रुद्रयामलतन्त्रम्
२४ छिन्नाशिरोमणिः	३७ वामकेश्वरतन्त्रम्
२५ ज्वालाशिरोमणिः	३८ विश्वनाथसारोद्धारः
२६ तन्त्रमुक्तावली	३९ विश्वयामलतन्त्रम्
२७ त्रिपुरसुन्दरीसर्वस्वम्	४० शारदाटीका
२८ त्रिपुराटीका	४१ शारदापटलः
२९ त्रिपुरातिलकतन्त्रम्	४२ शारदातिलकम्
३० त्रिपुराशिरोमणिः	४३ श्यामातन्त्रम्
३१ त्रिपुरासारसर्वस्वम्	४४ श्यामारहस्यम्
३२ भैरवतन्त्रम्	४५ सिद्धसारस्वततन्त्रम्
३३ भैरवसर्वस्वम्	४६ सुन्दरीशिरोमणिः
३४ मन्त्रसागरः	४७ सुन्दरीसर्वस्वम्
३५ मुण्डमालातन्त्रम्	४८ स्वतन्त्रतन्त्रम्

देवीरहस्ये बीजाक्षरपारिभाषिकसूची ॥

अग्निः	रां	कान्तिः	ह, हां
अञ्जुः	हसौ	कालिकं	क्रीं
अब्धिः	स, रु	काली	क्रीं
अभ्रं	ब, वीं	कामः	क्रीं
अश्मरी	नमः	काङ्क्षा	भं
आपः	स्वाहा	कुचः	जं
इन्दुजा	द्र	कुटं	वौषट्
औश्मकं	नमः	कुन्ती	क्रीं
कान्ता	लीं	कुलिशं	भ्यो

कूर्चं	हूं	धराणि:	लं
कृपा	ऋं	नलिनी	ठः
केशः	ऊं	निर्जरः	क्ष
कौलः	हूं	पयः	स्वाहा
खं	आं	परा	हीं
गौतमः	थ	पङ्कजं	ठः
चन्द्रः	सः, ऐं	पातालं	थं
छविः	ह, हां	प्रणवः	ओं
जगत्	नमः	पङ्कः	छं
जिह्वा	कीं	बिलं	थ
जीमूतः	व	भद्रिका	भैं
ज्योतिः	त्रां	भास्वती	भैं
ऊद्वयं	स्वाहा	भूः	ल
डिम्बः	हां	भृगुः	स
डुलिः	मां, म	भेकी	मां, म
तटं	हूं	मठं	ग्लों
तमः	लं	मदनः	कीं
तमी	त	मन्मथः	कीं
तारका	त्रां	मण्डूकः	मां
तारा	त्रों	मत्स्य	प
तारं	ओं	मात्रादि	अ
तुरगं	फट्	मा	श्रीं
व्यक्तं	ओं	माया	हीं
देवः	क्ष	माराजित्	घो
द्वादशमात्रा	ऐं	मृत्	ह्लों
धनुर्धरः	रां	मृत्स्ना	ह्लों

मृद्वीकं	धूं	बीची	बूले
मेघः	वीं व	वेदी	हसूरे
मोहः	लं	वेश्या	खीं
यादः	ग्लौं	व्योषं	हां
रमा	थ्रीं	शरत्	सः, सौः
रात्रिः	त	शक्तिः	सः सौः
लता	ए	शर्म	सौः, शां, आं,
लवणं	न	शर्वः	गीं
लक्ष्मीः	थ्रीं	शिरः	क
लज्जा	ह्रीं	शिवः	हां
वधूः	खीं	शिवं	गं
वनं	स्वाहा	शुभं	श
वज्रं	भ्यो	शोभा	हं, खं
वस्त्रं	हसौः	शङ्का	सः
वह्निः	रां	श्रीः	श्रीः
वह्निजाया	स्वाहा	षडभिः	घो
वामान्ति	ई	सकला	ह्रीं
वायुः	य	सर्पः	द
वारुणं	व	समीरः	य
वागुरा	प्रीं	सिन्धुरं	फ्रां
वालहीकं	ग्लौं	सिन्धुः	रु, रु
वायुपूज्या	प्रीं	सूर्यः	हां
वाक्	ऐं	स्तम्भं	नमः
वाणी	ऐं	स्पृहा	भं
वासना	ऐं	स्वान्तं	अं
विः	हसौः	हरितं	हसौ
विभूतिः	ह्रीं	हुनभुक्	रां
विश्वम्	नमः		

पृष्ठे	पंक्तौ	अशुद्धम्	शुद्धम्
१५	२३	खीं	खी
२०	८	सिन्दु	सिन्धु
२७	पर्याये १	भ्रुकुटि	भ्रुकुटि
२६	१०	सिद्ध्यै	सिद्ध्यै
३४	१२	कूटं	कुटं
३१	१	षष्ठः	सप्तमः
३७	१७	परं	परां
५६	४	संमोनं	संमोहनं
६४	१४	मन्त्रोद्धार	यन्त्रोद्धार
८३	१३	रक्तालाङ्गुली	रक्ताङ्गुली
१०७	२६	प्रपूज्य	प्रपूज्य
१०६	२०	लाज्येभामर्त्यान्त्र	लाज्येभामर्त्यान्त्रः
११६	१४	शिवमाला	शिवमाला
१४४	८	विश्वमूः	विश्वसूः
१५५	१६	गणेशस्थ	गणेशस्य
१६३	१७	साधरम्	सादरम्
१६६	१२	चक्रायै	चक्राय
१७४	६	कुंकुमाश्रितं	कुंकुमाश्रितं
२००	२०	ध्रुवम्	ध्रुवम्
२१४	३	दशधा	दशधा
२१६	२	वर्षिणि	वर्षिणि
२१६	४	सुधोदेव्यै	सुधादेव्यै
२४१	१२	हितेरत	हिते रत
२४६	६	सहस्रमजपा	सहस्रमजपा
३०८	२१	निलनेश्वरी	निलनेश्वरी
३१३	१७	भ्राजमान	भ्राजमाण
३१५	१	न शयेत्	न दर्शयेत्
३५२	१०	व्याप्त	व्याप्तं

पृष्ठे	पङ्क्तौ	अशुद्धम्	शुद्धम्
३७१	२३	धोत्तोल्प	धोत्तोल्प
३७३	१८	कौकभ	कौकभ
३८३	४	योमत्ता	योमत्ता
४२६	११	दात्ता	दात्ता
४४६	१६	थोचाटं	थोचाटं
४४८	१	भक्त्या	भक्त्या
४५३	६	पावमानः	पावमानः
४८६	८	सिद्धि	सिद्धि
४९६	६६	पत्रो	पत्रो
५०५	१५	विशुद्धा	विशुद्धा
५०६	१०	मदिररा	मदिरराचिता
५२६	३	ऐं च्छीं	ऐं च्छीं
५३०	६	शच	शच





अथ

श्रीदेवीरहस्यम्

ओं श्रीगणेशाय नमः । नमस्त्रिपुरसुन्दर्यै ।

श्रीभैरव उवाच ।

अधुना देवि वक्ष्यामि रहस्यं परमाद्भुतम् ।
यन्न सर्वेषु तन्त्रेषु यामलादिषु भाषितम् ॥ १ ॥
परादेवीरहस्याख्यं तन्त्रं मन्त्रोच्चविग्रहम् ।
तत्त्वं श्रीषोडशाक्षर्याः सर्वस्वं मम पार्वति ॥ २ ॥
अप्रकाश्यमदातव्यं परमोच्चफलप्रदम् ।
भोगापवर्गदं लोके साधकानां सुखावहम् ॥ ३ ॥

श्रीदेव्युवाच ।

भगवन् सर्वतन्त्रज्ञ कौलिकेश्वर शङ्कर ।
तत्प्रसादान्मया ज्ञातं तत्त्वं देव्याः सुदुर्लभम् ॥ ४ ॥
तन्त्रं मन्त्रात्मकं गुह्यं सूचितं भवता स्वयम् ।
परादेवीरहस्याख्यं दीक्षापूर्वं वदस्व मे ॥ ५ ॥

श्रीभैरव उवाच ।

देवीरहस्यमीशानि शृणु त्वं भक्तिपूर्वकम् ।
येन श्रवणमात्रेण कोटिपूजाफलं लभेत् ॥ ६ ॥
अथाहं निर्णयं वक्ष्ये परमं गुरुशिष्ययोः ।

विचार्य विधिवद्दीमान् दीक्षाकर्म समाचरेत् ॥ ७ ॥
 ब्रह्मादिकीटपर्यन्तं जगत् स्थावरजङ्गमम् ।
 परादेव्या पशुत्वेन मोहितं विगतस्पृहम् ॥ ८ ॥
 तथापि तत्प्रसादेन सेवया तत्पदाब्जयोः ।
 कौलिकः पशुभावेन मुक्तो ज्ञानं भजेत् ततः ॥ ९ ॥
 दीक्षां तस्याः शिवे मन्त्री लब्ध्वा गुरुपदार्चनात् ।
 दीक्षितः स भवेज्ज्ञानी दीक्षाहीनो भवेत् पशुः ॥ १० ॥
 यस्य दीक्षा शिवे नास्ति जीवनं तस्य निष्फलम् ।
 स जातु नोत्तरेद् देवि निरयाम्बुनिधेः क्वचित् ॥ ११ ॥
 दीक्षाहीनस्य देवेशि पशोः कुत्सितजन्मनः ।
 पापौघोऽन्तिकमायाति पुण्यं दूरं पलायते ॥ १२ ॥
 तस्माद् यत्नेन दीक्षैषा ग्राह्या कृतिभिरुत्तमा ।
 बाल्ये वा यौवने वापि वार्धक्येऽपि सुरेश्वरि ॥ १३ ॥
 अन्यथा निरयी पापी पितृन् स्वान् निरयं नयेत् ।
 अतः पशुर्मनुष्यः सन् पशुर्योनिं व्रजेच्छिवे ॥ १४ ॥
 पूर्वजन्मार्जितां प्राप्य वासनां परमार्थदाम् ।
 गुरुमन्वेषयेद् देवि कौलिकाचारदीक्षितम् ॥ १५ ॥
 गुरुं कुलीनं तन्त्रज्ञं सर्वाङ्गैः सुमनोहरम् ।
 निरामयं च निर्लोभं निःशेषागमपारगम् ॥ १६ ॥
 लब्ध्वा भक्त्या प्रणम्यादौ तोषयित्वा विशेषतः ।
 सिद्धसाधारिनिर्णीतां दीक्षां देव्या यथाविधि ॥ १७ ॥
 गृहीयात् परया भक्त्या साधको येन जायते ।
 गुरुश्च शिष्यं रम्याङ्गं कुलीनं गर्भदीक्षितम् ॥ १८ ॥
 गुरुभक्तिरतं बालं युवानं धिषणायुतम् ।

देवीभक्तिरतं भक्तं पापभीतं कृतात्मकम् ॥ १६ ॥

दृष्ट्वा दीक्षां परां दद्यात् कृतभागी भवेत् ततः ।

श्रीदेव्युवाच ।

भगवन् करुणाम्भोधे संशयोऽयं महान् मम ।

यस्य चित्ते परा भक्तिर्गुरुर्नास्ति तथाविधः ॥ २० ॥

कुलीनः सर्वतन्त्रज्ञो मन्त्रसाधनकक्षमः ।

भक्त्या परमया युक्तः स किं देव करिष्यति ॥ २१ ॥

श्रीभैरव उवाच ।

अदीक्षित उपाध्यायविहीनः शक्तिभक्तिमान् ।

गुरोरभावे देवेशि पुस्तकं गुरुमाचरेत् ॥ २२ ॥

यदि कश्चिद् भवेद् देवि गुरुस्तन्त्रविचक्षणः ।

दीक्षितः शिवमन्त्रेण वैष्णवः शुभलक्षणः ॥ २३ ॥

तं परित्यज्य यो देवि पराभक्तोऽपि भक्तिमान् ।

पुस्तकं तु गुरुं कुर्यात् स भवेच्छिवघातकः ॥ २४ ॥

गुरुं कुलीनं तन्त्रज्ञं भजेन्मन्त्रस्य सिद्धये ।

मूर्खं लोभात्मकं देवि कुलीनं च परित्यजेत् ॥ २५ ॥

पितुर्दीक्षां न गृह्णीयात् तथा मातामहस्य च ।

सोदरस्य कनिष्ठस्य मातुलस्य विशेषतः ॥ २६ ॥

दम्भं विचेच्छया लौल्यं न कुर्यान्मनसापि वा ।

परलोकेच्छया कुर्यात् परलोकभयाय वा ॥ २७ ॥

श्रीदेव्युवाच ।

भगवन् परमेशान साधकानां हितेच्छया ।

कदा दीक्षा परा ग्राह्या साधकैस्तद्वदस्य मे ॥ २८ ॥

श्रीभैरव उवाच ।

सुदिने शुभनक्षत्रे संक्रान्तावयनद्वये ।
 नवरात्रिदिने पित्रोः श्राद्धे स्वजनिवासरे ॥ २६ ॥
 नववर्षदिने देवि चन्द्रसूर्योपरागके ।
 तिष्ये स्वजन्मनक्षत्रे दीक्षां दद्याद्विचक्षणः ॥ ३० ॥
 तत्रादौ शुभनक्षत्रे स्नात्वा संपूज्य भैरवम् ।
 गत्वा नदीतटं दिव्यं लताकुसुमसुन्दरम् ॥ ३१ ॥
 द्वीपं वा परमं पुण्यं देवानामपि दुर्लभम् ।
 देवतायतनं वापि प्राप्याशु प्रणमेत् ततः ॥ ३२ ॥
 विलिप्य विधिवद् देवि गुरुः कुर्यात् कृताद्विकः ।
 वेदीमीशानदिग्भागे चतुष्कोणां मनोहराम् ॥ ३३ ॥
 तत्र देवि परादेव्याः श्रीचक्रं तु विभावयेत् ।
 सिन्दूरेण शिवे यत्रं मूलमन्त्रं समुच्चरन् ॥ ३४ ॥
 त्रिकोणं बिन्दुसंयुक्तं षट्कोणं वृत्तमण्डलम् ।
 वसुपत्रं त्रिवृत्ताङ्गं भृगुहेणोपैशोभितम् ॥ ३५ ॥
 दीक्षायन्त्रमिदं देवि दीक्षाकाले प्रपूजयेत् ।
 गणेशधर्मवरुणाः कुबेरसहिताः शिवे ॥ ३६ ॥
 विदिक्षु विदिगीशानाः पूजनीया यथाक्रमम् ।
 तारमायारमाबीजैर्धूपदीपप्रसूनकैः ॥ ३७ ॥
 मायां च मोहिनीं मेनां मङ्गलां सर्वमङ्गलाम् ।
 महाविद्यां च देवेशि षट्कोणेषु प्रपूजयेत् ॥ ३८ ॥
 तारमायारमाबीजैर्गन्धाक्षतप्रसूनकैः ।
 गङ्गां च यमुनां देवि तदग्रेऽपि सरस्वतीम् ॥ ३९ ॥
 त्रिकोणे पूजयेद् धीमानीशानाग्रेयपूर्वकम् ।
 बिन्दौ श्रीमूलमन्त्रेण परादेवीं प्रपूजयेत् ॥ ४० ॥

सदाशिवं महारौद्रं कामेशं कामनेश्वरम् ।
 गन्धाक्षतप्रसूनाद्यैर्धूपदीपादितर्पणैः ॥ ४१ ॥
 नैवेद्याचमनीयाद्यैस्ताम्बूलैश्च सुवासितैः ।
 अष्टपत्रेषु देवेशि संपूज्या अष्ट मातरः ॥ ४२ ॥
 ब्राह्म्याद्या देवि मन्त्रेण अष्टभैरवपूर्वकम् ।
 ब्राह्मी नारायणी चैव कौमारी चापराजिता ॥ ४३ ॥
 माहेश्वरी च चामुण्डा वाराही नारसिंहिका ।
 वामावर्तक्रमेणैवं पूजनीयां विशेषतः ॥ ४४ ॥
 तत्रैव पूजयेदष्ट भैरवान् भैरवेश्वरि ।
 महाकालं च कालाग्निं करालं विकरालकम् ॥ ४५ ॥
 संहारं रुरुमीशानि सुप्तमुन्मत्तभैरवम् ।
 संपूज्य विधिवत् तत्र गन्धाक्षतप्रसूनकैः ॥ ४६ ॥
 यन्त्रमभ्यर्च्य देवेशि गुरुं संपूजयेत् ततः ।
 पूर्वं ततः खनेत् कुण्डं योनिरूपं त्रिकोणकम् ॥ ४७ ॥
 तत्रारणिं प्रपूज्यादौ वह्निमावाहयेच्छिवे ।
 तारं वह्नित्रयं चाग्ने वैश्वानरपदं वदेत् ॥ ४८ ॥
 प्रज्वलेति युगं प्रोच्येदिहागच्छेति संवदेत् ।
 इह सन्निधिमाधत्स्व वरं मे देहि-युग्मकम् ॥ ४९ ॥
 फड्वह्निजायां प्रोचार्य गन्धेनाभ्यर्चयेत् ततः ।
 परादेव्यास्तु मन्त्रेण घृतमाज्यं चरेच्छिवे ॥ ५० ॥
 मूलेनाग्नौ शिवे दद्यादाहुतीनां शतं परम् ।
 घृतखण्डादिमृद्धीकाखर्जूराम्बुजपायसैः ॥ ५१ ॥
 तत्र देवीं समावाह्य परां ध्यात्वा विशेषतः ।
 प्राङ्मुखो गुरुरासीन उत्तराभिमुखं शिशुम् ॥ ५२ ॥
 संस्थाप्य विधिवद् देवि कृत्वा विष्टरशोधनम् ।

भूतशुद्धिक्रमोपेतं प्राणार्पणविधिं चरेत् ॥ ५३ ॥

प्राणायामत्रयं कृत्वा विधायाचमनत्रयम् ।

तत्र मूलेन देवेशि दिशो बद्ध्वा परां स्मरेत् ॥ ५४ ॥

गुरुः शिष्याय शान्ताय पराप्रीत्यै महेश्वरि ।

बह्वेः समक्षं यन्त्राग्रे दीक्षां परमदुर्लभाम् ॥ ५५ ॥

कर्णमूले महाविद्यां श्रीविद्यां साधकेश्वरः ।

आनन्दासक्तहृदयः शनैस्त्रिस्त्रिः समर्पयेत् ॥ ५६ ॥

प्रथमं तु गणेशस्य मन्त्रं साङ्गं समर्पयेत् ।

ततो देव्याश्च गायत्रीं ततो मूलं महेश्वरि ॥ ५७ ॥

एवं समर्प्य देवेशि कृत्वा होमं यथाविधि ।

शिष्यो दीक्षां तु संप्राप्य गुरुमभ्यर्च्य शक्तिः ॥ ५८ ॥

तोषयित्वा प्रणामैश्च दक्षिणाभिः शुभाम्बरैः ।

तदाज्ञां सहसादाय जपाय परमेश्वरि ॥ ५९ ॥

यन्त्रं मन्त्रं च मालां च तन्त्रं वैकाङ्गमीश्वरि ।

पुनर्जातु शिवे शिष्यो गुरवेऽपि न दर्शयेत् ॥ ६० ॥

ततो होमं च संपाद्य बटुकं योगिनीगणम् ।

भूतान् सन्तर्प्य बलिना देवीं देवं विसर्जयेत् ॥ ६१ ॥

श्रीदेव्युवाच ।

भगवन् देवदेवेश भक्तानुग्रहकारक ।

गणेशं चैव गायत्रीं मूलविद्यां जपेत् परम् ॥ ६२ ॥

शैवं मन्त्रं जपन्नो वा वैष्णवं साधकेश्वरः ।

कां कां विद्यां स गृह्णीयाच्छिन्ध्येतत् संशयं मम ॥ ६३ ॥

श्रीभैरव उवाच ।

प्रथमेऽहनि देवेशि साधको गुरुभक्तिः ।

गणेशं देवि गायत्रीं मूलविद्यां जपेत् परम् ॥ ६४ ॥
 मुहूर्ते शुभदे देवि शैवं मन्त्रं जपेत् ततः ।
 गुरोः पादप्रसादेन लब्ध्वा कतिपयैर्दिनैः ॥ ६५ ॥
 ततो गुरुं शिवे भक्त्या वन्दनैः पूजनैः सदा ।
 प्रार्थनाभिश्च संतोष्य श्रीविद्यां प्रार्थयेत् ततः ॥ ६६ ॥
 विना श्रीविद्यया देवि साधकोऽदीक्षितः स्मृतः ।
 अदीक्षितः पशुः प्रोक्तः पशुत्वान्निरयी भवेत् ॥ ६७ ॥
 स्वजन्मनि शिवे तस्माद् गुरुमभ्यर्च्य भक्तिः ।
 श्रीविद्यां प्रार्थयित्वा दौ गृह्णीयात् सर्वसिद्धये ॥ ६८ ॥
 महात्रिपुरसुन्दर्याः श्रीविद्यां प्राप्य दुर्लभाम् ।
 सशिवां गिरिजे साङ्गां प्रार्थयेद् दक्षिणां ततः ॥ ६९ ॥
 विना श्यामां न सिद्धिः स्यान्ममापि परमेश्वरि ।
 द्वाविंशत्यक्षरीं विद्यां प्रजपेत् साधकोत्तमः ॥ ७० ॥
 श्यामाविद्याजपेनाशु श्रीविद्या सिद्धिमेष्यति ।
 तामसी कालिका प्रोक्ता राजसी षोडशाक्षरी ॥ ७१ ॥
 सात्त्विकी च परादेवी महाश्रीषोडशाक्षरी ।
 राज्यं देयं शिरो देयं देया सन्ततिरर्थिने ॥ ७२ ॥
 वसुपूर्णं गृहं देयं न देया षोडशाक्षरी ।
 विद्यां त्रिपुरसुन्दर्या लब्ध्वा गुरुप्रसादतः ॥ ७३ ॥
 मनसापीति नो ब्रूयाच्छ्रीविद्योपासकोऽस्म्यहम् ।
 श्यामां भजेत् पराविद्यां श्रीविद्याभेदरूपिणीम् ॥ ७४ ॥
 तेन सिद्धिर्भवेदाशु देवानामपि दुर्लभा ।
 यन्न दृष्ट्वापि वै ब्रूयाद्गुरुस्तन्नं समाचरेत् ॥ ७५ ॥
 गुरुरेव परा देवी गुरुरेव परा गतिः ।

गुरुमुल्लङ्घ्य यः कुर्यात् किञ्चित् स निरयं व्रजेत् ॥ ७६ ॥
 एवं देवि पराभक्तो दीक्षितो गुरुपूजकः ।
 गुरुपदेशतः कुर्याज् जपं पूजामहर्निशम् ॥ ७७ ॥
 स्वयं दीक्षां गुरोर्लब्ध्वा दीक्षितः पुण्यभाजनम् ।
 गुरुमभ्यर्च्य संप्रार्थ्य शक्तिदीक्षार्थमीश्वरि ॥ ७८ ॥
 दीक्षिता यस्य नो शक्तिस्तस्य दीक्षा तु निष्फला ।
 जन्मकोटिषु जप्तापि तस्य विद्या न सिध्यति ॥ ७९ ॥
 ततः शिवे गुरुः शिष्यं संपूज्य परमार्थवित् ।
 शिष्यस्त्रियं परारूपां देवीरूपां विचिन्तयेत् ॥ ८० ॥
 अभ्यर्च्य परमां शक्तिं परावद् वन्दनैः स्तवैः ।
 आदृत्य मातृवद् देवि कन्यावद् दीक्षयेत् तदा ॥ ८१ ॥
 परावत् पूजयित्वादौ ततो दीक्षां समर्पयेत् ।
 उपविश्य गुरुस्तत्र पश्चिमाभिमुखः शिवे ॥ ८२ ॥
 दीक्षायै प्राङ्मुखीं कृत्वा पूजयेद् यन्त्रराजवत् ।
 ततः संपूज्य देवेशि यन्त्राग्रे देवतागृहे ॥ ८३ ॥
 शिवो भूत्वा पराविद्यां कर्णमूले समर्पयेत् ।
 संप्राप्य सशिवां विद्यां गुरुं पितृवदर्चयेत् ॥ ८४ ॥
 गन्धाक्षतप्रसूनाद्यैर्दक्षिणाम्बरपूर्वकैः ।
 तदाज्ञां शिरसादाय जपं कुर्यात्तु सर्वदा ॥ ८५ ॥
 शक्तिश्च दीक्षिता भूत्वा दीक्षितोऽपि स्वयं शिवे ।
 मर्त्योऽपि सञ्छिन्ने जन्तुरमरत्नमवाप्नुयात् ॥ ८६ ॥
 गुरोः पादप्रसादेन श्रीविद्या यदि लभ्यते ।
 स श्यामा स शिवा देवि वश्यं तस्य जगत् त्रयम् ॥ ८७ ॥
 इदं रहस्यं परमं तव भक्त्या मयेरितम् ।

दीक्षाविधेर्महादेवि गोपनीयं प्रयत्नतः ॥ ८८ ॥

इति श्रीरुद्रयामले तन्त्रे श्रीदेवीरहस्ये दीक्षाविधि-
निरूपणं प्रथमः पटलः ॥ १ ॥

अथ

द्वितीयः पटलः

श्रीभैरव उवाच ।

अधुना कथयिष्यामि मन्त्रान् साङ्गान् महेश्वरि ।
देवीनां वैष्णवाञ्छाक्ताञ्छैवांस्त्वं शृणु पार्वति ॥ १ ॥
त्रिपुरा त्र्यम्बरी बाला तथा त्रिपुरभैरवी ।
कालिका भद्रकाली च मातङ्गी भुवनेश्वरी ॥ २ ॥
उग्रतारा छिन्नशीर्षा सुमुखी च सरस्वती ।
अन्नपूर्णा महालक्ष्मीः शारिका शारदा ततः ॥ ३ ॥
इन्द्राक्षी बगला तुर्या राज्ञी ज्वालामुखी तथा ।
भीडा च कालरात्रिश्च भवानी वज्रयोगिनी ॥ ४ ॥
वाराही सिद्धलक्ष्मीश्च कुलवागीश्वरी ततः ।
(पद्मावती कुब्जिका च गौरी श्रीखेचरी ततः ॥ ५ ॥)
नीलसरस्वती देवि पराशक्तिः ततः स्मृता ।
एतासां देवि साङ्गानां शक्तीनां वच्म्यहं मनून् ॥ ६ ॥
शैवान् मन्त्रांस्ततो वक्ष्ये यथावच्छृणु पार्वति ।
मृत्युञ्जयोऽमृतेशानो वटुकोऽपि महेश्वरः ॥ ७ ॥
शिवः सदाशिवो रुद्रो महादेवः करालकः ।

विकरालो नीलकण्ठः शर्वः पशुपतिर्मृडः ॥ ८ ॥

पिनाकी गिरिशो भीमो गणेशः प्रमथाधिपः ।

कुमारः क्रोधनश्वेशः कपाली क्रूरभैरवः ॥ ९ ॥

संहार ईश्वरो भर्गो रुरुः कालाग्निरव्ययः ।

अघोरश्च महाकालः कामेश्वर इति स्मृतः ॥ १० ॥

वैष्णवाञ्छृणु देवेशि मन्त्रांस्तन्त्रेषु गोपितान् ।

येन श्रवणमात्रेण मन्त्री विष्णुपदं व्रजेत् ॥ ११ ॥

लक्ष्मीनारायणो राधाकृष्णो विष्णुर्नृसिंहकः ।

वराहो जामदग्न्यश्च सीतारामो जनार्दनः ॥ १२ ॥

विश्वक्सेनो वासुदेव इत्येवं दश वैष्णवाः ।

मन्त्रा अत्युत्तमा देवि जप्याः साधकसत्तमैः ॥ १३ ॥

एतेषां शाक्तशैवानां वैष्णवानां महेश्वरि ।

उद्धारान् वच्मि मन्त्राणां श्रुत्वा गोपय यत्नतः ॥ १४ ॥

(१) वाग्भवं कामराजश्च शक्तिर्मध्येऽभिधं न्यसेत् ।

नमोऽन्ते देवि बालाया मन्त्रोऽयं चाष्टवर्णकः ॥ १५ ॥

प्रकाशम्—“ ऐं क्लीं सौः बालायै नमः ” इति बाला ।

(२) वेधोबीजमधोऽध्यर्णमधो जिष्णुस्तमः परा ।

छविः शक्तिः शिरः कान्तिस्तमो माया शरत् शिरः ॥ १६ ॥

तमो मामाञ्चले देव्या मन्त्रः पञ्चदशाक्षरः ।

स्तेपष्टम्—“ कर्पईलहीं हसकहलहीं सकलहीं ” इति ।

(३) लक्ष्मीः परा मदनवाग्भवशक्तियुक्ता

तारं च भूतिकमले कथितापि विद्या ।

शक्त्यादिकं तु विपरीततया च प्रोक्तः

श्रीषोडशाक्षरविधिः शिवमस्तु पूर्णः ॥ १७ ॥

स्पष्टम्—“ श्रीं ह्रीं क्लीं ऐं सौः उँ ह्रीं श्रीं कण्डलह्रीं हसकहलह्रीं सकलह्रीं सौः ऐं क्लीं ह्रीं श्रीं ” इति ।

देवि वक्ष्याम्यहं गुह्यं त्रिपुराया रहस्यकम् ।

नित्यायाः शक्तयः पूज्या वाग्भवीकामशक्तयः ॥ १८ ॥

तारमायारमाबीजैर्नाम मध्येऽञ्चलेऽश्मरी ।

मन्त्रोऽयं सर्वशक्तीनां सर्वसाधारणो मतः ॥ १९ ॥

त्रिपुरापूजने देवि पृथग् जाप्ये पृथग्मनुः ।

(४) कालीत्रयं कूर्चयुग्मं लज्जायुग्मं समुचरेत् ॥ २० ॥

दक्षिणे कालिके चेति पुनर्बीजानि पूर्ववत् ।

ठद्वयं स्यान्मनोरन्ते मन्त्रोऽयं भुवनेश्वरः ॥ २१ ॥

द्वाविंशत्यक्षरी विद्या विद्याराज्ञी प्रकीर्तिता ।

स्पष्टम्—“ क्रीं क्रीं क्रीं ह्रूं ह्रीं ह्रीं दक्षिणे कालिके क्रीं क्रीं क्रीं ह्रूं ह्रीं ह्रीं स्वाहा ” इति काली ।

काल्याद्याः शक्तयः पूज्याः कालीबीजेन केवलम् ।

अन्यथा सिद्धिहानिः स्यात् कालिकापूजने परम् ॥ २२ ॥

(५) कालीत्रयं कूर्चयुग्मं लज्जायुग्मं च भद्रिकाम् ।

भद्रकालिपदं ब्रूयाद् बीजानि प्रतिलोमतः ॥ २३ ॥

ठद्वयेन समायुक्तो भद्रकाली-महामनुः ।

प्रकाशम्—“ क्रीं क्रीं क्रीं ह्रूं ह्रीं ह्रीं भै भद्रकालि भै ह्रीं ह्रीं ह्रूं क्रीं क्रीं क्रीं स्वाहा ” इति भद्रकाली ।

कालीकूर्चपराबीजैः परिवारादिशक्तयः ।

पूजनीया महादेवि भद्रकालीसमर्चने ॥ २४ ॥

(६) तारं परां समुद्धृत्य राजमातङ्गिनीति च ।

मम सर्वार्थसिद्धिं च देहि-युग्मं समुद्धरेत् ॥ २५ ॥

तुरगं ठद्वयं चान्ते मन्त्रोऽयं राजवल्लभः ।

प्रकाशम्—“ उँ ह्रीं राजमातङ्गिनि मम सर्वार्थसिद्धिं देहि २ फट् स्वाहा ” इति मातङ्गी ।

तारेण पूज्या देवेशि शक्तयः परिवारगाः ।

(७) मायाबीजं नाम मध्ये नमो मन्त्राञ्चले वदेत् ।

एकाक्षरीयं विदिता भुवने भुवनेश्वरी ॥ २७ ॥

प्रकाशम्—“ ह्रीं भुवनेश्वर्यै नमः ” इति भुवनेश्वरी ।

मायाबीजेन संपूज्याः पूजाकालेऽत्र शक्तयः ।

(८) तारं परां वधूं कूर्चं तुरगं सकलाञ्चले ॥ २८ ॥

सार्धपञ्चाक्षरी तारा भवसागरतारिणी ।

स्पष्टम्—“ ओं ह्रीं स्त्रीं हूं फट् ” इत्युग्रतारा ।

तारकान्तातटैः पूज्याः शक्तयश्चक्रमध्यगाः ॥ २९ ॥

(९) लक्ष्मीं लज्जां तथा मायां मात्रां द्वादशिकीमथ ।

वज्रवैरोचनीये द्वे माये फट्स्वाहया युते ॥ ३० ॥

स्पष्टम्—“ श्रीं ह्रीं ह्रीं ऐं वज्रवैरोचनीये ह्रीं ह्रीं फट् स्वाहा ” इति छिन्नमस्ता ।

मायायुग्मेन संपूज्याः शक्तयः परिवारगाः ।

(१०) वाग्भवं कामराजं च तथोच्छिष्ट-पदं वदेत् ॥ ३१ ॥

चण्डालिनीति प्रोचार्य सुमुखीदेवि चोद्धरेत् ।

महापिशाचिनि चेति मायार्णं पङ्कजत्रयम् ॥ ३२ ॥

वह्निजायाञ्चलो मन्त्रो गोपनीयो महेश्वरि ।

स्पष्टम्—“ ऐं ह्रीं उच्छिष्टचण्डालिनि सुमुखीदेवि महापिशाचिनि ह्रीं ठः ठः ठः स्वाहा ” इति सुमुखी ।

वाक्कामबीजैः संपूज्याः शक्तयोऽन्याः परस्परम् ॥ ३३ ॥

(११) तारं माया च वाग्बीजं परा तारं महेश्वरि ।

सरस्वत्यै जगन्मन्त्रः प्रसिद्धोऽयं शिवाक्षरः ॥ ३४ ॥

स्पष्टं यथा—“ ओं ह्रीं ऐं ह्रीं ओं सरस्वत्यै नमः ” इति सरस्वती ।

तारमायाक्षरैः पूज्या देव्यो देवीसमीपगाः ।

(१२) तारं परापि कमला कामं विश्वं ततो वदेत् ॥ ३५ ॥

भगवति माहेश्वरि चान्नपूर्णे च ठद्वयम् ।

स्पष्टम्—“ओं ह्रीं श्रीं क्लीं नमो भगवति माहेश्वरि अन्नपूर्णे स्वाहा ” इति अन्नपूर्णा ।

आदिबीजद्वयेनैव पूज्या देव्याः समीपगाः ॥ ३६ ॥

[*(१३) तारं परां रमां कामं वाग्भवं शक्तिबीजकम् ।

महालक्ष्मिं प्रसीदेति युग्मं मा पङ्कजत्रयम् ॥ ३७ ॥

स्वाहान्तोऽयं महामन्त्रो महालक्ष्मीपदप्रदः ।

प्रकाशम्—“ओं ह्रीं श्रीं क्लीं ऐं सौः महालक्ष्मिं प्रसीद २ श्रीं ठः ठः ठः स्वाहा ” इति महालक्ष्मीः ।

आदिबीजत्रयेणैव पूज्याः परमशक्तयः ॥ ३८ ॥]

(१४) तारं मायां श्रियं कूर्चं सिन्धुरं शर्म प्रो रेतः ।

नामाश्मरीं मनोरन्ते मन्त्रोऽयं भुवि दुर्लभः ॥ ३९ ॥

स्पष्टम्—“ओं ह्रीं श्रीं हूं फ्रां आं शां शारिकायै नमः ” इति शारिका ।

मायया पूजयेद् देवीः परिवारगताः शिवे ।

(१५) तारं मायां स्मरः शक्तिरश्मरी नाम संवदेत् ॥ ४० ॥

भगवत्यै शारदायै मनोरन्ते परा वनम् ।

स्पष्टम्—“ओं ह्रीं क्लीं सः नमो भगवत्यै शारदायै ह्रीं स्वाहा ” इति शारदा ।

तारकामैः शिवे पूज्याः शक्तयः परमार्थदाः ॥ ४१ ॥

(१६) प्रणवं कमलां मायां वाग्भवं शक्तिमन्मथौ ।

इन्द्राक्षि वज्रहस्ते च हरमन्तेऽग्निवल्लभा ॥ ४१ ॥

मूलम्—“ओं श्रीं ह्रीं ऐं सौः क्लीं इन्द्राक्षि वज्रहस्ते फट् स्वाहा ” इति इन्द्राक्षी ।

आदिबीजत्रयेणैताः पूज्याः श्रीचक्रदेवताः ।

(१७) तारं मृत्स्नां च देवेशि बगलामुखि सर्वं च ॥ ४३ ॥

दुष्टानां वाचं मुखकं पदं स्तम्भय-युग्मकम् ।

जिह्वां कीलय-युग्मं च मृत्तारं ठद्वयं मनुः ॥ ४४ ॥

प्रकाशम्—“ओं ह्रीं बगलामुखि सर्वदुष्टानां वाचं मुखं पदं स्तम्भय २
जिह्वां कीलय २ ह्रीं ओं स्वाहा ” इति बगलामुखी ।

बीजद्वयेन संपूज्याः परिवारगताः पराः ।

(१८) प्रणवस्तारका ज्योतिस्तारा मध्येऽभिधं न्यसेत् ॥ ४५ ॥

अन्तेऽश्मरी महादेवि मन्त्रोऽयं शत्रुसूदनः ।

प्रकाशम्—“ओं व्रुं व्रौं व्रौं महातुर्यै नमः” इति महातुरी ।

प्रणवेनार्चयेद् देवि परिवारान् यथाक्रमम् ॥ ४६ ॥

(१९) तारं परा रमा वह्निः कामः शक्तिः षडक्षरः ।

भगवत्यै च राश्यै च माया ठद्वयमश्वले ॥ ४७ ॥

प्रकाशम्—“ओं ह्रीं श्रीं रां क्लीं सौः भगवत्यै राश्यै ह्रीं स्वाहा ” इति महाराज्ञी ।

ताराग्निभ्यां शिवे देवीपरिवारान् समर्चयेत् ।

(२०) तारं लज्जां श्रियं चैव ज्वालामुखि ममेति च ॥ ४८ ॥

सर्वशत्रून् भक्षय द्विरन्ते कूर्चं हरं पयः ।

प्रकाशम्—“ओं ह्रीं श्रीं ज्वालामुखि मम सर्वशत्रून् भक्षय भक्षय हूं
फट् स्वाहा ” इति ज्वालामुखी ।

तारेण पूजयेद् देवि परिवारगताः पराः ॥ ४९ ॥

(२१) तारं परा रमा वेदी चन्द्रमन्मथशक्तयः ।

भीडाभगवतीत्येवं हंसरूपिणि ठद्वयम् ॥ ५० ॥

स्पष्टं यथा—“ओं ह्रीं श्रीं ह्रस्वे ऐं क्लीं सौः भीडाभगवति हंसरूपिणि
स्वाहा ” इति भीडा ।

परारमार्यैर्देवेशि परिवारान् प्रपूजयेत् ।

(२२) प्रणवं वासना माया मन्मथः कमला ततः ॥ ५१ ॥

मध्ये नामाश्वले सर्वं वश्यं कुरुद्वयं वदेत् ।

वीर्यं देहि पुनर्नाम गणेश्वर्याश्मरी स्मृता ॥ ५२ ॥

प्रकाशम्—“ओं ऐं ह्रीं क्लीं श्रीं कालरात्रि सर्वं वश्यं कुरु २ वीर्यं देहि २
गणेश्वर्यै नमः ” इति कालरात्री ।

तारचन्द्रेण संपूज्यं परिवारांस्ततो यजेत् ।

(२३) तारं रमा रमा तारं तारं माया रमा रमा ॥ ५३ ॥

हूँफडन्तः समाख्यातो मन्त्रः सर्वार्थसाधकः ।

प्रकाशम्—“ओं श्रीं श्रीं ओं ओं ह्रीं श्रीं श्रीं हूँ फट्” इति भवानी ।

मावीजैः पूजयेद् देवि परिवारगताः पराः ॥ ५४ ॥

(२४) परार्णं वज्रयोगिन्यै ठद्वयं प्रणवादितः ।

मन्त्रोऽयं सर्वसिद्धीशः साधकानां जयप्रदः ॥ ५५ ॥

मूलम्—“ओं ह्रीं वज्रयोगिन्यै स्वाहा” इति वज्रयोगिनी ।

मायावीजेन देवेशि परिवारान् समर्चयेत् ।

(२५) चन्द्रवाहीकमोहार्णचन्द्रा मध्येऽभिधं न्यसेत् ॥ ५६ ॥

चन्द्रो मठं पद्मयुग्मं हरं नीरमयं मनुः ।

वासनामोहवीजेन पूजयेत् परिवारगान् ॥ ५७ ॥

मूलम्—“ऐं ग्लौं लं ऐं नमो भगवति वार्तालि वाराहि देवते वराहमुखि
ऐं ग्लौं ठः ठः फट् स्वाहा” इति धूम्रवाराही ।

(२६) तारं रमायुगं माया हरितं चन्द्रमन्मथौ ।

शक्तिर्नामाश्मरीमन्त्रः सिद्धलक्ष्म्या उदाहृतः ॥ ५८ ॥

प्रकाशम्—“ओं श्रीं श्रीं ह्रीं ह्रस्रैः ऐं क्लीं सौः सिद्धलक्ष्म्यै नमः” इति
सिद्धलक्ष्मीः ।

रमया पूजयेदन्याः परिवारगताः शिवे ।

(२७) तारं कामो डिम्बलक्ष्मीः कूर्चं काञ्चाभिधं ततः ॥ ५९ ॥

चन्द्रः पद्मः स्पृहा पद्मो वेश्या पद्मो वनं मनुः ।

प्रकाशम्—“ओं क्लीं ह्रीं श्रीं हूँ भूं भूषहस्ते कुलवागीश्वरि ऐं ठः भूं ठः
क्लीं ठः स्वाहा” इति कुलवागीश्वरी ।

कामेन पूजयेद् देवि परिवारान् यथाक्रमम् ॥ ६० ॥

(२८) तारं परा रमा कामा वीची पद्मावतीति च ।

१ ‘संपूज्या’ ख. पाठः । २ ‘वात्तालि’ ग. पाठः । ३ ‘ह्रस्रै’ क. पाठः ।

४ ‘ततः’ ख. ग. पाठः । ५ ‘क्रमात्’ क. पाठः ।

मम वरं देहि—युग्मं हरं नीरमयं मनुः ॥ ६१ ॥

परया पूजयेद् देवीः परिवारगताः पराः ।

प्रकाशम्—“ओं ह्रीं श्रीं क्लीं ब्लूं पद्मावति मम वरं देहि २ फट् स्वाहा”
इति पद्मावती ।

(२६) तारं रमा वागुरार्णं नाम मध्ये ततः परा ॥ ६२ ॥

पद्मो वनमयं मन्त्रः सर्वसिद्धिफलप्रदः ।

वागुरार्णेन देवेशि पूजयेत् परिवारगाः ॥ ६३ ॥

प्रकाशम्—“ओं श्रीं प्रीं कुब्जिके देवि ह्रीं ठः स्वाहा” इति कुब्जिका ।

(३०) प्रणवं कमला माया वान्हीकं च शिवं ततः ।

गौरि शर्वो वनं देवि मन्त्रः सर्वार्थसिद्धिदः ॥ ६४ ॥

स्पष्टम्—“ओं श्रीं ह्रीं ग्लौं गं गौरि गीं स्वाहा” इति गौरी ।

रमया परिवाराश्च पूजयेत् साधकोत्तमः ।

(३१) मेकी तमः परा शक्तिः खेचर्यै चाश्मरी ततः ॥ ६५ ॥

मन्त्रोऽयं खेचरो नाम खेचरत्वप्रदायकः ।

परया पूजयेद् देवीः परिवारगताः प्रिये ॥ ६६ ॥

स्पष्टम्—“मलह्रीं सौः खेचर्यै नमः” इति खेचरी ।

(३२) तारं व्योषं वाग्भवं च कूर्चं नीलसरस्वति ।

हरं नीरं मनोरन्ते मन्त्रोऽयं वाक्प्रदायकः ॥ ६७ ॥

व्योषेण पूजयेद् देवि परिवारा यथाविधि ।

प्रकाशम्—“ओं हां ऐं हूं नीलसरस्वति फट् स्वाहा” इति नील-
सरस्वती ।

(३३) तारं रमा परा कामः शक्तिर्वस्त्रं ततोऽभिधम् ॥ ६८ ॥

वाग्भवं ठद्वयं देवि मन्त्रराजोऽयमीरितः ।

प्रकाशम्—“ओं श्रीं ह्रीं क्लीं सौः ह्रसौः पराशक्त्यै ऐं स्वाहा” इति पराशक्तिः ।

मूलेन पूजयेदन्या देवीस्तत्परिवारगाः ॥ ६९ ॥

इत्येष शाक्तमन्त्राढ्यः पटलो देवदुर्लभः ।

अधुना ते मनून् शैवान् वक्ष्यामि शृणु पार्वति ॥ ७० ॥
 इदं रहस्यं परमं तव भक्त्या प्रकाशितम् ।
 गुह्यातिगुह्यगुप्तं च गोपनीयं स्वयोनिवत् ॥ ७१ ॥

इति श्रीरुद्रयामले तन्त्रे श्रीदेवीरहस्ये शाक्तमन्त्रो-
 द्धारनिरूपणं द्वितीयः पटलः ॥ २ ॥

अथ

तृतीयः पटलः ।

श्रीभैरव उवाच ।

यो देवदेवो देवेशि महामृत्युञ्जयः स्मृतः ।
 मन्त्रोद्धारं प्रवक्ष्यामि तस्याहं शृणु पार्वति ॥ १ ॥

(१) न्यत्तं हृजं शक्तिशोभेऽपि शंङ्का
 मां तस्माद्वै पालय द्विस्तथैव ।

तस्माच्छक्तिः खं शरद् हृजतारं
 मन्त्रोद्धारो देवि मृत्युञ्जयस्य ॥ २ ॥

अमृतेशस्य वक्ष्यामि मन्त्रोद्धारं महेश्वरि ।
 येन विज्ञातमात्रेण दीक्षाफलमवाप्नुयात् ॥ ३ ॥

(२) तारं हृजं शरन्नाम मध्ये विश्वं तथाञ्चले ।
 मन्त्रोऽयं सर्वसिद्धीशः सुमुखीशिववल्लभः ॥ ४ ॥

(३) प्रणवं भूतिबीजं च वटुकाय समुद्धरेत् ।

आपदुद्धारणायेति कुरुयुगं समुचरेत् ॥ ५ ॥

बटुकाय परावीजं मन्त्रोऽयं देवदुर्लभः ।

(४) तारं व्योषं महादेवि ततो महेश्वराय च ॥ ६ ॥

विश्वमन्ते मनोर्दद्यान्मन्त्रोऽयं सर्वसिद्धिदः ।

(५) तारं विश्वं शिवायेति मन्त्रोऽयं भोगमोक्षदः ॥ ७ ॥

(६) तारं व्योषं शिवायेति नमोऽन्तेऽस्त्यपरो मनुः ।

इति शिवस्य मन्त्राः ।

(७) तारं वाणी शरत् कामः सदाशिवाय प्रोद्धरेत् ।

विश्वमन्ते स्मृतो मन्त्रो मन्त्रमौलिमणिः परः ॥ ८ ॥

इति सदाशिवस्य ।

(८) तारं व्योषं शिवो रुद्र प्रसीदेति युगं वदेत् ।

अन्ते ठद्वयमीशानि मन्त्रोऽयं देवदुर्लभः ॥ ९ ॥

इति रुद्रस्य ।

(९) तारं परा शिवो देवि महादेवाय ठद्वयम् ।

मन्त्रः शिवप्रदो देवि शैवानां परमार्थदः ॥ १० ॥

(१०) तारं काली शिवो नाम तुरीरूपं च ठद्वयम् ।

मन्त्रो भैरवविरूपातः कलौ भोगापवर्गदः ॥ ११ ॥

इति करालस्य ।

(११) तारं वाग्भवमामाया विकरालाय विन्यसेत् ।

अन्ते ठद्वयमुच्चार्य मन्त्रराजोऽयमीरितः ॥ १२ ॥

इति विकरालस्य ।

(१२) प्रणवं हरितं डिम्बं नीलकण्ठाय चारमरी ।

दुर्गेशनीलकण्ठस्य मन्त्रोद्धारो दशाक्षरः ॥ १३ ॥

(१३) तारं परा रमा-बीजं शर्वायेति पदं वदेत् ।

अन्तेऽश्मरी मनोर्देवि मन्त्रोऽयं भोगदः स्मृतः ॥ १४ ॥

- (१४) प्रणवो वाग्भवो मारः शक्तिः पशुपतेर्वनम् ।
मन्त्रोऽयं देवदेवस्य वल्लभो मुक्तिसाधनम् ॥ १५ ॥
- (१५) तारं परा मृडायेति विश्वमन्ते मनुः स्मृतः ।
- (१६) तारं हृजं परा लक्ष्मीर्मध्ये ब्रूयात्पिनाकिने ॥ १६ ॥
अन्तेऽश्मरी मनोर्देवि मन्त्रोऽयं वैरिसूदनः ।
- (१७) तारं शिवो मंठं देवि गिरिशायश्मरी मनुः ॥ १७ ॥
- (१८) तारं परा भद्रिका च भीमायान्तेऽश्मरी मनुः ।
- (१९) माया शिवाक्षरं मायः महागणपमुद्धरेत् ॥ १८ ॥
तयेऽश्मरी मनोरन्ते मन्त्रोऽयं विघ्नहारकः ।
- (२०) तारं परा च बाह्यीकं प्रमथाधिपमुद्धरेत् ॥ १९ ॥
प्रसीद-द्वयमापोऽन्ते मन्त्रोऽयं देवदुर्लभः ।
- (२१) छविः कुमाराय मनोरन्ते विश्वं मनुः परः ॥ २० ॥
सर्वदेवेन्द्रपददो भोगदो मोक्षदः स्मृतः ।
- (२२) तारं काली शिवो देवि क्रोधनेशाय चाश्मरी ॥ २१ ॥
मन्त्रोऽयं सर्वसिद्धीशो वैरिवर्गनिवर्हणः ।
- (२३) तारं परा रमा लक्ष्मीरीशयेति वनं मनुः ॥ २२ ॥
- (२४) तारं शिवः कामराजः कपालीशाय संवदेत् ।
अन्ते ठड्यमुद्धृत्य मन्त्रोऽयं स्याद् दशाक्षरः ॥ २३ ॥
- (२५) तारं कालीयुगं माया क्रूरभैरव प्रोद्धरेत् ।
प्रसीद-द्वयमापोऽन्ते मन्त्रोऽयं सर्वसिद्धिदः ॥ २४ ॥
- (२६) तारं वाणी शरत् कामः संहारायाञ्चले वनम् ।
मन्त्रोऽयं देवदेवस्य वर्णितस्ते दशाक्षरः ॥ २५ ॥
- (२७) तारं मा भूतिर्मा लक्ष्मीरीश्वरायाश्मरी मनुः ।
- (२८) तारं च भास्वती माया भर्गायान्तेऽश्मरी मनुः ॥ २६ ॥
- (२९) तारं चाब्धिः परा वीजं रुखे चाश्मरी मनुः ।

(३०) प्रणवं कमला माया कालाग्रये-पदं ततः ॥ २७ ॥

विश्वमन्ते मनोर्देवि मन्त्रराजोऽयमीरितः ।

(३१) तारं व्योषं शिवो देवि सद्योजाताय चाश्मरी ॥ २८ ॥

उग्रताराशिवस्यायमव्ययस्य मनुः स्मृतः ।

(३२) मात्रादिः षडभिज्ञवद्विकुलिशास्तस्माद्विलं मारजि-

द्वह्नी वज्रकगौतमाग्रियुगलं राज्यशिवज्जाङ्कितम् ।

शङ्कौ वें च तमी शुभौ वक्युतौ शक्त्यौ[?कि]र्वज्राश्मका

राज्यब्धीन्दुजसिन्दुमत्स्यकुलिशा मन्त्रोऽयमाधोरिकः ॥२९॥

(३३) कूर्चद्वन्द्वं महाकाल प्रसीदेति पदद्वयम् ।

मायाद्वयं वह्निजाया राजराजेश्वरो मनुः ॥ ३० ॥

(३४) वाग्भवं मदनशक्तितारका मा परा सकलविद्ययाञ्चिता ।

तारयुक्तविपरीतबीजकः षोडशाक्षरविधिः शिवः स्मृतः ॥ ३१ ॥

इतीदं मन्त्रसर्वस्वं रहस्यं परमं परम् ।

तव भक्त्या मयाख्यातं नचाख्येयं दुरात्मने ॥ ३२ ॥

इति श्रीरुद्रयामले तन्त्रे श्रीदेवीरहस्ये शिवमन्त्रो-

द्धारानिरूपणं तृतीयः पटलः ॥ ३ ॥

अथ

चतुर्थः पटलः ।

श्रीभैरव उवाच ।

अधुना कथयिष्यामि वैष्णवांस्तत्त्वतो मनून् ।

येषां स्मरणमात्रेण दीक्षितो दीक्षितो भवेत् ॥ १ ॥

मन्त्रोद्धारं प्रवक्ष्यामि लक्ष्मीनारायणस्य ते ।

अष्टसिद्धिप्रदं सद्यः साधकानां सुदुर्लभम् ॥ २ ॥

(१) तारं परा च हरितं परा लक्ष्मीस्ततोऽभिधम् ।

लक्ष्मीनारायणायेति विश्वमन्ते मनुः स्मृतः ॥ ३ ॥

(२) तारं रमा वाग्भवकामशक्ति-

र्मायाग्निराधेति पदं वदेच्च ।

कृष्णाय कूर्चं हरठद्वयं स्या-

च्छ्रीकृष्णमन्त्रो मनुराजमौलिः ॥ ४ ॥

(३) तारं परायुगं तारं विष्णवे विश्वमञ्चले ।

देवदेवस्य मन्त्रोऽयं विष्णोस्तव समीरितः ॥ ५ ॥

(४) तारं रमा भूबिजवाक्सराश्च

शक्तिर्नृबीजं नरसिंहदेवम् ।

तुर्याङ्कितं वाक् तटफड्वनं ते

प्रोक्तो हि लक्ष्मीनरसिंहमन्त्रः ॥ ६ ॥

(५) तारं रमार्णं सकला स्मरश्च

लक्ष्मीवराहाय-पदं वदेत् तु ।

अन्तेऽश्मरी वैष्णवधामदायी

लक्ष्मीवराहस्य मनुः स्मृतस्ते ॥ ७ ॥

- (६) तारं परा भूति रमा कुचार्यं
 श्रीजामदग्न्याय सरोजयुग्मम् ।
 आपस्तथान्ते गदितोऽयमीढ्यो
 यथेष्टदो भार्गवराममन्त्रः ॥ ८ ॥
- (७) तारं परा रमा लक्ष्मीसीतारामेति संवदेत् ।
 प्रसीद-युगमापोऽन्ते मन्त्रोऽयं मुक्तिकारणम् ॥ ९ ॥
- (८) तारं मा भूतिमा माख्यां वदेज्जनार्दनाय च ।
 विश्वमन्ते मनोर्देवि मन्त्रोऽयं रिपुसूदनः ॥ १० ॥
- (९) तारं परायुगं लक्ष्मीविश्वक्सेनाय संवदेत् ।
 कूर्चं पद्मत्रयं नीरं वैष्णवानां मुदुर्लभः ॥ ११ ॥
- (१०) तारं परा रमा वाणी कामो लक्ष्मीपदं वदेत् ।
 वासुदेवाय विश्वं स्यान्मन्त्रोऽयं भोगमोक्षदः ॥ १२ ॥
 इदं तत्त्वतमं गुह्यं रहस्यं परमाद्भुतम् ।
 वैष्णवानां च सर्वस्वं गोपनीयं स्वयोनिवत् ॥ १३ ॥

इति श्रीरुद्रयामले तन्त्रे श्रीदेवीरहस्ये वैष्णवमन्त्रो-
 द्वारनिरूपणं चतुर्थः पटलः ॥ ४ ॥

अथ

पञ्चमः पटलः ।

श्रीभैरव उवाच ।

अथ वक्ष्ये महत्तत्त्वं मन्त्राणां परमार्थदम् ॥
येन विज्ञातमात्रेण विद्या सिध्यति सत्त्वरम् ॥ १ ॥
उत्कीलनविधिं वक्ष्ये सर्वमन्त्ररहस्यकम् ।
अदातव्यमभक्तेभ्यो नाख्येयं यस्य कस्यचित् ॥ २ ॥
शाक्तानां देवि मन्त्राणां शैवानां च विशेषतः ।
वैष्णवानां मनूनां तु वक्ष्याम्युत्कीलनं परम् ॥ ३ ॥
प्रथमं देवि बालायास्त्र्यक्षर्याः शृणु पार्वति ।
वाणीमन्ते त्रिरुक्षार्य भवेदुत्कीलनं मनोः ॥ ४ ॥
अन्त्यकूटं वदेदादौ द्विर्देवि जपसिद्धये ।
भवेत् त्रिपुरभैरव्या मनोरुत्कीलनं परम् ॥ ५ ॥
कूटत्रयाणां प्रथमं वर्णं वर्णं समुद्धरेत् ।
जपेच्छ्रीषोडशाक्षर्या भवेदुत्कीलनं मनोः ॥ ६ ॥
अथ वक्ष्ये रहस्यं ते कालिकाया महेश्वरि ।
निष्कीलिता स्याद्विद्येयं द्वाविंशत्यक्षरी परा ॥ ७ ॥
भद्रिकां प्रथमं दद्यादन्ते कालीत्रयं वदेत् ।
भद्रकालीमनोर्देवि भवेदुत्कीलनं तथा ॥ ८ ॥
ठडयान्ते परां दद्यात् जपेत् साधकसत्तमः ।
भवेदुत्कीलनं देवि राजमातङ्गिनीमनोः ॥ ९ ॥
विश्वान्ते सकलां दद्याज्जपेत् पार्वति जापकः ।

मनोः श्रीशुक्लेश्वर्याः स्यादुत्कीलनमुत्तमम् ॥ १० ॥
 वधूमादौ पठेदन्ते तारं जप्त्वा च पार्वति ।
 अयमुत्कीलनो मन्त्रस्तारायाः समुदाहृतः ॥ ११ ॥
 मात्रां द्वादशिकीमादौ जपेन्मन्त्रस्य पार्वति ।
 छिन्नशीर्षामनोरेष स्यादुत्कीलनकः परः ॥ १२ ॥
 मायामादौ वनान्ते च वाग्भवं साधको जपेत् ।
 सुमुख्या मन्त्रराजस्य भवेदुत्कीलनं तथा ॥ १३ ॥
 वाग्भवं प्रथमं दद्याद्विश्वान्ते प्रणवं जपेत् ।
 सरस्वतीमनोर्देवि मन्त्रोऽस्त्युत्कीलनाभिधः ॥ १४ ॥
 विश्वमादौ जपेद् देवि वनान्ते मदनं पठेत् ।
 अन्नपूर्णामनोरेष स्यादुत्कीलनको मनुः ॥ १५ ॥
 रमामादौ मनोर्दद्यात् पञ्चत्रयमथाञ्जले ।
 महालक्ष्मीमनोर्देवि मन्त्रोऽस्त्युत्कीलनाभिधः ॥ १६ ॥
 सिन्धुरं सञ्जपेदादौ मायामन्ते महेश्वरि ।
 शारिकामन्त्रराजस्य स्यादुत्कीलनको मनुः ॥ १७ ॥
 वनमादौ च नामाग्रे तारं दत्त्वा जपेच्छिवे ।
 शारदामन्त्रराजस्य मन्त्रोऽस्त्युत्कीलनाभिधः ॥ १८ ॥
 शक्तिबीजं पठेदादौ ठङ्गयान्ते च मन्मथम् ।
 इन्द्राक्षीमन्त्रराजस्य स्यादुत्कीलनको मनुः ॥ १९ ॥
 मृङ्गीजं च मनोरादौ वनान्ते प्रणवं जपेत् ।
 मन्त्रोऽयं बगलामुख्या मन्त्रोत्कीलनसिद्धिदः ॥ २० ॥
 त्रिः पठेदशमरीप्रान्ते प्रणवं साधकोत्तमः ।
 तुरीमन्त्रस्य मन्त्रोऽयमुत्कीलनफलप्रदः ॥ २१ ॥
 वह्निमादौ तथा चान्ते तारं दत्त्वा महेश्वरि ।

जपेन्मन्त्रं महाराज्ञीमनूत्कीलनसिद्धये ॥ २२ ॥
रमामादौ जपेद् देवि मन्त्रान्ते सकलां जपेत् ।
ज्वालामुखीमनोरेष मन्त्रोऽस्त्युत्कीलनक्षमः ॥ २३ ॥
वेदीबीजं पठेदादौ नामान्ते प्रणवं जपेत् ।
भीडामन्त्रस्य मन्त्रोऽयमुत्कीलनफलप्रदः ॥ २४ ॥
विश्वान्ते वाग्भवं दद्यात् काममादौ जपेत् प्रिये ।
कालरात्रिमनोर्देवि स्यादुत्कीलनको मनुः ॥ २५ ॥
तारत्रयं पठेदन्ते मा-त्रयं प्रथमं जपेत् ।
भवानीमन्त्रराजस्य मन्त्रोऽयं कीलदोषनुत् ॥ २६ ॥
परामन्ते जपेद् देवि वज्रयोगेश्वरीमनोः ।
उत्कीलनाख्यो मन्त्रोऽयं मन्त्रसिद्धिफलप्रदः ॥ २७ ॥
मठमादौ जपेद् देवि ठद्वयान्ते हरं तथा ।
वाराहीमन्त्रराजस्य मन्त्रोऽस्त्युत्कीलनाभिधः ॥ २८ ॥
हरितं प्रथमं देवि विश्वान्ते वाग्भवं जपेत् ।
सिद्धलक्ष्मीर्मनोर्देवि मन्त्रोऽस्त्युत्कीलनाभिधः ॥ २९ ॥
वेश्यामादौ वनान्ते च डिम्बबीजं जपेच्छिवे ।
उत्कीलनाख्यो मन्त्रोऽयं कुलवागीश्वरीमनोः ॥ ३० ॥
बीचिबीजं जपेदादौ ठद्वयान्ते च तारकम् ।
पद्मावतीमनोर्देवि मन्त्रोऽस्त्युत्कीलनाभिधः ॥ ३१ ॥
वागुरां सञ्जपेदादौ वनान्ते सकलां जपेत् ।
कुब्जिकामन्त्रराजस्य मन्त्रोऽयं कीलदोषहृत् ॥ ३२ ॥
मठमादौ मनोर्देवि प्रणवं ठद्वयाञ्चले ।
मन्त्रं जपेदयं मन्त्रो गौरीमन्त्रस्य कीलहृत् ॥ ३३ ॥
शक्तिमन्ते जपेद्विश्वं प्रथमं परमेश्वरि ।

देवीरहस्ये

खेचरीमन्त्रराजस्य स्यादुत्कीलनको मनुः ॥ ३४ ॥
 कूर्चमादौ मनोरन्ते व्योषं दत्त्वा जपेच्छिवे ।
 मनोनीलसरस्वत्याः स्यादुत्कीलनको मनुः ॥ ३५ ॥
 शक्तिमादौ मनोर्देवि वासनामञ्चले जपेत् ।
 पराशक्तेर्मनोर्देवि कीलदोषापहो मनुः ॥ ३६ ॥

श्रीभैरव उवाच ।

अधुना शैवमन्त्राणां केचिद् देवि मनूत्तमाः ।
 निष्कीलिता मया ख्याताः केचित् पार्वति कीलिताः ॥ ३७ ॥
 महेश्वरः शिवो रुद्रो महादेवः करालकः ।
 विकरालः शिवो शर्वो मृडः पशुपतिस्तथा ॥ ३८ ॥
 पिनाकी गिरिशो भीमः कुमारः प्रमथाधिपः ।
 क्रोधेश ईश ईशानि कपाली क्रूरभैरवः ॥ ३९ ॥
 संहार ईश्वरो भर्गो रुरुः कालाग्निभैरवः ।
 एते मन्त्रा महादेवि कीलदोषविवर्जिताः ॥ ४० ॥
 पुरश्चरणमात्रेण फलं दास्यन्ति सत्वरम् ।
 अथवा देवदेवेशि वक्ष्ये तत्त्वं परात् परम् ॥ ४१ ॥
 एतेषां शैवमन्त्राणां श्रुत्वा गोप्यतमं कुरु ।
 मन्त्रादिवीजं देवेशि प्रतिमन्त्रं जपेत् सुधीः ॥ ४२ ॥
 त्रिवारं साधको येन भवेदुत्कीलनं मनोः ।
 मृत्युञ्जयोऽमृतेशानो वटुको नीलकण्ठकः ॥ ४३ ॥
 सद्योजातो गणेशश्च देवेशोऽघोरभैरवः ।
 महाकालो महादेवि कामेश्वर इति त्रिये ॥ ४४ ॥
 एते मन्त्रा मया देवि कीलिता मन्त्रसिद्धये ।
 एतेषां शृणु मन्त्राणां देवेश्युत्कीलनं परम् ॥ ४५ ॥
 येनोच्चारणमात्रेण मन्त्रसिद्धिः प्रजायते ।

हृज्वीजं जपेदादौ अन्ते शक्तिं जपेत् प्रिये ॥ ४६ ॥
 श्रीमृत्युञ्जयमन्त्रस्य मन्त्रोऽस्त्युत्कीलनाभिधः ।
 तारमन्ते जपेदादौ शक्तिं मन्त्रस्य पार्वति ॥ ४७ ॥
 अमृतेश्वरमन्त्रस्य स्यादयं कीलदोषहृत् ।
 * (परामादौ जपेदन्ते प्रणवं साधकोत्तमः ॥ ४८ ॥
 मन्त्रो बटुकमन्त्रस्य स्यादयं कीलनाशकः ।)
 हरितं प्रथमं दत्त्वा मन्त्रान्ते च शिवं जपेत् ॥ ४९ ॥
 दुर्गाशिवस्य मन्त्रोऽयं नीलकण्ठस्य कीलनुत् ।
 शिवमादौ जपेदन्ते तारं पार्वति साधकः ॥ ५० ॥
 उग्रताराशिवस्यायं मन्त्रो मन्त्रस्य कीलहृत् ।
 मायामन्ते जपेद् देवि शिवमादौ च साधकः ॥ ५१ ॥
 महागणपतेर्मन्त्रो मनोरुत्कीलनाभिधः ।
 विश्वमादौ मनोर्देवि मात्रादिं चाञ्चले जपेत् ॥ ५२ ॥
 अघोरभैरवस्यायं मनोरुत्कीलनो मनुः ।
 एषामपि महाकालो निष्कीलित इति स्मृतः ॥ ५३ ॥
 अस्य मन्त्रप्रसादेन सर्वे निष्कीलिताः शिवे ।
 कामेशकूटत्रयतः प्रथमार्णत्रयं जपेत् ॥ ५४ ॥
 श्रीविद्याशिवमन्त्रस्य स्यादुत्कीलनको मनुः ।
 अथाहं वैष्णवानां ते मन्त्राणां वच्मि पार्वति ॥ ५५ ॥
 उत्कीलनमनून् येषां जपमात्राच्छिवं भजेत् ।
 हरितं प्रथमं दद्यादन्ते प्रणवंभीश्वरि ॥ ५६ ॥
 लक्ष्मीनारायणस्यायं स्यादुत्कीलनको मनुः ।
 शक्तिमादौ मनोरन्ते वाग्भवं साधको जपेत् ॥ ५७ ॥
 श्रीराधाकृष्णमन्त्रस्य मन्त्रोऽयं कीलदोषहृत् ।

* अकुटिबन्धान्बर्गत् ख. पुस्तके नास्ति । १-‘नुत्’ ख. पाठः । २-‘अद्याहं’ ग.
 घ. पाठः । ३-‘शिवो भवेत्’ क. पाठः ।

परायुगं जपेदन्ते विश्वमादौ जपेन्मनोः ॥ ५८ ॥
 विष्णुमन्त्रस्य मन्त्रोऽयं स्यादुत्कीलनकाभिधः ।
 स्मरमादौ जपेदन्ते तृबीजं साधकोत्तमः ॥ ५९ ॥
 लक्ष्मीनृसिंहमन्त्रस्य मन्त्रोऽयं कीलदोषहृत् ।
 तारमन्ते रमामादौ जपेत् साधकसत्तमः ॥ ६० ॥
 लक्ष्मीविराहमन्त्रस्य भवेदुत्कीलनं परम् ।
 कुचबीजं जपेदादौ मन्त्रान्ते पद्मयुग्मकम् ॥ ६१ ॥
 मनोभार्गविरामस्य भवेदुत्कीलनं शिवे ।
 परामन्ते रमामादौ जपेत् पार्वति सिद्धये ॥ ६२ ॥
 श्रीसीतारामभद्रस्य मनोर्मन्त्रोऽस्ति कीलहृत् ।
 मामन्ते प्रथमं मां च जपेत् पार्वति साधकः ॥ ६३ ॥
 जनार्दनमनोर्मन्त्रः स्यादुत्कीलनकाभिधः ।
 लक्ष्मीमादौ परामन्ते सकृदुच्चारयेत् सुधीः ॥ ६४ ॥
 विश्वक्सेनमनोर्देवि स्यादुत्कीलनको मनुः ।
 काममादौ च मन्त्रान्ते तारं देवि जपेत् सुधीः ॥ ६५ ॥
 वासुदेवमनोर्मन्त्रः स्यादुत्कीलनकाभिधः ।
 इति तत्त्वं महादेवि मन्त्राणां परमार्थदम् ।
 तव स्नेहेन कथितं नाख्येयं ब्रह्मवादिभिः ॥ ६६ ॥

इति श्रीरुद्रयामले तन्त्रे श्रीदेवीरहस्ये मन्त्रोत्कीलन-
 विधिनिरूपणं पञ्चमः पटलः ॥ ५ ॥

अथ

षष्ठः पटलः ।

श्रीभैरव उवाच ।

अथ ते वर्णयिष्यामि सञ्जीवनमनून् प्रिये ।
एषामुच्चारमात्रेण मन्त्रः सिद्धिप्रदो भवेत् ॥ १ ॥
बालाया देवि त्र्यक्षर्याः शक्तिमादौ पठेत् सुधीः ।
सञ्जीवनाख्यो मन्त्रोऽयं दिव्यो मन्त्रस्य सिद्धये ॥ २ ॥
परात्रयं पठेदादौ जीवनं भैरवीमनोः ।
कूटत्रयाणां देवेशि त्रिकूटाया जपेत् सुधीः ॥ ३ ॥
द्वितीयार्णत्रयं देवि भवेत् सञ्जीवनं मनोः ।
सिद्धविद्या महाश्यामा सर्वदोषविवर्जिता ॥ ४ ॥
जप्या सिद्धै सदा सद्भिर्ब्रह्मविद्भिर्मुमुक्षुभिः ।
भद्रिकायुगलं देवि दद्यादन्ते मनोः शिवे ॥ ५ ॥
भद्रकालीमनोरेष स्यात् सञ्जीवनको मनुः ।
तारं परां पठेदन्ते जपादौ साधकेश्वरि ॥ ६ ॥
राजमातङ्गिनीदेव्या भवेत् सञ्जीवनं मनोः ।
वारत्रयं पठेदादौ मूलमन्त्रस्य वै पराम् ॥ ७ ॥
मन्त्रस्य भुवनेश्वर्या भवेत् सञ्जीवनं परम् ।
कालीं तारं पठेदन्ते मन्त्रस्यास्य महेश्वरि ॥ ८ ॥
उग्रतारामनोरेष स्यात् सञ्जीवनको मनुः ।

वासनां मूलमन्त्रस्य जपेदन्ते महेश्वरि ॥ ६ ॥
 छिन्नमस्तामनोरेष स्यात् सञ्जीवनको मनुः ।
 परामादौ जपेद् देवि काममन्ते तथैव च ॥ १० ॥
 सुमुखीमन्त्रराजस्य भवेत् सञ्जीवनं प्रिये ।
 तारद्वयं जपेन्मन्त्री मन्त्रान्ते मान्त्रिकेश्वरि ॥ ११ ॥
 सरस्वतीमनोरेष स्यात् सञ्जीवनको मनुः ।
 विश्वमन्ते जपेदादौ ठद्वयं कालिकेश्वरि ॥ १२ ॥
 अन्नपूर्णामनोर्येन भवेत् सञ्जीवनं परम् ।
 वाणीमन्ते जपेदादौ कामराजं च साधकः ॥ १३ ॥
 महालक्ष्मीमनोर्देवि भवेत् सञ्जीवनं परम् ।
 कूर्चमादौ परामन्ते जपेत् साधकसत्तमः ॥ १४ ॥
 शारिकामूलमन्त्रस्य भवेत् सञ्जीवनं प्रिये ।
 कामराजं जपेदादौ मायाबीजं तथाञ्चले ॥ १५ ॥
 शारदामन्त्रराजस्य सञ्जीवनमनुः स्मृतः ।
 मन्मथं शक्तिबीजं च जपेदादौ च साधकः ॥ १६ ॥
 इन्द्राक्षीमूलमन्त्रस्य सञ्जीवनमनुः परः ।
 मृत्स्नाबीजं जपेद् देवि प्रणवं च वनाञ्चले ॥ १७ ॥
 वगलामन्त्रराजस्य भवेत् सञ्जीवनं परम् ।
 तारकं मूलमन्त्रान्ते त्रिरुचार्थं जपेत् प्रिये ॥ १८ ॥
 तुर्यामन्त्रस्य निर्णीतः सञ्जीवनमनुः परः ।
 वह्निबीजं जपेदन्ते शक्तिमादौ महेश्वरि ॥ १९ ॥
 राज्ञीमन्त्रस्य मन्त्रोऽयं सञ्जीवनकरः स्मृतः ।
 कूर्चमादौ च तुरगं जपेदन्ते महेश्वरि ॥ २० ॥
 ज्वालामुखीमनोरेष मन्त्रः सञ्जीवनाभिधः ।
 वाग्भवं प्रणवादादौ च ठद्वयान्ते जपेत् परास् ॥ २१ ॥
 एष सञ्जीवनो मन्त्रो भीडाभगवतीमनोः ।

तारमन्ते रमामादौ जपेत् साधकसत्तमः ॥ २२ ॥
 गणेश्वरीकालरात्र्याः स्यात् सञ्जीवनको मनुः ।
 कूर्चमादौ हरान्ते मां जपेत् साधकसत्तमः ॥ २३ ॥
 भवानीमूलमन्त्रस्य भवेत् सञ्जीवनं परम् ।
 मायामुच्चार्य देवेशि त्रिरादौ त्रिस्तथाञ्जले ॥ २४ ॥
 सञ्जीवनमनुर्देवि स्याद्वज्रयोगिनीमनोः ।
 मठमन्ते मठं चादौ जपेत् पार्वति कौलिकः ॥ २५ ॥
 मन्त्रोऽयं धृष्टवाराद्या मनोः सञ्जीवनाभिधः ।
 हरितं मूलमन्त्रान्ते जपेदादौ च मन्मथम् ॥ २६ ॥
 सिद्धलक्ष्मीमनोरेष स्यात् सञ्जीवनको मनुः ।
 काङ्क्षामादौ रमामन्ते जपेत् साधकसत्तमः ॥ २७ ॥
 भवेत् सञ्जीवनं देवि कुलवागीश्वरीमनोः ।
 काममादौ महादेवि जपेदन्ते रमां शिवे ॥ २८ ॥
 पद्मावतीमनोरेष स्मृतः सञ्जीवनो मनुः ।
 वागुरां पङ्कजान्ते च प्रणवादौ परां जपेत् ॥ २९ ॥
 कुब्जकामूलमन्त्रस्य मन्त्रोऽयं जीवनाभिधः ।
 वाह्मीकं प्रणवादौ च मूलान्ते तु शिवं जपेत् ॥ ३० ॥
 गौरीमन्त्रस्य मन्त्रोऽयं स्यात् सञ्जीवनकाभिधः ।
 कूटमन्ते विश्वमादौ जपेत् पार्वति साधकः ॥ ३१ ॥
 खेचरीमन्त्रराजस्य भवेत् सञ्जीवनं शिवे ।
 वाणीमादौ परामन्ते जपेन्मान्त्रिकसत्तमः ॥ ३२ ॥
 भवेत् सञ्जीवनं देवि नीलासरस्वतीमनोः ।
 वाग्भवं प्रणवादौ च काममन्ते जपेत् शिवे ॥ ३३ ॥
 एष सञ्जीवनो मन्त्रः पराशक्तिमनोः स्मृतः ।

अधुना शैवमन्त्राणां निष्कलीनानां महेश्वरि ॥ ३४ ॥
 वक्ष्ये तत्त्वं रहस्यं ते सञ्जीवनकरं परम् ।
 मूलमन्त्राञ्चले मन्त्री जपेत् तारं पृथक् पृथक् ॥ ३५ ॥
 सर्वेषां शैवमन्त्राणां भवेत् सञ्जीवनं प्रिये ।
 तथापि कीलितानां ते सञ्जीवनमनून् बुधे ॥ ३६ ॥
 येषां साधनमात्रेण मूलविद्याशु सिध्यति ।
 सूर्यनामाक्षरद्वन्द्वं जपेदादौ च साधकः ॥ ३७ ॥
 मृत्युञ्जयमनोरेष मन्त्रः सञ्जीवनाभिधः ।
 विश्वमादौ विश्वमन्ते जपेन्मान्त्रिकनायकः ॥ ३८ ॥
 अमृतेश्वरमन्त्रस्य भवेत् सञ्जीवनं परम् ।
 वटुकायेति तारादौ जपेत् पार्वति साधकः ॥ ३९ ॥
 सञ्जीवनमनुः प्रोक्तो वटुकस्यैष दुर्लभः ।
 शिवं च प्रणवादादौ तु जपेत् साधकवन्दिते ॥ ४० ॥
 श्रीनीलकण्ठमन्त्रस्य मन्त्रः सञ्जीवनाभिधः ।
 परामादौ त्रिरुच्चार्य जपादौ सञ्जपेत् सुधीः ॥ ४१ ॥
 सद्योजातमनोरेष स्मृतः सञ्जीवनो मनुः ।
 शिवमन्ते द्विरुच्चार्य जपेद् देवि जपादितः ॥ ४२ ॥
 महागणपतेर्मन्त्रो मनोः सञ्जीवनाभिधः ।
 वज्रवीजानि मूलादौ जपेत् पार्वति साधकः ॥ ४३ ॥
 अघोरदेवमन्त्रस्य मनुः सञ्जीवनः स्मृतः ।
 निर्दोषो मन्त्रराजोऽयं महाकालस्य पार्वति ॥ ४४ ॥
 अस्योच्चारणमात्रेण मन्त्राः सिध्यन्ति सर्वदा ।
 कूटत्रयेभ्यो देवेशि द्वितीयाक्षरमुच्चरेत् ॥ ४५ ॥
 जपेत् कामेशमन्त्रस्य भवेत् सञ्जीवनं शिवे ।
 अथाहं वैष्णवानां ते मनूनां वच्मि जीवनम् ॥ ४६ ॥

याञ्जत्वा साधको देवि भवेद्भैरवसन्निभः ।
 हरितं मूलमन्त्रान्ते जपेत् पार्वति साधकः ॥ ४७ ॥
 लक्ष्मीनारायणमनोर्भवेत् सञ्जीवनं परम् ।
 शक्तिमन्ते मनोरादौ वाग्भवं साधको जपेत् ॥ ४८ ॥
 श्रीराधाकृष्णमन्त्रस्य सञ्जीवनमनुः स्मृतः ।
 विश्वान्ते प्रणवं देवि जपेत् साधकसत्तमः ॥ ४९ ॥
 विष्णुमन्त्रस्य मन्त्रोऽयं स्मृतः सञ्जीवनाभिधः ।
 नृबीजं प्रथमं देवि प्रणवं चाञ्चले जपेत् ॥ ५० ॥
 लक्ष्मीनृसिंहमन्त्रस्य मन्त्रः सञ्जीवनाभिधः ।
 रमामन्ते त्रिरुचार्थं जपेदानन्दनिर्भरे ॥ ५१ ॥
 लक्ष्मीवराहमन्त्रस्य सञ्जीवनमनुः स्मृतः ।
 परायुगं जपेदादौ मन्त्रराजस्य पार्वति ॥ ५२ ॥
 मन्त्रो भार्गवरामस्य मनोः सञ्जीवनः स्मृतः ।
 मन्त्रान्ते प्रणवं देवि तारादौ सकलां जपेत् ॥ ५३ ॥
 श्रीसीताराममन्त्रस्य मनोः सञ्जीवनो मनुः ।
 विश्वमादौ परामन्ते जपेत् पार्वति मान्त्रिकः ॥ ५४ ॥
 जनार्दनमनोरेष मन्त्रः सञ्जीवनः स्मृतः ।
 परामादौ परामन्ते सतारां साधको जपेत् ॥ ५५ ॥
 विश्वक्सेनमनोरेष स्यात् सञ्जीवनको मनुः ।
 रमामादौ रमामन्ते जपादौ सञ्जपेत् सुधीः ॥ ५६ ॥
 श्रीलक्ष्मीवामुदेवस्य मनोः सञ्जीवनो मनुः ।
 इतीदं मन्त्रमर्वस्वं रहस्यं सारमद्भुतम् ।
 तव भक्त्या मयाख्यातं गोपनीयं स्वयोनिवत् ॥ ५७ ॥

इति श्रीरुद्रयामले तन्त्रे श्रीदेवीरुद्रस्य मन्त्रसञ्जीवन-
 विधिनिरूपणं षष्ठः पटलः ॥ ६ ॥

अथ

सप्तमः पटलः ।

श्रीभैरव उवाच ।

अधुना कथयिष्यामि विद्यां शापहरीं शिवे ।
सर्वेषामेव मन्त्राणां कलौ निस्तेजसां शृणु ॥ १ ॥
या बाला भैरवी सैव सैव त्रिपुरसुन्दरी ।
त्रिपुरा बास्ति सा काली श्यामा सैव परा स्मृता ॥ २ ॥
तारं परां रमां बाले शिवशापं विमोचय ।
विमोचय हरं नीरं बालाशापहरी स्मृता ॥ ३ ॥
वाणी शरत् स्मरो रुद्रशापं मोचय मोचय ।
तुरगं ठद्वयं देवि भैरवीशापमोचनम् । ॥ ४ ॥
बालावीजत्रयं कूटमाद्यं तारं परां रमाम् ।
सदाशिवस्य शापं च मोचय-द्वयमुदरेत् ॥ ५ ॥
शरत् कूटं पठेदन्ते विद्येयं शापहारिणी ।
श्यामा परमविद्येयं द्वाविंशत्यक्षरी परा ॥ ६ ॥
महाश्रीषोडशीविद्या सर्वदोषविवर्जिता ।
तथापि दुर्लभा विद्यां वक्ष्येऽहं शापहारिणीम् ॥ ७ ॥
द्वाविंशत्यक्षरीदेव्या यथा मन्त्रो हि सिद्ध्यति ।
कालीं कूर्चं परं नाम दक्षिणे कालिके तथा ॥ ८ ॥
वसिष्ठशापं प्रोच्चार्य मोचय-द्वयमीश्वरि ।
कालीं कूर्चं परां नीरमेषा स्याच्छापहारिणी ॥ ९ ॥
कालीं भीमां तटं भद्रकालि भीमां शिवस्य हि ।

शापं मोचय-युग्मापो विद्येयं शापहारिणी ॥ १० ॥
 तारं परां च मातङ्गि कालशापं विमोचय ।
 तुरगं नीरमन्ते तु विद्येयं शापहारिणी ॥ ११ ॥
 मायां भैरवशापं च मोचय-द्वयमञ्जले ।
 मायां स्याद्भुवनेश्वर्या विद्येयं शापहारिणी ॥ १२ ॥
 प्रणवं कामिनीं मायां ब्रह्मशापं विमोचय ।
 विमोचयापस्ताराया विद्येयं शापहारिणी ॥ १३ ॥
 वासनां कमलां मायां रुद्रशापं विमोचय ।
 मोचयापो मयारूयातं छिन्नमस्ताङ्कमोचनम् ॥ १४ ॥
 वाग्भवं कामराजं च शिवशापं विमोचय ।
 परां नीरमियं विद्या सुमुख्याः शापहारिणी ॥ १५ ॥
 प्रणवं वासनां तारं सरस्वति वदेत् ततः ।
 दुर्वासःशापं मुञ्चाशु ठद्वयं शापमोचनम् ॥ १६ ॥
 तारं परामन्नपूर्णे शिवशापं विमोचय ।
 कूर्चं हरं वनं देवि विद्येयं शापहारिणी ॥ १७ ॥
 तारं रमां महालक्ष्मि विष्णुशापं विमोचय ।
 तुरगं नीरमीशानि विद्येयं शापहारिणी ॥ १८ ॥
 तारं च सिन्धुरं देवि शारिके ब्रह्मलाञ्छनम् ।
 मोचय-द्वयमापश्च विद्येयं शापहारिणी ॥ १९ ॥
 तारं मायां शारदे च विष्णुशापं विमोचय ।
 शक्तिनीरं महादेवि विद्येयं शापहारिणी ॥ २० ॥
 तारं वाणी शरत्काममिन्द्राक्षि ब्रह्मलाञ्छनम् ।
 मोचय-द्वयमापश्च विद्येयं शापहारिणी ॥ २१ ॥
 तारं मृत्स्नां च बगले रुद्रशापं विमोचय ।
 तारं मृदं वनं देवि विद्येयं शापहारिणी ॥ २२ ॥

तारं तारां च तुर्ये तु शिवशापं विमोचय ।
 तारकं ठद्वयं देवि विद्येयं शापहारिणी ॥ २३ ॥
 तारं वह्निं शरद्राज्ञि ब्रह्मशापं विमोचय ।
 विमोचय वनं देवि विद्येयं शापहारिणी ॥ २४ ॥
 तारं रमां परां ज्वालामुखि भैरवलाञ्छनम् ।
 कूर्चं नीरं महादेवि विद्येयं शापहारिणी ॥ २५ ॥
 तारं परां रमां भीडे ध्रुवशापं विमोचय ।
 मोचयापो महादेवि विद्येयं शापहारिणी ॥ २६ ॥
 तारं वाणीं च डिम्बं च कालरात्रि शिवस्य च ।
 शापं मोचय नीरं च विद्येयं शापहारिणी ॥ २७ ॥
 तारं रमां रमां तारं रुद्रशापं विमोचय ।
 कूर्चं हरं वनं देवि विद्येयं शापहारिणी ॥ २८ ॥
 तारं परां परां तारं वज्रयोगिनि श्रोदरेत् ।
 शिवशापं मोचयापो विद्येयं शापहारिणी ॥ २९ ॥
 तारं रमां च वाराहि नारदाङ्गं विमोचय ।
 मठं नीरं महादेवि विद्येयं शापहारिणी ॥ ३० ॥
 तारं रमां सिद्धलक्ष्मि सिद्धशापं विमोचय ।
 वाणीं शरत् स्मरो नीरं विद्येयं शापहारिणी ॥ ३१ ॥
 तारं व्योषं रमां काङ्क्षां कुलवागीश्वरि स्फुटम् ।
 शिवशापं च मुञ्चापो विद्येयं शापहारिणी ॥ ३२ ॥
 तारं मायां च पद्मं च पद्मावति हरेस्तथा ।
 शापं मुञ्चयुगं नीरं विद्येयं शापहारिणी ॥ ३३ ॥
 तारं मायां कुब्जिके च जहनुशापं विमोचय ।
 नीरमन्ते महादेवि विद्येयं शापहारिणी ॥ ३४ ॥
 तारं शिवं गौरि भृगोः शापं मोचय मोचय ।

नीरमन्ते मनोर्देवि विद्येयं शापहारिणी ॥ ३५ ॥
 * (तारं खेचरि रुद्रस्य शापं मोचय मोचय ।
 परां नीरं महादेवि विद्येयं शापहारिणी ॥ ३६ ॥)
 तारं वाणी च नीलेति सरस्वति हरिच्छलम् ।
 मोचयापो मनोरन्ते विद्येयं शापहारिणी ॥ ३७ ॥
 तारं शक्तिः पराशक्ते शिवशापं विमोचय ।
 विमोचय शरन्नारं विद्येयं शापहारिणी ॥ ३८ ॥
 अधुना शैवमन्त्राणां कीलितानां महेश्वरि ।
 सर्वसाधारणीं विद्यां वक्ष्येऽहं शापहारिणीम् ॥ ३९ ॥
 निष्कीलितानां मन्त्राणां विद्यां शापहरीं शृणु ।
 यस्या उच्चारमात्रेण दुष्टमन्त्रोऽपि सिध्यति ॥ ४० ॥
 तारं परां रमां वाणीं कामं शक्तिं सदाशिव ।
 शिवशापं मोचयापो विद्येयं शापहारिणी ॥ ४१ ॥
 तारं हज्रं शरदरुद्रशापं मोचय मोचय ।
 शरदहज्रं च तारं च विद्येयं शापहारिणी ॥ ४२ ॥
 तारं ततोऽमृतेशान शिवशापं विमोचय ।
 युग्ममन्ते तथा तारं विद्येयं शापहारिणी ॥ ४३ ॥
 तारं परां च वटुक ब्रह्मशापं विमोचय ।
 द्वयं च देवीप्रणवो विद्येयं शापहारिणी ॥ ४४ ॥
 तारं च नीलकण्ठेति दुर्वासाङ्कं विमोचय ।
 मोचयापो महादेवि विद्येयं शापहारिणी ॥ ४५ ॥
 तारं छविः परा तारं सद्योजात रविच्छलम् ।
 मोचय उद्वयं देवि विद्येयं शापहारिणी ॥ ४६ ॥
 तारं शिवं गणेशान रुद्रशापं विमोचय ।

वनमन्ते महादेवि विद्येयं शापहारिणी ॥ ४७ ॥
 तारमाद्यक्षरहविर्देव स्वच्छन्दनायक ।
 शिवशापं मोचयापो विद्येयं शापहारिणी ॥ ४८ ॥
 तारं कूर्चं परां देवि महाकाल विधिञ्जलम् ।
 मोचय-द्वयमापश्च विद्येयं शापहारिणी ॥ ४९ ॥
 वाग्भवं कामशक्तिश्च भैरवाङ्गं विमोचय ।
 तारं परामाद्यबीजं विद्येयं शापहारिणी ॥ ५० ॥
 अथ वैष्णवमन्त्राणां शृणु पार्वति सादरम् ।
 विद्यां शापहरीं सद्यो मन्त्रसिद्धिर्भवेद् यतः ॥ ५१ ॥
 तारं रमां च लक्ष्मीति नारायण शिवञ्जलम् ।
 मोचय-द्वयमापश्च विद्येयं शापहारिणी ॥ ५२ ॥
 तारं शक्तिः परा तारं राधाकृष्ण विधिञ्जलम् ।
 मोचयापो महादेवि विद्येयं शापहारिणी ॥ ५३ ॥
 तारं परां रमां विष्णो रुद्रशापं विमोचय ।
 तारं ठद्वयमन्ते च विद्येयं शापहारिणी ॥ ५४ ॥
 तारं परां नृबीजं च नरसिंह शिवञ्जलम् ।
 मोचय-द्वयमापश्च विद्येयं शापहारिणी ॥ ५५ ॥
 तारं रमां च लक्ष्मीति बराह हरिलाञ्छनम् ।
 मोचय-द्वयमापोऽन्ते विद्येयं शापहारिणी ॥ ५६ ॥
 तारं कूर्चं भार्गवेति शुक्रशापं विमोचय ।
 तुरगं ठद्वयं देवि विद्येयं शापहारिणी ॥ ५७ ॥
 तारं रमां रामभद्र गुरुशापं विमोचय ।
 हरं ठद्वयमन्ते च विद्येयं शापहारिणी ॥ ५८ ॥
 * (तारं रमा रमा तारं जनार्दन विधिञ्जलम् ।

मोचयापो महादेवि विद्येयं शापहारिणी ॥ ५६ ॥
 तारं परां रमां तारं विश्वक्सेन मनुज्जलम् ।
 मोचय-द्वयमापश्च विद्येयं शापहारिणी ॥ ६० ॥
 तारं रमा रमा लक्ष्मीवासुदेव शिवज्जलम् ।
 मोचय-द्वयमापश्च विद्येयं शापहारिणी ॥ ६१ ॥
 इतीदं परमं तत्त्वं रहस्यं सारमुत्तमम् ।
 गुह्यं सर्वस्वमीशानि गोपनीयं विशेषतः ॥ ६२ ॥

इति श्रीरुद्रयामले तन्त्रे श्रीदेवीरहस्ये शापहरीविद्योद्धार-
 निरूपणं सप्तमः पटलः ॥ ७ ॥

अथ

अष्टमः पटलः

श्रीभैरव उवाच ।

अधुना कथयिष्यामि जपसाधनमुत्तमम् ।
 येन साधितमात्रेण मन्त्रसिद्धिः प्रजायते ॥ १ ॥
 गुरुपादप्रसादेन श्रीविद्या यदि लभ्यते ।
 पुरस्क्रियाजपेनैव चेत्तां साधयितुं क्षमः ॥ २ ॥
 वाग्मी धनी जयी शूर इह भोगी स भूषतिः ।
 परत्र साधको देवि भवेद् भैरवसन्निभः ॥ ३ ॥
 मुदिने शुभनक्षत्रे प्रातःकृत्यं त्रिधा च ।

स्वगृहं स्वगुरुं नीत्वा नत्वा पादौ महेश्वरि ॥ ४ ॥
 प्रक्षाल्य पूजायतने श्रीचक्रं पूजयेच्छिवे ।
 सिन्दूरेण लिखेत् त्र्यस्रं गुरुं तत्र निवेशयेत् ॥ ५ ॥
 तारं शिवत्रयं देवि गुरवे पदमुच्चरेत् ।
 विश्वमन्त्रे महादेवि गुरुमन्त्रोऽयमुत्तमः ॥ ६ ॥
 अनेन मूलमन्त्रेण गुरुं संपूजयेत् सुधीः ।
 मातृकाभिः समं देवि यथास्थानेषु पार्वति ॥ ७ ॥
 गन्धाक्षतप्रसूनाद्यैर्द्रव्यैर्देवि शुभाम्बरैः ।
 गुरुं सन्तोषयेत् तत्र दक्षिणाभिः कुलामृतैः ॥ ८ ॥
 तदाज्ञां शिरसादाय जपाय साधकोत्तमः ।
 रवौ प्रातर्महादेवि गुरुं नत्वा च साधकः ॥ ९ ॥
 प्राङ्मुखः प्रणतो भूत्वा जपेदष्टोत्तरं शतम् ।
 शिवशक्तयोः पृथग् देवि जपं संपाद्य साधकः ॥ १० ॥
 षडङ्गं मूलमन्त्रस्य दशांशेन जपेत् ततः ।
 ततो देवि जपेन्मन्त्री छन्दोगुनिमनुं ततः ॥ ११ ॥
 ततो देवि जयी जप्त्वा होमं कुर्याद् दशांशतः ।
 तर्पयित्वा दशांशेन मार्जयेत् तद्दशांशतः ॥ १२ ॥
 भोजयित्वा दशांशेन जपसिद्धिर्भवेत् ततः ।
 जपात् सिद्धिर्जपात् सिद्धिर्जपात् सिद्धिर्महेश्वरि ॥ १३ ॥
 न स्तवान्नार्चनाद् ध्यानात् सिद्धिर्भवति तादृशी ।
 पारायणजपेनास्ति यादृशी मन्त्रिणां शिवे ॥ १४ ॥

श्रीदेव्युवाच ।

भगवन् परमेशान साधकानां हितेच्छया ।
 पारायणजपं ब्रूहि यद्यहं तव बल्लभा ॥ १५ ॥

श्रीभैरव उवाच ।

देवि पारायणं वक्ष्ये विद्याजपफलाप्तये ।
 येन सिद्धियुतो मन्त्री भवेद्भैरवसन्निभः ॥ १६ ॥
 असंख्याताश्च विख्याताः पारायणजराः प्रिये ।
 तेषां तत्त्वं परं वक्ष्ये येन ब्रह्ममयो भवेत् ॥ १७ ॥
 पारायणस्तु स जपः सम्यग् यद् ब्रह्मचिन्तनम् ।
 तस्यैव सगुणस्यात्र चिन्तनं घटिकाजपः ॥ १८ ॥
 द्विविधोऽयं जपो देवि सगुणो निर्गुणस्तथा ।
 सिद्धः साध्य इति स्मृत्वा जपेत् पारायणं मनुम् ॥ १९ ॥
 क्लेर्युगारम्भदिने दिनेशो हृल्लेखबीजेऽभ्युदितो बभूव ।
 तदादि नित्यं घटिकैकमानात् प्रत्यक्षरं याति दिने दिनेऽर्कः ॥ २० ॥
 नवार्णमन्त्रावलिमेति सूर्यो मध्यन्दिने सायमथ प्रभाते ।
 त्रिभागमाद्यन्तरयोस्तथान्ते विधाय मन्त्रस्य जपेन्मुमुक्षुः ॥ २१ ॥
 एकादिपञ्चाशतिवर्णपङ्क्त्या संयोज्य मन्त्रस्य नवाक्षराणि ।
 घटीप्रमाणाः कुलमातृकाया भवन्ति वर्णा मनुराजसिद्ध्यै ॥ २२ ॥
 आई-विभूषितां कृत्वा मातृकां हंसभूषिताम् ।
 मूलविद्यां जपेन्मन्त्री शिवशक्तिमयीं शिवे ॥ २३ ॥
 पञ्चनादान् परित्यज्य यो जपेत् षोडशाक्षरीम् ।
 पञ्चषष्ठ्याक्षरीमूलान् पञ्चनादात्मको भवेत् ॥ २४ ॥
 आदितो देवि विद्यादौ विद्यामध्ये तदग्रतः ।
 विद्यान्तेऽपि त्यजेद्विद्यां शिवरूपां शिवो भवेत् ॥ २५ ॥
 शहके विश्वरूपोऽपि सूर्योऽकारे तदोदितः ।
 तदा प्रभृति लोकेऽस्मिन् मातृकासु चरेद्भविः ॥ २६ ॥
 वासनावशतस्त्यक्तो वह्नितेजोमयो भवेत् ।
 लक्ष्मीं प्राप्य शिवो मन्त्री सौभाग्यान्तां यथाक्रमम् ॥ २७ ॥
 पयोदविद्यया विद्यामाई-पल्लवितां क्रमात् ।

हंसान्तां सञ्जपेद् देवि मन्त्री मातृकया सदा ॥ २८ ॥

अयं पारायणो नाम जपः सिद्धिप्रदः कलौ ।

महाश्रीषोडशीविद्यामष्टभूतिमयीं पराम् ॥ २९ ॥

वेदादिभूतां प्रजपेन्मातृकाभिः कुलाश्रयः ।

इदं रहस्यं परमं पारायणजपात्मकम् ।

ब्रह्मविद्यालयोत्थानं नाख्येयं ब्रह्मवादिभिः ॥ ३० ॥

इति श्रीरुद्रयामले तन्त्रे श्रीदेवीरहस्ये पारायणजपविधि-
निरूपणमष्टमः पटलः ॥ ८ ॥

अथ

नवमः पटलः ।

श्रीभैरव उवाच ।

अथाहं सर्वमन्त्राणां वक्ष्ये संपुटसङ्क्रमम् ।

यं विज्ञाय भवेद् देवि सर्वसौख्यमयः सुधीः ॥ १ ॥

बालायाः शक्तिं बीजं तु दद्यादादौ महेश्वरि ।

बालात्रिपुरसुन्दर्याः संपुटाख्योऽस्त्ययं मनुः ॥ २ ॥

मायात्रयं पठेदन्ते त्रिकूटाया महेश्वरि ।

साध्यस्त्रिपुरभैरव्याः संपुटाख्योऽस्त्ययं मनुः ॥ ३ ॥

शक्त्यादिकूटं मन्त्रस्य दद्यादादौ जपेन्मनुम् ।

महात्रिपुरसुन्दर्या मन्त्रोऽयं संपुटाभिधः ॥ ४ ॥

श्यामास्ति दक्षिणाकाली द्वाविंशत्यक्षरी शिवे ।

सर्वदोषविनिर्मुक्ता पुरापि कथितं मया ॥ ५ ॥
 भद्रिकामञ्जले दत्त्वा जपेन्मूलं महेश्वरि ।
 भद्रकात्या अयं मन्त्रः संपुटाख्योऽस्ति सुन्दारे' ॥ ६ ॥
 तारमन्ते जपेद्* देवि त्रिवारं प्रोचरेत् सुधीः ।
 राजमातङ्गिनीदेव्याः संपुटाख्योऽस्त्ययं मनुः ॥ ७ ॥
 विश्वान्ते च पराबीजं दशवारं पठेच्छिवे ।
 मन्त्रोऽयं भुवनेश्वर्याः संपुटाख्यः सुसिद्धिदः ॥ ८ ॥
 तुरगं मूलमन्त्रादौ जपेत् पार्वति साधकः ।
 उग्रतारामनोरेष मन्त्रः श्रीसंपुटाभिधः ॥ ९ ॥
 मायाद्वयं जपेदन्ते साधकः साधकेश्वरि ।
 मन्त्रोऽयं छिन्नमस्तायाः संपुटाख्योऽतिदुर्लभः ॥ १० ॥
 पद्मत्रयं पठेदादौ मायामन्ते महेश्वरि ।
 देव्या उच्छिष्टमातङ्गाः संपुटाख्योऽस्त्ययं मनुः ॥ ११ ॥
 वाग्भवं च मनोरन्ते पठेत् साधकसत्तमः ।
 सरस्वत्या मनोर्देवि मन्त्रोऽयं संपुटाभिधः ॥ १२ ॥
 तारं कामं मनोरन्ते दद्यात् पार्वति साधकः ।
 अन्नपूर्णमनोरेष मनुः स्यात् संपुटाभिधः ॥ १३ ॥
 वाग्भवं प्रथमं दद्यादन्ते दद्याच्च मन्मथम् ।
 देवताया महालक्ष्म्याः संपुटाख्योऽस्त्ययं मनुः ॥ १४ ॥
 सिन्धुरं साधको दद्यान्मनोरन्ते महेश्वरि ।
 शारिकामूलमन्त्रस्य मन्त्रः संपुटकाभिधः ॥ १५ ॥
 तारं कामं मनोरन्ते पठेत् साधकसत्तमः ।
 शारदायाः सरस्वत्या मन्त्रोऽयं संपुटाभिधः ॥ १६ ॥
 शक्तिमादौ पठेन्मन्त्री वाणीमन्ते महेश्वरि ।

इन्द्राच्या वज्रहस्ताया मन्त्रोऽयं संपुटाभिधः ॥ १७ ॥

रसनां मृत्तिकाबीजं मनोरन्ते पठेत् सुधीः ।

श्रीदेव्या बगलामुख्या मन्त्रः संपुटकाभिधः ॥ १८ ॥

तारं दद्यान्मनोरन्ते जपेत् पार्वति साधकः ।

महातुर्या मनोरेष संपुटाख्योऽस्ति सिद्धिदः ॥ १९ ॥

वह्निं वाणीं पठेदन्ते जपेत् पार्वति साधकः ।

महाराज्ञ्या मनोरेष मनुः स्यात् संपुटाभिधः ॥ २० ॥

कूर्चमादौ हरं चान्ते जपेन्मूलं महेश्वरि ।

ज्वालामुख्या अयं मन्त्रः संपुटाख्योऽस्ति पार्वति ॥ २१ ॥

तारं शक्तिं मनोरन्ते ठद्वयं प्रथमं पठेत् ।

संपुटाख्योऽस्त्ययं मन्त्रो भीडाया देवदुर्लभः ॥ २२ ॥

कुरु-बीजं जपेदादौ विश्वान्ते प्रणवं पठेत् ।

कालरात्रिमनोरेष मन्त्रः संपुटकारणम् ॥ २३ ॥

रमां तारं पठेदन्ते कूर्चमादौ महेश्वरि ।

भवानीमूलमन्त्रस्य संपुटोऽयं मयेरितः ॥ २४ ॥

तारादौ सकलां दद्यादन्ते तारं जपेत् प्रिये ।

संपुटो वर्णितो देवि श्रीवज्रयोगिनीमनोः ॥ २५ ॥

मठबीजं जपेदादौ मन्त्रान्ते पङ्कजं जपेत् ।

मन्त्रोऽयं धूम्रवाराह्याः संपुटाख्यो मयेरितः ॥ २६ ॥

कामराजं जपेदादौ विश्वान्ते बाग्भवं जपेत् ।

सिद्धलक्ष्मीमनोरेष संपुटो वर्णितो मया ॥ २७ ॥

स्पृहामादौ जपेद् देवि वनान्ते पङ्कजं जपेत् ।

मन्त्रोऽयं संपुटाख्योऽस्ति कुलवागीश्वरीमनोः ॥ २८ ॥

कामराजं जपेदादौ वनान्ते सकलां जपेत् ।

पद्मावतीमनोरेष मन्त्रः स्यात् संपुटाभिधः ॥ २९ ॥

वागुरां प्रणवादौ च वनान्ते पङ्कजं जपेत् ।
 कुञ्जिकामूलमन्त्रस्य मन्त्रोऽयं संपुटाभिधः ॥ ३० ॥
 मठमादौ महादेवि ठढयान्ते शिवं जपेत् ।
 गौरीमन्त्रस्य मन्त्रोऽयं संपुटो वर्णितो मया ॥ ३१ ॥
 विश्वान्ते सञ्जपेत् कूटं कूटादौ शरदं जपेत् ।
 खेचरीमूलमन्त्रस्य मन्त्रोऽयं संपुटाभिधः ॥ ३२ ॥
 कूर्चं जपेन्मनोरादौ वनान्ते तुरगं जपेत् ।
 मनोनीलसरस्वत्याः संपुटो वर्णितो मया ॥ ३३ ॥
 वाग्भवं प्रथमं देवि प्रणवं ठढयाञ्चले ।
 पराशक्तिमनोरेष मन्त्रः संपुटकारणम् ॥ ३४ ॥
 निष्क्रीलितानां मन्त्राणां शैवानां कुलपूजिते ।
 सर्वसाधारणं वच्चे संपुटं सुरपूजिते ॥ ३५ ॥
 तारद्वयं जपेदादौ मध्ये नामाञ्चले पराम् ।
 सर्वेषां शैवमन्त्राणां संपुटाख्योऽस्त्ययं मनुः ॥ ३६ ॥
 तारं हृजं पठेन्मध्ये पालय-द्वयमादितः ।
 मृत्युञ्जयमनोरेष संपुटो वर्णितो मया ॥ ३७ ॥
 विश्वमादौ महादेवि शक्तिमन्ते जपेत् सुधीः ।
 अमृतेश्वरमन्त्रस्य संपुटाख्योऽस्त्ययं मनुः ॥ ३८ ॥
 कुरु-द्वयादौ प्रणवं, परान्तेऽपि कुरु-द्वयम् ।
 संपुटाख्यो मनुः प्रोक्तो वटुकस्य मया शिवे ॥ ३९ ॥
 हरितं द्विः समुच्चार्य मध्ये नाम ततः पराम् ।
 मन्त्रोऽयं नीलकण्ठस्य संपुटाख्यो मयेरितः ॥ ४० ॥
 तारमन्ते परामादौ जपेत् साधकमत्तमः ।
 मद्योजातस्य मन्त्रस्य मन्त्रोऽयं संपुटाभिधः ॥ ४१ ॥
 पद्मत्रयं शिवान्ते च प्रणवान्ते शिवत्रयम् ।

महागणपतेरेष मन्त्रः संपुटकारकः ॥ ४२ ॥
 विश्वबीजं जपेदादौ विश्वमन्ते जपेत् प्रिये ।
 मन्त्रोऽस्त्यघोरदेवस्य वर्णितः संपुटाभिधः ॥ ४३ ॥
 कूटमादौ महादेवि कूटान्ते वाग्भवं जपेत् ।
 श्रीकामेश्वरमन्त्रस्य मन्त्रोऽयं संपुटाभिधः ॥ ४४ ॥
 एतेषामपि मन्त्राणां शैवानां कुलनायिके ।
 निष्क्रीलितो महाकालमन्त्रो दोषविवर्जितः ॥ ४५ ॥
 अधुना वैष्णवानां ते मन्त्राणां परमेश्वरि ।
 वक्ष्ये संपुटमन्त्रांश्च साधकानां हितेच्छया ॥ ४६ ॥
 नामान्ते कमलां देवि विश्वान्ते प्रणवं जपेत् ।
 लक्ष्मीनारायणमनोर्मन्त्रोऽयं संपुटाभिधः ॥ ४७ ॥
 हरमादौ महादेवि ठद्वयान्ते रमां जपेत् ।
 श्रीराधाकृष्णमन्त्रस्य मन्त्रोऽयं संपुटाभिधः ॥ ४८ ॥
 तारमन्ते जपेदादौ विश्वं विश्वसमर्चिते ।
 श्रीविष्णुमूलमन्त्रस्य मन्त्रोऽयं संपुटाभिधः ॥ ४९ ॥
 स्मरमादौ जपेद् देवि रमाबीजं तथाञ्जले ।
 लक्ष्मीनृसिंहमन्त्रस्य मन्त्रोऽयं संपुटाभिधः ॥ ५० ॥
 विश्वमादौ मनोर्देवि नाम्नोऽग्रे सकलां जपेत् ।
 लक्ष्मीवराहमन्त्रस्य मन्त्रोऽयं संपुटाभिधः ॥ ५१ ॥
 सरोजं प्रथमं देवि वनान्ते च रमां जपेत् ।
 जामदग्न्यमनोरेष मन्त्रः संपुटकारकः ॥ ५२ ॥
 तारमन्ते वनं चादौ जपेत् साधकसत्तमः ।
 श्रीसीताराममन्त्रस्य मन्त्रोऽयं संपुटाभिधः ॥ ५३ ॥
 विश्वान्ते नाम देवेशि मायुगं प्रथमं जपेत् ।

श्रीजनार्दनमन्त्रस्य मन्त्रोऽयं संपुटाभिधः ॥ ५४ ॥
 परामादौ परामन्ते जपेत् साधकनायकः ।
 विश्वक्सेनमनोरेष मन्त्रः संपुटकारकः ॥ ५५ ॥
 वाणीमादौ जपेद् देवि लक्ष्मीमन्ते महेश्वरि ।
 श्रीवासुदेवमन्त्रस्य मन्त्रोऽयं संपुटाभिधः ॥ ५६ ॥
 इतीदं मन्त्रसर्वस्वं रहस्यं तत्त्वमुत्तमम् ।
 तव स्नेहेन निर्णीतं गोपनीयं मुमुक्षुभिः ॥ ५७ ॥

इति श्रीरुद्रयामले तन्त्रे श्रीदेवीरहस्ये संपुटवि-
 धिनिरूपणं नवमः पटलः ॥ ६ ॥

अथ

दशमः पटलः

श्रीभैरव उवाच ।

अधुना देवि वक्ष्येऽहं पुरश्चरणसाधनम् ।
 येन साधितमात्रेण मन्त्रः सिद्धिप्रदो भवेत् ॥ १ ॥
 जीवहीनो यथा देही' सर्वकर्मसु न क्षमः ।
 पुरश्चरणहीनो हि न मन्त्रः सिद्धिदायकः ॥ २ ॥
 वर्णलक्षं जपेन्मन्त्रं तदर्धं वा महेश्वरि ।
 एकलक्षावधिं कुर्यान्नातो न्यूनं कदाचन ॥ ३ ॥
 वटेऽरण्ये श्मशाने च शून्यागारे चतुष्पथे ।

अर्धरात्रेऽपि मध्याह्ने पुरश्चरणमारभेत् ॥ ४ ॥
 सुदिने शुभनक्षत्रे सुमुहूर्ते महेश्वरि ।
 स्वगुरुं पूजयित्वादौ पुरश्चर्या समारभेत् ॥ ५ ॥
 गुरोराज्ञां समादाय स्नात्वा वेदीं चरेत् सुधीः ।
 चतुष्कोणामीशदिशि स्वहस्तपरिविस्तृताम् ॥ ६ ॥
 तत्र लिप्त्वा महादेवि सिन्दूरेणाष्टगन्धकैः ।
 लिखेद् विन्दुत्रयस्रमादौ षडश्रं वृत्तमण्डलम् ॥ ७ ॥
 वसुपत्रं रवृत्ताढ्यं भूगेहेनोर्पशोभितम् ।
 पुरश्चर्यायन्त्रमेतद्गदितं गिरिजे मया ॥ ८ ॥
 सर्वसाधारणं पूज्यं साधकैस्तत्त्वदर्शिभिः ।
 इन्द्राभियममांसाद-वरुणानिलवित्तदाः ॥ ९ ॥
 सेश्वरा लरय(ट)चाभ्रयसैहवीजमण्डिताः ।
 पूज्या सहेतयो देवि धराभवनमण्डले ॥ १० ॥
 ब्राह्मी च वैष्णवी रौद्री कौमारी नारसिंहिका ।
 वाराही चण्डिका देवि पूजनीयापराजिता ॥ ११ ॥
 समैरवा वसुदले वामावृत्त्या मुमुक्षुभिः ।
 पार्वती कुब्जिका दुर्गा चामुण्डा नीलतारिणी ॥ १२ ॥
 कात्यायनी पूजनीया षडश्रेषु महत्तरैः ।
 गङ्गा च यमुना देवि पूज्या त्र्यश्रे सरस्वती ॥ १३ ॥
 विन्दौ पूज्या च सशिवा साधकैरिष्टदेवता ।
 मूलमन्त्रेण गन्धार्घ्यपुष्पधूपादिदीपकैः ॥ १४ ॥
 तत्र विन्दौ न्यसेद्यन्त्रं खेष्टदेव्या महेश्वरि ।
 वेदीविदिक्षु संस्थाप्य मन्त्री घटचतुष्टयम् ॥ १५ ॥
 मूलेन साधको देवि यवान् संमन्य वापयेत् ।

वह्निनिर्ऋतिवातेशक्रमेणैवं समर्चयेत् ॥ १६ ॥
 गणेशं भारतीं दुर्गां क्षेत्रपालं घटेषु च ।
 स्वस्वमूलेन देवेशि तत्र पूजां तथाहिकीम् ॥ १७ ॥
 कुर्यात् तदग्रतो देवि पुरश्चरणमारभेत् ।
 श्रीचक्रं पूजयित्वादौ ततः कुर्याज्जपं सुधीः ॥ १८ ॥
 शान्तो दम्भं तथा लौल्यं त्यजेन्मन्त्रस्य सिद्धये ।
 ब्रह्मचर्यधरो मन्त्री ध्यायन् देवीं वरप्रदाम् ॥ १९ ॥
 जपेन्मूलं वशी लब्धं नियमेन समाहितः ।
 हविष्याशी महादेवि ततः सिद्धमनुर्भवेत् ॥ २० ॥
 जप्त्वा मन्त्री मन्त्रराजं हुत्वा देवि दशांशतः ।
 तर्पयेत् तद्दशांशेन मार्जयेत् तद्दशांशतः ॥ २१ ॥
 भोजयेत् तद्दशांशेन मन्त्रसिद्धिर्भवेद् ध्रुवम् ।
 अथवान्यप्रकारेण पुरश्चरणमिष्यते ॥ २२ ॥
 रात्रौ परस्त्रियं बालां श्यामां वा मदनातुराम् ।
 आनीय पूजयेन्मन्त्री यथोक्तविधिना शिवे ॥ २३ ॥
 नग्नो मुक्तकचो धीरो मधुपानपरायणः ।
 शक्तिवद्धः समाश्लिष्टो जपेन्मूलं यथाविधि ॥ २४ ॥
 लक्ष्मेकं दशांशेन संस्कृतं होमतर्पणैः ।
 मन्त्रसिद्धिर्भवेत् तस्य देवानामपि दुर्लभा ॥ २५ ॥
 अथवान्यप्रकारेण पुरश्चरणमिष्यते ।
 पुत्रजन्मोत्सवदिने सूतिकाकुलमन्दिरे ॥ २६ ॥
 मान्त्रिको मूलमन्त्रं स्वं जपेद् दशदिनावधि ।
 दशांशसंस्कृतं मन्त्रं कुर्यात् सिद्धो भवेन्मनुः ॥ २७ ॥
 अथवान्यप्रकारेण पुरश्चरणमिष्यते ।

मृतकाशौचदिवसे प्रथमे साधको जपेत् ॥ २८ ॥
 मनुं वशी दिने रात्रौ वीरो भूत्वा यथार्थतः ।
 एकादशेऽहनि सुधीः कुर्यान्मन्त्रं तु संस्कृतम् ॥ २९ ॥
 कर्मणा मनसा वाचा मन्त्रः कल्पद्रुमो भवेत् ।
 अथवान्यप्रकारेण पुरश्चरणमिष्यते ॥ ३० ॥
 सूर्योदयात् समारभ्य यावत् सूर्योदयान्तरम् ।
 तावज्जप्त्वा निरातङ्को मन्त्रः कल्पद्रुमो भवेत् ॥ ३१ ॥
 अथवान्यप्रकारेण पुरश्चरणमिष्यते ।
 सूर्योपरागवेलायां जपेन्मन्त्रं महेश्वरि ॥ ३२ ॥
 जप्त्वा होमादिकं कृत्वा मन्त्रसिद्धिर्भवेद् ध्रुवम् ।
 अथवान्यप्रकारेण पुरश्चरणमिष्यते ॥ ३३ ॥
 चन्द्रोपरागे देवेशि जपेन्मूलं यथाविधि ।
 दशांशसंस्कृतो मन्त्रो भवेच्चिन्तामणिः क्षणात् ॥ ३४ ॥
 यस्य नास्ति जपे शक्तिः पञ्चरत्नेश्वरीं जपेत् ।
 वर्णलक्षपुरश्चर्याफलमाप्नोति साधकः ॥ ३५ ॥
 इदं तत्त्वं हि मन्त्राणां सारात् सारं परात् परम् ।
 अवाच्यं गुह्यमीशानि गोपनीयं मुमुक्षुभिः ॥ ३६ ॥

इति श्रीरुद्रयामले तन्त्रे श्रीदेवीरहस्ये पुरश्चर्या-
 विधिनिरूपणं दशमः पटलः ॥ १० ॥

अथ

एकादशः पटलः ।

—-:~*~*~:—-

श्रीभैरव उवाच ।

अधुना देवि वक्ष्येऽहं पुरश्चर्याफलं परम् ।

यं लब्ध्वा साधको देवि मर्त्योऽप्यमरतां लभेत् ॥ १ ॥

श्रीदेव्युवाच ।

भगवंस्तत्त्ववेत्ता त्वं सकलागमपारगः ।

पुरश्चरणहोमस्य वद मेऽद्य विधिं विभो ॥ २ ॥

श्रीभैरव उवाच ।

जप्त्वा मनुं लक्षसंख्यं साधको मन्त्रसाधकः ।

गत्वा रहःस्थलं देवि होमं कुर्याद् दशांशतः ॥ ३ ॥

सुदिने शुभनक्षत्रे साधको भैरवार्चने ।

गृहीत्वा होमसंभारं व्रजेत् प्रयतमानसः ॥ ४ ॥

तत्रैकतः शमशानं तु धृत्वा संमुखपृष्ठयोः ।

ऐशान्यां दिशि देवेशि लिखेच्छ्रीचक्रमुत्तमम् ॥ ५ ॥

तत्समभ्यर्च्य विधिना श्रीचक्रं मूलविद्यया ।

ततो मन्त्रं जपेत् सिद्धमष्टोत्तरशतावधि ॥ ६ ॥

पूर्वस्यां दिशि सद्यन्नात् खनेत् कुण्डं त्रिकोणकम् ।

हस्तैकविस्तृतं चाधो हस्तैकपरिमाणतः ॥ ७ ॥

कुण्डेऽस्मिन् त्रिलिखेद्यन्त्रं त्र्यश्रं बिन्दुविराजितम् ।

षट्कोणमष्टपत्रं च त्रिवृत्तं भूगृहाङ्कितम् ॥ ८ ॥

ततः पूजां चरेद् देवि कुण्डचक्रस्य पार्वति ।

यथोक्तविधिना येन साधको दीक्षितो भवेत् ॥ ९ ॥

गणेशधर्मवरुणाः कुबेरसहितास्तथा ।
 चतुर्दारेषु संपूज्याश्चत्वारो द्वारपालकाः ॥ १० ॥
 माया च मोहिनी मत्ता माधवी वह्निवल्लभा ।
 वर्तुली' वीरसूर्वाभ्या पूज्या अष्टदलस्थिताः ॥ ११ ॥
 अम्बालिकाम्बा बगला च्छिन्नशीर्षाम्बिका भगा ।
 पद्कोणमध्यगाः पूज्याः कुण्डचक्रे महेश्वरि ॥ १२ ॥
 वह्नि वैश्वानरं चाग्निं त्रिकोणे पूजयेच्छिवे ।
 स्वाहाभगवतीं बिन्दौ जातवेदसमर्चयेत् ॥ १३ ॥
 अग्निं मूलेन देवेशि वह्नेर्दशकलास्ततः ।
 तारं वह्निः शिवोऽब्धिश्च हृजं शक्तिर्महेश्वरि ॥ १४ ॥
 अग्ने वैश्वानरं ब्रूयाज्जटाभारेति संवदेत् ।
 भास्वरेति त्रिनेत्रेति ज्वालागुल्फ-पदं वदेत् ॥ १५ ॥
 प्रज्वलेति युगं ब्रूयाज्जातवेदासि संवदेत् ।
 ठद्वयं संवदेदन्ते मन्त्रोऽयं वह्निवल्लभः ॥ १६ ॥
 अनेन मूलमन्त्रेण वह्निचक्रं प्रपूजयेत् ।
 गन्धाक्षतप्रसूनैश्च धूपदीपादितर्पणैः ॥ १७ ॥
 नैवेद्याचमनीयाद्यैस्ताम्बूलैश्च सुवासितैः ।
 तत्र संपूज्य देवेशि श्रीचक्रं नवयोनिकम् ॥ १८ ॥
 ततो दिग्भैरवान् भूतानर्चयेत् कुसुमैः परम् ।
 ततो देवि प्रमथ्याग्निं कुण्डचक्रे कुलेश्वरि ॥ १९ ॥
 बिन्दौ वह्निं समावाह्य मूलेनोज्ज्वालयेच्छिवे ।
 अग्निं सन्दीप्य मूलेन प्रणमेद् वह्निमुद्रया ॥ २० ॥
 मूलेनाहुतिभिर्वह्निं हुनेत् षोडशभिस्ततः ।
 अष्टोत्तरशतावृत्त्या दद्यादाज्येन पार्वति ॥ २१ ॥

आहुतीः पायसैर्देवि मृद्रीकागुरुपुष्पकैः ।

मत्स्यण्डशर्कराचन्द्रैः कस्तूरीदृषदङ्कितैः ॥ २२ ॥

ततो जप्त्वा महाविद्यां साधकान् पूजयेच्छिवे ।

पञ्च वा नव वा देवि तथैकादश वा शिवे ॥ २३ ॥

कुलीनान् धार्मिकाञ्छुद्धान् दीक्षितान् वाप्यदीक्षितान् ।

दृढव्रताञ्छुभाचारान् देवीभक्तिरतांस्तथा ॥ २४ ॥

वैष्णवान् गिरिजे शैवान् गुरुभक्तिपरायणान् ।

तत्र संपूज्य विधिवज् ज्ञात्वा भैरवसन्निभान् ॥ २५ ॥

पाद्यार्घ्यमधुपर्काद्यैर्गन्धाक्षतसुपुष्पकैः ।

तान् संपूज्य महादेवि दशांशं होममाचरेत् ॥ २६ ॥

श्रीदेव्युवाच ।

भगवन् देवदेवेश तन्त्रज्ञ परमेश्वर ।

कुलसाधकपूजायां संशयं छेतुमर्हसि ॥ २७ ॥

तत्र पूजाविधौ नाथ सर्वे पूज्या द्विजोत्तमाः ।

अथवा क्षत्रिया वैरयाः शूद्रा वा वद विस्तरात् ॥ २८ ॥

श्रीभैरव उवाच ।

प्रवृत्ते भैरवे तन्त्रे सर्वे वर्णा द्विजोत्तमाः ।

निवृत्ते भैरवे तन्त्रे सर्वे वर्णाः पृथक् पृथक् ॥ २९ ॥

सर्वदा शिवचक्रेऽस्मिन् संप्रदायोऽयमीरितः ।

न पुरश्चरणार्चायां तत्र सर्वे द्विजोत्तमाः ॥ ३० ॥

एकस्तु क्षत्रियः पुण्यो दाता वैष्णवसत्तमः ।

दृढव्रतः शुभाचारः कुलीनः शिवपूजकः ॥ ३१ ॥


शाक्तः परमभक्तश्च कुलचक्रे निगद्यते ।

तत्र होमं च संपाद्य दद्यान्नैवेद्यमादरात् ॥ ३२ ॥

कुलचक्रगतान् देवि ब्राह्मणान् साधकोत्तमान् ।

पूजयेत् क्षत्रियो वीरो भक्तिश्रद्धासमन्वितः ॥ ३३ ॥
 गन्धाक्षतसुपुष्पैश्च धूपदीपादिभिः शिवे ।
 नैवेद्याचमनीयाद्यैर्भक्ष्यैर्भोज्यैश्च लेह्यकैः ॥ ३४ ॥
 सन्तर्प्य साधकान् देवि परमानन्दसेवितः ।
 साधकः क्षत्रियं वीरं दातारं वीरसेवकम् ॥ ३५ ॥
 आशीर्भिवर्धयेद् देवि प्रणमेत् त्रिपुराम्बिकाम् ।
 कुलचक्रगता वीराः कुलचक्रपूजकाः ॥ ३६ ॥
 सर्वे ते कुलदेव्यन्ते यान्ति शीघ्रं कुलालयम् ।
 क्षत्रियोऽपि महादेवि कुलसङ्गान् कुलार्थवित् ॥ ३७ ॥
 सर्वपापविनिर्मुक्तः सर्वसिद्धिसमन्वितः ।
 इह लोके श्रियं प्राप्य भुक्त्वा भोगान् यथेप्सितान् ॥ ३८ ॥
 परत्र परमेशानि मृतो देवीपदं व्रजेत् ।
 एवं विधाय मन्त्रज्ञो होमं जपफलाप्तये ॥ ३९ ॥
 पुरश्चर्याफलं देवि वर्णलक्षस्य सोऽश्नुते ।
 वर्णलक्षजपस्यैवं फलमाप्नोति कौलिकः ॥ ४० ॥
 सर्वे तत्र स्थिता नत्वा श्मशानस्थं च भैरवम् ।
 संहारमुद्रया देवीं विमृज्य सशिवां शिवे ॥ ४१ ॥
 सर्वे ते साधकश्रेष्ठा भवेयुः कुलभागिनः ।
 इदं रहस्यं देवेशि भक्त्या तव मयोदितम् ।
 अप्रकाश्यमदातव्यमित्याज्ञा पारमेश्वरी ॥ ४२ ॥

इति श्रीरुद्रयामले तन्त्रे श्रीदेवीरहस्ये पुरश्चर्याहोम-
 विधिनिरूपणमेकादशः पटलः ॥ ११ ॥



अथ

द्वादशः पटलः ।

श्रीभैरव उवाच ।

शृणु देवि प्रवक्ष्यामि गुह्यं सर्वस्वमुत्तमम् ।

श्रीचक्रनिर्णयं नाम पटलं देवदुर्लभम् ॥ १ ॥

देवीनां परमप्रीत्या यन्त्रोद्धारं ब्रवीम्यहम् ।

यस्य कस्य न वक्तव्यं गोपनीयं विशेषतः ॥ २ ॥

त्रयस्त्रिंशतिदेवानां कोटयः स्युर्महेश्वरि ।

देवीनां च तथा देवि त्रयस्त्रिंशतिकोटयः ॥ ३ ॥

तासां मध्ये प्रधानाः स्युस्त्रयस्त्रिंशतिदेवताः ।

पूर्वोक्ता या महादेवि तासां गन्त्रोत्तमाञ्छृणु ॥ ४ ॥

(१) अथ वक्ष्ये तव प्रीत्या बालायन्त्रं महेश्वरि ।

सर्वार्थसाधकं देवि सर्वाशापरिपूरकम् ॥ ५ ॥

बिन्दुस्त्रिकोणरसकोणकनागपत्र-

वृत्तत्रयाञ्चितमहीसदनत्रयं च ।

बालादिचक्रमिदमार्तिहरं गिरीश-

ब्रह्मेन्द्रविष्णुनमितं गदितं मया ते ॥ ६ ॥

(२) अथो त्रिपुरभैरव्या यन्त्रोद्धारं ब्रवीम्यहम् ।

सकलागमसाराख्यमापदुद्धारणक्षमम् ॥ ७ ॥

बिन्दुस्त्र्यश्रं नागकोणं दशारं

वृत्ताञ्चितं वसुपत्रं कलारम् ।

वृत्तत्रयं भूनिकेतत्रयं च

श्रीचक्रं ते वर्णितं भैरवीयम् ॥ ८ ॥

(३) अथो त्रिपुरसुन्दर्या वक्ष्ये श्रीचक्रनिर्णयम् ।

सर्वसंमोनं देवि सर्वसिद्धिप्रवर्तकम् ॥ ९ ॥

शून्यं मध्यगमग्रिकोणसहितं दिग्दन्तिकोणाङ्कितं

विंशारं मनुमिश्रितं करिदलश्रीषोडशाराश्रितम् ।

सद्वृत्तत्रयसंयुतं च धरणीगेहाङ्कितं त्रैपुरं

भक्त्याभीष्टफलप्रदं कलियुगे श्रीचक्रमुद्घोतते ॥ १० ॥

बिन्दुस्त्रिकोणवसुकोणदशारयुग्म-

मन्वश्रनागदलसङ्गतषोडशारम् ।

वृत्तत्रयं च धरणीसदनत्रयं च

श्रीचक्रमेतदुदितं परदेवतायाः ॥ ११ ॥

(४) अथाहं कालिकायास्ते यन्त्रोद्धारं ब्रवीम्यहम् ।

सर्वार्थसिद्धिदं लोके सर्वकामप्रपूरकम् ॥ १२ ॥

त्रिकोणस्थं शून्यं तदुपरि शरत्कोणसहितं

त्रिकोणं षट्कोणं भगवति च वृत्तं वसुदलम् ।

त्रिवृत्तं तद्भावे क्षितिभुवनयुक्तं च जयता-

दिदं श्यामायन्त्रं मरणभयवर्गप्रमथनम् ॥ १३ ॥

(५) अथाहं भद्रकाल्यास्ते यन्त्रोद्धारं सुरप्रियम् ।

ब्रवीमि दयया देवि सर्वसारस्वतप्रदम् ॥ १४ ॥

मध्ये तुर्यवरं खमण्डलयुतं द्विःसप्तकाराङ्कितं

द्विस्तुर्यारयुगं चतुर्गुणचतुष्पत्रावलीशोभितम् ।

सद्वृत्तत्रयमण्डितं बहिरिलागेहत्रयोद्भासितं

जीयाद्यन्त्रमिदं यथेष्टफलदं श्रीभद्रकालीप्रियम् ॥ १५ ॥

(६) अथ वक्ष्यामि मातङ्गा यन्त्रं तन्त्रविनिश्चितम् ।

देवदेवि तव प्रीत्या नचान्यत्र प्रकाशयेत् ॥ १६ ॥

बिन्दुस्त्रिकोणं वसुकोणयुक्तं

वृत्तं ततो नागदलं त्रिवृत्तम् ।

भूमन्दिरं पार्वति वह्निरेखं

मातङ्गिनीयन्त्रमिदं प्रदिष्टम् ॥ १७ ॥

(७) अथाहं भुवनेश्वर्या यन्त्रोद्धारं ब्रवीमि ते ।

प्रीत्या भक्त्या महेशानि नचाख्येयं महात्मभिः ॥ १८ ॥

बिन्दुस्त्रिकोणं रसकोणसंयुतं

वृत्ताश्रितं^१ नागदलेन मण्डितम् ।

कैलारवृत्तत्रयभूगृहाङ्कितं

श्रीचक्रमेतद् भुवनेश्वरीप्रियम् ॥ १९ ॥

(८) अथ वक्ष्यामि ताराया यन्त्रोद्धारमनुत्तमम् ।

भोगमोक्षप्रदं देवि गोप्यं कुरु महेश्वरि ॥ २० ॥

बिन्दुस्त्रिकोणं च षडस्रयुक्तं

वृत्तं तथाष्टारमलं त्रिवृत्तम् ।

सभूपुरं चैकजटाविलास-

गेहं मया यन्त्रमिदं प्रदिष्टम् ॥ २१ ॥

(९) अथाहं छिन्नमस्ताया यन्त्रोद्धारमनुत्तमम् ।

प्रवक्ष्यामि तव प्रीत्या न वक्तव्यं मुमुक्षुभिः ॥ २२ ॥

बिन्दुस्त्रिकोणं च बहिस्त्रिकोणं

त्रिकोणमूर्ध्वं शुभवृत्तविम्बम् ।

वस्त्रश्रयुक्तं धरणीगृहं स्यात्

श्रीचक्रमेतत् परदेवतायाः ॥ २३ ॥

(१०) अथ वक्ष्यामि ते देव्या यन्त्रोद्धारं महेश्वरि ।

सुमुख्याः सारसर्वस्वं न देयं ब्रह्मवादिभिः ॥ २४ ॥

बिन्दुं चानलकोणं च विलिखेद् बाणाश्रकोणाङ्कितं

वृत्तं नागदलेन मण्डितमथो श्रीषोडशाराङ्कितम् ।

सद्बृत्तत्रयसंयुतं च धरणीगेहाङ्कितं पार्वति

श्रीचक्रं सुमुखीप्रियं विजयताद् भोगापवर्गप्रदम् ॥ २५ ॥

(११) अथ वक्ष्यामि तत्त्वं ते यन्त्रोद्धारं महेश्वरि ।

सरस्वत्याः कौलिकानां भुक्तिभुक्तिफलप्रदम् ॥ २६ ॥

त्रिकोणं सविन्दुं ततः षट्कोणं

सवृत्तं ततो नागपत्रं त्रिवृत्तम् ।

धरामन्दिरं वह्निरेखोज्ज्वलं ते

मयोक्तं हि सारस्वतं यन्त्रमेतत् ॥ २७ ॥

(१२) अथाहमन्नपूर्णाया यन्त्रराजं ब्रवीमि ते ।

सर्वसंमोहनं देवि सर्वभोगैकसाधनम् ॥ २८ ॥

त्रिकोणं रसारं त्रिकोणं त्रिकोणं

त्रिकोणं त्रिकोणं त्रिकोणं हि वृत्तम् ।

ततो नागपत्राञ्चितं^१ चाग्निवृत्तं

धरामन्दिरं चान्नपूर्णैष्टचक्रम् ॥ २९ ॥

(१३) अथ वक्ष्ये शिवे यन्त्रं महालक्ष्म्याः परात् परम् ।

यमभ्यर्च्य मया प्राप्तं दुर्लभं परमं पदम् ॥ ३० ॥

स्वं वह्न्यारगतं च कारममलं वृत्तं बहिः शोभनं

बाह्ये नागदलं कैलारविलसद्बृत्तत्रयोद्भासितम् ।

भूगेहत्रयशोभितं तव मया निर्णीतमेतत् परं

श्रीचक्रं परमार्थदायि च महालक्ष्मीप्रियं सिद्धिदम् ॥ ३१ ॥

(१४) यन्त्रोद्धारं प्रवक्ष्यामि साधकानां शुभावहम् ।

१ 'चितं' क. ख. ग. पाठः । २ 'कराल' क. ख. ग. पाठः ।

शारिकाया महादेवि लीलालयलयाकुलम् ॥ ३२ ॥

रत्रिकोणवसुकोणसुवृत्तोद्-

घोतनागदलवृत्तमण्डलम् ।

भूगृहं शिखिरवीन्दुभाञ्चितं

यन्त्रमेतदुदितं शिलालयम् ॥ ३३ ॥

(१५) यन्त्रोद्धारं महादेवि शारदाया ब्रवीम्यहम् ।

सर्वार्थसाधकं चक्रं सर्वकामप्रपूरकम् ॥ ३४ ॥

मध्ये बिन्दुस्तद्बहिः स्यात् त्रिकोणं

षट्कोणं स्याद् वृत्तवस्त्रयुक्तम् ।

वृत्ताकारं षोडशारं त्रिवृत्तं

भूगृहं स्याच्छारदायन्त्रमेतत् ॥ ३५ ॥

(१६) अथाहं ते प्रवक्ष्यामि यन्त्रोद्धारं सुदुर्लभम् ।

इन्द्राद्यास्तत्त्वसर्वसं त्रिषु लोकेषु गोपितम् ॥ ३६ ॥

बिन्दुस्त्रिकोणजषडश्रषडत्रयुक्त-

षट्कोणवृत्तवसुपत्रकलाश्रमिश्रम् ।

भूगृहविम्बमनलेनशशिप्रभाभ-

मिन्द्राक्षिणीप्रियतरं जयचक्रमेतत् ॥ ३७ ॥

(१७) अथ ते बगलामुख्या यन्त्रोद्धारं ब्रवीम्यहम् ।

सर्वसिद्धिप्रदं देवि गोपनीयं प्रयत्नतः ॥ ३८ ॥

बिन्दुस्त्रिकोणं च रसारवृत्त-

वस्त्रवृत्ताञ्चितषोडशारम् ।

वृत्तत्रयं भूसदनत्रयं च

श्रीचक्रमेतद् बगलामुखीयम् ॥ ३९ ॥

(१८) अथाहं ते महातुर्यायन्त्रोद्धारमनुत्तमम् ।

ब्रवीमि परमप्रीत्या सकलाभीष्टसाधनम् ॥ ४० ॥

विन्दुस्त्रिकोणं नवयोनियुक्तं

वृत्ताश्रितं नागदलं त्रिवृत्तम् ।

धरागृहं बह्निटुटीभिरीड्यं

तुर्यालयं चक्रमिदं प्रदिष्टम् ॥ ४१ ॥

(१६) यन्त्रोद्धारं प्रवक्ष्यामि सर्वाशापरिपूरकम् ।

सर्वार्थसाधकं चक्रं सर्वसंमोहनं तथा ॥ ४२ ॥

विन्दुस्त्र्यश्रं षडश्रं च वृत्ताष्टदलमण्डितम् ।

वृत्तत्रयं धरासन्न राज्ञीश्रीचक्रमीरितम् ॥ ४३ ॥

(२०) अथ यन्त्रवरं वक्ष्ये ज्वालामुख्या महेश्वरि ।

सर्वतत्त्वैकनिलयं सर्ववाञ्छितदायकम् ॥ ४४ ॥

मध्ये शून्यं तदुपरि शरत्कोणमालिख्य देवि

तत्राधस्तात् त्रिकमथ बहिर्दिग्दलं वृत्तमेकम् ।

वस्त्रश्रं द्विः कदलजशरद्वृत्तभूगेहयुक्तं

ज्वालामुख्या जगति जयताच्चक्रमेतन्महेशि ॥ ४५ ॥

(२१) अथ वक्ष्यामि देवेशि भीडायन्मनुत्तमम् ।

सर्वागमरहस्याढ्यं सर्वसारस्वतप्रदम् ॥ ४६ ॥

विन्दुस्त्र्यश्रं काश्रमिश्रं सुवृत्तं

वस्त्रश्रं स्यात् तद्बहिः षोडशारम् ।

वृत्तत्रयं भूमिगेहत्रयाढ्यं

भीडायन् सर्वसिद्धिप्रदं स्यात् ॥ ४७ ॥

(२२) अथ वक्ष्यामि देवेशि कालरात्र्या अनुत्तमम् ।

यन्त्रोद्धारं परानन्दसाधनैकरसायनम् ॥ ४८ ॥

विन्दुस्त्रिकोणरसकोणसुवृत्तनाग-

पत्रं कलारविलसद्दहनोरुवृत्तम् ।

भूमन्दिरत्रयमिदं गिरिपुत्रि यन्त्रं

श्रीकालरात्रिनिलयं परमार्थदं स्यात् ॥ ४६ ॥

(२३) अथाहं ते प्रवक्ष्यामि भवान्या यन्त्रमुत्तमम् ।

मूलमन्त्ररहस्याढ्यं सर्वसिद्धिप्रदायकम् ॥ ४७ ॥

विन्दुस्त्रिकोणं च षडश्रयुक्तं

वृत्तं च नागारकलादलाढ्यम् ।

वृत्तत्रयं भूसदनत्रयं स्यात्

श्रीचक्रमानन्दपदं भवान्याः ॥ ४८ ॥

(२४) अथ वक्ष्ये महादेवि यन्त्रराजं सुदुर्लभम् ।

श्रीवज्रयोगिनीदेव्याः सर्वसौख्यप्रवर्धनम् ॥ ४९ ॥

विन्दुस्त्रिकोणं च बहिः षडश्रं

वृत्तैकवस्वश्र-रवृत्तयुक्तम् ।

धरागृहं यन्त्रमिदं महेशि

श्रीवज्रशब्दाङ्कितयोगिनीयम् ॥ ५० ॥

(२५) अथ वक्ष्यामि वाराह्या यन्त्रोद्धारमनुत्तमम् ।

सर्वमङ्गलमाङ्गल्यं साधकानां शुभावहम् ॥ ५१ ॥

त्रिकोणं सविन्दुं पुनः स्यात् त्रिकोणं

ततः सप्तवारं त्रिकोणं प्रकुर्यात् ।

गजाश्रं कलारं हि वृत्तत्रयाङ्कं

धरासन्न यन्त्रं वराहेश्वरीयम् ॥ ५२ ॥

(२६) अथ वक्ष्ये महादेवि यन्त्रोद्धारं सुदुर्लभम् ।

सर्ववैरिप्रशमनं सर्ववाञ्छितपूरकम् ॥ ५३ ॥

विन्दुस्त्रिकोणपट्कोणवृत्ताष्टदलमण्डितम् ।

त्रिवृत्तं भूगृहं यन्त्रं सिद्धलक्ष्म्या मया स्मृतम् ॥ ५४ ॥

(२७) अथ यन्त्रवरं वक्ष्ये कुलवागीश्वरीप्रियम् ।

साधकेष्टप्रदं दिव्यं परपदरसालयम् ॥ ५८ ॥

त्रिकोणं सविन्दुं शराश्रं सवृत्तं
ततो नागपत्राश्रितं षोडशारम् ।

त्रिवृत्तं धरासन्न पद्मास्पदं ते
सुयन्त्रं प्रदिष्टं च वागीश्वरीयम् ॥ ५९ ॥

(२८) अथ वक्ष्यामि देवेशि यन्त्रं पद्मावतीप्रियम् ।
सर्वार्थसाधकं दिव्यं सर्वाशापरिपूरकम् ॥ ६० ॥

विन्दुस्त्रिकोणवसुकोणसवृत्तनाग-
पत्रादिषोडशदलानलवर्तुलं च ।
भूमन्दिरत्रयमिदं सकलार्थदं स्यात्

पद्मावतीप्रियतरं जयचक्रमेतत् ॥ ६१ ॥

(२९) अथ वक्ष्ये महादेवि कुब्जिकायन्त्रमुत्तमम् ।
सर्वदेवरहस्यं च गोपनीयं विशेषतः ॥ ६२ ॥

विन्दुस्त्रिकोणं रसकोणयुक्तं
वृत्तं ततो नागदलं^१ रवृत्तम् ।
धरागृहं सर्वरहस्यगर्भं

श्रीकुब्जिकायन्त्रमिदं मयोक्तम् ॥ ६३ ॥

(३०) अथ वक्ष्ये महादेवि गौरीयन्त्रं सुदुर्लभम् ।
सर्वैश्वर्यप्रदं सर्वविघ्नप्रशमनं शिवे ॥ ६४ ॥

मध्ये त्रिकोणं खयुतं षडश्रं
वृत्तं तथा नागदलाग्निवृत्तम् ।
भूमन्दिरं कौलकुलेष्टतत्त्व-

भूतं सुचक्रं कथितं हि गौर्याः ॥ ६५ ॥

(३१) अथ वक्ष्ये महादेवि खेचरीयन्त्रमुत्तमम् ।

योगिनां दुर्लभं योगसाधनानन्दकारणम् ॥ ६६ ॥

बिन्दुस्त्रिकोणकं वृत्तं वसुपत्राग्निवृत्तकम् ।

धरागृहं मयाख्यातं खेचरीयन्त्रमुत्तमम् ॥ ६७ ॥

(३२) अथ नीलसरस्वत्या यन्त्रोद्धारं ब्रवीम्यहम् ।

महार्चनपदस्थानां सिद्धिदं भोगदं शिवे ॥ ६८ ॥

बिन्दुस्ततोऽग्न्यारषडश्रयुक्तं

वृत्तं ततो नागदलाग्निवृत्तम् ।

धरागृहं वह्निट्टीभिरीड्यं

यन्त्रं परं नीलसरस्वतीयम् ॥ ६९ ॥

(३३) अथ देव्याः पराशक्तेर्यन्त्रोद्धारं ब्रवीम्यहम् ।

सर्वसंपत्प्रदं दिव्यं सर्वैश्वर्यप्रदायकम् ॥ ७० ॥

बिन्दुस्त्रिकोणं वृत्ताढ्यवसुपत्राग्निवृत्तकम् ।

भूगृहं यन्त्रमेतत्ते पराशक्तेर्मया स्मृतम् ॥ ७१ ॥

(३४) अथाहं यन्त्रमीशानि शिवस्य परमं ब्रुवे ।

सर्वसाधारणं सर्ववाञ्छितैकप्रदायकम् ॥ ७२ ॥

बिन्दुस्त्रिकोणवसुकोणदशारवृत्त-

नागाश्रषोडशदलानलवृत्तयुक्तम् ।

भूमन्दिरत्रयमिदं परमार्थदं स्यात्

साधारणं जगति यन्त्रमनादि शैवम् ॥ ७३ ॥

(३५) अथाहं वैष्णवं देवि यन्त्रराजं ब्रवीमि ते ।

सर्वसाधारणं लोके वैष्णवानां शुभप्रदम् ॥ ७४ ॥

बिन्दुस्त्रिकोणवसुकोणसुवृत्तनाग-

पत्राढ्यषोडशदलाश्रितवृत्तबिम्बम् ।

भूमन्दिरं जयति यन्त्रमिदं भवानि

साधारणं परमवैष्णवधाम मत्स्यम् ॥ ७५ ॥

(३६) सर्वेषामेव मन्त्राणां शैवानां परमेश्वरि ।

गुरुरघोरो वक्ष्येऽहं तस्य यन्त्रमनुत्तमम् ॥ ७६ ॥

त्रिकोणं सविन्दुं शराश्रं सकाशं

ततो नागपत्रं सवृत्तं कलारम् ।

चतुर्भुगृहोद्भासितं वह्निरेखं

सदोद्घोततेऽघोरदेवस्य यन्त्रम् ॥ ७७ ॥

(३७) सर्वेषामेव मन्त्राणां वैष्णवानां महेश्वरि ।

लक्ष्मीनारायणः श्रेष्ठस्तस्य यन्त्रं ब्रवीम्यहम् ॥ ७८ ॥

विन्दुस्त्रिकोणं वस्वश्रं वृत्ताष्टदलमण्डितम् ।

षोडशारं रवृत्तं च भूगेहेनोपशोभितम् ॥ ७९ ॥

लक्ष्मीनारायणस्यैतच्छ्रीचक्रं परमार्थदम् ।

इतीदं सर्वदेवानां रहस्यं परमाद्भुतम् ।

तत्त्वं तव मयाख्यातं गोपनीयं स्वयोनिवत् ॥ ८० ॥

—=※=—

इति श्रीरुद्रयामले तन्त्रे श्रीदेवीरहस्ये यन्त्रोद्धार-

निरूपणं द्वादशः पटलः ॥ १२ ॥

अथ

त्रयोदशः पटलः ।

—:***:—

श्रीभैरव उवाच ।

शृणु देवि प्रवक्ष्यामि रहस्यं सर्वकामिकम् ।

यन्त्रधारणपूजाया विधिं साधारणं परम् ॥ १ ॥

विना वर्म विना नाम्नां सहस्रकं महेश्वरि ।

न सिद्धिः साधकस्यास्ति भैरवस्यापि पार्वति ॥ २ ॥

यः साधको जपेद् विद्यां यन्त्रधारणवर्जितः ।

सा विद्या कोटिजप्तापि तस्य निष्फलतां व्रजेत् ॥ ३ ॥

शुभेऽङ्घ्रि शुभनक्षत्रे शुभवारे महेश्वरि ।

ब्राह्म्ये मुहूर्ते उत्थाय स्नात्वा ध्यात्वा गुरुं निजम् ॥ ४ ॥

सशिवां देवतां ध्यात्वा रहःस्थाने सुधूपिते ।

गन्धाष्टकेन विलिखेद् यन्त्रं मूलेन वेष्टितम् ॥ ५ ॥

तद्बाह्ये कवचं दिव्यं तथा नामसहस्रकम् ।

लिखेत् कनकलेखन्या भूर्जपत्रे सुशोभने ॥ ६ ॥

गन्धाष्टकं प्रवक्ष्यामि रहस्यं परमं प्रिये ।

अवाच्यं देवभक्ताय परशिष्याय सर्वथा ॥ ७ ॥

स्वयंभूकुसुमं कुण्डगोलोत्थं रोचनागुरु ।

कर्पूरं मृगनाभिश्च मद्यं च मलयोद्भवम् ॥ ८ ॥

अपरं ते प्रवक्ष्यामि सिद्धिदं गन्धसाधनम् ।

वैष्णवानां च शैवानां शाक्तानां च शुभावहम् ॥ ९ ॥

काशमीर-गोरोचन-पूगकादि-

कुरङ्गनाभीज-सरुद्र-मूर्वाः ।

पूतासकं चन्दनमिश्रमेतद्-

गन्धाष्टकं भैरवभैरवीष्टम् ॥ १० ॥

गन्धाष्टकं स्ममूलेन नियोज्य कुलसाधकः ।

न्यासमृष्यादिकं कृत्वा ध्यायेद् देवीं शिवाङ्कगाम् ॥ ११ ॥

लिखेद्यन्त्रं निजं दिव्यं तद्बाह्ये मूलमन्त्रतः ।

मातृकां विलिखेन्मन्त्री तद्बाह्ये कवचं लिखेत् ॥ १२ ॥

तथा नामसहस्रं च लिखित्वा भूर्जपत्रके ।

वेष्टयेत् श्वेतसूत्रेण पीतनीलक्रमेण च ॥ १३ ॥

निजेष्टदेवीध्यानाभ-वर्णेन परमेश्वरि ।

लाक्षया परिवेष्ट्याथ सुवर्णेनाथ वेष्टयेत् ॥ १४ ॥

ततः परां गुटीं दिव्यां देवीरूपां विचिन्त्य च ।

यन्त्रधारण-यन्त्रस्य बिन्दौ संस्थापयेज्जिबे ॥ १५ ॥

यन्त्रधारण-यन्त्रं ते वक्ष्ये साधकपूजिते ।

कौलिकानां हितार्थाय गोपनीयं विशेषतः ॥ १६ ॥

बिन्दुस्त्रिकोणं षट्कोणं षडस्रं वसुपत्रकम् ।

त्रिवृत्तं च धरासद्य यन्त्रधारण-यन्त्रकम् ॥ १७ ॥

सिन्दूरेण लिखेद् देवि लयाङ्गं पूजयेज्जिबे ।

यस्य पूजनमात्रेण मन्त्री भैरवतां व्रजेत् ॥ १८ ॥

गणेशं धर्मराजं च वरुणं च कुबेरकम् ।

चतुर्द्वारेषु संपूज्याश्चत्वारो द्वारपालकाः ॥ १९ ॥

असिताङ्गं च कालाग्रिं संहारं रुरुभैरवम् ।

करालं विकरालं च सुप्तेशोन्मत्तभैरवौ ॥ २० ॥

अष्टपत्रेषु संपूज्य भैरवानष्ट पार्वति ।

दुर्गा चण्डी च सुमुखी शिवादृती शिवां जयाम् ॥ २१ ॥

बहिः षट्कोणके पूज्याश्चैता मूलेन साधकैः ।
 तारां च तारिणीं तुर्यां बगलां विजयां तथा ॥ २२ ॥
 छिन्नमस्तां षडश्रेषु पूजयेत् साधकोत्तमः ।
 भवानी कुब्जिका गौरी त्र्यश्रे पूज्या महेश्वरि ॥ २३ ॥
 बिन्दौ खदेवतामिष्टां सशिवां कौलिकोत्तमः ।
 गन्धाक्षतप्रसूनैश्च धूपदीपादितर्पणैः ॥ २४ ॥
 नैवेद्याचमनीयाद्यैस्ताम्बूलैश्च सुवासितैः ।
 तत्र बिन्दौ महादेवि यथाविभवमात्मनः ॥ २५ ॥
 सौवर्णं राजतं मुक्तामणिताम्रादिपूर्वकम् ।
 देवताप्रीतये दद्याद् दक्षिणां गुरवेऽपि च ॥ २६ ॥
 तत्र स्वयं गुटीं दिव्यां देवीरूपां कुलेश्वरि ।
 पञ्चामृतैः पञ्चगव्यैः स्नापयेत् साधकोत्तमः ॥ २७ ॥
 संस्थाप्य गुटिकां मन्त्री बिन्दौ संस्थापयेत् ततः ।
 प्राणान् दत्त्वाऽऽवाहनादिमुद्रा मन्त्री प्रदर्शयेत् ॥ २८ ॥
 पाद्यार्घ्यमधुपर्कादि सर्वं तत्र निवेदयेत् ।
 चिन्तयेद् देवतारूपां पूजयेद् यन्त्रराजवत् ॥ २९ ॥
 संपूज्य गुटिकां दिव्यां तदग्रे साधको जपेत् ।
 मूलमन्त्रं यथाशक्त्या मालया करमालया ॥ ३० ॥
 पठेत् तत्रैव कवचं मन्त्रनामसहस्रकम् ।
 स्तोत्रं मन्त्रमयं देवि मन्त्रिचक्रं प्रपूजयेत् ॥ ३१ ॥
 तैः समं साधकैः कुर्यात् पात्रवन्दनमीश्वरि ।
 तान् सन्तर्प्य सुधीर्भक्त्या धारयेद् देवतां हृदि ॥ ३२ ॥
 विसृज्य सशिवां देवीं नमेत् संहारमुद्रया ।

धारयेन्मूर्ध्नि वा बाहौ गुटिकां वरदायिनीम् ॥ ३३ ॥
 य एवं धारयेद् यन्त्रं जपेन्मन्त्रं स साधकः ।
 साक्षाद् भवभयोन्मुक्तो भवेद् भैरवसन्निभः ॥ ३४ ॥
 जपसिद्धिर्भवेत् तस्य य एवं धारयेद् गुटीम् ।
 बहुनोक्तेन किं देवि स भवेद् भैरवः स्वयम् ॥ ३५ ॥
 इदं तत्त्वतमं दिव्यं सर्वस्वं परमार्थदम् ।
 सारात् सारतरं गोप्यं गोपनीयं मुमुक्षुभिः ॥ ३६ ॥

इति श्रीरुद्रयामले तन्त्रे श्रीदेवीरहस्ये यन्त्रधारणविधि-
 निरूपणं त्रयोदशः पटलः ॥ १३ ॥

अथ

चतुर्दशः पटलः ।

—*:*:*—

श्रीदेव्युवाच ।

भगवन् श्रोतुमिच्छामि च्छन्दोमुनिविनिर्णयम् ।
 तथा देवीश्वरादीनां देवताबीजनिर्णयम् ॥ १ ॥
 शक्तिकीलकदिग्बन्धनिर्णयं परमेश्वर ।
 वक्तुमर्हसि मे देव यद्यस्ति मयि ते दया ॥ २ ॥

श्रीभैरव उवाच ।

एतद् गुह्यतमं देवि देवानां सारमुत्तमम् ।
 देवीनामादिदेवानां मन्त्राणां मे रहस्यकम् ॥ ३ ॥
 वक्ष्यामि तव भक्त्याहमृषिच्छन्दोविनिर्णयम् ।
 देवानां मन्त्रराजस्य देवीनां वा तथैव च ॥ ४ ॥

षष्टिकल्पसहस्राणि येनैव विहितो जपः ।
 तथाब्दषष्टिलक्षाणि षष्टिजन्मान्तरेषु च ॥ ५ ॥
 पुरश्चर्याकरो देवि सर्षिरित्यभिधीयते ।
 ऋषिहीनो भवेन्मन्त्रो जप्तो जन्मान्तरेषु च ॥ ६ ॥
 प्रत्यवायकरो लोके साधकानां महेश्वरि ।
 यदा मन्त्रो मया वक्त्रान्महादेवि बहिष्कृतः ॥ ७ ॥
 वेष्टितो येन तेजस्वी तच्छन्द इति गीयते ।
 छन्दांसि विविधान्येषां मन्त्राणां परमेश्वरि ॥ ८ ॥
 छन्दोहीनो भवेन्मन्त्रो नष्टो मर्त्य इव प्रिये ।
 यदा जप्तो मनुर्देवि मया परमभक्तितः ॥ ९ ॥
 प्रादुर्बभूव मे सद्यो या सा प्रोक्तेति देवता ।
 मन्त्रराजस्य देवीनां येनोत्पत्तिर्मया कृता ॥ १० ॥
 तद्धीजमिति मन्त्राणां वर्ण्यते परमेश्वरि ।
 बीजहीनो भवेन्मन्त्रः सिद्धिहानिकरः शिवे ॥ ११ ॥
 बीजहीनं जगद्धीनं जलहीनो नदो यथा ।
 जपान्ते जगदुत्पत्तिस्थितिसंहारिकी मतिः ॥ १२ ॥
 जाता मे येन देवेशि सा शक्तिरिति गीयते ।
 शक्तिहीनो महादेवि मन्त्रो विघ्नकरो मतः ॥ १३ ॥
 महामाङ्गल्यदो मन्त्रो देवीनां शक्तिबीजतः ।
 जप्त्वा स्तुत्वा महादेवि पुनर्येन स गोपितः ॥ १४ ॥
 निस्तेजस्कः पुनर्जातः कीलकं तदुदाहृतम् ।
 निष्कूलितं जपान्ते च मनुमश्रद्धया शिवे ॥ १५ ॥
 त्यक्त्वा साधकराजस्य सिद्धिं हरति भैरवः ।
 जपकाले महादेवि राक्षसा भूतप्रेतकाः ॥ १६ ॥

दिशो दश पलायन्ते येन दिग्बन्धनं च तत् ।
 दिग्बन्धनेन विना देवि जपः पाठोऽपि वा तथा ॥ १७ ॥
 निष्फलो विघ्नकृन्नित्यं तेन दिग्बन्धनं चरेत् ।
 एतैर्विहीनो मन्त्रोऽस्ति निष्फलो विघ्नकारकः ॥ १८ ॥
 ममापि देवि किं वक्ष्ये पुनः क्षुद्रेषु जन्तुषु ।
 इत्येष पटलो गुह्यश्छन्दसां परमेश्वरि ॥
 गोपनीयो महावीरैरित्याज्ञा पारमेश्वरी ॥ १९ ॥

इति श्रीरुद्रयामले तन्त्रे श्रीदेवीरहस्ये ऋष्यादि-
 निरूपणं चतुर्दशः पटलः ॥ १४ ॥

अथ

पञ्चदशः पटलः ।

श्रीभैरव उवाच ।

शृणु देवि प्रवक्ष्यामि श्मशानस्योग्रसाधनम् ।
 येन साधनमात्रेण साधको भैरवो भवेत् ॥ १ ॥

श्रीदेव्युवाच ।

भगवन् भवता भक्त्या प्रसादोऽयं महान् कृतः ।
 विस्मृतोऽयं विधिर्गुह्यः श्मशानस्यार्चनाङ्कितः ॥ २ ॥
 सर्वतन्त्रेष्वविख्यातः स्मारितो मेऽधुना परः ।

श्रीभैरव उवाच ।

त्रयस्त्रिंशतिकोटीनां देवतानां हि शक्रयः ।

नामभिर्विश्रुता देवि भवत्या मे परं श्रुताः ॥ ३ ॥

तासां वक्ष्येऽधुना देवि श्मशानार्चा यथाविधि ।

साधका येन जायन्ते सर्वसिद्धियुताः शिवे ॥ ४ ॥

विना श्मशानविधिना पूजायोगजपादयः ।

न सिद्ध्यन्ति वरारोहे कलौ भैरवशापतः ॥ ५ ॥

त्रिंशत्कोटयो देव्यः सर्वाः प्रेतालयस्थिताः ।

तत्र गलार्चयेद् यस्तु स भवेद् भैरवोपमः ॥ ६ ॥

तत्र घोरारवैर्देवि महाकालः सृगालकैः ।

सारमेयैश्च यच्चेन्द्रैः सौरगैः सपिशाचकैः ॥ ७ ॥

वेतालभूतप्रेतैश्च श्मशानार्चा करोति हि ।

तत्र भूता महाघोराश्चलारो विघ्नकारकाः ॥ ८ ॥

दिग्विदिक्षु भ्रमन्ते ते देव्यष्टौ भूतभैरवाः ।

ते संमुखगताः क्रूरा भूताः कुर्वन्ति विप्रियम् ॥ ९ ॥

भैरवा विघ्नहन्तारः शिवं कुर्वन्त्यसंमुखे ।

तेषां विधिं प्रवक्ष्यामि गुह्यं सारोत्तमोत्तमम् ॥ १० ॥

अप्रकाश्यमदातव्यं श्मशानार्चनमुत्तमम् ।

रवौ चन्द्रे कुजे सौम्ये गुरौ शुके शनौ तथा ॥ ११ ॥

पुनः सूर्ये भ्रमन्ते ते दिग्विदिक्ष्वष्टभैरवाः ।

पूर्वोत्तरेशानसमीरणाग्नि-

केनाशरक्षोवरुणादिदिक्षु ।

महोग्र-चित्राङ्गद-चण्ड-भास्व-

ल्लोलाक्ष-भूतेश-कराल-भीमाः ॥ १२ ॥

एते भ्रमन्ते सततं श्मशाने

दिग्भैरवा भूतयुता महेशि ।

एतान् समभ्यर्च्य वसेत् श्मशाने
स्यादन्यथा धीभ्रमणं विपत्तिः ॥ १३ ॥

इति श्रीरुद्रयामले तन्त्रे श्रीदेवीरहस्ये श्मशानार्चन-
विधिनिरूपणं पञ्चदशः पटलः ॥ १५ ॥

अथ

षोडशः पटलः ।

श्रीभैरव उवाच ।

अथाहं पूजनस्यास्य वक्ष्ये पद्धतिमादरात् ।
गद्यपद्यमयीं देवि मन्त्रसिद्धिप्रदायिनीम् ॥ १ ॥
रात्रिशेषे समुत्थाय साधको विहिताद्विकः ।
श्मशानार्चनसंभारं समादाय च सानुगः ॥ २ ॥
सवीरो वीरभूमिं तु व्रजेद्रात्रिमुखे प्रिये ।
तत्र देवि विधिं वक्ष्ये शृणु पार्वति सादरम् ॥ ३ ॥
गुह्यं सारतमं गोप्यं नाख्येयं सिद्धिवाञ्छकैः ।

तत्र रात्रिमुखे सवीरः श्मशानं गत्वा सप्तपदान्तां भूमिमुत्सृज्य श्मशा-
नवेलां नोत्तङ्गयेत् । तत्र संभारं संस्थाप्य स्वहस्तपादौ प्रक्षाल्य त्रिरा-
चम्य प्राणायामत्रयं मूलेन विधाय, पूर्ववदाचम्य स्वमूलऋषिच्छन्दो-
न्यासं कृत्वा कराङ्गन्यासौ कृत्वा मूलमष्टोत्तरशतं जपेत् । यथाश-
क्लि जप्त्वा देवीं सशिवां स्वगुरुं ध्यात्वा, कवच-सहस्रनाम-स्तवान्
पठन् वेलां सप्तपदमात्रामुत्तङ्ग्य, श्मशानमण्डलं प्रदक्षिणाकृत्या प्रविश्य
चित्तां प्रणमेत् ।

ज्वालाकरालवदने कल्पान्तदहनप्रिये ।

प्राणिप्राणालयोद्धते चिते मेऽनुग्रहं कुरु ॥ ४ ॥

इति नत्वा, यथावारं प्रशस्ताप्रशस्तान् भूतभैरवान् संमुखपृष्ठयोर्धृत्वा
पूजामारभेत् ॥ श्रीदेवी उवाच ।

भगवन् भैरवान् भूतान् शापानुग्रहकारकान् ।

कथं संधारयेन् मन्त्री तत्र संमुखपृष्ठयोः ॥ ५ ॥

श्रीभैरव उवाच ।

एतद् देवि परं गुह्यं भूतभैरवसाधनम् ।

वक्ष्यामि तव भक्त्याहं न चाख्येयं दुरात्मने ॥ ६ ॥

भूतो रवौ पूर्वगतो महोग्र-

श्चित्राङ्गदोऽप्युत्तरगो हिमांशौ ।

चण्डस्तैथेशानगतो महीजे

भास्वान् बुधे भैरव एव वायौ ॥ ७ ॥

लोलाक्षको वह्निगतः सुरेज्ये

भूतेश्वरो दक्षिणगोऽसुरेज्ये ।

करालको निर्ऋतिगोऽपि मन्दे

रवौ पुनः पश्चिमगोऽपि भीमः ॥ ८ ॥

एवं भ्रमन्ते सततं महेशि

दिग्भैरवा भूतगणाः श्मशाने

सुधांशुवृद्धौ शशिहीनपक्षे

तद्वैपरीत्येन शिवे भ्रमन्ति ॥ ९ ॥

श्रीदेव्युवाच ।

देवेश करुणासान्द्र साधकेश जगत्पते ।

ज्ञायते भीमकर्मेदं हृदि साधकसत्तमाः ॥ १० ॥

महोग्रभीमयोः पूजां पक्षयोर्भीमसौम्ययोः ।

कथं देव करिष्यन्ति द्वयोर्भास्करवारयोः ॥ ११ ॥

श्रीभैरव उवाच ।

पौर्णमास्यां शिवे दृष्ट्वा ग्रहवारं ततोऽष्टधा ।

रविवारं च संगुण्य प्रथमं वा द्वितीयकम् ॥ १२ ॥

प्रथमे रविवारे तु महोग्रं पूर्वगं यजेत् ।

द्वितीये पश्चिमे भीमं पूजयेच्छुक्लपक्षके ॥ १३ ॥

कृष्णपक्षेऽर्चयेद् भूतान् विपरीतक्रमेण तु ।

अधुनैषां प्रवक्ष्यामि पूजासारं महेश्वरि ॥ १४ ॥

अवाच्यं परशिष्याय कुचैलाय दुरात्मने ।

श्मशानपूजामन्त्रस्य महाकाल ऋषिः स्मृतः ॥ १५ ॥

उष्णिक् छन्द इति ख्यातं देवी श्मशानकालिका ।

परा बीजं तटं शक्तिः काली कीलकमीरितम् ॥ १६ ॥

धर्मार्थकाममोक्षेषु विनियोगः प्रकीर्तितः ।

अस्य श्रीश्मशानकालिकापूजामन्त्रस्य महाकालभैरव ऋषिः, उष्णिक् छन्दः, श्रीश्मशानकालिका देवता, ह्रीं बीजं, हूं शक्तिः, क्रीं कीलकं, धर्मार्थकाममोक्षार्थं पूजायां विनियोगः । महाकालभैरव ऋषये नमः शिरसि, उष्णिक्छन्दसे नमो मुखे, श्मशानकालिकादेवतायै नमो हृदि, ह्रीं बीजाय नमो नाभौ, हूं शक्तये नमो गुह्ये, क्रीं कीलकाय नमः पादयोः, विनियोगाय नमः सर्वाङ्गेषु । ओंकां ह० । ओंकीं शि० इत्यादि कराङ्गन्यासः । एवं षडङ्गं विधायासनं शोधयेत् । ओंत्रां आसनशोधनमन्त्रस्य मेरुपृष्ठ ऋषिः, सुतलं छन्दः, कूर्मो देवता, आसनशोधने विनियोगः । प्रीं पृथ्व्यै नमः “महि त्वया धृता लोका देवि त्वं विष्णुना धृता । त्वं च धारय मां देवि पवित्रं कुरु चासनम्” ॥ ओंकां आधारशक्तिकमलासनाय नमः । अनन्ताय नमः । पद्माय नमः । पद्मनालाय नमः । तत्रोपविश्य तालत्रयं दद्यात् । “अपसर्पन्तु ते भूताः” इत्या-

दिना तालत्रयं दत्त्वा नाराचमुद्रां प्रदर्शयेत् । इत्यासनशुद्धिं विधाय
भूतशुद्धिं कुर्यात् । ओं ह्रं आकुञ्चेन सुषुम्नावर्मना प्रदीपकलिकाकारां
ब्रह्मपथान्तर्नीत्वा स्वजीवं तत्र सदाशिवे लीनं ध्यात्वा, आदौ यमिति
वायुबीजेन षोडशधा जप्तेन पापपुरुषं वामकुक्षिस्थं शोषयेत् । रमिति
वह्निबीजेन चतुष्पष्टिवारजप्तेन दाहयेत् । वमिति वरुणबीजेन द्वात्रिंश-
द्वारजप्तेन स्नावयेत् । लमिति भूबीजेन दशधा जप्तेन शरीरं पिण्डीभूतं
विभाव्य स्वजीवं हृदि संस्थाप्य प्राणानर्पयेत् । इति भूतशुद्धिः ॥ ओं आर्हो-
र्को यं रंलंवं शंषंसंहं सोहं हंसं मम प्राणा इह प्राणाः, एवं मम जीव इह
स्थितः, एवं मम सर्वेन्द्रियाणि, मम वाङ्मनश्चक्षुःश्रोत्रजिह्वाग्राणप्राणा इहै-
वागत्य सुखं चिरं तिष्ठन्तु स्वाहा । इति प्राणान् समर्प्य, मातृकान्यासं
विधाय पूर्ववत् कराङ्गन्यासौ कृत्वा, तत्र चिताया ईशाने चतुरध्यां वेदीं
विधाय, तत्र श्रीचक्रं विभाव्य यथोक्तविधिनाभ्यर्च्य, तत्र नवप्रहान्
संपूज्य, पूर्वं वटुकं संपूज्य भूतभैरवान् संपूजयेत् । ओं श्रीं महोप्राय
नमः । ओं श्रीं सदा लसायै नमः पूर्वं । ओं श्रीं चित्राङ्गदाय नमः ।
ओं श्रीं चित्रिण्यै नमः उत्तरे । ओं ह्रीं चण्डाय नमः । ओं ह्रीं चण्ड्यै
नमः ईशाने । ओं ह्रौं भास्वते नमः । ओं ह्रौं प्रभायै नमः वायवे । ओं लां
लोलाक्षाय नमः । ओं लां लोलायै नमः आग्नेये । ओं भैं भूतेशाय
नमः । ओं भैं भूतधात्र्यै नमः दक्षिणे । ओं क्रीं करालाय नमः । ओं क्रीं
करालिन्यै नमः नैऋते । ओं ह्रीं श्रीं भीमाय नमः । ओं ह्रौं श्रीं भीम-
रूपायै नमः पश्चिमे । इति यथावारक्रमेण गन्धाक्षतपुष्पैरभ्यर्च्य,
तत्र चिताग्रे श्रीचक्रं नवयोनचक्रं वा विभाव्य योगपीठपूजां कृत्वा
पात्राणि संस्थाप्य पात्रपूजां कृत्वा, तत्र देवतावरणपूर्वं सशिवां देवीं
संपूज्य यथाशक्त्या जप्त्वा जपं देव्यै समर्प्य, ततः कवच-सहस्रनाम-
स्तवपाठादि विधाय तदपि समर्प्य चिताग्रे दशांशं होमं कुर्यात् ।
तत्र वटुकादीन् संतर्प्य (* भूतभैरवानपि संतर्प्य, नवकन्याः संतर्प्य)
परस्परं नवपात्रावधि पानं कुर्यात् ॥ श्रीदेव्युवाच ।

देवदेव महादेव शरणागतवत्सल ।

सुरापानविधिं ब्रूहि येन मिद्धिर्भवेद् ध्रुवम् ॥ १७ ॥

‘आकुञ्चेन’ क. ख. पाठः । २ ‘सोहं ह्रीं हंसः’ घ. पाठः । ३ ‘इहा’ क. पाठः ।

‘ग्रहा संपूजयेत् ओं श्रीं’ ड. पाठः । * उ पुस्तके नास्ति ।

श्रीभैरव उवाच ।

शृणु देवि प्रवक्ष्यामि पानपूजाविधिं परम् ।
 साधका येन जायन्ते कलौ भैरवसन्निभाः ॥ १८ ॥
 श्मशानेषु चरेत् पानं निशीथे वा महेश्वरि ।
 विना पानं न सिद्धिः स्यात् साधकानां कलौ ध्रुवम् ॥ १९ ॥
 सुरा संविद्वारुणीति त्रिधा पानं सदोत्तमम् ।
 तेषु ब्रह्मादयो देवा निलीना मुक्तये परम् ॥ २० ॥
 आसवो मधुरं मद्यं शीघ्रं चेति त्रयं परम् ।
 तत्र सर्वे स्थिता देवा वासवाद्या अहर्निशम् ॥ २१ ॥
 संपूज्य सशिवां देवीं प्रवृत्ते भैरवार्चने ।
 तत्र पानं परादेव्या महानन्दप्रदायकम् ॥ २२ ॥
 विना पानं न सिद्धिः स्याद् विना शक्तिसमर्चनम् ।
 न सिद्ध्यति शिवे मन्त्रः श्मशानार्चा विना तथा ॥ २३ ॥
 तस्मात् श्मशानं संपूज्य शक्तिमभ्यर्च्य साधकः ।
 पानं भजेत् परादेव्याः श्रीचक्राग्रे यथाविधि ॥ २४ ॥
 संवित्पानं चरेद्रात्रौ दिवापानं च शीघ्रना ।
 अहोरात्रे सुरापानं भोगदं मोक्षदं शिवे ॥ २५ ॥
 संविदासवयोर्मध्ये संविदेव गरीयसी ।
 स, वैष्णवः स शाक्तश्च स शैवो यः श्मशानगः ॥ २६ ॥
 श्मशानभजनाद्वीरो भवेद् भैरवसन्निभः ।
 पानं तावद्भजेद् देवि यावत् संविन्मनोभयी ॥ २७ ॥
 यदि तत्र विकारः स्यात् पानं तद् ब्रह्मघातवत् ।
 यावन्न चलते दृष्टिर्यावन्न चलते मनः ॥ २८ ॥
 तावत् पानं प्रकर्तव्यं पशुपानमतः परम् ।

विना पूजां चरेद्यस्तु पानं वा चर्वणादेकम् ॥ २६ ॥
 मकारान् पञ्च देवेशि कुलटां वा परस्त्रियम् ।
 स रोगी निन्दितो लोके परपिण्डोपजीवकः ॥ ३० ॥
 ब्रह्मघातवदीशानि शीघ्रं मृत्युमुखं व्रजेत् ।
 आत्मोच्छिष्टं न दातव्यं परोच्छिष्टं न भक्षयेत् ॥ ३१ ॥
 यद्युच्छिष्टं वीरचक्रे कौलिको भक्षयेच्छिवे ।
 सिद्धिहानिर्भवेत् सद्यो योगिन्यो भक्षयन्ति तम् ॥ ३२ ॥
 पूजाकाले निशीथे च ध्यात्वा देवीं शिवाङ्कगोम् ।
 अभ्यर्च्य विधिना पानं कृत्वा चर्वणपूर्वकम् ॥ ३३ ॥
 मकारैः पञ्चभिर्देवि तर्पयित्वा परस्त्रियम् ।
 पानं पानं शिवे पानं सप्तवारं समुचरेत् ॥ ३४ ॥
 तेन देवी शिवाङ्कोपविष्टा प्रादुर्भविष्यति ।
 इत्येषा पद्धतिर्गुह्या श्मशानार्चनसंयुता ॥ ३५ ॥
 गद्यपद्यमयी दिव्या तच्च सर्वस्वसंयुता ।
 तव स्नेहेन विख्याता न प्रकाश्या कदाचन ।
 इति गुह्यतमं देवि रहस्यं देवदुर्लभम् ।
 अप्रकाश्यमदातव्यं गोपनीयं स्वयोनिवत् ॥ ३६ ॥

इति श्रीरुद्रयामले तन्त्रे श्रीदेवीरहस्ये श्मशानार्चनविधि-
 निरूपणं षोडशः पटलः ॥ १६ ॥

अथ

सप्तदशः पटलः ।

श्रीदेव्युवाच ।

भगवन् सर्वतन्त्रज्ञ सर्वलोकनमस्कृत ।

श्रीदेव्या यन्त्रराजस्य मालाकङ्कणयोरपि ॥ २ ॥

शोधनं श्रोतुमिच्छामि तथैव प्राङ्निवेदितम् ।

येन शुद्धिर्भवेद् देव द्रव्याणां साधकस्य हि ॥ २ ॥

श्रीभैरव उवाच ।

अधुना देवि वक्ष्यामि शोधनं सर्वकामदम् ।

सर्वसाधारणं लोके पटलं गुह्यमुत्तमम् ॥ ३ ॥

सुदिने देवि गलादौ श्मशानं साधकोत्तमः ।

कपालं नरदन्तानां माला कङ्कणमीश्वरि ॥ ४ ॥

अष्टोत्तरशतं जप्त्वा मूलं यन्त्रे निधापयेत् ।

पुनरष्टोत्तरशतं जप्त्वा तेनैव तर्पयेत् ॥ ५ ॥

देवान् पितॄन् ऋषीन् देवि माया-मा-कामबीजकैः ।

श्मशानभस्मलिप्तेन शुद्धेन सुखन्दिते ॥ ६ ॥

ततो यन्त्रं लिखेद् देवि कपाले साधकोत्तमः ।

मालां कुर्यान्नृदन्तानां सकलाभीष्टसिद्धये ॥ ७ ॥

वामाचारपरेः श्रीमान् यो न कुर्यान्महेश्वरि ।

यन्त्रं मालां शिवे तस्य मन्त्रहानिर्भवेद् ध्रुवम् ॥ ८ ॥

कपालं मृतकस्याशु गृहीत्वा स्फटिकप्रभम् ।

श्मशानभस्म शुद्धं च कृत्वा साधकसत्तमः ॥ ६ ॥
 स्वमन्त्रं साधयेद् धीमानन्यथा सिद्धिहानिदः ।
 कपालयन्त्रं देवेशि केशकङ्कणमुत्तमम् ॥ १० ॥
 नृदन्तमालां द्रव्यं च मुण्डपात्रं महेश्वरि ।
 गोपयेत् साधकोऽत्यन्तं देवीरूपं विचिन्तयेत् ॥ ११ ॥
 य एवं साधकः कुर्यात् तस्य सिद्धिरदूरतः ।
 अन्यथा सिद्धिहानिः स्यान्ममापि परमेश्वरि ॥ १२ ॥
 इतीदं पटलं दिव्यं गुह्यं सर्वस्वमुत्तमम् ।
 अग्रकाश्यमदातव्यं गोपनीयं विशेषतः ॥ १३ ॥

इति श्रीरुद्रयामले तन्त्रे श्रीदेवीरहस्ये द्रव्यादिशोधन-
 निरूपणं सप्तदशः पटलः ॥ १७ ॥

अथ

अष्टादशः पटलः ।

—:~*~*~:—

श्रीदेव्युवाच ।

भगवन् देवदेवेश मालायन्त्रार्चनं परम् ।
 शोधनं श्रोतुमिच्छामि विस्तरात् परमार्थदम् ॥ १ ॥
 श्रीभैरव उवाच ।

अधुना देवि वक्ष्यामि पद्धतिं गद्यरूपिणीम् ।

शोधनस्य हि द्रव्याणां मालादीनां महेश्वरि ॥ २ ॥

तत्रादौ साधको रात्रिशेष उत्थाय बद्धपद्मासनः स्वशिरःस्थसहस्रा-
राधोमुखकमलकर्णिकान्तर्गतं निजगुरुं ध्यात्वा, देवीं च हृद्विषये
ध्यात्वा, मानसैरुपचारैरभ्यर्च्यजपाजपं गुरवे देव्यै च समर्प्य प्रण-
मेत् । ततो बहिरागत्य नद्यादौ गत्वा स्नानसन्ध्यादि विधाय, याग-
गेहमेत्य नित्यकर्म समाप्य यन्त्रशोधनाद्यारभेत् । तत्रेशानदिग्विषये
चतुष्कोणां हस्तैकविस्तृतां विश्वक् सम्यक्कृया वेदीं विधाय विलिप्य
सिन्दूरेण स्वदेवतायन्त्रं विभाव्य, यथोक्त्या पूजया संपूज्य द्रव्यादीन्या-
नाय्य यन्त्रादीन् शोधयेत् ॥

स्त्रीकेशैश्च चरेद् देवि कङ्कणं साधकोत्तमः ।

कङ्कणं दन्तमालां च यन्त्रं कापालिकं शिवे ॥ ३ ॥

द्रव्यं मधु तथा मत्स्यं मांसं मुद्रां च मैथुनम् ।

मकारपञ्चसंयुक्तं पूजयेद् भैरवेश्वरीम् ॥ ४ ॥

तत्रैवानीयासनादिशुद्धिं कृत्वा, स्वमूलस्य सङ्कल्पपूर्वमृच्यादिन्यासं
कुर्यात् । ततो मूलेनाचम्य प्राणायामत्रयं कृत्वा भूतशुद्ध्यादिप्राणान्
संस्थाप्य पञ्चगव्येनौषधसप्तकेन शोधनं कुर्यात् ॥

स्तन्यं शुक्रं चारणालं तक्रं रक्तं स्वयोनिरजम् ।

पञ्चगव्यमिति प्राज्यं कुर्यात् साधकसत्तमः ॥ ५ ॥

काश्मीर-गोरोचन-पूगकादि

कुरङ्गनाभीजमथापि मूर्वा ।

पूतासमेवं मलयोज्ज्वलं च

सद्यन्त्रशुद्धौ महदौषधानि ॥ ६ ॥

एभिः सम्यक्कृया यन्त्रं मालां कङ्कणं संलिप्य मूलविद्यया पृथक्
पृथक् शोधनं कुर्यात् । “उँहीँश्रींक्लीं देवि यन्त्रेश्वरि क्लींभींहीँश्रीं
यन्त्रं शोधय २ ह्रःश्रःक्लः ठःठःठः स्वाहा ।”

इमां मन्त्रात्मिकां विद्यामष्टोत्तरशतं जपेत् ।

यन्त्रे देवीं समावाह्य पूजयेत् साधकोत्तमः ॥ ७ ॥

तत्रादौ यन्त्रं मूलविद्यया पञ्चगव्यौषधैः संशोध्य, सिन्दूरवर्णे

विन्दूपरि संस्थाप्य पूर्ववत् स्वोक्तक्रमेण पूजयेत् । ततो मालामौषधादिना मूलविद्यया शोधयेत् । “ॐॐह्रींह्रींश्रींश्रीं ह्रींह्रीं मालारूपिणि सर्वलो-
कभक्षिणि हं नृदन्तमालां शोधय २ फट् ठःठःठः स्वाहा” । इत्येवम-
ष्टोत्तरशतं जप्त्वा मूलविद्यया पञ्चगव्येन शोधयेत् । ततः कङ्कणं शत-
वालानां स्त्रीकेशस्य कृत्वा मूलविद्यया शोधयेत् । “ॐह्रींस्त्रींह्रींश्रीं
केशिनि निराकेशिनि कङ्कणं शोधय २ ह्रींकां फट् ठःठःठः स्वाहा” । इति
मूलविद्यामष्टोत्तरशतं जप्त्वा पञ्चगव्यौषधजलेन संशोध्य, वामहस्तदक्ष-
हस्तयोर्निबध्य स्वमूलं नृदन्तमालया यथाशक्त्या जपेत् । ततः कवच-
स्तोत्रसहस्रनामादिपाठं विधाय, मूलेन नैवेद्यं निवेद्य तदग्रे चक्रपूजां कुर्या-
त् । साधकैरेकादशक्रमेण वृत्ताकृत्या यागमण्डपे उपविश्य, मध्ये त्रिकोणं
सन्निधुं षडश्रकं वृत्तमष्टदलं वृत्तत्रयं भूगृहं विलिख्य रक्तपुष्पैः पूजयेत्—
बाह्ये-गां गणेशाय नमः, धं धर्मराजाय नमः, वं वरुणाय नमः, कीं कुबे-
राय नमः, इति संपूज्य । अष्टदलेषु ह्रींश्रीं करालाय नमः, ह्रींश्रीं
विकरालाय नमः, ह्रींश्रीं संहाराय नमः, ह्रींश्रीं रुरुभैरवाय नमः,
ह्रींश्रीं महाकालाय नमः, ह्रींश्रीं कालाग्रये नमः, ह्रींश्रीं सुप्तभैरवाय नमः,
ह्रींश्रीं उन्मत्तभैरवाय नमः, इत्यभ्यर्च्य । षडश्रे-ओंह्रींश्रीं जयायै नमः, ३
विजयायै०, ३ कान्त्यै नमः, ३ रत्यै नमः, ३ प्रीत्यै नमः, ३
मनोन्मनायै नमः, इति पुष्पैरभ्यर्च्य । ततस्त्रिकोणे-गां गङ्गायै नमः, यां
यमुनायै नमः, सं सरस्वत्यै नमः इत्यभ्यर्च्य, विन्दौ मूलं महामायायै
नमः, एवं संपूज्य, तत्र श्रीदेवीं ज्योतीरूपां गोघृतेन विभाव्य
यक्षवत्तां च पूजयेत् । तत्र भैरवं भैरवीं च पूजयेत् । तत्र वटुकं सश-
स्त्रिकं च पूजयेत् । “प्रवृत्ते भैरवे तन्त्रे सर्वे वर्णा द्विजातयः । निवृत्ते
भैरवे तन्त्रे सर्वे वर्णाः पृथक् पृथक्” ॥ तत्रैव नव कन्याः अभ्यर्च्य,

वामे रामा रमणकुशला दक्षिणे चालिपात्र-

मग्रे मुद्राश्रणकवटकौ सूकरस्योष्णशुद्धिः ।

तन्त्री वीणा सरसमधुरा सहस्रः सत्कथाश्च

वामाचारः परमगहनो योगिनामप्यगम्यः ॥ ८ ॥

पीत्वा पीत्वा पुनः पीत्वा यावत् संविन्मनोमयी ।
 यदि तत्र विकारः स्यात् पानं तद् ब्रह्मघातवत् ॥ ६ ॥
 मधुपानपरो मन्त्री शक्तिं सन्तोषयेद्रेते ।
 रेतसा तर्पयेद् देवीं शक्तिं पानेन तर्पयेत् ॥ १० ॥
 शक्त्युच्छिष्टं पिबेन्मद्यं वीरोच्छिष्टं तु चर्वणम् ।
 मकारपञ्चसंयुक्तं कुर्याच्छ्रीचक्रमण्डलम् ॥ ११ ॥
 साधकान् साधको भक्त्या सन्तर्प्य पानभोजनैः ।
 सन्तर्प्य देवतामिष्टां मिष्टान्नैश्चर्वणैः शिवे ॥ १२ ॥
 स्वगुरुं पूजयेद् भक्त्या तर्पयेच्छक्तिः परम् ।
 सन्तोषयित्वा स्वगुरुं दक्षिणाभिश्च वन्दनैः ॥ १३ ॥
 तदाज्ञां शिरसादाय नित्यकर्मणि सिद्धिदाम् ।
 तत्रैवं चक्रे साधकानभ्यर्च्यानन्दभैरवं स्वात्मानं ध्यात्वा परान-
 न्दमयो भूत्वा, संहारमुद्रया देवीं सशिवां विस्तुज्य दण्डवत् प्रणमेत् ।
 इत्येवं पद्धतिं गुह्यां गद्यपद्यैकरूपिणीम् ।
 सकलागमसाराढ्यां गोपयेत् साधकोत्तमः ॥ १४ ॥

इति श्रीद्वयामले तन्त्रे श्रीदेवीरहस्ये शोधनपद्धति-
 निरूपणमष्टादशः पटलः ॥ १८ ॥

अथ

एकोनविंशः पटलः ।



श्रीभैरव उवाच ।

अधुना देवि वक्ष्यामि सुरोत्पत्तिं महेश्वरि ।
यस्याः श्रवणमात्रेण दीक्षाफलमवाप्नुयात् ॥ १ ॥
समुद्रे मध्यमाने तु क्षीराब्धौ सागरोत्तमे ।
तत्रोत्पन्ना सुरादेवी कुमारीरूपधारिणी ॥ २ ॥
नग्ना कालाग्निसदृशी कृतहासोल्लसन्मुखी ।
अष्टादशभुजा दिव्या नवकुम्भधरा तथा ॥ ३ ॥
नवपात्रधरा तद्वन्मदिरारुणलोचना ।
नानाकुसुमभूषाढ्या मुक्तकेशी त्रिलोचना ॥ ४ ॥
नानारत्नाङ्गदयुता मुक्ताहारलताञ्चिता ।
रक्ताब्जाङ्गुलीयशोभाढ्या तुङ्गापीनस्तनाञ्चिता ॥ ५ ॥
विचित्ररत्नखचितकाञ्चीगुणनितम्बिनी ।
रत्नसिंहासनगता परमानन्ददायिनी ॥ ६ ॥
तां दृष्ट्वा तुष्टुर्वेदीं ब्रह्मविष्णुमहेश्वराः ।
ससुरासुरगन्धर्वाः सेश्वराः ससदाशिवाः ॥ ७ ॥
तदा प्रसन्नवदना वरदानोद्यता सुरा ।
आदौ पात्रं ददौ दिव्यमानन्दरसपूरितम् ॥ ८ ॥
सदाशिवाय देवेशि स नत्वा पात्रमग्रहीत् ।
पात्राद् बिन्दुः पपातोर्व्या जाता गुडलतास्ततः ॥ ९ ॥

बिन्दुपातात् कणा जातास्तेभ्यो जाताः सहस्रशः ।
 इक्षुभेदाश्च खदिरास्त्र्युषणाद्याः सितादयः ॥ १० ॥
 क्रमुका नागवल्ली च स्रवन्तीति महेश्वरि ।
 गौडी चैतद्युता प्रोक्ता सर्वार्थफलदायिनी ॥ ११ ॥
 ततो ददौ परं पात्रमीश्वराय सुरा शिवे ।
 पात्राद् बिन्दुः पपातोर्व्या ततो जाताहिवल्लरी ॥ १२ ॥
 बिन्दुपातकणेभ्योऽपि द्राक्षाभेदाः सहस्रशः ।
 मृद्धीकाद्या महादेवि जाताः परमपावनाः ॥ १३ ॥
 माध्वी प्रोक्ता महाविद्यासार्धने सर्वसिद्धिदा ।
 ततो ददौ परं पात्रं रुद्रायामृतपूरितम् ॥ १४ ॥
 पात्राद् बिन्दुः पपातोर्व्या जाता गोधूमजातयः ।
 तत्कणेभ्यो मदन्ती च जाता वै धान्यजातयः ॥ १५ ॥
 पैष्टी प्रोक्ता सुरा देवि परमानन्ददायिनी ।
 ततो ददौ परं पात्रं विष्णवे प्रभविष्णवे ॥ १६ ॥
 पात्राद् बिन्दुः पपातोर्व्या संविज्ञाता ततः प्रिये ।
 तत्कणेभ्योऽपि देवेशि तद्भेदाः कनकादयः ॥ १७ ॥
 अन्ये च बहवो जाता भेदा मदनवर्धकाः ।
 विजयेति मया प्रोक्ता वैष्णवी परमार्थदा ॥ १८ ॥
 संविदासवयोर्मध्ये संविदेव गरीयसी ।
 ततो ददौ परं पात्रं श्रीसुरा परमेष्ठिने ॥ १९ ॥
 पात्राद् बिन्दुः पपातोर्व्या जातः शीघ्रं परूषकः ।
 तत्कणेभ्योऽपि सज्जाता भेदाः चौद्ररसादयः ॥ २० ॥
 पानकं प्रोक्कमीशानि सर्वसाधारणं परम् ।
 ततो ददौ परं पात्रमिन्द्रायामृतनिर्भरम् ॥ २१ ॥

पात्राद् बिन्दुः पपातोर्व्यां जातं जातीफलं ततः ।
तत्कण्ठेभ्योऽपि सञ्जाता भेदाश्चामलकादयः ॥ २२ ॥
पानकं नाम तद् दिव्यं रसायनमुदाहृतम् ।
ततो ददौ परं पात्रं गुरवे गिरिजे सुरा ॥ २३ ॥
पात्राद् बिन्दुः पपातोर्व्यां गुडपुष्पं ततः शिवे ।
जातं तत्कण्ठा भेदा नारिकेलफलादयः ॥ २४ ॥
पानकं नाम देवेशि रसायनमिदं परम् ।
ततो ददौ परं पात्रं शुक्रायामृतपूरितम् ॥ २५ ॥
पात्राद् बिन्दुः पपातोर्व्यां जाताः खर्जूरपादपाः ।
तत्कण्ठेभ्योऽपि सञ्जाता भेदा भादामकादयः ॥ २६ ॥
पानकं तदपि प्रोक्तं दिव्यं सन्तोषकारणम् ।
ततो ददौ परं पात्रं सूर्याचन्द्रमसोः सकृत् ॥ २७ ॥
पात्राद् बिन्दुः पपातोर्व्यां जाता सञ्जीवनौषधिः ।
तत्कण्ठेभ्योऽपि सञ्जाता विविधौषधयः शिवे ॥ २८ ॥
पानकं तदपि प्रोक्तं सर्वसाधारणं परम् ।
सर्वार्थफलदं देवि सर्वसारस्वतप्रदम् ॥ २९ ॥
दत्त्वा दिव्यं रसं देवी सुरा तत्र तिरोदधे ।
ते सर्वे परमेशानि सुरानन्दैकनिर्भराः ॥ ३० ॥
सदाशिवादयो देवाः सुरायै च वरं ददुः ।
ये पिबन्ति परं पानं परमानन्दकारणम् ॥ ३१ ॥
ते सर्वे यान्ति परमं पदं शाश्वतमव्ययम् ।
विना गौडीं तथा माध्वीं सुरां यः पूजयेच्छिवाम् ॥ ३२ ॥
शिवं नारायणं रुद्रं स भवेन्निरयास्पदम् ।
अदीक्षितः पशुर्देवि दीक्षितोऽप्यसुरः पशुः ॥ ३३ ॥

तस्मात् सुरां शिवेऽभ्यर्च्य पूजायां वैष्णवोत्तमः ।
 पिबेद्गौडीं तथा माध्वीं पैष्टीमासवमुत्तमम् ॥ ३४ ॥
 पानकं च शुभाः सर्वे पूर्वाभावे परः परः ।
 इतीदं परमं तत्त्वं कौलिकानां रहस्यकम् ।
 आनन्देश्वरसर्वस्वं गोपनीयं स्वयोर्निवत् ॥ ३५ ॥

इति श्रीरुद्रयामले तन्त्रे श्रीदेवीरहस्ये सुरोत्पत्तिनिरूप-
 णमेकोनविंशः पटलः ॥ १६ ॥

अथ

विंशः पटलः ।

श्रीभैरव उवाच ।

अधुना देवि वक्ष्येऽहं पात्रवन्दनमीश्वरि ।
 तत्कालं यद्वदानन्दपात्रं देवेश्व वन्दितम् ॥ १ ॥
 पूजायां पात्रमानन्दभरितं परमेश्वरि ।
 गुरुणा दत्तमभ्यर्च्य प्रणमेच्छिरसा तदा ॥ २ ॥
 श्रीमद्भैरवशेखरप्रविलसच्चन्द्रामृतास्नावितं
 क्षेत्राधीश्वरयोगिनीगणमहासिद्धैः समाराधितम् ।

आनन्दागमकं महात्मकमिदं साक्षात् त्रिखण्डामृतं
 वन्दे श्रीप्रथमं कराम्बुजगतं पात्रं विशुद्धिप्रदम् ॥ ३ ॥ *
 हैमं सिन्धुरसावहं दयितया दत्तं च पेयादिभिः
 किञ्चिच्चलरक्तपङ्कजदृशा सानन्दमुद्गीक्षितम् ।
 वामे स्वादुविशुद्धशुद्धिकवलं पाणौ विधायार्त्तमके
 वन्दे पात्रमहं द्वितीयमधुनानन्दैकसंवर्धनम् ॥ ४ ॥
 सर्वाभ्यायकलाकलापकलितं कौतूहलोद्द्योतितं^३
 चन्द्रोपेन्द्रमहेन्द्रशम्भुवरुणब्रह्मादिभिः सेवितम् ।
 ध्यातं देवगणैः परं मुनिगणैर्मोक्षार्थिभिः सर्वदा
 वन्दे पात्रमहं तृतीयमधुना स्वात्मावबोधक्षमम् ॥ ५ ॥
 मद्यं मीनरसावहं हरिहरब्रह्मादिभिः पूरितं^४
 मुद्रामैथुनधर्मकर्मनिरतं चाराम्लतित्काश्रयम् ।
 आचार्याष्टकसिद्धभैरवकलान्यासेन संशोभितं
 पायात् पञ्चमकारतत्त्वनिर्लयं पात्रं चतुर्थं जुमः ॥ ६ ॥
 आधारे भुजगाधिराजवलये पात्रं महीमण्डलं
 मद्यं समसमुद्रवारि पिशितं चाष्टौ च दिग्दन्तिनः ।

* इदं ते पात्रं सनवित्तमिन्द्र पिबा. सोममेना शतकृतो । पूण आहावो मदिरस्य
 मध्वो यं विश्व इदमिह्यन्ति देवाः (ऋ० १० । ११२ । ६) ॥ इदन्तापात्रसंभू-
 तमहन्तापरमामृतम् । पराहन्तामये वह्नौ जुहोमि शिवरूपिणि ॥ इदं पवित्रममृतं
 पिबामि भवभेषजम् । पशुपाशसमुच्छेदकारणं भैरवोदितम् ॥ चित्तेः स्वातन्त्र्यसार-
 त्वात् तस्यानन्दमयत्वतः । तन्मयत्वाच्च भावानां भावाश्चान्तर्हिता रसे ॥ स्वस्वात-
 न्यविकासाय स्वरसः स्वेन पीयते । तस्मादिमां सुधारूपां पूर्णाहन्तां पिबाम्यहम् ॥
 स्वात्ममुल्लासिकोऽस्ये कोटिसूर्यसमप्रभे । कुण्डल्याकृतिचिद्रूपे हुवेद् द्रव्यं समन्त्रकम् ॥
 इति व. पुस्तकेऽधिकः पाठः चित्तः । १ 'आनन्दमालोक्षितम्' व. पाठः ।
 २ 'विशुद्धशुद्धशुद्धकलं पाणौ निधाय स्वके' व. पाठः । ३ 'लोद्द्योतनं' व.
 पाठः । ४ 'सेवितं' व. पाठः । ५ 'श्रितम्' व. पाठः । ६ 'धीशेन' व. पाठः ।
 ७ 'सहितं' व. पाठः । ८ 'द्रव्यं' व. पाठः ।

सोऽहं भैरवमर्चयन् प्रतिदिनं तारागणैरक्षतै-

रादित्यप्रमुखैः सुरासुरगणैराज्ञाकरैः किङ्करैः ॥ ७ ॥
सञ्छत्रामलभद्रपीठपरमानन्दोदयादायकं

रम्यं राज्यकरं सदा सुखकरं सायुज्यसाम्राज्यदम् ।

नानाव्याधिभवान्धकारहरणं जन्मान्तरध्वंसनं

श्रीमद्भैरवभैरवीप्रियतरं पात्रं च षष्ठं नुमः ॥ ८ ॥

जाग्रत्स्वप्नसुषुप्तिर्त्युपरतश्चैतन्यसाक्ष्यप्रदं

विद्युद्भास्करवह्निचन्द्रधनुषां ज्योतिष्कलाव्यापितम् ।

येडापिङ्गलमध्यगा त्रिवलया तैस्याः प्रबोधोद्धरं

पात्रं सप्तर्ममूषणेन तरुणानन्दप्रदं पातु माम् ॥ ९ ॥

खड्गं पात्रकमञ्चलं च गुटिकां कण्ठे हि सारस्वतं

शत्रोर्वाग्बलशौर्यैर्कार्यहरणं देहस्थितेः कारणम् ।

बौद्धासिद्धिकरं मनःस्थितिकरं वर्ण्यं जगद्योषितां

पात्रं चाष्टममष्टसिद्धिकरणं प्रौढप्रसन्नं भजे ॥ १० ॥

सर्वानन्दकरं सदाशिवपदं सर्वार्थसंपत्प्रदं

साम्राज्यार्थकरं समस्तसुखदं चाज्ञानविध्वंसनम् ।

आयुःकान्तियशोविवर्धनकरं संसारमोहच्छिदं

पात्रं लक्षगुणात्मकं च नवमं प्रौढप्रतापं भजे ॥ ११ ॥

ब्रह्मविष्णुमहेशानां देवानां च विशेषतः ।

दुर्लभं पावनं पात्रं दशमं प्रणमाम्यहम् ॥ १२ ॥

पापघ्नं शान्तिशुभदं दिव्यं स्वादु सुखालयम् ।

१ 'सेवितं' घ. पाठः । २ 'छत्रं चामरभद्र' क. पाठः । ३ 'वाजीदन्तिमनोहरं' क. पाठः । ४ 'बोधपवनं' क. पाठः । ५ 'चन्द्रजिष्णुधनुषां' घ. पाठः । ६ 'वामा' ख. पाठः । ७ 'सतकुण्डली चोर्ध्वगा' ख. पाठः । ८ 'संपूरणेन' घ. पाठः । ९ 'पादुक-मञ्जलं' ख. ड. पाठः । १० 'बुद्धि' ख. घ. पाठः । ११ 'वाचा' क. पाठः । १२ 'चावर्जनं योषिताम्' ख. घ. पाठः । १३ 'प्रपन्नं' क. पाठः ।

पात्रमेकादशं वन्दे गुरुसेवासुखागतम् ॥ १३ ॥

पात्रं कृत्वा करे भव्नी सर्वकर्म लभेत् सुखी ।

इह लोके श्रियं भुक्त्वा देहान्ते भैरवो भवेत् ॥ १४ ॥

देहस्थाखिलदेवता गजमुखाः क्षेत्राधिपा भैरवाः

योगिन्यो वटुकाश्च यक्षपितरः पैशाचिकाश्चेतकाः ।

अन्ये भूचरस्त्रेचराः प्रतिपगा वेतालभूतग्रहा-

स्तृप्ताः स्युः कुलपुत्रकस्य पिबतः पानं सदीपं चरुम् ॥ १५ ॥

(करे माला मुखे हाला वामे रामा सुकोमला ।

हृदये त्रिपुरा बाला यागशाला गृहे गृहे ॥ १६ ॥

पात्रं भैरवपात्रं गोत्रं श्रीनाथपादुकागोत्रम् ।

शास्त्रं संविच्छास्त्रं ज्ञानं तत्त्वावबोधकं ज्ञानम् ॥ १७ ॥

वामे रामा रमणकुशला दक्षिणे चालिपात्र-

मग्रे मुद्राश्चणकवटकौ सूकरस्योष्णशुद्धिः ।

स्कन्धे वीणा सरसमधुरा सद्गुरोः सत्कथा च

कौलो भार्गवः परमगहनो योगिनामप्यगम्यः ॥ १८ ॥

अलिपिशितपुरन्ध्री-भोगपूजापरोऽहं

बहुविधकुलमार्गारम्भसंभावितोऽहम् ।

पशुजनविमुखोऽहं भैरवीमाश्रितोऽहं

गुरुचरणरतोऽहं भैरवोऽहं शिवोऽहम् ॥ १९ ॥

करे पात्रं मुखे स्तोत्रमानन्दो हृदयान्तरे ।

भक्तिगुरुपदाम्भोजे शरणं किमतः परम् ॥ २० ॥

एकेन शुष्कवटकेन घटं पिबामि

वापीं पिबामि सहसा लवणार्द्रकेण ।

१ 'समं मासिकम्' क. पाठः । २ 'तन्त्रीवीणा सरसकविता सद्गुरुः सत्कथायां' ख. पाठः ।

३ 'हृदयास्तुते' क. ख. पाठः । २ 'स्मरणं' ख. पाठः ।

आस्याद्य मांसमलिरोहितमुण्डखण्डं

गङ्गां पिबामि यमुनां सह सागरेण ॥ २१ ॥

वामे चन्द्रमुखी मुखे च मदिरा पात्रं कराम्भोरुहे

मूर्ध्नि श्रीगुरुचिन्तनं भगवतीध्यानास्पदं मानसम् ।

जिह्वायां जपसाधनं परिणतिः कौलक्रमाभ्यासने

ये सन्तो नियतं पिबन्ति सुरसं ते शुक्तिमुक्ती गताः ॥ २२ ॥

पीत्वा पीत्वा पुनः पीत्वा यावत् पतति भूतले ।

पुनरुत्थाय वै पीत्वा पुनर्जन्म न विद्यते ॥ २३ ॥

धर्माधर्महविर्दिप्ते स्वात्माग्नौ मनसा क्षुचा ।

सुषुम्नावर्त्मना नित्यमक्षवृत्तीर्जुहोम्यहम् ॥ २४ ॥

प्रकाशाकाशहस्ताभ्यामवलम्ब्योन्मनीक्षुचम् ।

धर्माधर्मकलास्त्रेहपूर्णा^१ वह्नौ जुहोम्यहम् ॥ २५ ॥

यावन्न चलते दृष्टिर्यावन्न चलते मनः ।

तावत् पानं प्रकर्तव्यं पशुपानमतः परम् ॥ २६ ॥

इति श्रीरुद्रयामले तन्त्रे श्रीदेवीरहस्ये पात्रवन्दनविधि-

निरूपणं विंशः पटलः ॥ २० ॥

अथ

एकविंशः पटलः ।



श्रीभैरव उवाच ।

देवि वक्ष्यामि पूजान्ते शान्तिस्तोत्रमनुत्तमम् ।
वीरा येन परानन्दपदं प्राप्स्यन्ति निःस्पृहाः ॥ १ ॥
योगिनीचक्रमध्यस्थं मातृमण्डलवेष्टितम् ।
नमामि शिरसा नाथं भैरवं भैरवीप्रियम् ॥ २ ॥
अनादिघोरसंसार-व्याधिध्वंसैकहेतवे ।
नमः श्रीनाथवैद्याय कुलौषधप्रदायिने ॥ ३ ॥
आपदो दुरितं रोगाः समयाचारलङ्घनात् ।
ते सर्वेऽत्र व्यपोहन्तु दिव्यचक्रस्य मेलनात् ॥ ४ ॥
आयुरारोग्यमैश्वर्यं कीर्तिर्लाभः सुखं जयः ।
कान्तिर्मनोरथश्चास्तु पान्तु सर्वाश्च देवताः ॥ ५ ॥

संपूजकानां प्रतिपालकानां

यतीन्द्रयोगीन्द्रतपोधनानाम् ।

देशस्य राष्ट्रस्य कुलस्य राज्ञः

करोतु शान्तिं भगवान् कुलेशः ॥ ६ ॥

नन्दन्तु साधककुलान्वयदर्शका ये

सृष्ट्याद्यनाख्यचतुरुक्तमहान्वया ये ।

नन्दन्तु सर्वकुलकौलरताः परे ये-

ऽप्यन्ये विशेषपदभेदकशाम्भवा ये ॥ ७ ॥

नन्दन्तु सिद्धगुरवः स्वगुरुक्रमौघा
 ज्येष्ठानुगाः समयिनो वटुकाः कुमार्यः ।
 षड्योगिनीप्रवरवीरकुलप्रसूता
 नन्दन्तु भूमिपतिगोद्विजसाधुलोकाः ॥ ८ ॥
 नन्दन्तु नीतिनिपुणा निरवघनिष्ठा
 निर्मत्सरा निरुपमा निरुपद्रवाश्च ।
 नित्या निरन्तररता गुरवो निरीहाः
 शाक्ताश्च शान्तमनसो हृतशोकशङ्काः ॥ ९ ॥
 नन्दन्तु योगनिरताः कुलयोगयुक्ता
 आचार्यसामयिकसाधकपुत्रकाश्च ।
 गावो द्विजा युवतयो यतयः कुमार्यो
 धर्मे भवन्तु निरता गुरुभक्तियुक्ताः ॥ १० ॥
 नन्दन्तु साधककुला ह्यणिमादिनिष्ठाः
 शापाः पतन्तु द्विषतः कुलयोगिनीनाम् ।
 सा शाम्भवी स्फुरतु कापि ममाप्यवस्था
 यस्यां गुरोश्चरणपङ्कजमेव लभ्यम् ॥ ११ ॥
 याश्चक्रक्रमभूमिकावसतयो नाडीषु याः संस्थिता
 याः कायद्रुमरोमकूपनिलया याः संस्थिता धातुषु ।
 उच्छ्वासोर्मिमरुत्तरङ्गनिलया निःश्वासवासाश्च या-
 स्ता देव्यो रिपुभक्षणोर्ध्वमपरास्तृप्यन्तु कौलार्चिताः ॥ १२ ॥
 या दिव्यक्रमपालिकाः क्षितिगता या देवतास्तोयगा
 या नित्यं प्रथितप्रभाः शिखिगता या मातरिश्वाश्रयाः ।
 या व्योमामृतमण्डलामृतमया याः सर्वदा सर्वगा-
 स्ताः सर्वाः कुलमार्गपालनपराः शान्तिं प्रयच्छन्तु मे ॥ १३ ॥

ऊर्ध्वं ब्रह्माण्डतो वा दिवि भुवनतले भूतले निस्तले वा
पातले वा तले वा पवनसलिलयोर्यत्र कुत्र स्थिता वा ।
क्षेत्रे पीठोपपीठादिषु च कृतपदा धूपदीपादिमांसैः

ग्रीत्या देव्यः सदा वः शुभवलिगिधिना पान्तु वीरेन्द्रवन्द्याः । १४ ।
ब्रह्मा श्रीशेषदुर्गागुहवटुकगणा भैरवाः क्षेत्रपाला

वेतालादित्यरुद्रग्रहवसुमनुसिद्धाप्सरोगुह्यकाद्याः ।
भूता गन्धर्वविद्याधरऋषिपितृयक्षासुराहिप्रभूता

योगीशाश्चारणाः किंपुरुषमुनिसुराश्चक्रगाः पान्तु सर्वे ॥ १५ ॥
सत्यं चेदुरुवाक्यमेव पितरो देवार्थं चेद्योगिनी-

प्रीतिश्चेत् परदेवता च यदि चेद्वेदाः प्रमाणाश्च चेत् ।
शास्त्रेयं यदि दर्शनं भवति चेदाज्ञेयमेवा(माशा)स्ति चेत्
सन्त्यत्रापि च कौलिकाश्च यदि चेत् स्यान्मे जयः सर्वदा । १६ ।

तृप्यन्तु मातरः सर्वाः समुद्राः सगणाधिपाः ।
योगिन्यः क्षेत्रपालाश्च मम देहे व्यवस्थिताः ॥ १७ ॥

शिवाद्यवनिपर्यन्तं ब्रह्मादिस्तम्बसंयुतम् ।
कालाग्र्यादिशिवान्तं च जगद्यज्ञेन तृप्यतु ॥ १८ ॥

पठित्वेदं नमेद् वीरान् वीरवन्दनमाचरेत् ।
स्तवेद् वीरान्नमेद् वीरान् मन्त्रसिद्धिः प्रजायते ॥ १९ ॥

इति शान्तिस्तोत्रम् ॥ अथ वीरवन्दनस्तोत्रम् ।

जगत्त्रयाभ्यर्चितशासनेभ्यः

परार्थसंपादनकोविदेभ्यः ।

समुद्धृतक्लेशमहोरगेभ्यो

नमो नमः साधकनायकेभ्यः ॥ २० ॥

प्रहीणसर्वासंवासानेभ्यः

सर्वार्थतत्त्वोदितसाधनेभ्यः ।

सर्वप्रजाभ्युद्धरणोद्यतेभ्यो

नमो नमः साधकनायकेभ्यः ॥ २१ ॥

निस्तीर्णसंसारमहार्णवेभ्य-

स्तृष्णालतोन्मूलनतत्परेभ्यः ।

जरारुजामृत्युनिवारकेभ्यो

नमो नमः साधकनायकेभ्यः ॥ २२ ॥

सद्धर्मरत्नाकरभाजनेभ्यो

निर्वाणमार्गोत्तमदेशिकेभ्यः ।

सर्वत्र संपूर्णमनोरथेभ्यो

नमो नमः साधकनायकेभ्यः ॥ २३ ॥

लोकानुकम्पाभ्युदितादरेभ्यः

कारुण्यमैत्रीपरिभावितेभ्यः ।

सर्वार्थचर्यापरिपूरकेभ्यो

नमो नमः साधकनायकेभ्यः ॥ २४ ॥

विध्वस्तनिशेषकुवासनेभ्यो

ज्ञानाग्निना दग्धमलेन्धनेभ्यः ।

प्रज्ञाप्रतिज्ञापरिपूरकेभ्यो

नमो नमः साधकनायकेभ्यः ॥ २५ ॥

सर्वार्थिताशापरिपूरकेभ्यो

वैनेयपद्माकरबोधकेभ्यः ।

विस्तीर्णसर्वार्थगुणाकरेभ्यो

नमो नमः साधकनायकेभ्यः ॥ २६ ॥

१ 'सर्वार्थकु' क. पाठः । २ 'वासनेभ्यः' क. पाठः । ३ 'लवो' क. ख. पाठः ।

४ 'द्यु' ख. पाठः । ५ 'बोधनेभ्यः' ख. पाठः ।

अनन्तकर्माजितशासनेभ्यो

ब्रह्मेन्द्ररुद्रादिनमस्कृतेभ्यः ।

परस्परानुग्रहकारकेभ्यो

नमो नमः साधकनायकेभ्यः ॥ २७ ॥

विभग्नभूतादिमहाभयेभ्यो

मपञ्चकाचारपरायणेभ्यः ।

समस्तसौभाग्यकलाकरेभ्यो

नमो नमः कारणनायकेभ्यः ॥ २८ ॥

विभक्तदुष्कर्मजवासनेभ्यः

समन्ततो जुष्टमहायशोभ्यः ।

लभ्यामलज्ञानकृतास्पदेभ्यो

नमो नमः शाम्भविशाम्भवेभ्यः ॥ २९ ॥

सर्वागमाम्भोधिमहाल्लवेभ्यः

श्रीचक्रपूजार्थपरायणेभ्यः ।

श्रीवीरचर्याचरणक्षमेभ्यो

नमो नमः शाम्भविशाम्भवेभ्यः ॥ ३० ॥

श्रीमन्त्रकोटिद्युतिभूषणेभ्यो

द्वाविंशदुल्लासदशातिगेभ्यः ।

अद्वैततत्त्वामृतभाजनेभ्यो

नमो नमः शाम्भविशाम्भवेभ्यः ॥ ३१ ॥

षट्त्रिंशतालक्षणभूषितेभ्यः

प्रोत्फुल्लपद्माकरलोचनेभ्यः ।

प्रतप्तचामीकरविग्रहेभ्यो

नमो नमः शाम्भविशाम्भवेभ्यः ॥ ३२ ॥

सम्बोधसंभारमुसंस्थितेभ्यः

संसारनिर्वाणनिदर्शनेभ्यः ।

महाकृपावेष्टितमानसेभ्यो

नमो नमः शाम्भविशाम्भवेभ्यः ॥ ३३ ॥

परैक्यविज्ञानरसाकुलेभ्यो

वामाश्रिताचारभयानकेभ्यः ।

स्वातन्त्र्यविध्वस्तजगत्तमोभ्यो

नमो नमः शाम्भविशाम्भवेभ्यः ॥ ३४ ॥

श्मशानचर्याप्तमहाफलेभ्यो

मोहान्धकारापहृतिक्षमेभ्यः ।

परस्परराज्ञापारिपालकेभ्यो

नमो नमः शाम्भविशाम्भवेभ्यः ॥ ३५ ॥

विधूतकेशालिकपालकेभ्यः

सुरासवारक्कविलोचनेभ्यः ।

नवीनकान्तारत-तत्परेभ्यो

नमो नमः शाम्भविशाम्भवेभ्यः ॥ ३६ ॥

विभूतिलिप्ताङ्गदिगम्बरेभ्य-

श्रिताग्निधूमालिभयानकेभ्यः ।

कपालसान्द्रामृतपानकेभ्यो

नमो नमो भैरविभैरवेभ्यः ॥ ३७ ॥

सिद्ध्यष्टकाधौनमहामुनिभ्यः

श्रीभैरवाचारकृतादरेभ्यः ।

स्वाधीनतान्यक्कृतनिर्जरेभ्यो

नमो नमो भैरविभैरवेभ्यः ॥ ३८ ॥

१ 'निर्वाणनिदर्शकेभ्यः' क, ड, पाठः । २ 'पात्रामृत' घ, ड, पाठः । ३ 'दान' क, घ, ड
पाठः । ४ 'कृतास्वदेभ्यः' घ, पाठः ।

प्रशान्तशास्त्रार्थविचारकैभ्यो

निवृत्तनानारसकाव्यकेभ्यः ।

निरस्तनिःशेषविकल्पनेभ्यो

नमो नमो भैरविभैरवेभ्यः ॥ ३६ ॥

स्वात्मैक्यभावान्तरिताशयेभ्यः

सायुज्यसाम्राज्यसुखाकरेभ्यः ।

श्रीसच्चिदानन्दितविग्रहेभ्यो

नमो नमो भैरविभैरवेभ्यः ॥ ४० ॥

पराप्रसादास्पदमानसेभ्यो

ब्रह्माद्व्यज्ञानरसाकुलेभ्यः ।

शिवोऽहमित्याश्रितचेतनेभ्यो

नमो नमो भैरविभैरवेभ्यः ॥ ४१ ॥

सर्वथा सर्वदानन्दं सर्वं घटपटादिसत्त्वं ।

जगज्जनितविस्तारं ब्रह्मेदमिति वेदभ्यहम् ॥ ४२ ॥

अहमेव परो हंसः शिवः परमकारणम् ।

मत्प्राणे स तु मच्चात्मा लीनः समरसीगतः ॥ ४३ ॥

सच्चिदानन्दनिलयं परापरमकारणम् ।

शिवाद्वयप्रकाशाढ्यं श्यामलं धाम धीमहि ॥ ४४ ॥

अनेन वीरस्तवकीर्तनेन

समुद्धृतक्लेशसुवासनोऽहम् ।

संसारकान्तारमहार्णवेऽस्मिन्-

निमज्जमानं जगदुद्धरेयम् ॥ ४५ ॥

इति श्रीरुद्रयामले तन्त्रे श्रीदेवीरहस्ये शान्तिस्तोत्र-

वीरवन्दना-निरूपणमेकविंशः पटलः ॥ २१ ॥

अथ

द्वाविंशः पटलः ।

श्रीभैरव उवाच ।

शृणु देवि प्रवक्ष्यामि सुराशुद्विविधिं परम् ।
यं विधाय कलौ मन्त्री भविता मुक्तिभाजनम् ॥ १ ॥
यैरेव पातकी देवि साधको द्रव्यसङ्करैः ।
शुद्धैस्तैरेव पूजायां भवेद्भोगापवर्गभाक् ॥ २ ॥
यदा प्रभृति लोकेऽस्मिन् सुरा ख्यातिमुपागता ।
तदा सर्वे सुरा देवि ब्रह्मविष्णुहरादयः ॥ ३ ॥
तत्संसर्गोद्भवानन्द-निर्भरान्तरमानसाः ।
असुरा राक्षसा यक्षा गन्धर्वा मानवादयः ॥ ४ ॥
भजन्ति च सुरां दिव्यां मन्त्रसंस्कारमन्त्रिताम् ।
कालेन कलशस्थाभूत् सुरादेवी सुरेश्वरि ॥ ५ ॥
कलिना कालरूपेण बाधिते जगति प्रिये ।
शप्ता शुक्रेण देवेशि रुचकारणहत्यया ॥ ६ ॥
शुक्रशापवशाद् देवा ब्रह्मविष्णुशिवादयः ।
ब्रह्मर्षयः सुरादेव्यै ददुः शापं यथाक्रमम् ॥ ७ ॥
ब्रह्महत्या सुरापानं समं ज्ञेयं महेश्वरि ।
सुरा शप्ता यदा देवैस्तदा दैत्या मुदं ययुः ॥ ८ ॥
सुरां पीत्वा तु दितिर्जैर्देवा बलविवर्जिताः ।
स्वर्गाभिराकृता देवि पुरन्दरपुरःसराः ॥ ९ ॥

तदा जिष्णुं पुरस्कृत्य देवा यज्ञमतन्वत ।
 सदाशिवादयो देवि प्रादुर्भूता मखोत्तमे ॥ १० ॥
 वरं वृणु यथाभीष्टं देवनायक सांप्रतम् ।
 तं तवाशु प्रयच्छामो गच्छामो नित्यं स्वकम् ॥ ११ ॥
 तदा शक्रोऽब्रवीद् देवि पुरस्कृत्य गुरं शिवे ।
 तृणाग्रबिन्दुमात्रेण सुरायाः प्राशितेन च ॥ १२ ॥
 या तृप्तिर्जायतेऽस्माकं न सामृतघटीशतैः ।
 सा शप्ता ब्रह्मणा देवी विष्णुना शङ्करेण च ॥ १३ ॥
 तां विना निर्बला जाताः शत्रुभिश्च पराजिताः ।
 तदा सर्वे सुरा देवं शिवमीश्वरमव्ययम् ॥ १४ ॥
 तुष्टुबुः परया भक्त्या प्रणिपत्य पुनः पुनः ।
 एकाक्षराय रुद्राय अकारायात्मरूपिणे ॥ १५ ॥
 उकारायादिदेवाय विद्यादेहाय वै नमः ।
 तृतीयाय मकाराय शिवाय परमात्मने ॥ १६ ॥
 सूर्याय सोमवर्णाय यजमानाय वै नमः ।
 नमस्ते ऋगवन् रुद्र भास्करामिततेजसे ॥ १७ ॥
 नमो भवाय देवाय शर्वाय च कपर्दिने ।
 शिवाय क्षितिरूपाय सदासुरभये नमः ॥ १८ ॥
 ईशानाय नमस्तुभ्यं संस्पर्शाय नमो नमः ।
 पशूनां पतये चैव पावकामिततेजसे ॥ १९ ॥
 भीमाय व्योमरूपाय शब्दमात्राय वै नमः ।
 महादेवाय सोमाय अमृताय नमो नमः ॥ २० ॥
 उग्राय यजमानाय नमस्ते कर्मयोगिने ।
 इति स्तुत्वा परं देवं भैरवं शिवमीश्वरम् ॥ २१ ॥

प्रणेषुः सकला देवा ब्रह्मविष्णुहरादयः ।
 तदा वागुदभूद् व्योमः पञ्चव्योमशरीरिणाम् ॥ २२ ॥
 सुरेयं सर्वदा सेव्या सकलैस्तु मुमुक्षुभिः ।
 युक्त्यानया प्रसङ्गेन यथावदनुपूर्वशः ॥ २३ ॥
 चतुर्धा वेदरूपोऽहमृग्यजुःसामरूपवान् ।
 अथर्वाहं च मन्त्रात्मा परमात्मा शिवोऽव्ययः ॥ २४ ॥
 वेदानालोड्य वेदार्थं मन्त्ररूपं विधाय च ।
 कुरुकुल्लां महाविद्यां सदाशिव प्रकाशय ॥ २५ ॥
 आगमं नाम शास्त्रं तु चतुष्पष्ट्यात्मकं परम् ।
 तस्मिन् सुरादिशुद्धिं तु प्रकाशय मनूतमैः ॥ २६ ॥
 इति वाणी शिवोद्भूता विरराम यदा परा ।
 सदाशिवं महेशानं तुष्टुबुः प्रणताः सुराः ॥ २७ ॥
 उँकाररूपिणे देव नमस्ते विश्वरूपिणे ।
 नमो देवादिदेवाय महादेवाय वै नमः ॥ २८ ॥
 अर्धनारीशरीराय सांख्ययोगप्रवर्तिते ।
 वेदशास्त्रार्थगम्याय शाश्वताय नमो नमः ॥ २९ ॥
 दीनार्तत्राणकर्त्रे च नमस्ते दिव्यचक्षुषे ।
 नमः सहस्रशीर्षाय नमः साहस्रिकाङ्घ्रये ॥ ३० ॥
 नमो मन्त्राय चिद्व्योमवासिने परमात्मने ।
 इति स्तुत्वा महादेवो महात्मा श्रीसदाशिवः ॥ ३१ ॥
 प्रोवाचागमशास्त्रं तु मोक्षमार्गं महात्मनाम् ।
 देवदेवीति या देवी या भवानीति विश्रुता ॥ ३२ ॥
 सदाशिवं प्रणम्याशु प्रोवाच श्लक्ष्णया गिरा ।
 वद देवागमं शास्त्रं रहस्यं परमाद्भुतम् ॥ ३३ ॥

यस्योच्चारणमात्रेण शापहीना भवेत् सुरा ।

श्रीशिव उवाच ।

शृणु देवि प्रवक्ष्यामि सुराशुद्धिं यथाक्रमम् ।

मकाराणां च सर्वेषां शोधनं सिद्धिबर्धनम् ॥ ३४ ॥

वेदो निष्कलशब्दो वै वेदार्थोऽस्त्यागमः शिवे ।

वेदार्थागमतत्त्वज्ञैः सुरा सेव्या मुमुक्षुभिः ॥ ३५ ॥

न वेदागमयोर्भेदः सर्वथेति विनिश्चयः ।

शास्त्राणां परमेशानि भ्रान्तिः कार्या न कौलिकैः ॥ ३६ ॥

अधुना शृणु देवेशि सुराशोधनमुत्तमम् ।

येन शोधनमात्रेण सर्वसिद्धिः प्रजायते ॥ ३७ ॥

मण्डलं वामतः कृत्वा जलेन रजसापि वा ।

कुङ्कुमेनाष्टगन्धेन सर्वथा वीरभस्मना ॥ ३८ ॥

त्रिकोणं बिन्दुसंयुक्तं वृत्तं च चतुरश्रकम् ।

सामान्याध्योदकेनाशु संप्रोक्ष्य कुलसुन्दरि ॥ ३९ ॥

तत्राधारं च संस्थाप्य वह्निमण्डलमर्चयेत् ।

वह्नेः कलाः समभ्यर्च्य यथावद्वर्ण्यते मया ॥ ४० ॥

रकारं बिन्दुसंयुक्तं वह्निविम्बं च डेऽन्तिकम् ।

दशकलात्मने विश्वमिति मन्त्रेण पूजयेत् ॥ ४१ ॥

धूम्रा च नीलवर्णा च कपिला विस्फुलिङ्गिनी ।

ज्वाला हैमवती कव्यवाहनी हव्यवाहनी ॥ ४२ ॥

रौद्री सङ्कर्षणी चैव वैश्वानरकला दश ।

पूजयित्वा विधिना गन्धाक्षतप्रस्ननैः ॥ ४३ ॥

कलशं संस्थूलं दिव्यं पुष्पमालादिशोभितम् ।

हैमं वा राजतं मार्दं स्थापयेद् वीरमुद्रया ॥ ४४ ॥

शम्भुना च यथा देवि त्रिणुना च यथा पुरा ।

ब्रह्मणा च यथा पूर्वं तथा तां स्थापयाम्यहम् ॥ ४५ ॥
 इति संस्थाप्य कलशं तत्र सूर्यं प्रपूजयेत् ।
 सूर्यनाम समुच्चार्य जीवमन्त्रं महेश्वरि ॥ ४६ ॥
 सूर्यमण्डलडेन्तं च श्रीद्वादशकलात्मने ।
 विश्वमन्ते प्रयोक्तव्यं मनुनानेन पूजयेत् ॥ ४७ ॥
 कला द्वादश सूर्यस्य पूजयेदुच्यते मया ।
 तपिनी तापिनी चैव बोधिनी चैव रोधिनी ॥ ४८ ॥
 कलिनी शोषणी चैव वरेण्याकर्षणी तथा ।
 माया दिश्वावती हेमप्रभा सौरकला इमाः ॥ ४९ ॥
 संपूज्य कलशे देवि कौलिकः कुलसिद्धये ।
 सुरया पूरयेत् कुम्भं विलोमैर्मातृकाक्षरैः ॥ ५० ॥
 तदिदं चामृतं साक्षाच्चन्द्ररूपं विचिन्तयेत् ।
 चन्द्रमण्डलमभ्यर्च्य मन्त्रेणानेन पार्वति ॥ ५१ ॥
 शक्तिमुच्चार्य देवेशि सोममण्डलडेयुतम् ।
 विश्वाञ्चलाय देवेशि श्रीषोडशकलात्मने ॥ ५२ ॥
 इति संपूज्य चन्द्रस्य कलाः षोडश पूजयेत् ।
 अमृता मानदा तुष्टिः पुष्टिः प्रीती रतिस्तथा ॥ ५३ ॥
 श्रीश्च द्वीश्च स्वधा रात्रिज्योत्स्ना हैमवती तथा ।
 छाया च पूर्णिमा नित्या चामावस्या च षोडशी ॥ ५४ ॥
 एताः संपूज्य मन्त्रैस्तु यजेद् देवीं च भैरवीम् ।
 मूलेन तत्र कलशे त्रिकोणं च विभावयेत् ॥ ५५ ॥
 बिन्दुविम्बे परां ध्यात्वा पूजयेदिष्टदेवताम् ।
 प्रणवेनार्चयेद् देवि शिवं गन्धेन वायुना ॥ ५६ ॥
 तत्र तारं च मायां च परमस्वामिन्युद्धरेत् ।

परमाकाशशून्यं च वाहिनीति समुद्धरेत् ॥ ५७ ॥
 चन्द्रार्काग्निभक्षणीति पात्रे विश-युगं वदेत् ।
 ठद्वयान्तामिमां विद्यां जपेत्तु दशधा घटे ॥ ५८ ॥
 तत्रैव मातृकान्ते च जपेदृचमिमां प्रिये ।
 आकृष्णेन रजसेति नान्नीं परमपावनीम् ॥ ५९ ॥
 दशधैतामृचं देवि मधुवातश्रुताभिधाम् ।
 तत्रानन्देशगायत्रीं जपेत्तु दशधा प्रिये ॥ ६० ॥
 बाङ्मायामाः समुच्चार्य तथानन्देश्वराय च ।
 विद्महे श्रीसुरादेव्यै धीमहीति ततो वदेत् ॥ ६१ ॥
 तन्नोऽर्धनारीश्वरश्च प्रचोदयात् समुद्धरेत् ।
 गायत्रीं दशधा जप्त्वा हंसः शुचिषदार्चयेत् ॥ ६२ ॥
 अग्निमीळे पुरोहितं त्रिःसञ्जप्येति कौलिकः ।
 वकारं दीर्घषट्काद्यं प्रोच्चार्य तदनन्तरम् ॥ ६३ ॥
 ब्रह्मशापमोचितायै सुरादेव्यै कुटान्तकम् ।
 दशधा प्रजपेद्विद्यामिषे त्रोजेत्यृचं जपेत् ॥ ६४ ॥
 तारं मायार्णवद्दीर्घान् प्रोच्चार्येति सुधे ततः ।
 शुक्रशापं मोचय द्विर्वनान्तं च मनुं जपेत् ॥ ६५ ॥
 अथ आयाहीति श्रुचं दशधा प्रजपेत् प्रिये ।
 शुक्रशापहरीं विद्यां प्रजपेदुच्यते यथा ॥ ६६ ॥
 सूर्यमण्डलसंभूते बरुणालयसंभवे ।
 अमाबीजमये देवि शुक्रशापाद्विमुच्यताम् ॥ ६७ ॥
 देवानां (वेदानां) प्रणवो बीजं ब्रह्मानन्दमयं यदि ।
 तेन सत्येन देवेशि ब्रह्महत्या व्यपोहतु ॥ ६८ ॥
 एकमेव परं ब्रह्म स्थूलसूक्ष्ममयं परम् ।

कचोद्भवां ब्रह्महत्यां तेन ते नाशयाम्यहम् ॥ ६६ ॥
 ब्रह्मशापविनिर्मुक्ता त्वं मुक्ता विष्णुशापतः ।
 विमुक्ता रुद्रशापेन पवित्रा भव सांप्रतम् ॥ ७० ॥
 एतैर्मन्त्रैः समभ्यर्च्य त्रिवारं कौलिकः शिवे ।
 शन्नो देवीरिति ऋचं दशधा प्रजपेद् घटे ॥ ७१ ॥
 ततो मायां रमां देवि पञ्च पङ्क्तिर्धाम्नाजितम् ।
 क्षुरिकाकारिण्युच्चार्य शोभिनीति ततो वदेत् ॥ ७२ ॥
 विकारानस्य द्रव्यस्य हर-युग्मं च ठद्वयम् ।
 क्षुरिकाख्यां जपेद्विद्यां दशधा कलशोपरि ॥ ७३ ॥
 यो विश्वचक्षुरिति च ऋचं वै दशधा जपेत् ।
 गुह्यं ध्यात्वा सहस्रारे हृत्पद्मेऽपीष्टदेवताम् ॥ ७४ ॥
 प्रणम्य कौलिको ध्यायेत् श्रीतिरस्करणीं जपेत् ।
 नीलतोयदसङ्काशां नीलकुन्तलशोभिताम् ॥ ७५ ॥
 नीलाम्बरधरां देवीं नीलोत्पलविलोचनाम् ।
 नीलपुष्पविभूषाढ्यां नीलालङ्कारभूषिताम् ॥ ७६ ॥
 नीलाङ्गरागसंछन्नां नीलवैडूर्यमालिनीम् ।
 इन्द्रनीलनिबद्धां शुभहार्धमणिभूषिताम् ॥ ७७ ॥
 नीलवाजिसमारूढां नीलखङ्गायुधां परां ।
 निद्रापटेन नीलेन भुवनानि चतुर्दश ॥ ७८ ॥
 मोहयन्तीं महायायां द्रव्यनिन्दकमच्छिणीम् ।
 वीरपानरतान् वीरान् पालयन्तीं समन्ततः ॥ ७९ ॥
 सङ्केतमण्डलं दिव्यं छादयन्तां स्ववाससा ।
 परमानन्दवपुषीं परमानन्दभैरवीम् ॥ ८० ॥
 परमानन्दजननीं प्रणमामि पराम्बिकाम् ।

इति ध्यात्वा जपेद्विद्यां यथावद् वर्ण्यते मया ॥ ८१ ॥

वाक्काममठमायाश्च तिरस्करणि संवदेत् ।

सकलजनं प्रोचार्य वाग्वादिनि ततो वदेत् ॥ ८२ ॥

सकलपशुजनं च वदेद् व्रातमनःपदम् ।

चक्षुःश्रोत्रजिह्वाघ्राणादीनि चेति तिरस्कुरु ॥ ८३ ॥

तिरस्कुरु ततः पञ्चत्रयं ठद्वयमुद्धरेत् ।

श्रीतिरस्करणीं विद्यां सञ्जपेद् दशधा घटे ॥ ८४ ॥

पावमान्याः परं ब्रह्म शुद्धं ज्योतिः सनातनम् ।

पितृन्तस्योपतिष्ठति क्षीरं सर्पिर्मधूदकैः ॥ ८५ ॥

ऋचमेतां जपेदादौ त्रिवारं त्रिजपेद् ततः ।

पावमान्यं परं ब्रह्म पावमान्यः परो रसः ॥ ८६ ॥

पावमान्यं परं ज्ञानं तेन त्वां पावयाम्यहम् ।

इति जप्त्वा गुरुं ध्यात्वा जपेद् वरुणबीजकम् ॥ ८७ ॥

हंस इत्यर्कमन्त्रं च देवीं कुण्डलिनीं स्मरेत् ।

प्रसुप्तभुजगाकारां सार्धत्रिवलयां शुभाम् ॥ ८८ ॥

सूर्यकोटिकरालाभां चन्द्रकोटिसुशीतलाम् ।

वह्निकोटिदुरादधर्षां विसतन्तुतनीयसीम् ॥ ८९ ॥

पद् चक्राणि विभिद्याशु सुषुम्नावर्त्मना नयेत् ।

सहस्रारस्थितं देवं नत्वा शिवपदे लयेत् ॥ ९० ॥

शिवशक्तयोर्महज्ज्योतिर्ध्यात्वा चन्द्रकलास्रुतम् ।

अमृतं वामनासाग्रान्निःसार्य कलशे क्षिपेत् ॥ ९१ ॥

अमृतीकृत्य तद् द्रव्यं धेनुमुद्रां प्रदर्शयेत् ।

मायां रमां कामकलाममृतेऽप्यमृतोद्भवे ॥ ९२ ॥

अमृतवर्षिण्युचार्य अमृतं स्नावय-द्रवम् ।

अंआं विष्णुकलान्ते च पठेत् पार्वति कौलिकः ॥ ९३ ॥

विश्वान्तममृतेश्वर्ये मनुमेनं जपेद् घटे ।
 ध्यात्वामृतमयं द्रव्यं कर्पूरादिसुवासितम् ॥ ६४ ॥
 एलालवङ्गकस्तूरी-चन्दनोशीरमिश्रितम् ।
 विधाय मूलमन्त्रेण तीर्थान्यावाहयेद् घटे ॥ ६५ ॥
 तारं शिवं शिवोद्भूतिं मूलमेतत् समुद्रेत् ।
 गङ्गे च यमुने चैव गोदावरि सरस्वति ॥ ६६ ॥
 नर्मदे सिन्धुकावेरि द्रव्येऽस्मिन् सन्निधिं कुरु ।
 इत्यावाह्य महादेवि मुद्रयाङ्कुशरूपया ॥ ६७ ॥
 सर्वतीर्थमयं द्रव्यं ध्यायेत् परमपावनम् ।
 द्रव्यमध्ये विन्दुयुतं त्रिकोणं च विभावयेत् ॥ ६८ ॥
 योनिमुद्रां निबद्ध्याशु ध्यायेदानन्दभैरवम् ।
 सूर्यकोटिप्रतीकाशं चन्द्रकोटिसुशीतलम् ॥ ६९ ॥
 अष्टादशभुजं देवं पञ्चवक्त्रं त्रिलोचनम् ।
 अमृताण्यवमध्यस्थं ब्रह्मपद्मोपरिस्थितम् ॥ १०० ॥
 वृषारूढं नीलकण्ठं सर्वा(र्पा)भरणभूषितम् ।
 कपालखट्वाङ्गधरं घण्टाडमरूबादिनम् ॥ १०१ ॥
 पाशाङ्कुशधरं देवं गदामुसलधारिणम् ।
 खड्गखेटकपट्टीश-मुद्रोच्छूलकुन्तिनम् ॥ १०२ ॥
 विचित्रखेटकं मुण्डवरदाभयपाणिकम् ।
 लोहितं देवदेवेशं भावयेत् साधकोत्तमः ॥ १०३ ॥
 दत्त्वा पुष्पाञ्जलिं कुम्भे जपेदानन्दभैरवम् ।
 हकारं च भृगुं देवं मण्डूकं धरणिं ततः ॥ १०४ ॥
 (तथा जीमूतबीजं च हुतभृग्वीजमुद्रेत् ।)
 वायुं केशं तथानन्दभैरवाय ततोऽञ्जले ॥ १०५ ॥
 विकुटं च मनुं जप्त्वा दशधा भैरवीं यजेत् ।

आनन्दभैरवीं ध्यायेद् यथावद् वर्ण्यते शिवे ॥ १०६ ॥

समुद्रे मध्यमाने तु क्षीराब्धौ सागरोत्तमे ।

तत्रोत्पन्ना सुरा देवी कुमारीरूपधारिणी ॥ १०७ ॥

भावयेच्च सुरां देवीं चन्द्रकोट्ययुतप्रभाम् ।

हिमकुन्देन्दुधवलां पञ्चवक्त्रां त्रिलोचनाम् ॥ १०८ ॥

अष्टादशभुजैर्युक्तां सर्वानन्दकरोद्यताम् ।

प्रहसन्तीं विशालाक्षीं देवदेवस्य सम्मुखीम् ॥ १०९ ॥

शक्तिं शिवं निर्जरं च भेकीं भूवीजमेव च ।

मेघं वह्निं समीरार्णं केशं चैव समुद्धरेत् ॥ ११० ॥

सुरादेव्यै कुटं चान्ते विद्यां च दशधा जपेत् ।

भैरवं भैरवीं चैव यष्ट्वा पार्वति कौलिकः ॥ १११ ॥

महामुद्रां धेनुमुद्रां योनिं मत्स्यं प्रदर्शयेत् ।

बद्ध्वा च लेलिहानाख्यां मुद्रां कुण्डलिनीं पुनः ॥ ११२ ॥

मूलाधारात् समुत्थाय सुषुम्नावर्त्मना प्रिये ।

द्वादशान्तं समास्थाप्य सोढं हंस इति स्मरेत् ॥ ११३ ॥

शिवेन सह संयोज्य परानन्दमयो भवेत् ।

तदुद्भूतामृतवृष्टिमुत्सृजेद् वामनासया ॥ ११४ ॥

प्रणवेन च देवेशि परद्रव्ये नियोजयेत् ।

साक्षादमृततत्त्वाढ्यं ध्यायेत् कलशमुत्तमम् ॥ ११५ ॥

वारुणं बीजमुच्चार्य मूलमन्त्रं समुच्चरेत् ।

दशधा प्रजपेद् देवि गन्धाक्षतपुरःसरैः ॥ ११६ ॥

पुष्पैर्नानाविधैर्दिव्यैर्माल्यैर्विविधभूषणैः ।

संपूज्य कलशं दिव्यं घण्टानिःस्वानपूर्वकम् ॥ ११७ ॥

धूपैर्दीपैर्महोत्साहैः परमैर्विविधौषधैः ।

प्रपूज्य परया भक्त्या प्रणामैः स्तुतिपूर्वकैः ॥ ११८ ॥

सर्वदेवमयं कुम्भं ध्यायेद् देवेशि साधकः ।
 या सुरा सा उमादेवी यो द्रव्यं स महेश्वरः ॥ ११६ ॥
 यो गन्धः स भवेद् ब्रह्मा यो मोहः स जनार्दनः ।
 स्वादे च संस्थितः सोमः फेनायामनलः स्थितः ॥ १२० ॥
 इच्छायां मन्मथो देवश्छर्द्यामुच्छिष्टभैरवः ।
 द्रावे गङ्गा स्थिता देवि घटस्थाः सप्त सागराः ॥ १२१ ॥
 सर्वतेजोमयं द्रव्यं परमानन्दनिर्भरम् ।
 सर्वशापविनिर्मुक्तं सर्वमन्त्रसुसंस्कृतम् ॥ १२२ ॥
 परमामृतभावेन भैरवं भैरवीं यजेत् ।
 माहेश्वरैर्महावीरैर्महाचीनपदस्थितैः ॥ १२३ ॥
 महाशक्तिमयैर्मन्यैः सेव्यं द्रव्यमिदं प्रिये ।
 सन्तर्प्य देवतामिष्टां योगिनीगणमैश्वरम् ॥ १२४ ॥
 वटुकं चेत्रपालांश्च त्रिस्त्रिंशत्कोटिदेवताः ।
 मातृमार्तृगणान् सर्वान् भूतप्रेतादिसंयुतान् ॥ १२५ ॥
 सन्तर्प्य विधिवद् देवि गुरुं गुरुवरांस्ततः ।
 गुरुं ध्यात्वा परां ध्यायेद्वीरान् संपूज्य शक्तिः ॥ १२६ ॥
 शक्तियुक्तो यजेत् पात्रमित्याज्ञा पारमेश्वरी ।
 शक्तिहीने वृथापानं शिवहीने वृथार्चनम् ॥ १२७ ॥
 शिवशक्तिसमायोगे वीरपूजा विमोक्षदा ।
 इतीदं शोधनं दिव्यं सुरायाः सुरदुर्लभम् ॥ १२८ ॥
 तव स्नेहेन निर्णीतं शृणुष्वान्यदपि प्रिये ।
 मद्यं मांसं तथा मीनो मुद्रा मैथुनमेव च ॥ १२९ ॥
 मकारपञ्चकं पूज्यं शिवशक्तिसमागमे ।
 पूजायां यद्यदानीतं भक्ष्यं भोज्यं च लेखकम् ॥ १३० ॥

पेयं चोष्यं फलं पुष्पं सर्वं मन्त्रेण मन्त्रयेत् ।
 विनाभिमन्त्रणेनैतद् यो मोहाद् भक्तयेच्छिवे ॥ १३१ ॥
 स मात्तिकोऽपि देवेशि सहसा निरयी भवेत् ।
 चतुरस्रं लिखेद्विम्बं तत्र मीनान् निधापयेत् ॥ १३२ ॥
 शोषयेद् दाहयेद् देवि स्नावयेन्मनुना शिवे ।
 वायुबीजेन वाह्येन वारुणेन यथाक्रमम् ॥ १३३ ॥
 बेनुयोनिमहामत्स्यां मुद्राश्चैव प्रदर्शयेत् ।
 दशधा प्रजपेन्मन्त्रमानन्देश्वरभैरवम् ॥ १३४ ॥
 प्रजप्य प्रपठेद्विद्यां यथोक्तां कौलिकेश्वरि ।
 कृतावतारो हरिणा कलिना पीडितं जगत् ॥ १३५ ॥
 बलिना निगृहीतं च कौलिकानां हितेच्छया ।
 भैरवीपरितोषार्थं स्वयं मीनोऽभवद् हरिः ॥ १३६ ॥
 मायां च हरये विश्वं जपेदृचमतः परम् ।
 त्र्यम्बकं यजामहीति मन्त्रं त्रिःसज्जपेत् सुधीः ॥ १३७ ॥
 प्रपूज्य गन्धपुष्पैस्तु प्रणमेद् देवतां पराम् ।
 चतुरस्रे महादेवि मांसपात्रं निधापयेत् ॥ १३८ ॥
 संशोष्य सन्दह्य पलमाप्ताव्य कुलमुन्दरि ।
 मुद्रात्रयं प्रदर्श्याशु प्रपठेत् कौलिको मनुम् ॥ १३९ ॥
 छागलाज्येणमर्त्याञ्च(न्तः)कृतरूपाय विष्णवे ।
 बल्यर्थं शिवशक्तयोस्तं प्रपद्ये विष्णुमव्ययम् ॥ १४० ॥
 प्रतर्पयामि बल्यर्थं पवित्रीभव सांप्रतम् ।
 त्रिः पठित्वा ऋचं देवि जपेत् कौलिकसत्तमः ॥ १४१ ॥
 प्र तद्विष्णुरिति स्मृत्वा प्रणमेद् योनिमुद्रया ।
 मुद्रापात्रं समानीय स्थापयेच्चतुरश्रके ॥ १४२ ॥

संशोषणं दाहनं च स्नावनं पूर्ववच्चरेत् ।
 मुद्रात्रयं च संदर्श्य प्रपठेद् वेदवद् विधिम् ॥ १४३ ॥
 देवतापूजने यानि सौरभेयानि सांप्रतम् ।
 वन्यर्थं देवदेव्योश्च पवित्राणीह सिद्धये ॥ १४४ ॥
 मूलं च दशधा जप्त्वा जपेदृचमनुत्तमम् ।
 (तद्विष्णोः परमं मन्त्रं प्रजप्योपरि कौलिकः ॥ १४५ ॥
 प्रणम्य भक्तिभावेन कुण्डगोलं च शोधयेत् ।
 चतुरश्रे च संस्थाप्य शोषयेद् दाहयेत् सुधीः ॥ १४६ ॥
 आस्नावयेत् परैर्बीजैर्मुद्राभिरभिरक्षयेत् ।)
 मूलं च दशधा जप्त्वा जपेदृचमथोपरि ॥ १४७ ॥
 विष्णुर्योनिमिति स्मृत्वा प्रजप्य प्रणमेत्ततः ।
 सर्वेषु देवद्रव्येषु समानीतेषु कौलिकैः ॥ १४८ ॥
 ऋचमेतां जपेत् सम्यक् मन्त्रमेनं समुद्धरेत् ।
 ग्लूंम्लूंस्लूंम्लूं देवेशि स्वान्तं खं कामकालिकम् ॥ १४९ ॥
 अमृतेऽप्यमृतोद्धूतेऽप्यमृतेश्वरि चामृतम् ।
 स्नावय-द्वयमुद्धृत्य ठद्वयं च समुद्धरेत् ॥ १५० ॥
 इयं शापहरी विद्या मकाराणां महेश्वरि ।
 पञ्चानां पञ्चकल्पानां स्मरणीयार्चनाविधौ ॥ १५१ ॥
 संशोध्य शिवद्रव्याणि मन्त्रैर्मुद्राभिरेव च ।
 ऋग्भिः क्रमेण मूलेन स्ना(पा)वयेच्च यथाक्रमम् ॥ १५२ ॥
 आनन्दरससंपूर्णैः कलशामृतविन्दुभिः ।
 एवं संशोध्य द्रव्याणि परमाणि कुलेश्वरि ॥ १५३ ॥
 भैरवं भैरवीं देवीं यजेद् वीरसमागमे ।
 अयष्ट्वा भैरवं देवमकृत्वा देवतार्चनम् ॥ १५४ ॥
 पशुपानविधौ पीत्वा वीरोऽपि नरकं व्रजेत् ।

एवं संस्कृत्य देवेशि गुरुभक्तिपुरःसरम् ॥ १५५ ॥
 यः पिबेत् परमं पानं शिवसायुज्यमाप्नुयात् ।
 इतीदं परमं गुह्यं रहस्यानां रहस्यकम् ॥ १५६ ॥
 अष्टसिद्धिमयं तत्त्वं गोपनीयं स्वयोनिवत् ।

इति श्रीरुद्रयामले तन्त्रे श्रीदेवीरहस्ये सुराशोधनविधि-
 निरूपणं द्वाविंशः पटलः ॥ २२ ॥

अथ

त्रयोविंशः पटलः ।

श्रीभैरव उवाच ।

अधुना शृणु देवेशि शक्तिशोधनमुत्तमम् ।
 येन^१ श्रवणमात्रेण पराशक्तिपदे लयेत् ॥ १ ॥
 अदीक्षितकुलासङ्गात् सिद्धिहानिः प्रजायते ।
 तत्कथाश्रवणं चेत् स्यात् तत्तत्पगमनं यदि ॥ २ ॥
 श्रीदेव्युवाच ।

कुलाचारक्रमार्चायां सिद्धिं कामयते तु यः ।
 स कुलीनः कथं देव पूजयेत् कुलयोषितम् ॥ ३ ॥
 श्रीभैरव उवाच ।

संशोधनमकृत्वा वै स्त्रीषु मध्येषु कौलिकः ।
 कृतेऽपि सिद्धिहानिः स्यात् क्रुद्धा भवति चण्डिका ॥ ४ ॥

अभिषेकाद् भवेत् सिद्धिर्मन्त्रस्योच्चारणाच्छुभा ।
 रतिकाले महेशानी दीक्षाकाले च कन्यका ॥ ५ ॥
 बलाद्वा यत्रतो बुद्ध्या स्ना(पां)वयेत् परयोषितम् ।
 सुरया रेतसा वापि जलेन मधुनाथ वा ॥ ६ ॥
 सङ्गेऽभिषेचयेन्नारीं चण्डां वा मन्त्रवर्जिताम् ।
 स्वकीयां परकीयां वा रूपयौवनगर्विताम् ॥ ७ ॥

श्रीदेव्युवाच ।

भगवन् देवदेवेश कुलाचारैकसिद्धये ।
 कुलयोगी कथं कुर्याज्जोधनं कुलयोषिताम् ॥ ८ ॥

श्रीभैरव उवाच ।

कुलजां युवतिं वीक्ष्य नमस्कुर्यात् कुलेश्वरः ।
 विधाय मानसीं पूजां मन्त्रं योगी समुच्चरेत् ॥ ९ ॥
 बालां वा यौवनोन्मत्तां वृद्धां वा सुन्दरीं तथा ।
 कुत्सितां वा महादुष्टां नमस्कृत्य विभावयेत् ॥ १० ॥
 तासां प्रहारो निन्दा च कौटिल्यमप्रियं तथा ।
 सर्वथा नैव कर्तव्यमन्यथा सिद्धिरोधकृत् ॥ ११ ॥
 स्त्रियो देवाः स्त्रियः प्राणाः स्त्रिय एव हि भूषणम् ।
 स्त्रीगणेषु सदा भाव्यमन्यथा स्वस्त्रियामपि ॥ १२ ॥
 विपरीतरता सापि भविता हृदयोपरि ।
 साधकस्य भवेदाशु कामधेनुरिवापरा ॥ १३ ॥
 नाधर्मो जायते तेन न कश्चिद् धर्महा भवेत् ।
 तत्परः परतन्वीनां परतत्त्वे प्रलीयते ॥ १४ ॥
 नटी कापालिकी वेश्या रजकी नापिताङ्गना ।
 ब्राह्मणी शूद्रकन्या च तथा गोपालकन्यका ॥ १५ ॥

मालाकारस्य कन्यापि नव कन्याः प्रकीर्तिताः ।
 एतासु कांचिदानीय संशोधनमथाचरेत् ॥ १६ ॥
 पूजयेत् कौलिको देवि यथावद् वर्ण्यते मया ।
 शक्तिशोधनमत्रस्य ऋषिः प्रोक्तः सदाशिवः ॥ १७ ॥
 त्रिष्टुप् छन्द इति ख्यातं देवता च पराम्बिका ।
 वाग्बीजं बीजपीशानि शक्तिः शक्तिरितीरिता ॥ १८ ॥
 कामेशः कीलकं देवि दिग्बन्धो हरमीश्वरि ।
 भोगापवर्गसिद्ध्यर्थं विनियोगो महेश्वरि ॥ १९ ॥
 महानिशायामानीय नव कन्याश्च भैरवान् ।
 एकादश नवाष्टौ वा कौलिकः कौलिकेश्वरि ॥ २० ॥
 शोधयेन्नवभिर्मन्त्रैः पूजयेत् कौलिकोत्तमः ।
 साधकः संस्पृशेदादौ कृत्वा विष्टरशोधनम् ॥ २१ ॥
 भूतशुद्धिं विधायापि प्राणार्पणविधिं चरेत् ।
 मन्त्रसंकल्पकं कृत्वा मुन्यादिन्यासमाचरेत् ॥ २२ ॥
 विधाय मातृकान्यासं कराङ्गन्यासपूर्वकम् ।
 हृत्पीठार्चां विधायार्थं श्रीचक्रार्चनमाचरेत् ॥ २३ ॥
 संशोध्य देवद्रव्याणि कुण्डगोलादिकं तथा ।
 वीरार्चनं वीरकान्तासेवनं देवदुर्लभम् ॥ २४ ॥
 यथोक्तविधिना देवीं संपूज्य श्रीपराम्बिकाम् ।
 शक्तिं वामे तु संस्थाप्य पूजयेद्वर्ण्यते यथा ॥ २५ ॥
 त्रिकोणं वाथ पट्कोणं त्र्यश्रत्रयमथो हविः (बहिः) ।
 शिवत्र्यश्रं कामत्र्यश्रं हेतित्र्यश्रं महेश्वरि ॥ २६ ॥
 ब्रह्मत्र्यश्रं नवत्र्यश्रं सिन्दूरेण विभावयेत् ।
 श्रीचक्रेषु हि नव्यादिमालिन्यन्तं विचार्य च ॥ २७ ॥

- यामेवासां कुमारीणां कौलिकस्तु समानयेत् ।
 तदीयं यन्मन्त्रालिख्य तस्मिन्तामेव पूजयेत् ॥ २८ ॥
 श्रीचक्रे स्थापयेद् वामे कन्यां भैरववल्लभाम् ।
 मुक्तकेशीं वीतलज्जां सर्वाभरणभूषिताम् ॥ २९ ॥
 सर्वशृङ्गारशोभाढ्यां तारुण्यमदगर्विताम् ।
 आनन्दलीनहृदयां सौन्दर्यातिमनोहराम् ॥ ३० ॥
 शोधयेच्छुद्धिमन्त्रेण सुरानन्दामृताम्बुभिः ।
 बालाबीजत्रयं देवि प्रोचार्य तदनन्तरम् ॥ ३१ ॥
 त्रिपुरायै ततो विश्वं विश्वान्ते नामपूर्वकम् ।
 इमां शक्तिं पवित्रीति कुरु-युग्मं समुदरेत् ॥ ३२ ॥
 मम शक्तिं कुरु-युग्मं वह्निजायां समुदरेत् ।
 मन्त्रेणानेन देवेशि कामिनीमभिषेचयेत् ॥ ३३ ॥
 अभिषिच्य कुमारीं तां न्यासजालं प्रविन्यसेत् ।
 मातृकावन्महादेवि कामवाणांस्ततो न्यसेत् ॥ ३४ ॥
 चन्द्रबीजद्वयं देवि कामराजं च मोहनम् ।
 शक्तिबीजं ततो देवि यथावद्विन्यसेत् प्रिये ॥ ३५ ॥
 ललाटे वदने न्यस्य (चांसे) हृदये योनिमण्डले ।
 सर्वसंक्षोभणं वाणं सर्वविद्रावणं तथा ॥ ३६ ॥
 सर्वाकर्षणवाणं च सर्वसंमोहनं ततः ।
 वशीकरणवाणं च पञ्चेषोः पञ्चवाणकान् ॥ ३७ ॥
 विन्यस्य वाणमुद्राश्च पञ्चैता देवि दर्शयेत् ।
 योनिविम्बे जपेन्मन्त्रान् नव यान् वर्णयाम्यहम् ॥ ३८ ॥
 (१) तारं चन्द्रं च वाग्बीजं कामं शक्तिं ततो वदेत् ।
 नटिनीति महासिद्धिं मम देहि-युगं वदेत् ॥ ३९ ॥

ठद्वयं प्रोचरेदन्ते मन्त्रोऽयं नटिनीप्रियः ।

- (२) कालीं कूर्चं परां शक्तिं कामं कापालिनि प्रिये ॥ ४० ॥
 रेतो मुञ्च-युगं ब्रूयादन्ते दहनवल्लभा ।
 देवि कापालिकीमन्त्रः कामदेववशङ्करः ॥ ४१ ॥
- (३) तारद्वन्द्वं च हरितं मेघपङ्क्तिर्दीर्घबीजकम् ।
 वेश्ये कामदुघे रेतो मुञ्च-युग्माग्निवल्लभा ॥ ४२ ॥
 वेश्याशोधनमन्त्रोऽयं सर्वकौलिकवल्लभः ।
- (४) वेदाद्यं वाग्भवं कामं शक्तिं लक्ष्मीं परां स्मरेत् ॥ ४३ ॥
 रजकीति महासिद्धिं देहि मे हर-ठद्वयम् ।
 रजकीशुद्धिमन्त्रोऽयं कुलयोषिद्वशङ्करः ॥ ४४ ॥
- (५) तारं तारत्रयं वस्त्रं प्रोचरेन्नापिताङ्गने ।
 हर-युग्मं च मे विघ्नास्तुरगं ठद्वयं ततः ॥ ४५ ॥
 नापितस्त्रीशुद्धिमन्त्रो महामाङ्गल्यदायकः ।
- (६) वेदाद्यं भूतिबीजं च तारं मायां धनुर्धरः ॥ ४६ ॥
 ब्राह्मणि स्मर वीर्यं च मुञ्च मुञ्चेति सर्वदा ।
 सिद्धिं मे देहि देहीति हरं दहनवल्लभा ॥ ४७ ॥
 ब्राह्मणीशुद्धिमन्त्रोऽयं महासिद्धिमदायकः ।
- (७) तारं रमा रमा तारं शूद्राणि च रतप्रिये ॥ ४८ ॥
 रेतः स्तम्भय मे सिद्धिं देहि-युग्मं ततो वनम् ।
 शूद्राणीशुद्धिमन्त्रोऽयं कामिनीजनमोहनः ॥ ४९ ॥
- (८) तारकं शिवपङ्क्तिर्दीर्घसंयुतं मठबीजकम् ।
 गोपालि मे सिद्धदण्डं द्रावय-द्वयमुदरेत् ॥ ५० ॥
 ठद्वयान्तो महामन्त्रो गोपीशोधनसाधकः ।
- (९) तारद्वयीसंपुटितां मृद्वीकां दीर्घसंयुताम् ॥ ५१ ॥

उद्धृत्य मालिनि प्रेम कुरु-युगमं मयि स्मरेत् ।
 तुरगं ठद्वयं प्रान्ते मन्त्रोऽयं मालिनीप्रियः ॥ ५२ ॥
 एवं शोधनमन्त्रास्ते वर्णिताश्च पृथङ्मया ।
 योनौ जपेत् कुमारीणां कौलिकः करमालया ॥ ५३ ॥
 संजप्य दक्षकर्णे च मूलमन्त्रं त्रिरुचरेत् ।
 अदीक्षितापि देवेशि दीक्षितैव भवेत् तदा ॥ ५४ ॥
 दीक्षितां शोधितां वीरो भजेत् सर्वार्थसिद्धये ।
 तारं व्योषमौष्मकं च शिवायेति स्वयम्भुवम् ॥ ५५ ॥
 संपूज्य शिवमन्त्रं च जपेत् संस्तभ्य पुंश्वजम् ।
 जप्त्वा निरुध्य तं दण्डं कैरभीतुण्डमुद्रया ॥ ५६ ॥
 आनन्दतर्पितां कान्तां वीरः खानन्दविग्रहः ।
 रतेन तर्पयेत् तत्र श्रीचक्रे वीरसंसदि ॥ ५७ ॥
 पठन् प्रणवमुद्धृत्य मन्त्रराजं कुलेश्वरि ।
 धर्माधर्महविर्दिप्ते स्वात्माग्रौ मनसा स्तुवा ॥ ५८ ॥
 सुषुम्नावर्त्मना नित्यमक्षवृत्तीर्जुहोम्यहम् ।
 स्वाहान्तमन्त्रमुच्चार्य जपन् मूलं स्मरन् पराम् ॥ ५९ ॥
 कुर्यान्निधुवनं मन्त्री मन्त्रसिद्धिमवाप्नुयात् ।
 रतान्ते सञ्जपेन्मूलं पठेन्मन्त्रमिमं पुनः ॥ ६० ॥
 तारद्वयान्तरगतं परमानन्दकारणम् ।
 प्रकाशाकाशहस्ताभ्यामवलम्ब्योन्मनीस्तुवम् ॥ ६१ ॥
 धर्माधर्मकलास्नेहपूर्णौ बहौ जुहोम्यहम् ।
 स्वाहान्तेनाशु मन्त्रेण शुक्रमादाय पार्वति ॥ ६२ ॥
 श्रीचक्रे तर्पयेद् देवीं ततः सिद्धिमवाप्नुयात् ।
 संपूज्य कान्तां सन्तप्य स्तुत्वा नत्वा परस्परम् ॥ ६३ ॥

संहारमुद्रया मन्त्री शक्तिं वीरान् विसर्जयेत् ।
इतीदं परमं दिव्यं शक्तिशोधनमुत्तमम् ॥ ६४ ॥
तव स्नेहेन निर्णीतं गोपनीयं मुमुक्षुभिः ।

इति श्रीरुद्रयामले तन्त्रे श्रीदेवीरहस्ये शक्तिशोधन-
विधानिरूपणं त्रयोविंशः पटलः ॥ २३ ॥

अथ

चतुर्विंशः पटलः ।

श्रीभैरव उवाच ।

शृणुष्वावहिता भूत्वा मालाशोधनमुत्तमम् ।
येन शोधनमात्रेण माला सिद्ध्यति सत्फला ॥ १ ॥
श्रीदेव्युवाच ।

माला कीदृग्विधा नाथ क्रियते कौलिकोत्तमैः ।
कियत्फला कियत्संख्या सर्व मे वक्तुमर्हसि ॥ २ ॥
श्रीभैरव उवाच ।

नवान्ता वर्णिता संख्या कालोऽयं द्वादशावधिः ।
माला जपस्य देवेशि रहस्यमिदमैश्वरम् ॥ ३ ॥
कालात्मा सविता प्रोक्ता बल्लभे जपदेवता ।
द्वादशात्मा स सविता तदन्तावृत्तिरीरिता ॥ ४ ॥
माला रविफला प्रोक्ता संख्यया कौलिकेश्वरि ।
आवर्तयेच्च नवधा तामेव जपसिद्धये ॥ ५ ॥

अथान्तर्गुह्यमाचक्षे तव स्नेहेन पार्वति ।
 मालारहस्यसर्वस्वं नाख्येयं यस्य कस्यचित् ॥ ६ ॥
 रुद्राणां तु शतं चैकं भैरवाष्टकयोजितम् ।
 कृत्वा मेरुं महारुद्रं जपमाला विनिर्मिता ॥ ७ ॥
 न हन्याद् भैरवान् रुद्रैः रुद्रांश्च भैरवैस्तथा ।
 अन्यथा जपहानिः स्याद्रुद्रस्य वचनं यथा ॥ ८ ॥
 अष्टोत्कृष्टशतं देवि गोलकानां मुखं मुखे ।
 पायुं पायौ निबधीयात् सूत्रे मन्त्रमनुस्सरन् ॥ ९ ॥
 ऊर्ध्वं मेरुं महाकेतुं निबध्य कुलसुन्दरि ।
 शङ्खमुक्ताप्रवालार्क-रुद्राक्षवरवीरुधाम् ॥ १० ॥
 मणिकाञ्चनपद्माक्षनृदन्तानां यथाक्रमम् ।
 सर्वेषां गोलकानां च मेरुं रुद्राक्षमाचरेत् ॥ ११ ॥
 नरदन्तविरोधानां मेरुं वाजिरदं चरेत् ।
 पद्मसेनाक्षसूत्राणां शोधनं साधकश्चरेत् ॥ १२ ॥
 ततो जपेन्महाविद्यां कौलिको जपमालया ।
 गुणैस्त्रिभिस्त्रिरावर्त्य षट्त्रिंशत्तत्त्वगोलकान् ॥ १३ ॥
 तारं मेरुं विदध्यात् तु तत्त्वमालासु कौलिकः ।
 अष्टोत्कृष्टशते प्रौढा मालेयं देवि दुर्लभा ॥ १४ ॥
 प्रणवान्तरिता वर्णा देवि लोमानुलोमतः ।
 वर्णिता मातृकामाला वेदादिहविराश्रिता ॥ १५ ॥
 तारद्वयं स्वरान्ते च दद्याल्लोमानुलोमतः ।
 तारद्वयं च वर्गान्ते वर्णाद्यन्ते च तद्द्वयम् ॥ १६ ॥
 विधाय तुरगं मेरुं जपेच्छ्रवत्यर्णमालया ।
 तारकामैः संपुटिता मालेयं गुरुवल्लभा ॥ १७ ॥

देवदेवस्य- देवेशि स्वतन्त्रस्य महेशितुः ।
 षडाननोद्भवास्ताराः षट् षडाम्नायसूचकाः ॥ १८ ॥
 चतुर्णामाश्रमाणां तु शङ्खार्कवरवीरुधाम् ।
 रुद्राक्षाणां प्रकुर्वीत मालां सर्वार्थसिद्धिदाम् ॥ १९ ॥
 मुक्ताप्रवालसद्रत्न-हेमपद्माक्षशालिनाम् ।
 पूर्वाङ्गायादिभेदानां मालां कुर्याद्यथाक्रमम् ॥ २० ॥
 लामानुलोमवर्णानां द्वयोत्कृष्टशतं शिवे ।
 तारकामेन संयोज्य ब्रह्मोत्कृष्टशतं शिवे ॥ २१ ॥
 क्षः सुमेरुं नियोज्यादौ वर्णलोमानुलोमकैः ।
 स्वरवर्गयशौल्लान्तान् योजयेत् परमेश्वरि ॥ २२ ॥
 श्रीशिवाक्षरमालेयं वर्णिता स्नेहतो मया ।
 श्रीमहाषोडशीविद्यागुरुनादाय पार्वति ॥ २३ ॥
 षट्त्रिंशत्तन्वमात्राभियोजयेत् सप्तभिर्ग्रहैः ।
 शिवामालेयमाख्याता शिवसायुज्यसिद्धये ॥ २४ ॥
 पञ्चपण्यक्षरीवर्णाश्चत्वारिंशतिभैरवैः ।
 व्यधिकैर्योजयेन्माला भैरवीयमुदाहृता ॥ २५ ॥
 अनामिकाद्वयं पर्व कनिष्ठादिक्रमेण तु ।
 तर्जनीमूलपर्यन्तं करमालेयमाहृता ॥ २६ ॥
 दशांशं सञ्जपेद् देवि केवलं करमालया ।
 अनामिकाद्वयं पर्व कनिष्ठादिक्रमेण तु ॥ २७ ॥
 तर्जनीमूलपर्यन्तं जपेद् द्वादशपर्वसु ।
 कनिष्ठिकाचतुष्पर्वानामापर्वत्रयं तथा ॥ २८ ॥
 मध्यमापर्वं देव्येकं तर्जन्याश्च चतुष्टयम् ।
 संयोज्य संजपेद् विद्यां मन्त्री द्वादशपर्वसु ॥ २९ ॥

शक्तिमालेयमाख्याता त्यक्त्वा पर्वचतुष्टयम् ।
 दुर्गावृत्त्या जपेद् देवि सहस्राद्ययुतावधि ॥ ३० ॥
 दिक्पालाश्च गृहाश्चाष्टौ सन्ति षोडशपर्वसु ।
 प्रलम्बपर्वत्रितये त्रयो देवाः समाहिताः ॥ ३१ ॥
 क्रूरग्रहौ च मन्दारौ दिक्पालौ यमनिर्ऋती ।
 कुलिकश्चेति विख्यातो जपहानिकरो मतः ॥ ३२ ॥
 कुलिकं सन्त्यजेद् देवि मन्त्री करजपे सदा ।
 कनिष्ठामूलपर्वादिक्रमेण करगाः सुराः ॥ ३३ ॥
 तान् शृणुष्व महादेवि यथावद्वर्ण्यते मया ।
 ईशानोऽग्निर्निर्ऋतिश्च वायुरिन्द्रो यमस्तथा ॥ ३४ ॥
 वरुणश्च कुबेरश्च सूर्यः सोमो बुधो गुरुः ।
 सितराह्वारसौरान्तौ ब्रह्मविष्णुमहेश्वराः ॥ ३५ ॥
 जपसिद्धिकरा देवि सकलाः करदेवताः ।
 कुलिकं सन्त्यजेद् देवि जपकाले स्वसिद्धये ॥ ३६ ॥
 कुलिको मुद्गरो ज्ञेयो मुद्गरे तु महद्भयम् ।
 मुद्गरोल्लङ्घने शक्तिर्महारुद्रस्य केवलम् ॥ ३७ ॥
 कुलिकं च महाकेतुं मेरुरूपं न लङ्घयेत् ।
 अन्यथा देवि मन्त्री च देवताशापमाप्नुयात् ॥ ३८ ॥
 अथ पाण्मासिकीं शुद्धिं मालानां ते ब्रवीम्यहम् ।
 यया सिद्धिर्भवेद् देवि देवानामपि दुर्लभा ॥ ३९ ॥
 मालाशोधनकाले तु गत्वा प्रेतालयं सुधीः ।
 विधाय भस्मना स्नानं जलेन मन्त्रितेन वा ॥ ४० ॥
 तत्र स्नात्वोपविश्याथ कृत्वा विष्टरशोधनम् ।
 भूतशुद्धिक्रमोपेतं प्राणार्पणविधिं ततः ॥ ४१ ॥

- देहशुद्धिं विधायाथ भद्रसङ्कल्पमाचरेत् ।
 मालाशोधनमन्त्रस्य ऋषिः कालाग्रिरुद्रकः ॥ ४२ ॥
 छन्दोऽनुष्टुप् महादेवि देवी श्मशानभैरवी ।
 कालरात्रीति विख्याता मुण्डमालाविलासिनी ॥ ४३ ॥
 हरितं बीजमाख्यातं नलिनी शक्तिरीरिता ।
 सूर्याख्यं कीलकं मालाशुद्धये विनियोगकः ॥ ४४ ॥
 ऋषिच्छन्दोदैवतादिन्यासं कुर्यात् कुलार्थवित् ।
 अङ्गन्यासं विधायाथ करन्यासादिपूर्वकम् ॥ ४५ ॥
 विधायासनशुद्धिं च भूतशुद्धिक्रमं चरेत् ।
 प्राणान् देवि प्रतिष्ठाप्य श्रीचक्रार्चनमाचरेत् ॥ ४६ ॥
 योगपीठार्चनं कृत्वा द्रव्यादीनि विशोधयेत् ।
 क्षेत्रेश-योगिनीवृन्दं सन्तर्प्य कुलसुन्दरि ॥ ४७ ॥
 लयाङ्गं पूजयेद् देवि पूजान्ते सञ्जपेन्मनुम् ।
 मालाया देवदेवेशि यथाम्नायं यथाविधि ॥ ४८ ॥
 श्रीचक्रोपरि संस्थाप्य शोधयेत् कलशामृतैः ।
 मालामूलेण देवेशि मूलमन्त्रेण साधकः ॥ ४९ ॥
 मालामन्त्रान् प्रवच्येऽहं शृणुष्ववेहिता प्रिये ।
 १) तारं रमा रमा तारं शङ्खिनीति-पदं वदेत् ॥ ५० ॥
 तारं मा तारमन्तेष्पो मन्त्रोऽयं शङ्खमालिकः ।
 २) तारं लज्जा-युगं तारं मुक्तामालिनि मा-युगम् ॥ ५१ ॥
 ठद्वयं मन्त्रराजोऽयं मुक्तामालाविशोधनः ।
 ३) तारं वर्धुं च वेदाद्यं रौद्रे च रौध्रमालिनि ॥ ५२ ॥
 अम्बिवीजं ठद्वयं च मन्त्रोऽयं रौध्रमालिकः ।
 ४) तारं मात्राद्यमुच्चार्य सूर्याख्यबीज-युग्मकम् ॥ ५३ ॥
 अर्कमाले हरं नीरं मन्त्रः स्फटिकशुद्धिकृत् ।

- (५) तारमन्धिरमामायाः सिन्धुं रुद्राक्षमालिनि ॥ ५४ ॥
शुद्धा भव वनं मन्त्रो देवि रुद्राक्षशोधनः ।
- (६) तारं तारात्रयं तारं वधूं तुलसि वैष्णवि ॥ ५५ ॥
वौषट् वनं महामन्त्रस्तुलसीशोधनाभिधः ।
- (७) तारं तारां च मृद्वीका मणिमाले मनोहरे ॥ ५६ ॥
ठद्वयं मन्त्रराजोऽयं मणिमालाविशोधनः ।
- (८) वेदाद्यं कमला कुन्ती वाग्बीजं कामशक्तिकम् ॥ ५७ ॥
सुवर्णमाले शक्त्यापो मन्त्रोऽयं स्वर्णशोधनः ।
- (९) तारं च वायुपूज्या च तारं पद्माक्षमालिनि ॥ ५८ ॥
हरितं ठद्वयं मन्त्रो देवि पद्माक्षशोधनः ।
- (१०) तारत्रयं मा-त्रयं च कामराजत्रयं शिवे ॥ ५९ ॥
शिवः शक्तिर्दन्तमाले मुण्डमाले च वागुरा ।
वधूर्वस्त्रं वनं मन्त्रो नरदन्तविशुद्धिकृत् ॥ ६० ॥
पृथङ्पृथङ् महामन्त्रैः श्रीचक्रस्थां महेश्वरि ।
मालां संशोध्य संपूज्य मूलं जप्त्वा दशांशतः ॥ ६१ ॥
गन्धाक्षतप्रसूनैश्च पूजयेत् कौलिकोत्तमः ।
- (११) उमामाले माले महामाले सर्वतर्चस्वरूपिणि ॥ ६२ ॥
चतुर्वर्गस्त्वयि म्यस्तस्तस्मान्मे सिद्धिदा भव ।
स्वाहान्तोऽयं महामन्त्रः सर्वमालाविशोधनः ॥ ६३ ॥
- (१२) शिवबीजं समुच्चार्य ततोऽविघ्नं कुरु स्मरेत् ।
मे ठद्वयं महामन्त्रः सदा मालाविशोधनः ॥ ६४ ॥
एवं संशोध्य संस्कृत्य संपूज्य कुलसुन्दरि ।
मालामादाय देवेशि सञ्जपेदर्धरात्रके ॥ ६५ ॥

श्रीदेव्युवाच ।

करमालास्त्रया प्रोक्ता बह्व्यस्तासां च शोधनम् ।

वद देव कथं कुर्यात् कौलिकः सर्वसिद्धये ॥ ६६ ॥

श्रीभैरव उवाच ।

काली कामः कृपा कुन्ती करमाले हरं वनम् ।

मन्त्रोऽयं करमालायाः शुद्धिर्दः सर्वसिद्धिदः ॥ ६७ ॥

षण्मासेनैव मालानां शोधनं साधकश्चरेत् ।

ततो जपेन्महाविद्यां सर्वसिद्धीश्वरो भवेत् ॥ ६८ ॥

इदं तत्त्वं हि तत्त्वानां सर्वस्वं पारदैवतम् ।

तव भक्त्या मयाख्यातं नाख्येयं ब्रह्मवादिभिः ॥ ६९ ॥

इति श्रीरुद्रयामले तन्त्रे श्रीदेवीरहस्ये माला-तन्मन्त्रादिशोधन-
निरूपणं चतुर्विंशः पटलः ॥ २४ ॥

अथ

पञ्चविंशः पटलः ।

—ः-०*०-ः—

श्रीभैरव उवाच ।

अधुना देवदेवेशि यन्त्रशोधनमुत्तमम् ।

वक्ष्यामि तव भक्त्याहं कौलिकानां हिताय च ॥ १ ॥

सौवर्ण्यं राजतं ताम्रं स्फाटिकं रौद्रिकं तथा ।

कापालिकं च पाशासं श्रीचक्रं वैष्णवाशिमकम् ॥ २ ॥

एतेष्वष्टसु दिव्येषु योगपीठेषु पार्वति ।

विभावयेन्महायन्त्रं दैवं भौमं च भाविकम् ॥ ३ ॥
 ऊर्ध्वरेखमधोरेखं तृतीयं गन्धचित्रितम् ।
 त्रिविधं यन्त्रमीशानि सुसिद्धं^१ सिद्धसाध्यकम् ॥ ४ ॥
 सहस्राभं च पाशासं शोधयेदुत्तरायणे ।
 पञ्चमे पञ्चमे देवि ततः सिद्धिप्रदं भवेत् ॥ ५ ॥
 शराङ्कुशं वैष्णवाश्मं शोधयेद् दक्षिणायने ।
 चतुर्थे च चतुर्थे च ततः सिद्धिमवाप्नुयात् ॥ ६ ॥
 सौवर्णं स्फाटिकं यन्त्रं वर्षान्ते शोधयेत् सुधीः ।
 राजतं ताम्रिकं यन्त्रं षण्मासान्ते च शोधयेत् ॥ ७ ॥
 एवं मयोक्तकालेषु शोधयेद् यन्त्रमीश्वरि ।
 सिद्धये कौलिको देवि यथावद्वर्ण्यते मया ॥ ८ ॥
 यन्त्रशोधनमन्त्रस्य ऋषिः प्रोक्तो मया शिवः ।
 त्रिष्टुप् छन्द इति ख्यातं पराशक्तिश्च देवता ॥ ९ ॥
 रमा बीजं परा शक्तिः कामः कीलकमीश्वरि^२ ।
 श्रीचक्रशुद्धिसिद्ध्यर्थं विनियोगः प्रकीर्तितः ॥ १० ॥
 मुन्यादिना चरेन्न्यासं करन्यासं षडङ्गकम् ।
 ततो विष्टरशुद्धिं च प्राणार्पणविधिं चरेत् ॥ ११ ॥
 इष्टर्षिदेवतान्यासं कराङ्गन्यासमाचरेत् ।
 विधाय मातृकान्यासं लयाङ्गन्याससंयुतम् ॥ १२ ॥
 अर्धनारीश्वरन्यासं षोढान्यासमतः परम् ।
 मूलत्रिखण्डकं न्यासं कृत्वा प्राणचयं शिवे ॥ १३ ॥
 पीठपूजां स्वहृदये कृत्वा पदचक्रदीपनम् ।
 स्वर्णसिंहासने स्थाप्य श्रीचक्रं स्वेष्टदैवतम् ॥ १४ ॥
 शोधयेन्मधुना देवि कुण्डगोलोद्भवेन वा ।

अष्टगन्धेन वा देवि पौरुषेण रसेन वा ॥ १५ ॥

इभ्याज्येन महादेवि संस्थाप्य कुलपूजिते ।

श्रीचक्रं मूलमन्त्रेण पूजयेत् तत्र कौलिकः ॥ १६ ॥

(१) वाग्भवं शक्तिबीजं वाक् शक्तिं चक्रेश्वरि प्रिये ।

यन्त्रं सौवर्णमुद्धृत्य शोधय-द्वयमुद्धरेत् ॥ १७ ॥

ठद्वयं स्वर्णयन्त्रस्य मन्त्रः शोधनकारकः ।

(२) तारं सिन्धुं च तारं च राजतं यन्त्रमुद्धरेत् ॥ १८ ॥

शोधय-द्वयमापश्च यन्त्रशोधनको मनुः ।

(३) तारं तारा च तारं च वधूं तारं च तारका ॥ १९ ॥

ताम्रेश्वरीति यन्त्रं मे शोधयापो महामनुः ।

(४) वेदाद्यं कमलां मायां तारं यन्त्रं कुलाम्बिके ॥ २० ॥

शोधय-द्विवर्णं मन्त्रः स्फाटिकाश्मविशोधनः ।

(५) प्रणवं कूवरीबीजं मा माया वायुपूजिता ॥ २१ ॥

रुद्रेश्वरि परा यन्त्रं शोधयापो मनुः स्मृतः ।

(६) तारं वाक् कामराजश्च शक्तिः कपालमालिनि ॥ २२ ॥

यन्त्रं शोधय ठद्वन्द्वं कपालशोधनो मनुः ।

(७) तारं गौरी च तार्तीयं वाक् कामश्च चितासने ॥ २३ ॥

यन्त्रं शोधय ठद्वन्द्वं मनुः पाशासंशोधनः ।

(८) वेदाद्यं हरितं वाणी शक्तिः कामो रमा रमा ॥ २४ ॥

नित्ये विष्णुशिलायन्त्रं शोधयापो मनुः स्मृतः ।

इत्येवं यन्त्रमीशानि रत्नसिंहासनस्थितम् ॥ २५ ॥

मूलमन्त्रेण संस्थाप्य पूर्वोक्तौषधवारिणा ।

मन्त्रैरेभिः प्रजप्तैश्च पूजयेद् गन्धमान्यकैः ॥ २६ ॥

संपूज्य देवि संशोधय ततः पूजां शिवोदिताम् ।

यथोक्तां साधकः कुर्याद् द्रव्यशोधनपूर्वकम् ॥ २७ ॥
अष्टाङ्गपूजां निर्माय निशीथे जपमाचरेत् ।

श्रीभैरव्युवाच ।

भगवन् कुलकौलेश भैरवाष्टकमध्यग ।
निशीथकालं मे ब्रूहि संशयोऽयं महान् मम ॥ २८ ॥

श्रीभैरव उवाच ।

अर्धरात्रस्तु त्रिविधो यन्मुहूर्तचतुष्टयम् ।
निशीथो वार्धरात्रश्च तृतीयैव महानिशा ॥ २९ ॥
द्वितीये च तृतीये च यामे यामलभैरवि ।
मुहूर्ते द्वे समादाय तथा द्वे च महेश्वरि ॥ ३० ॥
द्वे मुहूर्ते निशीथस्तु परतो द्वे मुहूर्तके ।
अर्धरात्रो मुहूर्ते द्वे पूजार्हः परमेश्वरि ॥ ३१ ॥
मुहूर्तैकं समादाय परतश्चैकमीश्वरि ।
यामद्वयादर्धरात्रो वर्णितः कौलसिद्धये ॥ ३२ ॥
शिवे मध्यमयोः सन्धिर्यामयोर्या महानिशा ।
तस्यां परां जपेद्यस्तु स भवेच्छिवसन्निभः ॥ ३३ ॥
निशीथे पूजयेद्यन्मर्धरात्रे जपेन्मनुम् ।
महानिशायां प्रजपेत् परां कौलिकसत्तमः ॥ ३४ ॥
किं किं न साधयेल्लोके यन्ममापि हि दुर्लभम् ।
रजः शुक्रं सुरां देवि मांसं मीनं च मैथुनम् ॥ ३५ ॥
सर्वथा शोधयेद् देवि मूलमन्त्रेण मान्त्रिकः ।
पिबेन्मद्यं भजेद्रामां स्मरेद् भैरविभैरवम् ॥ ३६ ॥
नभेद्गुरुं जपेद् विद्यामिति कौलमतं परम् ।
प्रातःकृत्यं शिवे कृत्वा श्रीचक्रं पूजयेत् ततः ॥ ३७ ॥

जपेन्मन्त्री महाविद्यां स्तोत्रपाठं चरेत् ततः ।
 परां जपेत् सदा सत्यां ततो याति परं पदम् ॥ ३८ ॥
 महापदि महोत्पाते महाशोके महामये ।
 महामोहे महाऽसौख्ये महादारिद्र्यसङ्कटे ॥ ३९ ॥
 महारण्ये महाशून्ये^१ महाऽज्ञाने महारणे ।
 दुरापदि दुराशे च दुर्भिक्षे दुर्निमित्तके ॥ ४० ॥
 समस्तक्लेशसङ्घाते स्मरेद् देवि पराम्बिकाम् ।
 वक्त्रे सरस्वती तस्य लक्ष्मीस्तस्य गृहे सदा ॥ ४१ ॥
 धन्या च जननी तस्य येन देवी समर्चिता ।
 इदं सारं हि तन्त्राणां मन्त्राणां तत्त्वमुत्तमम् ।
 मयोदितं तव स्नेहान्नाख्येयं ब्रह्मवादिभिः ॥ ४२ ॥

इति श्रीरुद्रयामले तन्त्रे श्रीदेवीरहस्ये भैरवभैरवीसंवादे परमार्थप्रदी-
 पिकायां यन्त्रशोधनादिविधि-जप-पूजाकालनिरूपणं
 पञ्चविंशः पटलः ॥ २५ ॥

समाप्तमिदं पूर्वार्धम् ।



अथ

षड्विंशः पटलः ।

श्रीभैरव्युवाच ।

भगवन् भूतभव्येश कुलधर्मप्रकाशक ।

कुलेश श्रोतुमिच्छामि तन्नस्यास्योत्तरार्धकम् ॥ १ ॥

श्रीभैरव उवाच ।

अधुना देवि कौलेशि कौलिकानां हितेच्छया ।

तन्त्रोत्तरार्धं वक्ष्यामि रहस्यविजयाभिधम् ॥ २ ॥

दुर्गादेवी परादेवी पराशक्तिः पराम्बिका ।

देवदेवीति या ख्याता गायत्रीति श्रुतौ स्मृता ॥ ३ ॥

तेजोमयी महाश्यामा महात्रिपुरसुन्दरी ।

पञ्चात्मिका पञ्चमीशी पञ्चव्योमप्रकाशिनी ॥ ४ ॥

उग्रदुर्गा परा या श्रीस्तज्ज्योतिः परमं पदम् ।

परादेवीति या दुर्गा सा शिवः सा हरिः स्मृता ॥ ५ ॥

सा सूर्यः सविता सैव महागणपतिः स्मृता ।

पञ्चमी पञ्चिका देवी पञ्चमाचारवर्तिनी ॥ ६ ॥

पञ्चाक्षरीति गायत्री परमात्मेति कीर्त्यते ।

पञ्चकृत्यमयी देवी सर्वदेवीमयी शिवा ॥ ७ ॥

गणेशार्कहरीशान-दुर्गारूपा सरस्वती ।

महाश्यामा महाविद्या पूजनीया यथाक्रमम् ॥ ८ ॥

न कुर्याद् भेदमेतेषां कौलिको वैष्णवोऽथवा ।

गणेशार्कहरीशान-दुर्गाणां परमार्थवित् ॥ ९ ॥

पूजयेदैक्यभावेन देवीभक्त्यैव भक्तिमान् ।
 देवीचक्रेऽर्चयेत् सर्वाश्छिन्नलिङ्गेऽथवा शिवे ॥ १० ॥
 सालिग्रामशिलायां वा सूर्यपीठेऽथवा प्रिये ।
 श्रीगणेश्वरचक्रेण न भेदं कारयेद् बुधः ॥ ११ ॥
 भेदं वै कुरुते यस्तु स शैवः शिवहा भवेत् ।
 पृथक् पृथक् शिवे कुर्यादर्चनं कौलिकोत्तमः ॥ १२ ॥
 गणेशस्य च सूर्यस्य विष्णोर्देवि शिवस्य च ।
 श्रीदेव्या उग्रदुर्गाया मन्त्री देवीरहस्यवित् ॥ १३ ॥
 अद्याहं तव देवेशि प्रेम्णा वक्ष्ये कुलात्मकम् ।
 रहस्यविजयं नाम तन्त्रं तन्त्रोत्तरार्धकम् ॥ १४ ॥
 पञ्चाङ्गभूतमेतेषां सर्वमन्त्रार्चनामयम् ।
 गणेशस्य च पञ्चाङ्गं पञ्चाङ्गं सवितुस्तथा ॥ १५ ॥
 लक्ष्मीनारायणस्यापि पञ्चाङ्गं श्रीशिवस्य च ।
 दुर्गादेव्याश्च पञ्चाङ्गं दुर्गादेवीरहस्यकम् ॥ १६ ॥
 उत्तरार्धमिति प्रोक्तं तन्त्रस्यास्य महेश्वरि ।
 सर्वस्वमेतद् देवेशि तन्त्रं देवीरहस्यकम् ॥ १७ ॥
 अवक्तव्यमभक्तेभ्यो गोपयेत् कुलनायकः ।
 प्रथमं देवि पञ्चाङ्गं महागणपतेः शृणु ॥ १८ ॥
 येन श्रवणमात्रेण विघ्ननाशो भवेत् क्षणात् ।
 मेरुपृष्ठे सुखासीनं महादेवं त्रिलोचनम् ॥ १९ ॥
 सुरासुरगणैर्युक्तं ब्रह्माच्युतनमस्कृतम् ।
 सिद्धकिन्नरगन्धर्वैश्च भूतपिशाचकैः ॥ २० ॥
 तोषितं नतिभिः स्तोत्रैः पार्वतीसहितं शिवम् ।
 सस्मितं भापमाणं च ब्रह्मणा हरिणा सह ॥ २१ ॥

पार्वती प्रणता भूत्वा वचनं समभाषत ।

श्रीदेव्युवाच ।

भगवन् सर्वतत्त्वज्ञ सर्वधर्मप्रकाशक ।

कार्यस्य देवतानां च मनुष्याणां तथैव च ॥ २२ ॥

विघ्नः केन भवेद् देव संशयं छिन्दि शङ्कर ।

श्रीभैरव उवाच ।

देवि वक्ष्ये रहस्यं ते प्रश्नोत्तरमिदं महत् ।

अवक्तव्यमभक्तेभ्यो भक्तेभ्यो मुक्तिसाधनम् ॥ २३ ॥

विनायको गणाध्यक्षो गणेश इति यः प्रभुः ।

विघ्नकर्ता जगत्त्राता विघ्नहर्तेति विश्रुतः ॥ २४ ॥

तस्य भक्तस्य देवस्य मर्त्यस्यापि महेश्वरि ।

विघ्नो न बाधते जातुं यस्तं संपूजयेत् सदा ॥ २५ ॥

यो जपेद् देवि तन्मन्त्रं क्वचं तस्य धारयेत् ।

पठेन्नाम्नां सहस्रं तु स्तोत्रं मूलैकसाधनम् ॥ २६ ॥

विघ्नो न बाधते तस्य कार्यहानिर्न वा भवेत् ।

श्रीदेव्युवाच ।

देवदेव महादेव गणेशस्य जगत्प्रभो ।

मन्त्रं यन्त्रं स्तवं वर्म नाम्नां सहस्रमुत्तमम् ॥ २७ ॥

पूजां श्रोतुमहं त्वत्तो वाञ्छामि परमेश्वर ।

श्रीभैरव उवाच ।

यो देवदेवो वरदो गणेशो विघ्ननायकः ।

गजाननो गणाध्यक्षो विनायक इति श्रुतः ॥ २८ ॥

पञ्चाङ्गमखिलं तस्य वक्ष्यामि तव प्रीतये ।

तत्रादौ ते प्रवक्ष्यामि मन्त्रोद्धारं सुरेश्वरि ॥ २९ ॥

यन्त्रोद्धारं लयाङ्गं च महागणपतेः शिवे ।

अथ मन्त्रोद्धारः—

तारं मा सकला स्मरो मठशिवौ नाम्नो वरेति द्वयं

सर्पः सर्वमतो जनं दुलिलते जीमूतशर्माक्षरम् ।

भेकी खं लवणं समीरसहितं मन्त्राञ्चले ठद्वयं

ह्यष्टाविंशतिवर्णको निगदितो धैनायकोऽयं मनुः ॥ ३० ॥

इति मन्त्रोद्धारः । प्रकाशम्—ॐ श्रीं ह्रीं क्लीं ग्लौं गं गणपतये वरवरद सर्व-
जनं मे वशमानय स्वाहा ॥ (२८)

तत्त्वलक्षं सवेदाङ्गं पुरश्चर्या प्रकीर्तिता ।

वटे चतुष्पथे शून्यगृहे प्रेतालये चरेत् ॥ ३१ ॥

नास्यं विघ्नो न वाशौचं न वा मन्त्रविपर्ययः ।

न क्रेशो नच दुर्बुद्धिर्न मोहो नच शोकता ॥ ३२ ॥

सर्वथा सिद्धमन्त्रोऽयं महागणपतेः शिवे ।

यन्त्रोद्धारं प्रवक्ष्यामि सर्वाशापरिपूरकम् ॥ ३३ ॥

सर्वसंमोहनं चक्रं गणेशस्य जगत्प्रभोः ।

अथ यन्त्रोद्धारः—

त्रिकोणं खयुक्तं दशारं महेशि

सुवृत्तं तथा नागपत्रं कलारम् ।

सुवृत्तं चतुर्द्वारयुक्तं प्रयुक्तं

गजास्यस्य श्रीचक्रमेतत् प्रसिद्धम् ॥ ३४ ॥

अथ ध्यानं प्रवक्ष्यामि सर्वसिद्धिप्रदायकम् ।

येन स्मरणमात्रेण सर्वो विघ्नः पलायते ॥ ३५ ॥

उद्यत्कोटिदिवाकरांशुसदृशं व्यक्तं किरीटोज्ज्वलं

पात्रं मोदकपूर्णमीड्यकलशं पद्माक्षसूत्रं भुजैः ।

विभ्राणं शुचिनागसम्भवलसत्कायं भुजङ्गोज्ज्वलं

ध्यायेत् सिंहयुगासनं गणपतिं त्रैलोक्यचिन्तामणिम् ॥ ३६ ॥

गामित्यादिकरन्यासं हृदयादिषडङ्गकम् ।
 षड्गुर्वीजमागेन कन्यन्यासं चरेत् ततः ॥ ३७ ॥
 लयाङ्गमधुना वन्द्ये यन्त्रस्य परमेश्वरि ।
 पूजनं सर्वतन्त्रेषु गोपितं शरजन्मना ॥ ३८ ॥
 इन्द्रधर्मेशवरुणाः कुबेरसहितास्तथा ।
 पूर्वपश्चिमयोः पूज्या दक्षिणोत्तरयोस्तथा ॥ ३९ ॥

इति द्वारपालाः ।

नन्दिवीरेशसौभाग्य-भृङ्गिरीटिविराटकाः ।
 पुष्पदन्तविकर्तान्त्य-चित्तलोहितमुन्दराः ॥ ४० ॥
 नूपुराढ्यविचारोग्ररूप-सुप्तविनर्तकाः ।
 गणाः षोडश संपूज्याः षोडशारेषु सुन्दरि ॥ ४१ ॥
 करालं विकरालं च संहारं रुरुमेव च ।
 महाकालं च कालाग्निं सितास्यमसितात्मकम् ॥ ४२ ॥
 अष्टपत्रेषु देवेशि पूजयेदष्ट भैरवान् ।
 विनायकं विघ्नराजं गणाध्यक्षं गजाननम् ॥ ४३ ॥
 हेरम्बं मोदकाहारं द्वैमातुरमरिन्दमम् ।
 एकदन्तं वक्रतुण्डं दशारेषु प्रपूजयेत् ॥ ४४ ॥
 कुमारं च जयन्तं च प्रद्युम्नं सुरमुन्दरि ।
 त्रिकोणे पूजयेद्विन्दौ महागणपतिं प्रभुम् ॥ ४५ ॥
 गणेशं चैव गाङ्गेयं सिंहासनमतः परम् ।
 विघ्नान्तकाखुवाहौ च त्रिपुरान्तकमीश्वरि ॥ ४६ ॥
 उपर्युपरि संपूज्य पूजयेदायुधान्ततः ।
 शतपत्रं सहस्रारं दन्तमालां महेश्वरि ॥ ४७ ॥
 मोदकाङ्कितपात्रं च कलशं परशुं ततः ।

शङ्खौ संपूजयेद्विन्दौ लयाङ्गमिदमुच्यते ॥ ४८ ॥
 मन्त्रस्यांस्य गणेशस्य ऋषिर्ब्रह्मा प्रकीर्तितः ।
 गायत्र्यं छन्द इत्युक्तं देवो गणपतिः स्मृतः ॥ ४९ ॥
 शिवबीजं च बीजं स्यान्मायाशक्तिरुदाहृता ।
 कुरुद्वयं कीलकं स्यात् सर्वमन्त्रैकसाधनम् ॥ ५० ॥
 त्रैलोक्यविजये देवि विनियोगः प्रकीर्तितः ।
 अयुतं च जपेन्मूलं हुत्वा सर्पिर्यवाङ्कुरम् ॥ ५१ ॥
 मोहयेत् परमेशानि मारयेद् रिपुमण्डलम् ।
 अयुतं च जपेन्मूलं वटे हुत्वा चितानले ॥ ५२ ॥
 स्तम्भयेदखिलांलोकान् वादिदस्युबलानि च ।
 नद्यां साधक एवाशु जपेदयुतसंख्यया ॥ ५३ ॥
 जुहुयादिभविण्मांसं रिपुमुच्चाटयेद् ध्रुवम् ।
 विद्वेषयेच्च ब्रह्माणं गिरिजे नात्र संशयः ॥ ५४ ॥
 वने निम्बरसं हुत्वा जप्त्वा मूलमथायुतम् ।
 वशयेदपि राजानमाकर्षयति योषितः ॥ ५५ ॥
 इतीदं पटलं गुप्तं महागणपतेः शिवे ।
 सर्वतन्त्रैकसर्वस्वं गोपनीयं विशेषतः ॥ ५६ ॥

इति श्रीरुद्रयामले तन्त्रे श्रीदेवीरहस्ये महागणपति(पटल)मन्त्रो-
 ऽङ्गारनिरूपणं षड्विंशः पटलः ॥ २६ ॥



अथ

सप्तविंशः पटलः ।

श्रीभैरव उवाच ।

अद्याहं पद्धतिं वक्ष्ये महागणपतेः पराम् ।

गद्यैकसारसर्वस्वामानन्दैकतरङ्गिणीम् ॥ १ ॥

साधको रात्रिशेषे समुत्थाय पद्मासनं बद्ध्वा, मूलेन त्रिरात्रम्य
स्वशिरसि सहस्रारपद्मकेसरोज्ज्वलकर्णिकान्तर्गतं निजगुरुं शुक्लालङ्कारं
ध्यात्वा नत्वा, तच्छासनामादाय बहिरागत्य मलोत्सर्गशोधनं विधाय,
वैष्णोक्तं शौचं कृत्वा नद्यादौ गत्वा बाह्यीकबीजेन दन्तान् विशोध्य शिवबी-
जेन गण्डूषाणि कृत्वा, श्रीं ह्रीं क्लीं इति मलापकर्षणं स्नानं विधाय
मूलेनाकुशमुद्रया तत्र त्रिकोणं विलिख्य, “गङ्गे च यमुने चैव गोदा-
वरि सरस्वति । नर्मदे सिन्धुकावेरि जलेऽस्मिन् सन्निधिं कुरु” ॥
इति तत्र तीर्थमावाह्य, देवं सशिवं (सशक्तिं) मूलेनावाह्य मूलेन मुखं
त्रिः प्रोक्ष्य त्रिरात्मानं पयसि प्रोन्मज्ज्य, “ह्रीं हंसः श्रीसूर्याय” एष
तेऽर्घ्यो नमः, इत्यर्क्यार्घ्यत्रयं दत्त्वा जलादवरुह्य वैदिकीं सन्ध्यां
निर्वर्त्य तान्त्रिकीं कुर्यात् । ततो वामकरे जलं धृत्वा चर्मणाचगुण्ठ्य
मूलेन सप्तधाभिमन्त्र्य तद्गलितोदकविन्दुभिः स्वशिरः सप्तधा प्रोक्ष्य,
तज्जलमिडयान्तर्नीत्वा वामनासया विरिच्य सुषुम्नामार्गेण दक्षहस्ते
निःक्षिप्य, अस्त्राय फडिति मन्त्रेण वामभागस्थशिलायामारुफलयेत्,
इत्यधर्मर्षणं विधायान्त्रम्य प्राणायामत्रयं चरेत् । यथा—पूरकः १६
कुम्भकः ३२ रेचकः ६४ एवं विधाध, गायत्रीं त्रिजपेत् । ओं ह्रीं
क्लृं तुण्डाय विद्महे श्रीं क्लीं एकदन्ताय धीमहि ग्लौंगं गणपतिस्तुभ्यः
प्रचोदयात् ३, इति यथाशक्त्या जप्त्वा गायत्र्या देवीदेवयोरर्घ्यत्रयं
दत्त्वा, “मूलं समस्तभुवनान्तरायहरणं हरपुत्रं गणगन्धर्वसिद्धवन्दितं
प्रकटविकटान्नायपरापररूपं गणाध्यक्षं गजाननं महागणपतिं वरदगणेशं

तर्पयामि नमः” इति द्विः सन्तर्प्य, मूलं दिव्यौघसिद्धौघमानवौघप-
ङ्क्तिगतान् गुरुस्तर्पयामि नमः । मूलनैकैकाञ्जलिना परिवारान् सन्तर्प्य,
संहारमुद्रया मनसा देवीदेवौ विसृज्य यागमण्डपमागच्छेदिति सन्ध्यः-
विधिः ॥ यागमण्डपमेत्य ह्रीं श्रीं क्लीं गं गङ्गायै नमः पूर्वं । ३ यं
यमुनायै नमः उत्तरे । ३ सं सरस्वत्यै नमो दक्षिणे । ३ यां योगि-
नीभ्यो नमः पश्चिमे । ३ तां लेत्रपालाय नमः मध्ये । इति द्वार-
देवताः संपूज्य, गृहान्तः प्रविश्य, ३ आं आसनशोधनमन्त्रस्य मेरु-
पृष्ठ ऋषिः सुतलं छन्दः कूर्मो देवता आसनमन्त्रणे विनियोगः । ऐं
पृथिव्यै नमः, अं अनन्ताय नमः, वं वसुधरायै नमः । मूलं
पृथिव त्वया धृता लोका देवि त्वं विष्णुना धृता । त्वं च धारय मां
देवि पवित्रं कुरु चासनम् ॥ इति ध्यानम् । ओं ह्रीं श्रीं क्लीं पञ्चासनाय
नमः । ४ सिंहासनाय नमः । ४ भद्रासनाय नमः । ४ अपसर्पन्तु
ते भूता ये भूता भूमिसंस्थिताः । ये भूता बिघ्नकर्तारस्ते नश्यन्तु शिवा-
ज्ञया ॥ इति तालत्रयं दत्त्वा नाराचमुद्रां प्रदर्श्य गुरुं ध्यायेत् ।
अज्ञानतिमिरान्धस्य ज्ञानाञ्जनशलाकया । चक्षुरुन्मीलितं येन तस्मै
श्रीगुरवे नमः ॥ इति गुरुं ध्यात्वाचमेत् । ग्लौं आत्मतत्त्वं शोध-
यामि स्वाहा, १ विद्यातत्त्वं शोधयामि स्वाहा । १ शिवतत्त्वं शोध-
यामि स्वाहा । इत्याद्यस्य, पूर्वोक्तं प्राणायामत्रयं विधाय भूतशुद्धिं
कुर्यात् । ह्रीं कुण्डलिनीं ध्यात्वा श्रीं सुषुम्णावर्त्मना वायुं प्रोक्ष्य,
क्लीं तत्राधिष्ठानमानीय, स्वशरीरं भस्मीभूतं विचिन्त्य, यरंलंवं ब्रह्मपथा-
न्तर्ज्वात्मानं विचिन्त्य, तत्र हंत्वं सुधामानीय, तोयात् स्वात्मानं संप्ला-
व्य, विगतकल्मषं देहं विभाव्य स्वस्थानं जीवमानीय प्राणान् प्रतिष्ठापये-
दिति भूतशुद्धिः ॥ आं ह्रीं क्लीं यरंलंवं शंषंमंहं सोहंसः हंसः मम प्राणाः इह
प्राणाः १६ मम जीव इह स्थितः १६ मम सर्वेन्द्रियाणि वाङ्मनश्चक्षुःश्रो-
त्रजिह्वाघ्राणप्राणा इहैवागत्य सुखं चिरं तिष्ठन्तु स्वाहा, इति प्राणप्रतिष्ठा-
क्रमः । ततः पुनराचम्य प्राणायामं विधाय न्यासपूर्वकं सङ्कल्पं चरेत् ।
अस्य श्रीवरदगणेशमन्त्रस्य श्रीब्रह्मा ऋषिः गायत्रं छन्दः श्रीम-
हागणपतिर्देवता गं बीजं ह्रीं शक्तिः कुरु कुरु कीलकं श्रीमहागणपति-
प्रीत्यर्थं (त्रैलोक्यविजये जपे विनियोगः । ब्रह्मऋषये नमः शिरामि,

गायत्रीच्छन्दसे नमो मुखे, श्रीमहागणपतिदेवतायै नमो हृदि, गं
बीजाय नमो नाभौ, ह्रीं शक्ये नमो गुह्ये, कुरु कुरु कीलकाय
नमः पादयोः, त्रैलोक्यविजये विनियोगाय नमः सर्वाङ्गेषु, इति
ऋध्यादिन्यासः । गां अङ्गुष्ठाभ्यां नमः, हृदयाय नमः । गीं तर्ज-
नीभ्यां नमः, शिरसे स्वाहा । गूं मध्यमाभ्यां नमः, शिखायै वषट् ।
गैं अनामिकाभ्यां नमः, कवचाय हुं । गौं कनिष्ठाभ्यां नमः, नेत्रेभ्यो
वौषट् । गः करतलपृष्ठाभ्यां नमः, अस्त्राय फट् । इति करषड-
ङ्गन्यासः ॥ ओं आत्मतत्त्वं हृदयाय नमः । ओं विद्यातत्त्वं शिरसे स्वाहा ।
ओं शिवतत्त्वं शिखायै वषट् । ओं गुरुतत्त्वं कवचाय हुं । ओं योगतत्त्वं
नेत्रेभ्यो वौषट् । ओं सर्वतत्त्वमस्त्राय फट् । इति तत्त्वन्यासः ॥ ओं ओं-
कंखंगंघंङ्गं आं हृदयाय नमः, इंछंछुंजंझंजं ईं शिरसे स्वाहा, उंठंठं-
ढंणंऊं शिखायै वषट्, एंतेथंदंधंनंऐं कवचाय हुं, ओंपंफंवंभंमंओं
नेत्रेभ्यो वौषट्, अंयंरंलंवंशंपंसंहंळंक्षंअः अस्त्राय फट् । एवं कर-
न्यासः । इति कल्पन्यासः ॥ ओं गं काशीपीठाय नमो हृदये, ओं गं
काञ्चीपीठाय नमः शिरसि, ओं गं मधुपुरीपीठाय नमः शिखायां ।
ओं गं उड्डीयानपीठाय नमः कवचे । ओं गं अयोध्यापीठाय नमो
नेत्रयोः । ओं गं जालन्धरपीठाय नमः अस्त्रे, इति पीठन्यासः ॥
ओं हृदयाय नमः । ह्रीं गणपतये शिरसे स्वाहा । श्रीं वरवरद
शिखायै वषट् । क्लीं सर्वजनं मे कवचाय हुं । ग्लौं वशमानय
नेत्रेभ्यो वौषट् । गं स्वाहा अस्त्राय फट् । एवं करन्यासः, इति
मन्त्रन्यासः ॥ एवं न्यासं विधाय श्रीचक्रं ध्यात्वा चतुरश्रं षोडशदलं
वसुदलं दशारं त्रिकोणं बिन्दुं विचिन्त्य भद्रपीठोपरि मूलेन संस्थाप्य
योगपीठपूजां कुर्यात् । ह्रीं मण्डूकाय नमः । ह्रीं कालाग्निरुद्राय नमः ।
एवं मूलप्रकृत्यै० । आधारशक्त्यै० । कूर्माय० । अनन्ताय० । वरा-
हाय० । पृथिव्यै० । इत्युपर्युपरि संपूज्य, तन्मध्ये ह्रीं सुधारणवाय
नमः ! तन्मध्ये नवरत्नविराजितनवखण्डमयश्वेतद्वीपाय नमः । तत्रे-
शानादिष्वप्यसु प्रादक्षिण्येन नवरत्नखण्डेभ्यो नमः । तन्मध्ये पद्मरा-
गखण्डाय नमः । मध्ये सुवर्णपर्वताय नमः । उपरि नन्दनोद्यानाय
नमः । मध्ये कल्पवनाय नमः । सरोवराय नमः । पद्मवनाय नमः ।
विचित्ररत्नखचितभूमिकायै नमः । मध्ये सहस्रस्तम्भान्वितमध्यस्तम्भवि-
वर्जितचतुष्पञ्चाशद्योजनविस्तीर्णनानारत्नखचितचिन्तामणिमण्डपाय नमः ॥

मध्ये नवरत्नखचितरत्नमयवेदिकायै नमः । उपरि रत्नसिंहासनाय नमः । उपरि उच्चैःश्वेतच्छत्राय नमः । पीठस्य कल्पिताग्निकोणादिषु धर्माय नमः, इत्यादि । कल्पितपूर्वादिषु अधर्माय नमः, इत्यादि । सिंहासनमध्ये आनन्दकन्दाय नमः । संविद्यालाय० । सहस्रदलकमलाय० । प्रकृतिमयपत्रेभ्यो० । विकृतिमयकेसरेभ्यो० । पञ्चाशद्वर्णर्वाजाढ्यसर्वतत्त्वरूपायै कर्णिकायै नमः । उपरि अं अर्कमण्डलाय नमः । सौ सोममण्डलाय नमः । रं वह्निमण्डलाय नमः । तं तमसे० । रं रजसे० । सं सत्त्वाय० । ह्रीं गं ह्रीं सर्वमन्त्रासनाय नमः । ओं अं आं इत्यादिदान्तमुच्चार्य, शिवशक्तिसदाशिवेश्वर० इत्यादिसकलतत्त्वात्मने ह्रीं योगपीठाय नमः, इति योगपीठपूजां विधाय पात्राणि स्थापयेत् । स्ववामभागे त्रिकोणषट्कोणवृत्तचतुरश्ररूपं यन्त्रं विलिख्य शङ्खमुद्रां प्रदर्श्य, गां हृदयाय नमः । गीं शिरसे० । गूं शिखायै० । गैं कवचाय० । गौं नेत्रेभ्यो० । गः अस्त्राय फट् । इति त्रिपादिकां प्रक्षाल्य मूलेन संस्थाप्य, रं वह्निमण्डलाय दशकलात्मने नमः श्रीमहागणपतिपात्रासनाय नमः इति गन्धाक्षतेरभ्यर्च्य, तदुपरि पात्रं संस्थाप्य, ओं सूर्यमण्डलाय द्वादशकलात्मने नमः श्रीमहागणपत्यर्घ्यपात्राय नमः, ततो मूलेनापूर्य ओं चन्द्रमण्डलाय षोडशकलात्मने नमः गणपतिपात्राय नमः इति गन्धाक्षतेरभ्यर्च्य, ततोऽङ्कुशमुद्रया “गङ्गे च यमुने तापे गोदावारि सरस्वाति । नर्मदे सिन्धुकावेरि जलेऽस्मिन् सर्वाधि कुरु ॥” इति तीर्थमावाह्य, मूलेनाष्टधाभिमन्त्र्य षडङ्गैः संपूज्य, मत्स्यमुद्रयाच्छाद्य फाडिति छोटिकाभिः संरक्ष्य, हुमित्यवगुण्ठ्य, वमित्यमृतीकृत्य, शङ्खचक्रमुसलयोनिमुद्राः प्रदर्श्य, तेनैव जलेन यागवस्तूनि प्रोक्षयेत् । मूलं श्रीह्रीं परमामृतरूपेण महागणपतिचन्द्रमण्डलनिवासाय चन्द्रामृतेन पूरय पूरय द्रव्यं पवित्रीकुरु २ ओं ह्रीं जुंसः स्वाहा । अनेन सर्वं प्रोक्षयेत् । तदुत्तरं पाद्याचमनीयमधुपर्कपात्राणि संस्थाप्य संपूज्यात्मानं तन्मयं विभाव्य, ओं नमो भगवते सकलगुणात्मशक्रियुक्ताय योगपीठात्मनेऽनन्ताय नमः इति संपूज्य, सशक्तिकं देवं मूलेनावाह्य मूलेन नवमुद्राः प्रदर्श्य, मूलषडङ्गं विधाय प्राणान् प्रतिष्ठाप्य स्वागतमित्युदीर्य मूलेन पाद्यार्घ्यं दद्यात् । एवं पाद्यार्घ्याचमनीयमधुपर्कस्नानादि विधाय मातृकाक्षरैरभ्यर्च्य, तैर्धूपदीपनैवेद्याचमनीयादीन् निवेद्य

पुष्पाञ्जलित्रयं दत्त्वा देवस्यावरणदेवताः पूजयेत् । ओं ह्रीं श्रीं सर्वाशाप-
 रकचक्राय नमः इति पुष्पाञ्जलिं दत्त्वा, ओं ह्रीं श्रीं इन्द्राय नमः पूर्वे ।
 ३ वरुणाय नमः पश्चिमे । ३ धर्मराजाय नमो दक्षिणे । ३ कुबेराय
 नमः उत्तरे । इति चतुरश्रं गन्धाक्षतैरभ्यर्च्य, प्रथमावरणम् ॥ मूलेन पुष्पा-
 ञ्जलिं दत्त्वा ओं ह्रीं श्रीं नन्दिने नमः । ३ वीरेशाय नमः । ३ सौभाग्याय
 नमः । ३ भृङ्गिरीटिने नमः । ३ विराटकाय नमः । ३ पुष्पदन्ताय
 नमः । ३ विकर्ताय नमः । ३ अन्त्यगणाय नमः । ३ चित्तगणाय
 नमः । ३ लोहिताय नमः । ३ सुन्दराय नमः । ३ नूपुराढ्याय नमः ।
 ३ विचाराय नमः । ३ उग्ररूपाय नमः । ३ सुप्ताय नमः । ३ विनर्त-
 काय नमः । इति षोडशारं गन्धाक्षतैर्दक्षिणावर्तेनाभ्यर्च्य, द्वितीयावरणम् ॥
 मूलेन पुष्पाञ्जलिं दत्त्वा ओं ह्रीं श्रीं करालाय नमः, ३ विकरालाय नमः,
 ३ संहाराय० । ३ रुखे० । ३ महाकालाय० । ३ कालाग्रये० । ३
 सितास्याय० । ३ असितात्मने नमः । इति वसुदलं गन्धाक्षतदूर्वाभिर्दक्षि-
 णावर्तेनाभ्यर्चयेदिति तृतीयावरणम् ॥ मूलेन पुष्पाञ्जलिं दत्त्वा ओं ह्रीं श्रीं
 विनायकाय नमः । ३ विघ्नराजाय नमः । ३ गणाध्यक्षाय० । ३ गजा-
 ननाय० । ३ हेरम्बाय० । ३ मोदकाहाराय० । ३ द्वैमातुराय० । ३
 अरिन्दमाय० । ३ एकदन्ताय० । ३ वक्रतुण्डाय नमः । इति गन्धाक्ष-
 तदूर्वाभिर्दक्षिणावर्तेन दशारमभ्यर्चयेदिति चतुर्थावरणम् ॥ मूलेन पुष्पाञ्जलिं
 दत्त्वा ३ कुमाराय नमः अग्रे । ३ जयन्ताय० दक्षे । ३ प्रद्युम्नाय०
 वामे । इति गन्धाक्षतदूर्वाभिः त्रिकोणमभ्यर्चयेदिति पञ्चमावरणम् ॥
 मूलेन पुष्पाञ्जलिं दत्त्वा मूलविद्यामुच्चार्य ह्रीं स्वशक्तिसहिताय महाग-
 णपतये नमः इति सप्तधा बिन्दुं संपूजयेदिति षष्ठावरणम् ॥ मू० ह्रीं गणे-
 शाय नमः । ह्रीं गाङ्गेयाय नमः । ह्रीं सिंहासनाय नमः । ह्रीं विघ्ना-
 न्तकाय नमः । ह्रीं आयुवाहाय नमः । ह्रीं त्रिपुरान्तकाय नमः । इत्युपरि
 गन्धाक्षतदूर्वाभिरभ्यर्चयेदिति सप्तमावरणम् ॥ उपरि मूलं ह्रीं शत-
 पत्राय नमः, ह्रीं सहस्राराय नमः, ह्रीं दन्तमालायै नमः, ह्रीं मोद-
 कपात्राय नमः, ह्रीं सुधाकलशाय नमः, ह्रीं परशवे नमः, ह्रीं

शङ्खाय नमः, ह्रीं पाञ्चजन्याय नमः, इति, “दर्शनेनापि शङ्खस्य किं पुनः स्पर्शनेन च । विलयं यान्ति पापानि हिमवद्भास्करोदये” ॥ इति सप्तधा संपूजयेदित्यष्टमावरणम् ॥ मूलमुच्चार्य गन्धाक्षतदूर्वापुष्पधूप-दीपनैवेद्याचमनीयताम्बूलच्छत्रचामरादीन् समर्प्य, देवाग्रे संकल्पपूर्वं षडङ्गन्यासं विधाय देवं ध्यात्वा, मूलेन मालामभ्यर्च्य यथाशक्त्या मूलं जपेत् । ततो मूलमुच्चार्य देवाय जपं समर्प्य, कवचसहस्रनामस्तवराजपाठं देवाग्रे कृत्वा, मूलं “प्रातःप्रभृति सायान्तं सायादिप्रातरन्ततः । यत्करोमि गणाध्यक्ष तदस्तु तव पूजनम्” ॥ इति नत्वा संहारमुद्रया सशक्तिकं देवं विसर्जयेत् ॥

इति श्रीनित्यपूजायाः पद्धतिं गद्यरूपिणीम् ।

महागणपतेर्दिव्यां सर्वथा देवि गोपयेत् ॥ १ ॥

इति श्रीरुद्रयामले तन्त्रे श्रीदेवीरहस्ये वरदगणेशपूजा-
पद्धतिनिरूपणं सप्तविंशः पटलः ॥ २७ ॥

अथ

अष्टाविंशः पटलः ।

श्रीभैरव उवाच ।

महादेवि गणेशस्य वरदस्य महात्मनः ।

कवचं ते प्रवक्ष्यामि वज्रपञ्जरकाभिधम् ॥ १ ॥

अस्य श्रीमहागणपतिवज्रपञ्जरकवचस्य श्रीभैरव ऋषिः, गायत्र्यं छन्दः श्रीमहागणपतिर्देवता, गं बीजं, ह्रीं शक्तिः, कुरुकुरु कीलकं, वज्रविद्यादिसिद्ध्यर्थं महागणपतिवज्रपञ्जरकवचपाठे विनियोगः । गामित्यादिना षडङ्गन्यासं विधाय ध्यायेत् । ध्यानम्—

विघ्नेशं विश्ववन्धं सुविपुलयशसं लोकरक्षाप्रदचं
 साक्षात् सर्वापदासु प्रशमनसुमतिं पार्वतीप्राणसूनुम् ।
 प्रायः सर्वसुरेन्द्रैः ससुरमुनिगणैः साधकैः पूज्यमानं
 कारुण्येनान्तरायामितभयशमनं विघ्नराजं नमामि ॥ २ ॥
 उं श्रीं ह्रीं गं शिरः पातु महागणपतिः प्रभुः ।
 विनायको ललाटं मे विघ्नराजो भ्रुवौ मम ॥ ३ ॥
 पातु नेत्रे गणाध्यक्षो नासिकां मे गजाननः ।
 श्रुती मेऽवतु हेरम्बो गण्डौ मे मोदकाशनः ॥ ४ ॥
 द्वैमातुरो मुखं पातु चाधरौ पात्ररिन्दमः ।
 दन्तान् ममैकदन्तोऽव्याद् वक्रतुण्डोऽवताद् रसाम् ॥ ५ ॥
 गाङ्गेयो मे गलं पातु स्कन्धौ सिंहासनोऽवतु ।
 विघ्नान्तको भ्रुजौ पातु हस्तौ मूषकवाहनः ॥ ६ ॥
 ऊरू ममावतान्नित्यं देवस्त्रिपुरघातनः ।
 हृदयं मे कुमारोऽव्याज्जयन्तः पार्श्वयुग्मकम् ॥ ७ ॥
 प्रद्युम्नो मेऽवतात् पृष्ठं नाभिं शङ्करनन्दनः ।
 कटिं नन्दिगणः पातु शिश्रं वीरेश्वरोऽवतु ॥ ८ ॥
 मेढ्रे मेऽवतु सौभाग्यो भृङ्गिरीटी च गुह्यकम् ।
 विराट्कोऽवतादूरु जानू मे पुष्पदन्तकः ॥ ९ ॥
 जङ्घे मम विकर्तोऽव्याद् गुल्फावन्त्यगणोऽवतु ।
 पादौ चित्तगणः पातु पादाधो लोहितोऽवतु ॥ १० ॥
 पादपृष्ठं सुन्दरोऽव्याद् नूपुराढ्यो वपुर्मम ।
 विचारो जठरं पातु भूतानि चोग्ररूपकः ॥ ११ ॥
 शिरसः पादपर्यन्तं वपुः सुप्तगणोऽवतु ।
 पादादिमूर्धपर्यन्तं वपुः पातु विनर्तकः ॥ १२ ॥
 विस्मारितं तु यत् स्थानं गणेशस्तत् सदावतु ।

पूर्वे मां ह्रीं करालोऽव्यादाग्नेये विकरालकः ॥ १३ ॥

दक्षिणे पातु संहारो नैर्ऋते रुरुभैरवः ।

पश्चिमे मां महाकालो वायौ कालाग्निभैरवः ॥ १४ ॥

उत्तरे मां सितास्योऽव्यादैशान्यामसितात्मकः ।

प्रभाते शतपत्रोऽव्यात् सहस्रारस्तु मध्यमे ॥ १५ ॥

दन्तमाला दिनान्तेऽव्यान्निशि पात्रं सदावतु ।

कलशो मां निशीथेऽव्यान्निशान्ते परशुस्तथा ॥ १६ ॥

सर्वत्र सर्वदा पातु शङ्खयुग्मं च मद्गुः ।

ओंओं राजकुले हहौं रणभये ह्रींह्रीं कुशूतेऽवतात्

श्रींश्रीं शत्रुगृहे शशौं जलभये क्लींक्लीं वनान्तेऽवतु ।

ग्लौंग्लौंग्लौंग्लौं सत्त्वभीतिषु महाव्याध्वार्तिषु ग्लौंग्लौं

नित्यं यक्षपिशाचभूतफण्डिषु ग्लौंग्लौं गणेशोऽवतु ॥ १७ ॥

इतीदं कवचं गुह्यं सर्वतन्त्रेषु गोपितम् ।

वज्रपञ्जरनामानं गणेशस्य महात्मनः ॥ १८ ॥

अङ्गभूतं मनुमयं सर्वाचारैकसाधनम् ।

विनानेन न सिद्धिः स्यात् पूजनस्य जपस्य च ॥ १९ ॥

तस्मात् तु कवचं पुण्यं पठेद्वा धारयेत् सदा ।

तस्य सिद्धिर्महादेवि करुणा पारलौकिकी ॥ २० ॥

ययं कामयते कामं ततं प्राप्नोति पाठतः ।

अर्धरात्रे पठेन्नित्यं सर्वाभीष्टफलं लभेत् ॥ २१ ॥

इति गुह्यं सुकवचं महागणपतेः प्रियम् ।

सर्वसिद्धिमयं दिव्यं गोपयेत् परमेश्वरि ॥ २२ ॥

इति श्रीरुद्रयामले तन्त्रे श्रीदेवीरहस्ये महागणपतिकवच-

निरूपणमष्टाविंशः पटलः ॥ २८ ॥

अथ

एकोनविंशः पटलः ।

श्रीभैरव उवाच ।

शृणु देवि रहस्यं मे यत्पुरा सूचितं मया ।
तव भक्त्या गणेशस्य वक्ष्ये नामसहस्रकम् ॥ १ ॥

श्रीदेवी ।

भगवन् गणनाथस्य वरदस्य महात्मनः ।
श्रोतुं नामसहस्रं मे हृदयं प्रोत्सुकायते ॥ २ ॥

श्रीभैरवः ।

प्राङ् मे त्रिपुरनाशे तु जाता विघ्नकुलाः शिवे ।
मोहेन मुह्यते चेतस्ते सर्वे बलदर्पिताः ॥ ३ ॥
तदा प्रभुं गणाध्यक्षं स्तुत्वा नामसहस्रकैः ।
विघ्ना दूरात् पलायन्त कालरुद्रादिव प्रजाः ॥ ४ ॥
तस्यानुग्रहतो देवि जातोऽहं त्रिपुरान्तकः ।

तमद्यापि गणेशानं स्तौमि नामसहस्रकैः ॥ ५ ॥

तमद्य तव भक्त्याहं साधकानां हिताय च ।

महागणपतेर्वक्ष्ये दिव्यं नामसहस्रकम् ॥ ६ ॥

(पाठकानां च दातृणां सुखसंपत्प्रदायकम् ।

दुःखापहं च श्रोतृणां मन्त्रनामसहस्रकम्) ॥ ७ ॥

अस्य श्रीवरदगणेशसहस्रनामस्तोत्रमन्त्रस्य श्रीभैरव ऋषिः, गायत्र्यं
जुन्दः, श्रीमहागणपतिदेवता, गं बीजं, ह्रीं शक्तिः, कुरु २ कीलकं,
धर्मार्थकाममोक्षार्थं सहस्रनामस्तवपाठे विनियोगः । पूर्ववद् ध्यानम्—

उाँर्दीर्घाङ्गी-गणाध्यक्षो ग्लौंगं-गणपतिर्गुणी ।
 गुणाद्यो निर्गुणो गोप्ता गजवक्त्रो विभावसुः ॥ ८ ॥
 विश्वेश्वरो विभादीप्तो दीपनो धीवरो धनी ।
 सदाशान्तो जगत्तातो विश्वक्सेनो विभाकरः ॥ ९ ॥
 विस्रम्भी विजयी वैद्यो वारांनिधिरनुत्तमः ।
 अणीयान् विभवी श्रेष्ठो ज्येष्ठो गाथाप्रियो गुरुः ॥ १० ॥
 सृष्टिकर्ता जगद्धर्ता विश्वभर्ता जगन्निधिः ।
 पतिः पीतविभूषाङ्गो रक्ताक्षो लोहिताम्बरः ॥ ११ ॥
 विरूपाक्षो विमानस्थो विनयः सनयः सुखी ।
 सूरूपः सात्त्विकः सत्यः शुद्धः शङ्करनन्दनः ॥ १२ ॥
 नन्दीश्वरो सदानन्दी वन्दिस्तुत्यो विचक्षणः ।
 दैत्यमर्दी मदाक्षीवो मदिरारुणलोचनः ॥ १३ ॥
 सारात्मा विश्वसारश्च विश्वचारी विलेपनः ।
 परं ब्रह्म परं ज्योतिः साक्षी त्र्यक्षो विकत्थनः ॥ १४ ॥
 वीरेश्वरो वीरहर्ता सौभाग्यो भाग्यवर्धनः ।
 भृङ्गिरीटी भृङ्गमाली भृङ्गकूजितनादितः ॥ १५ ॥
 विनर्तको विनेतापि विनतानन्दनोऽर्चितः ।
 वैनतेयो विनम्राङ्गो विश्वनेता विनायकः ॥ १६ ॥
 विराट्को विराटश्च विदग्धो विधिरात्मभूः ।
 पुष्पदन्तः पुष्पहारी पुष्पमालाविभूषणः ॥ १७ ॥
 पुष्पैर्पुष्पधनः पुष्टो विकर्ता कर्तरीकरः ।
 अन्त्योऽन्तकश्चित्तगणश्चित्तचिन्तापहारकः ॥ १८ ॥
 अचिन्त्योऽचिन्त्यरूपश्च चन्दनाकुलमुण्डकः ।
 लिपितो लोहितो लुप्तो (१००) लोहिताक्षो विलोभकः ॥ १९ ॥

लुब्धाशयो लोभरतो लाभदोऽलङ्घ्यगात्रकः ।
 सुन्दरः सुन्दरीपुत्रः समस्तासुरघातनः ॥ २० ॥
 नूपुराढ्यो विभवदो नरो नारायणो रविः ।
 विचारी वान्तदो वाग्मी वितर्की विजयेश्वरः ॥ २१ ॥
 सुप्तो बुद्धः सदारूपः सुखदः सुखसेवितः ।
 विकर्तनो वियचारी विनटो नर्तको नटः ॥ २२ ॥
 नाट्यो नाट्यप्रियो नादोऽनन्तोऽनन्तगुणात्मकः ।
 विश्वमूर्तिश्चघाती च विनतास्यो विनर्तकः ॥ २३ ॥
 करालः कामदः कान्तः कमनीयः कलाधरः ।
 कारुण्यरूपः कुटिलः कुलाचारी कुलेश्वरः ॥ २४ ॥
 विकरालो गर्णश्रेष्ठः संहारो हारभूषणः ।
 रुरु रम्यमुखो रक्तो रेवतीदयितो रसः ॥ २५ ॥
 महाकालो महादंष्ट्रो महोरगभयापहः ।
 उन्मत्तरूपः कालाग्निरग्निसूर्येन्दुलोचनः ॥ २६ ॥
 सितास्यः सितमान्यश्च सितदन्तः सितांशुमान् ।
 असितात्मा भैरवेशो भाग्यवान् भगवान् भगः ॥ २७ ॥
 भर्गात्मजो भगावासो भगदो भगवर्धनः ।
 शुभङ्करः शुचिः शान्तः श्रेष्ठः श्रव्यः शचीपतिः ॥ २८ ॥
 वेदाद्यो वेदकर्ता च वेदवेद्यः सनातनः ।
 विद्याप्रदो वेदसारो वैदिको वेदपारगः ॥ २९ ॥
 वेदध्वनिरतो वीरो वरो वेदागमार्थवित् * ।
 तत्त्वज्ञः सर्वगः साधुः सदयः § सद् (२००) असन्मयः ॥ ३० ॥
 निरामयो निराकारो निर्भयो नित्यरूपभृत् ।

१ 'निधिः' क. ख. ग. पाठः । २ 'रण' ड. पाठः । * इदं नामत्रयम् । § सन्मया-

निर्वैरो वैरिविध्वंसी मत्तवारणसन्निभः ॥ ३१ ॥
 शिवङ्करः शिवसुतः शिवः मुखविवर्धनः ।
 श्वेत्यः श्वेतः शतमुखो मुग्धो मोदकभोजनः ॥ ३२ ॥
 देवदेवो दिनकरो धृतिमान् द्युतिमान् धवः ।
 शुद्धात्मा शुद्धमतिमान्छुद्धदीप्तिः शुचित्रतः ॥ ३३ ॥
 शरण्यः शौनकः शूरः शरदम्भोजधारकः ।
 दारकः शिखिवाहेष्टः शीतः शङ्करवल्लभः ॥ ३४ ॥
 शङ्करो निर्भवो^१ नित्यो लयकृल्लास्यतत्परः ।
 लूतो लीलारसोल्लासी विलासी विभ्रमो भ्रमः ॥ ३५ ॥
 भ्रमणः शशभृत् सूर्यः शनिर्धरणिनन्दनः ।
 बुद्धो विबुधसेव्यश्च बुधराजो बलन्धरः ॥ ३६ ॥
 जीवो जीवप्रदो जैत्रः स्तुत्यो नृत्यो नतिप्रियः ।
 जनको जिनमार्गज्ञो जैनमार्गनिवर्तकः ॥ ३७ ॥
 गौरीसुतो गुरुरवो गौराङ्गो गजपूजितः ।
 परं पदं परं धाम परमात्मा कविः कुजः ॥ ३८ ॥
 राहुर्देव्यशिरश्छेदी केतुः कनककुण्डलः ।
 ग्रहेन्द्रो ग्राहितो ग्राह्योऽग्रणीर्धुर्धुरनादितः ॥ ३९ ॥
 पर्जन्यः पीवरो पोत्री पीनवच्चाः परार्जितः ।
 वनेचरो वनपतिर्वनवासः स्मरोपमः ॥ ४० ॥
 पुण्यं पूतः पवित्रं च परात्मा पूर्णविग्रहः ।
 पूर्णेन्दुशकलाकारो मन्युः^२ पूर्णमनोरथः ॥ ४१ ॥
 युगात्मा युग्मभृद् यज्वा (३००) याज्ञिको यज्ञवत्सलः ।
 यशस्वी यजमानेष्टो यज्ञभृद् यज्ञपञ्जरः ॥ ४२ ॥

१ 'शिवानन्दविवर्धनः' क. ख. ड. पाठः । २ 'निर्भयः' क. ख. पाठः । ३ 'मन्युः' क. ख. पाठः । ४ 'योग' क. ग. ड. पाठः ।

मखिर्भद्रो मणिमयो मान्यो मीनध्वजाश्रितः ।
 मीनध्वजो मनोहारी योगिनां योगवर्धनः ॥ ४३ ॥
 द्रष्टा स्तृष्टा तपस्वी च विग्रही तापसप्रियः ।
 तपोमयस्तपोमूर्तिस्तपनश्च तपोधनः ॥ ४४ ॥
 रुचको मोचको रुष्टस्तुष्टस्तोमरधारकः ।
 दण्डी चण्डांशुरव्यक्तः कमण्डलुधरोऽनघः ॥ ४५ ॥
 कामी कर्मरतः कालः कोलः क्रन्दितदिक्रटः ।
 भ्रामको जातिपूज्यश्च जात्यहा जडसूदनः ॥ ४६ ॥
 जालन्धरो जगद्रासी हासकृद् हवनो हविः ।
 हविष्मान् हव्यवाहाक्षो हाटको हाटकाङ्गदः ॥ ४७ ॥
 सुमेरुर्हिमवान् होता हरपुत्रो हलङ्कषः ।
 हालाप्रियो हृदाशान्तः कान्ताहृदयपोषणः ॥ ४८ ॥
 शोषणः क्लेशहा क्रूरः कठोरः कठिनाकृतिः ।
 कूबरो धीमयो ध्याता ध्येयो धीमान् दयानिधिः ॥ ४९ ॥
 दविष्ठो दमनो द्युत्यो दाता त्राता सितः समः ।
 निर्गतो नैगमी गम्यो निर्जेयो जटिलोऽञ्जरः ॥ ५० ॥
 जनजीवो जितारातिर्जगद्व्यापी जगन्मयः ।
 चामीकरनिभोऽर्नाद्यो नलिनायतलोचनः ॥ ५१ ॥
 रोचनो मोचनो मन्त्री मन्त्रकोटिसमाश्रितः ।
 पञ्चभूतात्मकः पञ्चसायकः पञ्चवक्त्रकः ॥ ५२ ॥
 पञ्चमः पश्चिमः पूर्वः (४००) पूर्णः कीर्णालकः कुणिः ।
 कठोरहृदयो ग्रीवालकृतो ललिताशयः ॥ ५३ ॥
 लोलचित्तो बृहन्नासो मासपक्षतुरूपवान् * ।
 ध्रुवो द्रुतगतिर्धर्म्यो धर्मी नाकिप्रियोऽनलः ॥ ५४ ॥

अगस्त्यो ग्रस्तभुवनो भुवनैकमलापहः ।
 सागरः स्वर्गतिः स्वन्नः सानन्दः साधुपूजितः ॥ ५५ ॥
 सतीपतिः समरसः सनकः सरलः सुरः ।
 सुराग्रियो वसुपतिर्वासवो वसुपूजितः ॥ ५६ ॥
 वित्तदो वित्तनाथश्च धनिनां धनदायकः ।
 राजी राजीवनयनः स्मृतिदः कृत्तिकाम्बरः ॥ ५७ ॥
 आश्विनोऽश्वमुखः शुभ्रो भरणी भरणीप्रियः ।
 कृत्तिकासनगः कोलो रोही रोहणपादुकः ॥ ५८ ॥
 ऋषुवेष्टोऽरिमर्दी च रोहिणीमोहनोऽमृतम् ।
 मृगराजो मृगशिरा माधवो मुरध्वनिः ॥ ५९ ॥
 आर्द्राननो महाबुद्धिर्महोरगविभूषणः ।
 भूक्षेपदत्तविभवो भूकरालः पुनर्मयः ॥ ६० ॥
 पुनर्देवः पुनर्जेता पुनर्जीवः पुनर्वसुः ।
 तित्तिरिस्तिमिकेतुश्च तिमिचारकघातनः ॥ ६१ ॥
 तिष्यस्तुलाधरो जम्भ्यो विश्लेषोऽश्लेष एणराट् ।
 मानदो माधवो मादो वाचालो मघवोपमः ॥ ६२ ॥
 मेध्यो मघाग्रियो भेद्यो महागुण्डो महाभुजः ।
 पूर्वफाल्गुनिकः स्फीतः फल्गुरुत्तरफाल्गुनः ॥ ६३ ॥
 फेनिलो ब्रह्मदो ब्रह्मा सप्ततन्तुसमाश्रयः ।
 घोणाहस्तश्चतुर्हस्तो हस्तिवक्तो हलायुधः ॥ ६४ ॥
 चित्राम्बरो(५००)ऽर्चितपदः स्वादितः स्वातिविग्रहः ।
 विशाखः शिखिसेव्यश्च शिखिध्वजसहोदरः ॥ ६५ ॥
 अणू रेणुः कलास्फारोऽनूरू रेणुसुतो नरः ।
 अनूराधाग्रियो राध्यः श्रीमञ्जुक्रः शुचिस्मितः ॥ ६६ ॥
 ज्येष्ठः श्रेष्ठार्चितपदो मूलं त्रिजगतो गुरुः ।

शुचिः पूर्वस्तथाषाढश्चोत्तराषाढ ईश्वरः ॥ ६७ ॥
 श्रव्योऽभिजिदनन्तात्मा श्रवो वेपितदानवः ।
 श्रावणः श्रवणः श्रोता धनी धन्यो धनिष्ठकः ॥ ६८ ॥
 शातातपः शातकुम्भः शतंज्योतिः शतंभिषक् ।
 पूर्वाभाद्रपदो भद्रश्चोत्तराभाद्रपादितः ॥ ६९ ॥
 रेणुकातनयो रामो रेवतीरमणो रमी ।
 अश्वियुक् कार्तिकेयेष्टो मार्गशीर्षो मृगोत्तमः ॥ ७० ॥
 पुष्यशौर्यः फाल्गुनात्मा वसन्तश्चित्रको मधुः ।
 राज्यदोऽभिजिदात्मीयस्तारेशः तारकद्युतिः ॥ ७१ ॥
 प्रतीतः प्रोज्झितः प्रीतः परमः पारमो हितः ।
 परहा पञ्चभूः पञ्चबायुः पूज्यः परं महः ॥ ७२ ॥
 *पुराणागमविद् योग्यो महिषो रासभोऽग्रगः ।
 ग्राहो मेषो वृषो मन्दो मन्मथो मिथुनार्चितः ॥ ७३ ॥
 कल्कभृत् कटको दीनो मर्कटः कर्कटो घृणी ।
 कुक्कुटो वनजो हंसः परहंसः शृगालकः ॥ ७४ ॥
 सिंहः सिंहासनो मूषो मोहो मूषकवाहनः (६००) ।
 पुत्रदो नरकत्राता कन्याप्रीतः कुलोद्वहः ॥ ७५ ॥
 अतुल्यरूपो बलदस्तुलाभृत् तुल्यसाक्षिकः ।
 अलिचापधरो धन्वी कच्छपो मकरो मणिः ॥ ७६ ॥
 स्थिरः प्रभुर्महाकर्मा महाभोगी महायशः ।
 वसुमूर्तिधरो व्यग्रोऽसुरहारी यमान्तकः ॥ ७७ ॥
 देवाग्रणीर्गणाध्यक्षो ह्यम्बुजालो महामतिः ।
 अङ्गदी कुण्डली भक्तिप्रियो भक्तविवर्धनः ॥ ७८ ॥
 गणपत्यग्रदो मायी वेदवेदान्तपारगः ।

कात्यायनीसुतो ब्रह्मपूजितो विघ्ननाशनः ॥ ७६ ॥
 संसारभयविध्वंसी महोरस्को महीधरः ।
 विघ्नान्तको महाग्रीवो भृशं मोदकमोदितः ॥ ८० ॥
 वाराणसीप्रियो मानी गहन आसुवाहनः ।
 गुहाश्रयो विष्णुपदीतनयः स्थानदो ध्रुवः ॥ ८१ ॥
 परार्द्धिस्तुष्टो विमलो मौलिमान् वल्लभाप्रियः ।
 चतुर्दशीप्रियो मान्यो व्यवसायो मदान्वितः ॥ ८२ ॥
 अचिन्त्यः सिंहयुगलनिविष्टो बालरूपधृत् ।
 धीरः शक्तिमतां श्रेष्ठो महाबलसमन्वितः ॥ ८३ ॥
 सर्वात्मा हितकृद् वैद्यो महाकुक्षिर्महामतिः ।
 करणं मृत्युहारी च पापसङ्घनिवर्तकः ॥ ८४ ॥
 उज्जिद् वज्री महादैत्यसूदनो दीनरक्षकः ।
 भूतचारी प्रेतचारी बुद्धिरूपो मनोमयः ॥ ८५ ॥
 अहङ्कारवपुः सांख्यपुरुषस्त्रिगुणात्मकः ।
 तन्मात्ररूपो भूतात्मा इन्द्रियात्मा वशीकरः ॥ ८६ ॥
 मलत्रयवहिर्भूतो ह्यवस्थात्रयवर्जितः ।
 नीरूपो बहुरूपश्च किन्नरो नागत्रिक्रमः ॥ ८७ ॥
 एकदन्तो महावेगः सैनानी स्त्रिदशाधिपः ।
 विश्वकर्ता विश्वबीजं (७००) श्रीः संपद्द्वीर्धृतिर्मतिः ॥ ८८ ॥
 सर्वशोषकरो वायुः सूक्ष्मरूपः सुनिश्चलः ।
 संहर्ता सृष्टिकर्ता च स्थितिकर्ता लयाश्रितः ॥ ८९ ॥
 सामान्यरूपः सामास्योऽथर्वशीषा यजुर्भुजः ।
 ऋगीक्षणः काव्यकर्ता शिन्नाकारी निरुक्तवित् ॥ ९० ॥
 शेषरूपधरो मुख्यः शब्दब्रह्मस्वरूपभाक् ।

विचारवाञ्छाङ्गधारी सत्यव्रतपरायणः ॥ ६१ ॥
 महातपा घोरतपाः सर्वदो भीमविक्रमः ।
 सर्वसंपत्करो व्यापी मेघगम्भीरनादभृत् ॥ ६२ ॥
 समृद्धो भूतिदो भोगी वेशी शङ्करवत्सलः ।
 शम्भुभक्तिरतो मोक्षदाता भवदवानलः ॥ ६३ ॥
 सत्यस्तपा ध्येयमूर्तिः कर्ममूर्तिर्महांस्तथा ।
 * समाष्टिव्यष्टिरूपश्च पञ्चकोशपराङ्मुखः ॥ ६४ ॥
 तेजोनिधिर्जगन्मूर्तिश्चराचरवपुर्धरः ।
 प्राणदो ज्ञानमूर्तिश्च नादमूर्तियुतोऽक्षरः ॥ ६५ ॥
 भूताद्यस्तैजसो भावो निष्कलश्चैव निर्मलः ।
 कूटस्थश्चेतनो रुद्रः क्षेत्रवित् पुरुषो बुधः ॥ ६६ ॥
 अनाधारोऽप्यनाकारो धाता च विश्वतोमुखः ।
 अप्रतर्क्यवपुः स्कन्दानुजो भानुर्महाप्रभः ॥ ६७ ॥
 यज्ञहर्ता यज्ञकर्ता यज्ञानां फलदायकः ।
 यज्ञगोप्ता यज्ञमयो दक्षयज्ञविनाशकृत् ॥ ६८ ॥
 वक्रतुण्डो महाकायः कोटिमुख्यसमप्रभः ।
 एकदंष्ट्रः कृष्णपिङ्गो विकटो धूम्रवर्णकः ॥ ६९ ॥
 टङ्कधारी जम्बुकश्च नायकः शूर्पकर्णकः ।
 सुवर्णगर्भः सुमुखः श्रीकरः सर्वसिद्धिदः ॥ १०० ॥
 सुवर्णवर्णो हेमाङ्गो महात्मा चन्दनच्छविः ।
 स्वङ्गः स्वच्छः (८००) शतानन्दो लोकविल्लोकविग्रहः ॥ १०१ ॥
 इन्द्रो जिष्णुर्धूमकेतुर्वह्निः पूज्यो दवान्तकः ।
 पूर्णानन्दः परानन्दः पुराणपुरुषोत्तमः ॥ १०२ ॥

कुम्भभृत् कलशी कुञ्जो मीनमांसमुतर्पितः ।
 † राशिताराग्रहमयस्तिथिरूपो जगद्विभुः ॥ १०३ ॥
 प्रतापी प्रतिपत्प्रेयान् द्वितीयोऽद्वैतनिश्चितः ।
 त्रिरूपश्च तृतीयाग्निस्त्रयीरूपस्त्रयीतनुः ॥ १०४ ॥
 चतुर्थीवल्लभो देवो पारगः पञ्चमीरवः ।
 षड्साखादकोऽजातः षष्ठी षष्टिकवत्सरः ॥ १०५ ॥
 सप्तार्णवगतिः सारः सप्तमीश्वर ईहितः ।
 अष्टमीनन्दनोऽनार्तो नवमीभक्तिभावितः ॥ १०६ ॥
 दशदिक्पतिपूज्यश्च दशमी द्रुहिणो द्रुतः ।
 एकादशात्मा गणपो द्वादशीयुगचर्चितः ॥ १०७ ॥
 त्रयोदशमनुस्तुत्यश्चतुर्दशसुरप्रियः ।
 चतुर्दशेन्द्रसंस्तुत्यः पूर्णिमानन्दविग्रहः ॥ १०८ ॥
 दशार्दशो दर्शनश्च वानप्रस्थो मुनीश्वरः ।
 मौनी मधुरवाङ्मूलं मूर्तिमान् मेघवाहनः ॥ १०९ ॥
 महागजो जितक्रोधो जितशत्रुर्जयाश्रयः ।
 रौद्रो रुद्रप्रियो रुक्मो रुद्रपुत्रोऽघतापनः ॥ ११० ॥
 भवप्रियो भवानीष्टो भारभृद् भूतभावनः ।
 गान्धर्वकुशलोऽकुण्ठो वैकुण्ठो विष्णुसेवितः ॥ १११ ॥
 वृत्रहा विघ्नहा सीरः समस्तदुरितापहः ।
 मञ्जुलो मार्जनो मत्तो दुर्गापुत्रो दुरालसः ॥ ११२ ॥
 अनन्तचित्सुधाधारो वीरो वीर्यैकसाधकः ।
 भास्वन्मुकुटमाणिक्यः कूजत्किङ्किणिजालकः ॥ ११३ ॥
 शुण्डाधारी तुण्डचलः कुण्डली मुण्डमालकः ।

पद्मान्नः पद्महस्तश्च (६००) पद्मनाभसमर्चितः ॥ ११४ ॥
 उद्गीथो नरदन्ताढ्यमालाभूषणभूषितः ।
 नारदो वारणो लोलश्रवणः शूर्पकश्रवाः ॥ ११५ ॥
 बृहदुल्लासनासाढ्यव्याप्तत्रैलोक्यमण्डलः ।
 इलामण्डलसंभ्रान्तकृतानुग्रहजीवकः ॥ ११६ ॥
 बृहत्कर्णाञ्चलोद्भूतवायुवीजितदिक्कटः ।
 बृहदास्यवाक्रान्तभीमब्रह्माण्डभाण्डकः ॥ ११७ ॥
 बृहत्पादसमाक्रान्तसप्तपातालवेपितः ।
 बृहद्दन्तकृतात्युग्ररणानन्दरसालसः ॥ ११८ ॥
 बृहद्वस्तधृताशेषायुधनिर्जितदानवः ।
 स्फुरत्सिन्दूरवदनः स्फुरत्तेजोग्निलोचनः ॥ ११९ ॥
 उद्दीपितमणिस्फूर्जन्नूपुरध्वनिनादितः ।
 चलत्तोग्रप्रवाहाढ्यनदीजलकणाकुलः ॥ १२० ॥
 भ्रमत्कुञ्जरसङ्घातवन्दिताङ्घ्रिसरोरुहः ।
 ब्रह्माच्युतमहारुद्रपुरःसरसुरार्चितः ॥ १२१ ॥
 अशेषशेषप्रभृतिव्यालजालोपसेवितः ।
 गूर्जत्पञ्चाननारावप्राप्ताकाशधरातलः ॥ १२२ ॥
 हाहाहूहकृतात्युग्रसुरविभ्रान्तमानसः ।
 पञ्चाशद्वर्णबीजाढ्यमन्त्रमन्त्रितविग्रहः ॥ १२३ ॥
 वेदान्तशास्त्रपीयूषधाराप्लावितभूतलः ।
 शङ्खध्वनिसमाक्रान्तपातालादिनभस्तलः ॥ १२४ ॥
 चिन्तामणिर्महामल्लो भल्लहस्तो बलिः कलिः ।
 कृतत्रेतायुगोल्लासभासमानजगत्त्रयः ॥ १२५ ॥
 द्वापरः परलोकैककर्मध्वान्तसुधाकरः ।
 मुधासिक्त्वपुर्व्याप्तब्रह्माण्डादिकटाहकः ॥ १२६ ॥

अकारादिचकारान्तवर्णपङ्क्तिसमुज्ज्वलः ।
 अकाराकारप्रोद्गीततारनादनिनादितः ॥ १२७ ॥
 इकारेकारमन्त्राढ्यमालाभ्रमणलालसः ।
 उकारोकारप्रोद्गारिघोरनागोपवीतकः ॥ १२८ ॥
 ऋवर्णाङ्कितऋकारपद्मद्वयसमुज्ज्वलः ।
 लृकारयुतलृकारशङ्खपूर्णदिगन्तरः ॥ १२९ ॥
 एकारैकारगिरिजास्तनपानविचक्षणः ।
 ओकारौकारविश्वादिकृतसृष्टिक्रमालसः ॥ १३० ॥
 अञ्चःवर्णावलीव्याप्तपादादिशीर्षमण्डलः ।
 कर्णतालकृतात्युच्चैर्वायुवीजितनिर्जरः ॥ १३१ ॥
 खगेशध्वजरत्नाङ्किरीटारुणपादकः ।
 गर्विताशेषगन्धर्वगीततत्परश्रोत्रकः ॥ १३२ ॥
 धनवाहनवागीशपुरःसरसुरार्चितः ।
 डवर्णामृतधाराढ्यशोभमानैकदन्तकः ॥ १३३ ॥
 चन्द्रकुङ्कुमजम्बाललिप्तसुन्दरविग्रहः ।
 छत्रचामररत्नाढ्यमुकुटालङ्किताननः ॥ १३४ ॥
 जटाबद्धमहानर्धमणिपङ्क्तिविराजितः ।
 झङ्कारिमधुपत्रातगाननादनिनादितः ॥ १३५ ॥
 जवर्णकृतसंहारदैत्यासृक्पूर्णमुद्गरः ।
 टङ्कारुकफलास्वादवेपिताशेषमूर्धजः ॥ १३६ ॥
 ठकाराढ्यडकाराङ्कठकारानन्दतोषितः ।
 णवर्णामृतपीयूषधाराधरसुधाधरः ॥ १३७ ॥
 ताम्रसिन्दूरपुञ्जाढ्यललाटफलकच्छविः ।
 थकारधनपङ्क्त्याढ्यसन्तोषितद्विजव्रजः ॥ १३८ ॥
 दयामयहृदम्भोजधृतत्रैलोक्यमण्डलः ।

धनदादिमहायज्ञसंसेवितपदाम्बुजः ॥ १३६ ॥
 नमिताशेषदेवौघकिरीटमणिरञ्जितः ।
 परवर्गापवर्गादिमार्गच्छेदनदक्षकः ॥ १४० ॥
 फणिचक्रसमाक्रान्तगलमण्डलमण्डितः ।
 बद्धभूयुगभीमोग्रसंतर्जितसुरासुरः ॥ १४१ ॥
 भवानीहृदयानन्दवर्धनैकनिशाकरः ।
 मदिराकलशस्फीतकरालैककराम्बुजः ॥ १४२ ॥
 यज्ञान्तरायसङ्घातघातसञ्जीकृतायुधः ।
 रत्नाकरमुताकान्तकान्तिकीर्तिविवर्धनः ॥ १४३ ॥
 लम्बोदरमहाभीमवपुर्दानीकृतासुरः ।
 वरुणादिदिगीशानरचितार्चनचर्चितः ॥ १४४ ॥
 शङ्करैकप्रियप्रेमनयनानन्दवर्धनः ।
 षोडशस्वरितालापगीतगानविचक्षणः ॥ १४५ ॥
 समस्तदुर्गतिसरिन्नाथोत्तारणकोडुपः ।
 हरादिब्रह्मवैकुण्ठब्रह्मगीतादिपाठकः ॥ १४६ ॥
 क्षमापूरितहृत्पद्मसंरक्षितचराचरः ।
 ताराङ्कमन्त्रवर्णैकविग्रहोज्ज्वलविग्रहः ॥ १४७ ॥
 अकारादिक्षकारान्तविद्याभूषितविग्रहः ।
 ओंश्रींविनायको ज्ञेयविघ्नाध्यक्षो गणाधिपः ॥ १४८ ॥
 हेरम्बो मोदकाहारो वक्रतुण्डो विधिस्मृतैः ।
 वेदान्तगीतो विद्यार्थी शुद्धमन्त्रः षडक्षरः ॥ १४९ ॥
 गणेशो वरदो देवो द्वादशाक्षरमन्त्रितः ।
 सप्तकोटिमहामन्त्रमन्त्रिताशेषविग्रहः । १५० ॥
 गाङ्गेयो गणसेव्यश्च ओंश्रीं द्वैमातुरः शिवः ।
 ओंश्रींश्रींक्लीं ग्लौं गंदेवो महागणपतिः प्रभुः (१०००) ॥ १५१ ॥


इदं नाम्नां सहस्रं ते महागणपतेः स्मृतम् ।
 गुह्यं गोप्यतमं गुप्तं सर्वतन्त्रेषु गोपितम् ॥ १५२ ॥
 सर्वमन्त्रनिधिं दिव्यं सर्वविघ्नविनाशनम् ।
 ग्रहतारामयं राशिवर्णपङ्क्तिसमन्वितम् ॥ १५३ ॥
 सर्वविद्यामयं ब्रह्मसाधनं साधकप्रियम् ।
 गणेशस्य च सर्वस्वं रहस्यं त्रिदिवौकसाम् ॥ १५४ ॥
 यथेष्टफलदं लोके मनोरथप्रपूरणम् ।
 अष्टसिद्धिमयं साध्यं साधकानां जयप्रदम् ॥ १५५ ॥
 विनार्चनं विना होमं विना न्यासं विना जपम् ।
 अणिमाद्यष्टसिद्धीनां साधनं स्मृतिमात्रतः ॥ १५६ ॥
 चतुर्थ्यामर्धरात्रे तु पठेन्मन्त्री चतुष्पथे ।
 लिखेद्भूर्जे रवौ देवि पुण्यं नाम्नां सहस्रकम् ॥ १५७ ॥
 धारयेत्तु चतुर्दश्यां मध्याह्ने मूर्ध्नि वा भुजे ।
 योषिद्वामकरे बद्ध्वा पुरुषो दक्षिणे भुजे ॥ १५८ ॥
 स्तम्भयेदपि ब्रह्माणं मोहयेदपि शङ्करम् ।
 वशयेदपि त्रैलोक्यं मारयेदखिलान् रिपून् ॥ १५९ ॥
 उच्चाटयेच्च गीर्वाणान् शमयेच्च धनञ्जयम् ।
 बन्ध्या पुत्रांल्लभेच्छीघ्रं निर्धनो धनमाप्नुयात् ॥ १६० ॥
 त्रिवारं यः पठेद्रात्रौ गणेशस्य पुरः शिवे ।
 नम्रः शक्तियुतो देवि भुक्त्वा भोगान् यथेप्सितान् ॥ १६१ ॥
 प्रत्यक्षं वरदं पश्येद्गणेशं साधकोत्तमः ।
 य एनं पठते नाम्नां सहस्रं भक्तिपूर्वकम् ॥ १६२ ॥
 तस्य वित्तादिविभवो दारायुःसंपदः सदा ।
 रणे राजभये द्यूते पटेन्नाम्नां सहस्रकम् ॥ १६३ ॥
 सर्वत्र जयमाप्नोति गणेशस्य प्रसादतः ।

इतीदं पुण्यसर्वस्वं मन्त्रनामसहस्रकम् ॥ १६४ ॥
महागणपतेर्गुह्यं गोपनीयं स्वयोनिवत् ।

इति श्रीरुद्रयामले तन्त्रे श्रीदेवीरहस्ये महागणपति-
सहस्रनामनिरूपणमेकोनत्रिंशः पटलः ॥ २६ ॥

अथ

त्रिंशः पटलः ।



श्रीदेव्युवाच ।

भगवन् परमेशान महागणपतेर्विभोः ।

स्तोत्रमङ्गतमं ब्रूहि मूलमन्त्रस्य तत्त्वतः ॥ १ ॥

श्रीभैरव उवाच ।

महागणपतेर्वक्ष्ये स्तोत्रं तत्त्वनिरूपणम् ।

जीवस्याङ्गे कलौ शीघ्रं जीवन्मुक्तिप्रदायकम् ॥ २ ॥

अस्य श्रीमहागणपतेः स्तोत्रस्य भैरव ऋषिः गायत्र्यं छन्दः श्रीमहाग-
णपतिदेवता गं बीजं ह्रीं शक्तिः कुरु कुरु कीलकं जीवन्मुक्तिकामनाथं
महागणपतिस्तवराजपाठे विनियोगः ॥ ध्यानम्—

द्विचतुर्दशवर्णभूषिताङ्गं

शशिसूर्याग्निविलोचनं सुरेशम् ।

अहिभूषितकण्ठमक्षसूत्रं

भ्रमयन्तं हृदये स्मरे गणेशम् ॥ ३ ॥

तारं नारदगीतमाद्यमनिशं यः साधकेन्द्रो जपे-

द्रात्रावह्नि निशामुखे शवगृहे शून्यालये वा प्रभो ।

तस्य स्मेरमुखाम्बुजाः प्रतिदिनं लावण्यदर्पोज्ज्वलाः

स्वर्वेश्याश्च वशीभवन्ति त्रिदिवे भूमौ समस्ता नृपाः ॥ ४ ॥

सकलां सकलां जपेद्यदा गणनाथप्रियमन्त्रमेव यः ।

सकलक्षमापतिमूर्धसु स्फुरच्चरणाब्जो भुवि शोभते च सः ॥ ५ ॥

कमलां कमलास्पृही च यो हृदये ध्यायति देवमध्यगाम् ।

तव मन्त्रप्रभावतस्तदा कमला सञ्जनि तस्य निश्चला ॥ ६ ॥

कामराजमनिशं स्मरातुरो यो जपेद्भुवि गणेश तावकम् ।

उर्वशीवदनपद्मषट्पदो धीयतेऽधरपरागकामृतम् ॥ ७ ॥

मठं जपेद्यो निशि शून्यगेहे विमुक्तकेशो गणनाथ भक्त्या ।

रणे रिपूनिन्द्रममान् विजित्य प्राप्नोति राज्यं नृपचक्रवर्ती ॥ ८ ॥

शिवायामन्तर्यामिणि साधको जपेदरण्यभूमौ शिवसन्निधौ विभो ।

चराचरे वै विचरेद्विमाने जगत्पशोपामरचक्रवर्ती ॥ ९ ॥

गणपतय इति मूलमनुं यो जपते भजते शृणुते पठते ।

गणकिन्नरसिद्धसुगासुरैर्नमितो लभते गाणपत्यं सः ॥ १० ॥

वर वरदेति च मन्त्रमिमं यो भजते निशि वा दिवसेऽप्यनिशम् ।

वदने वसते सदनं वसते हृदि वाक् कमला तव भक्तिरपि ॥ ११ ॥

सर्वं जनं मे इति मन्त्रराजं जपन्ति ये भोजनकावसाने ।

भजन्ति ते नन्दनचन्दनादिवृक्षेषु लीलां सुरसुन्दरीभिः ॥ १२ ॥

वशमानयेति भगवन् यदि जपति स्मरतस्तद्दयश्च ।

वशमेति किन्नरमुताप्युर्वशी सततं सुरतदत्ता ॥ १३ ॥

स्वाहेति मन्त्राक्षरयुग्ममेतज्जपेद् दिनान्तेऽप्यशनादिकाले ।

रोगा अशेषा विलयं प्रयान्ति तमांसि सूर्येऽभ्युदिते यथाशु ॥ १४ ॥

पद्महस्तममृतांशुसन्निभं शङ्खयुग्ममपरं च दधानम् ।

उच्यन्मग्निसदृशं स्मरन्ति ये ते प्रयान्ति त्रिदिवं विमानगाः ॥ १५ ॥

बिन्दुत्रयश्रदशारवासवकलावेदाश्रमध्ये विभो

ये ध्यायन्ति भवन्तमीड्यवपुषं त्रैलोक्यरक्षापरम् ।

जित्वा भूमिमनल्पकल्पनिवहान् भुक्त्वा सहायैर्युताः

पश्चाद्यान्ति गणेश तावकपदं देवासुरैर्दुर्लभम् ॥ १६ ॥

इति गणपतेः स्तोत्रं मन्त्रात्मकं परमं जपेत्

पठति शृणुयाद्भक्त्या नित्यं समस्तरहस्यकम् ।

इह धनपतिर्लक्ष्मीमायुः सुतांल्लभतेऽचिराद्

व्रजति त्रिदिवं जीवन्मुक्तः परत्र स साधकः ॥ १७ ॥

इति स्तवोचमं देवि महागणपतेः परम् ।

गोप्यं गुप्तं सदा गोप्यं पञ्चाङ्गं सुरसुन्दरि ॥ १८ ॥

पञ्चाङ्गं च गणेशस्य रहस्यं मम पार्वति ।

विना शिष्याय नो दद्यात् साधकाय विना तथा ॥ १९ ॥

विना दानं न दातव्यं विना दानं न ग्राहयेत् ।

अन्यथा सिद्धिहानिः स्यात् सर्वथा दानमाचरेत् ॥ २० ॥

पटलं पद्धतिं वर्म मन्त्रनामसहस्रकम् ।

स्तोत्रं पञ्चाङ्गमनिशं^१ गोपनीयं प्रयत्नतः ॥ २१ ॥

इति श्रीरुद्रयामले तन्त्रे श्रीदेवीरहस्ये महागणपतेः

स्तोत्रनिरूपणं त्रिंशः पटलः ॥ ३० ॥

—:—०*०—:—

इति गणपतिपञ्चाङ्गं समाप्तम् ॥

अथ

एकत्रिंशः पटलः ।

अथ सूर्यपञ्चाङ्गम् ।

श्रीभैरव उवाच ।

कैलासशिखरासीनं भैरवीपतिमीश्वरम् ।
भैरवं चन्द्रमुकुटं गणगन्धर्वसेवितम् ॥ १ ॥
पद्मगाभरणोपेतं जटामुकुटमण्डितम् ।
भस्माङ्गरागधवलं सर्पगोनसकङ्कणम् ॥ २ ॥
सिंहचर्मपरीधानं गजचर्मोत्तरीयकम् ।
कपालखट्वाङ्गधरं घण्टाडमरुधारिणम् ॥ ३ ॥
त्रिशूलबाणासिकरं वराभयकरं शिवम् ।
मुण्डमालाधरं कामकालान्धकभयङ्करम् ॥ ४ ॥
ब्रह्मोपेन्द्रेन्द्रनमितं चन्द्रकोटिसुशीतलम् ।
यक्षेशकिन्नरोपेतं सुरासुरनमस्कृतम् ॥ ५ ॥
रत्नोमारीमहाप्रेत-भूतवेतालसंकुलम् ।
साध्यसिद्धपिशाचौघ-भैरवप्रणतं प्रभुम् ॥ ६ ॥
ब्रह्मर्षिसेवितं देवं पार्वतीसहितं विशुम् ।
गङ्गाधरं प्रसन्नास्यं हसिताननपङ्कजम् ॥ ७ ॥
नन्दिरुद्रार्चितं शम्भुं दृष्ट्वा प्रोवाच भैरवी ।

१ 'श्रीशैल' ड. पाठः । २ 'बाणासिकरं' क. ख. ग. पाठः । ३ 'करं' सर्वपाठः ।

४ 'समप्रभम्' क. ख. ग. पाठः । ५ 'सुपूजितं' क. ख. ग. पाठः ।

श्रीदेव्युवाच ।

भगवन् देवदेवेश भक्तानामभयप्रद ।

त्वं शिवः परमेशानस्त्वं विष्णुस्त्वं प्रजापतिः ॥ ८ ॥

सत्त्वाश्रितो रजोरूपस्तामसो लोकनाशनः ।

निर्गुणो भैरवाध्यक्षः कारणानां च कारणम् ॥ ९ ॥

वेदमूलो वेदगम्यो जगत्त्राता जगत्पतिः ।

त्वं मे प्राणाधिको देव क्रीतास्मि तव किङ्करी ॥ १० ॥

पुरा पृष्टोऽसि भगवन् मया त्वं भक्तिपूर्वकम् ।

अद्य तद्वद तत्त्वं मे यद्यहं तव वल्लभा ॥ ११ ॥

श्रीभैरवः ।

किं वक्ष्यामि शिवे तत्त्वं यत् तवास्ति सुदुर्लभम् ।

विस्मृतं वद मे शीघ्रं वक्ष्ये प्राणाधिकासि मे ॥ १२ ॥

श्रीदेव्युवाच ।

देवदेव महादेव दैत्यनायकपूजित ।

सकलागमसारज्ञ कौलिकानां हितेच्छया ॥ १३ ॥

वद शीघ्रं दयासिन्धो पञ्चाङ्गं पूर्वसूचितम् ।

देवदेवस्य सूर्यस्य सर्वतत्त्वोत्तमोत्तमम् ॥ १४ ॥

श्रीभैरवः ।

एतद् गुह्यतमं देवि पञ्चाङ्गं द्वादशात्मनः ।

सर्वागमरहस्यं ते वक्ष्ये स्नेहेन पार्वति ॥ १५ ॥

पटलं, नित्यपूजायाः पद्धतिं कवचं परम् ।

मन्त्रनामसहस्रं च स्तोत्रं मूलात्मकं प्रिये ॥ १६ ॥

पञ्चाङ्गमिदमीशानि देवदेवस्य भास्वतः ।

सर्वसारमयं दिव्यं रहस्यं मम दुर्लभम् ॥ १७ ॥

अदातव्यमभक्तेभ्यो भक्तेभ्यो भोगदायकम् ।

अथाहं पटलं वक्ष्ये मूलमन्त्रमयं प्रिये ॥ १८ ॥

यस्य श्रवणमात्रेण सर्वरोगैः प्रमुच्यते ।

यो देवदेवो भगवान् भास्करस्तेजसां निधिः ॥ १९ ॥

प्रत्यक्षदेवो वेदानां कर्ता साक्षी च कर्मणाम् ।

सवितेति च वेदेषु परमात्मा जगत्पतिः ॥ २० ॥

गायत्रीवल्लभः सूर्यः सृष्टिस्थितिलेश्वरः ।

कालात्मा च परं धाम परं ब्रह्मेति गीयते ॥ २१ ॥

तस्यादिदेवदेवस्य सूर्यस्य सवितुः शिवे ।

मन्त्रोद्धारं परं वक्ष्ये सर्वसिद्धिमयं कलौ ॥ २२ ॥

तारं डिम्बं भूतिशक्ती च सूर्य

डेन्तं मध्ये विश्वमन्ते भवानि ।

मन्त्रोद्धारः सवितुर्वर्णितस्ते

दुर्गाक्षरो भोगमोक्षैकहेतुः ॥ २३ ॥

नास्य विघ्नो न वा दोषो न साध्यादिभयं शिवे ।

न शौचनियमो वापि विपर्ययभयं नहि ॥ २४ ॥

अष्टसिद्धिप्रदो मन्त्रः सर्वरोगहरः परः ।

सर्वार्थसाधको देवि न देशो यस्य कस्यचित् ॥ २५ ॥

वर्णलक्षं जपेन्मन्त्रं साधकः साङ्गमीश्वरि ।

किं किं न लभते मन्त्री वाञ्छितं सूर्यमुद्रणात् ॥ २६ ॥

लक्षमेकं जपेन्मन्त्रं दशांशं साधको हुनेत् ।

तर्पयेत् तद्दशांशेन मार्जयेत् तद्दशांशतः ॥ २७ ॥

भोजयेत् तद्दशांशेन मन्त्रः कल्पद्रुमो भवेत् ।

वटेऽरण्ये श्मशाने च शून्यागारे चतुष्पथे ॥ २८ ॥

अर्धरात्रेऽथ मध्याह्ने परश्चरणमाचरेत् ।

सूर्योपरागसमये ग्रासावधि विमुक्तिः ॥ २६ ॥
 यज्जपेत् तद्भवेत् सिद्धं भोगमोक्षैककारणम् ।
 मन्त्रस्यास्य महादेवि ऋषिर्ब्रह्मा समीरितः ॥ ३० ॥
 गायत्र्यं छन्द इत्युक्तं सविता देवता स्मृतः ।
 व्योषं बीजं परा शक्तिस्तारं कीलकमीश्वरि ॥ ३१ ॥
 धर्मार्थकाममोक्षार्थे विनियोग इति स्मृतः ।
 आयाबीजेन षड्दीर्घभागिना न्यासमाचरेत् ॥ ३२ ॥
 करन्यासषडङ्गानि यथावदनुपूर्वशः ।
 कोलत्रयं पठेद् देवि जपादौ साधकोत्तमः ॥ ३३ ॥
 उत्कीलनं भवेद् देवि मन्त्रराजस्य पार्वति ।
 शरत्त्रयं पठेन्मध्ये मूलमन्त्रस्य साधकः ॥ ३४ ॥
 सञ्जीवनमनुः प्रोक्तो मन्त्रस्यास्य महेश्वरि ।
 मातृकाशोधितं मन्त्रं कृत्वा पार्वति साधकः ॥ ३५ ॥
 निस्तौटिल्यो भवेन्मन्त्रः सर्वसिद्धिप्रदायकः ।
 वेदादिदिम्बकान्त्यच्छं शक्तिर्मध्ये पठेच्छिवे ॥ ३६ ॥
 शिवशापं मोचय द्विः पुनर्जाया विभावसोः ।
 इयं शापहरी विद्या जप्या साधकसत्तमैः ॥ ३७ ॥
 दशधा सवितुर्देवि येन मन्त्री शिवं भजेत् ।
 सिद्धं मन्त्रं जपेद् देवि यथाशक्त्याक्षमालया ॥ ३८ ॥
 सर्वरोगैर्विमुक्तो हि भोगमोक्षफलं लभेत् ।
 जगदन्ते पठेद् देवि शरद्वारं च कौलिकः ॥ ३९ ॥
 संपुटारूढोऽस्त्ययं मन्त्रो मन्त्ररक्षामणिः परः ।
 गुरुपदेशतो ज्ञेयः सूर्यास्त्रमनुरुत्तमः ॥ ४० ॥
 यं जप्त्वा सवितुर्मन्त्रो भवेत् कल्पद्रुमोऽचिरात् ।
 तारं व्योषं च सूर्याय विद्महे तदनन्तरम् ॥ ४१ ॥

मायां शक्तिं समुच्चार्य ज्योतीरूपाय धीमहि ।

तन्नः शिवश्च शक्तिश्च परमात्मा प्रचोदयात् ॥ ४२ ॥

वर्णिता सूर्यगायत्री सर्वतन्त्रेषु गोपिता ।

दशधा साधकैर्जप्या संध्यास्वर्चासु तर्पणे ॥ ४३ ॥

ध्यानमस्य प्रवक्ष्यामि सर्वदेवरहस्यकम् ।

सर्वरोगापहं देवि भोगमोक्षफलप्रदम् ॥ ४४ ॥

कल्पान्तानलकोटिभास्वरमुखं सिन्दूरधूलीजपा-

वर्णं रत्नकिरीटिनं द्विनयनं श्वेताब्जमध्यासनम् ।

नानाभूषणभूषितं स्मितमुखं रक्ताम्बरं चिन्मयं

सूर्य स्वर्णसरोजरत्नकलशौ दोर्भ्यां दधानं भजे ॥ ४५ ॥

यन्त्रोद्धारं प्रवक्ष्यामि सर्वाशापरिपूरकम् ।

सर्वसंमोहनं दिव्यं सर्वसिद्धिमयं शिवे ॥ ४६ ॥

विन्दुत्रिकोणवसुकोणसुवृत्तरूपं

दिव्याष्टपत्रविलसद्दहनारणाढ्यम् ।

रेखात्रयाश्रितधरासदनं च देवि

श्रीचक्रमेतदुदितं सवितुर्वरेण्यम् ॥ ४७ ॥

लयाङ्गमस्य यन्त्रस्य वक्ष्ये पार्वति साधरम् ।

यस्य श्रवणमात्रेण कोटिपूजाफलं लभेत् ॥ ४८ ॥

शक्राग्रियममांसाद-वरुणानिलवित्तदाः ।

सेशाः पूज्या बहिर्द्वारे यन्त्रराजस्य साधकैः ॥ ४९ ॥

गणेशश्चण्डवेतालो लोलाक्षो विकरालकः ।

अन्तर्द्वास्थाः शिवे पूज्या वामावर्तेन साधकैः ॥ ५० ॥

दिव्यसिद्धमनुष्याख्यं गुरुपङ्क्तित्रयं शिवे ।

वृत्तत्रयेऽर्चयेन्मन्त्री गन्धपुष्पाक्षतादिभिः ॥ ५१ ॥

चन्द्रं भौमं बुधं जीवं शुक्रं सौरं तमस्तथा ।

केतुं वसुदले देवि वामावृत्यार्चयेत् सुधीः ॥ ५२ ॥
 दीप्तां सूक्ष्मां जयां भद्रां विमलां निर्मलां ततः ।
 विद्युतां सर्वतोवक्त्रां ग्रहैर्वसुदलेऽर्चयेत् ॥ ५३ ॥
 सूर्यं दिवाकरं भानुं भास्करं रविमीश्वरि ।
 ज्येष्ठारं तपनं धर्मं वसुकोणे समर्चयेत् ॥ ५४ ॥
 हंसं गृहपतिं देवि त्रिकोणे च त्रयीतनुम् ।
 श्रीबिन्दुमण्डले देवि सवितारं समर्चयेत् ॥ ५५ ॥
 कलाः समर्चयेद् देवि वसुकोणे त्रिकोणके ।
 तपिनीं तापिनीं चैव बोधिनीं चैव रोधिनीम् ॥ ५६ ॥
 केलिनीं शोषिणीं चैव वरेण्याकर्षिणीयुताम् ।
 एताः संपूज्य वस्त्रश्रे कौलिकः कुलसिद्धये ॥ ५७ ॥
 मायां विश्वावतीं हेमप्रभां त्र्यश्रे समर्चयेत् ।
 विस्फुरां सवितारं च बिन्दुबिम्बे समर्चयेत् ॥ ५८ ॥
 कमलैः केवलं देवं पूजयेदायुधानि च ।
 सुवर्णपद्मं संपूज्य रत्नाढ्यकलशं शिवे ॥ ५९ ॥
 मूलेन विधिवद् देवं नम्रेत् कैवल्यसिद्धये ।
 लयाङ्गमेतदाख्यातं सर्वतन्त्रेषु गोपितम् ॥ ६० ॥
 मुद्रां पद्माभिधां देवि दर्शयेदर्चनाविधौ ।
 अङ्गुष्ठौ विमुखौ मध्ये संयोज्य तर्जनीद्वयम् ॥ ६१ ॥
 कनिष्ठिके च संयोज्य मध्यमानामिकाः पृथक् ।
 पद्ममुद्रेयमाख्याता बिम्बमुद्रां शृणु प्रिये ॥ ६२ ॥
 अङ्गुष्ठौ संमुखौ कृत्वा संमुखीरङ्गुलीश्वरेत् ।
 ऊर्ध्वं करयुगं कृत्वा बिम्बमुद्रेयमीरिता ॥ ६३ ॥
 अधोमेरुवाममध्या तदूर्ध्वं सव्यमध्यमा ।

- तथैव कौलिकः कुर्याद्भामतः सव्यतोऽङ्गुलीः ॥ ६४ ॥
 इयं तु भास्करीमुद्रा त्रैलोक्यवशकारिणी ।
 सर्वरोगापहा ख्याता दर्शनीयार्चनाविधौ ॥ ६५ ॥
 अङ्गुष्ठयोश्च चन्द्रारौ ज्ञेयावनामयोस्तथा ।
 सितासितौ च तर्जन्योः राहुकेतू प्रलम्बयोः ॥ ६६ ॥
 मध्ये तु भास्करं देवं ध्यात्वा मुद्रां प्रदर्शयेत् ।
 आवाहने च गन्धादौ नैवेद्ये च विसर्जने ॥ ६७ ॥
 धूपदीपादिनैवेद्यं देयं सर्वं खशोल्कया ।
 खशोल्काख्या महामुद्रा (सर्वरोगापहारिणी ॥ ६८ ॥
 सर्वार्थसाधनकरी दुःखदारिद्र्यनाशिनी ।
 बद्धा मुष्टियुगं देवि पर्वं पर्वणि योजयेत् ॥ ६९ ॥
 अङ्गुष्ठयोनिं बद्धोर्ध्वं सर्वयोन्युत्तमोत्तमाम् ।
 खशोल्काख्या महामुद्रा) शत्रुवर्गविमर्दिनी ॥ ७० ॥
 रविं दृष्ट्वा प्रणम्यादौ दर्शनीया महेश्वरि ।
 महामुद्रा महागोप्या महामार्तण्डवल्लभा ॥ ७१ ॥
 इमां यो भानवीं मुद्रां दर्शयेत् पूजने सुधीः ।
 शतवर्षसहस्राणां पूजाफलमवाप्नुयात् ॥ ७२ ॥
 प्रयोगानष्ट वक्ष्येऽहं शृणु पार्वति सादरम् ।
 येषां साधनमात्रेण मन्त्रः सिद्धिप्रदो भवेत् ॥ ७३ ॥
 स्तम्भनं मोहनं चैव मारणाकर्षणौ ततः ।
 वशीकरणविद्वेषौ शान्तिकी पौष्टिकी क्रिया ॥ ७४ ॥
 एतेषां साधनं वक्ष्ये साधकानां हितेच्छया ।
 अप्रकाश्यमदातव्यं कलौ रोगापहं शिवे ॥ ७५ ॥
 (१) रवौ प्रभाते शयनादुत्थायावश्यकं चरेत् ।
 स्नात्वा जपेन्महादेवि सूर्याग्रे साधकोऽयुतम् ॥ ७६ ॥

- हुनेद् दशांशतो देवि पद्मपद्माक्षशर्कराः ।
 सर्पिषा स्तम्भनं सद्यो वादितस्करपाथसाम् ॥ ७७ ॥
- (२) रवौ मध्याह्नवेलायां जपेदयुतसंख्यया ।
 हुनेद् दशांशमीशानि घृतपद्माक्षनागरान् ॥ ७८ ॥
 तर्पयेत् पयसा सद्यो मोहनं द्युसदामपि ।
- (३) रवौ सायं जपेन्मूलं नदीतीरस्थितो रहः ॥ ७९ ॥
 अयुतं तद्दशांशेन हुनेत् पद्माक्षपर्पटान् ।
 घृतेन दध्ना सन्तर्प्य मारणं द्विषतां भवेत् ॥ ८० ॥
- (४) रवौ निशीथे संजप्य मूलमन्त्रायुतं शिवे ।
 हुनेद् दशांशमम्भोजशटीघृतकुलत्थकैः ॥ ८१ ॥
 आकर्षणं भवेत् सद्यो देवि नाकस्त्रियामपि ।
- (५) रवौ ब्राह्मे मुहूर्ते तु स्नात्वा तत्र जपेज्जले ॥ ८२ ॥
 अयुतं मूलविद्याया दशांशं जुहुयात् सुधीः ।
 घृतमत्स्यण्डकर्पूर-पद्मपद्माक्षकेसरान् ॥ ८३ ॥
 इन्द्रोऽपि वशतां याति किं पुनः क्षुद्रभूमिषः ।
- (६) सूर्योदये जपेद्विद्यां साधकोऽयुतसंख्यया ॥ ८४ ॥
 जुहुयात् सर्पिरम्भोज-मुस्तापर्पटशर्कराः ।
 विषेण तर्पयेद् देवं भवेद्विद्वेषणं द्विषाम् ॥ ८५ ॥
- (७) रवावधोदिते देवि कूपभूमौ जपेन्मनुम् ।
 अयुतं तद्दशांशेन हुनेद् घृतयवाकणाः ॥ ८६ ॥
 अम्भोजकेसरं शुण्ठीं शान्तिर्भवति तत्क्षणात् ।
 अतिवृष्टेरनावृष्टेः राजभीतेर्महेश्वरि ॥ ८७ ॥
- (८) रवावस्तङ्गतेऽप्यर्धे जपेद्वानीरमूलके ।
 मन्त्रायुतं महादेवि जुहुयाद् घृतगोपयः ॥ ८८ ॥

पद्मपद्माक्षकिञ्जल्क-मत्स्यण्डार्कदलानि च ।

दशांशं तर्पयेद् दध्ना क्षीरेण सितया सुधीः ॥ ८६ ॥

महापुष्टिर्भवेद्भोके देवानामपि दुर्लभा ।

इत्येष पटलो गुह्यः सवितुश्चातिबल्लभः ॥ ८७ ॥

सर्वमन्त्रमयो दिव्यो गोपनीयो मुमुक्षुभिः ।

इति श्रीरुद्रयामले तन्त्रे श्रीदेवीरहस्ये सूर्यपटलनिरूपण-
मेकात्रिंशः पटलः ॥ ३१ ॥

अथ

द्वात्रिंशः पटलः ।

—=※:※:※=—

श्रीभैरव उवाच ।

अद्याहं सवितुर्वक्ष्ये नित्यपूजारहस्यकम् ।

पद्धतिं परमां दिव्यां शृणु पार्वति सादरम् ॥ १ ॥

पञ्चकृत्यमकृत्वा यो गायत्रीं सञ्जपेच्छिवे ।

स पातकी भवेद्रोगी यदिदं शिवशासनम् ॥ २ ॥

सवितुर्नित्यपूजायाः पद्धतिं गद्यरूपिणीम् ।

सर्वतत्त्वरहस्याढ्यां वक्ष्येऽहं प्राणबल्लभे ॥ ३ ॥

ब्राह्मे मुहूर्ते उत्थाय बद्धपद्मासनः स्वशिरःस्थसहस्राराधोमुखकमलक-
र्णिकामध्यवर्तिनं श्रीगुरुं चिदानन्दस्वरूपं ध्यात्वा नुत्वा तद्दर्शना-
नन्दाप्लुतो भूत्वा “हंसः सोहं स्वाहा” इति सञ्जप्य जपं हंसाय
निवेद्य, “सोहं हंसः स्वाहा” इति ध्यात्वा जप्त्वा गुरवे निवेद्य,

तदाक्षां गृहीत्वा बहिरागत्य मलादीन् संत्यज्य, वर्णानुरूपं शौचं विधाय देवं ध्यात्वा प्राणायामत्रयं विधाय, तत्त्वत्रयेणाचम्य दन्तधावनं कुर्यात् । तद्यथा—क्लीं सर्वजनमनोहराय कामदेवाय वौषट्, इति दन्तान् संशोध्य, हामिति गरुडूषत्रयं विधाय प्रणवेन त्रिराचम्य शिरो-मुखहृत्कुक्षिनाभिपृष्ठलिङ्गजानुपादेषु प्रत्येकं मूलबीजान्तराणि न्यसेत् । तत उपस्पृश्य मायाबीजेन ताराद्येन प्राणायामत्रयं कुर्यात् । पूरकं १६ कुम्भकं ६४ रेचकं ३२ इति प्राणायामसमानोदानव्यानादीन् नियम्य, नद्यादौ गत्वा मृत्त्रयं मूलेन त्रिधाभिमन्त्र्य, मलापकर्षणं स्नानं निर्माय ओंगांगीगूं 'गङ्गे च यमुने चैव गोदावरि सरस्वति । नर्मदे सिन्धुकावेरि जलेऽस्मिन् सन्निधिं कुरु ॥' इत्यङ्कुशमुद्रया सूर्यमण्डलात्तीर्थान्यावाह्य, 'ओं भगवन् भवभूतेश ग्रहनायक भास्कर । चिद्रूप वेदनेत्रेश परमार्थाद्वय प्रभो ॥ यावत् त्वां तर्पयिष्यामि तावद्भानो इहावह ।' इत्यावाह्य, तृतीयां मृदमङ्गे विलिप्य मूलं सप्तधा समुच्चार्य, कुम्भमुद्रां प्रदर्श्य जले त्रिरुन्मज्जेत् । इति स्नात्वा, देवं ध्यात्वा मूलेन देवायार्ध्यत्रयं दत्त्वा मूलविद्यां दशधा जप्त्वा सूर्यगायत्र्या महामार्तराडायार्ध्यत्रयं दद्यात् । ओं ह्रीं सूर्यरूपाय विद्महे ह्रीं सः ज्योतीरूपाय धीमहि तन्नो हंसः प्रचोदयात् ३ । ओं हंसः महामार्तराडाय प्रकाशशक्तिसहिताय एष तेऽर्घ्यो नमः । इत्यर्ध्यत्रयं दत्त्वा, मूलेन त्रिर्माजर्जनपूर्वमाचम्य वासोऽन्यत् परिधाय संध्यां कुर्यात् । यथा—जले त्र्यश्रं कृत्वा स्वदेह उपस्पृश्य, वामहस्ते जलं धृत्वा दक्षहस्तेनाच्छाद्य, लवंगं यंहं इति त्रिरभिमन्त्र्य दक्षकरे धृत्वा, तद्गलिताम्बुविन्दुभिः स्वमूर्ध्नि द्वादशधा संमार्ज्य, इडया तज्जलमन्तर्नीत्वा, शरीरं कलुषं प्रक्षाल्य वामनासया विरेच्य तज्जलं कृष्णं पापरूपं स्ववामभागस्थं वज्रशिलायामास्फालयेदिति मलापकर्षणं कृत्वा, ओं ह्रीं आत्मतत्त्वं शोधयामि स्वाहा, ओं ह्रीं विद्यातत्त्वं शोधयामि स्वाहा, ओं ह्रीं शिवतत्त्वं शोधयामि स्वाहा, इति त्रिराचम्य, पूर्ववत् १६ । ६४ । ३२ त्रिः प्राणानाचम्य गायत्रीं दशधा जपेत् । "सवितुर्देवि गायत्रीं कौलिको दशधा जपेत् । महापातकयुक्तोऽपि सर्वरोगैः प्रमुच्यते ॥ इति जप्त्वा, मूलं यथाशक्त्या जप्त्वा जपं देवाय समर्प्य, मूलमुच्चार्य "उद्वयन्तमनाभासं परमं व्योम चिन्मयम् । अव्ययं सच्चि-

दाकाशमग्नम् ज्योतिरुत्तमम् स्वाहा-इत्युपस्थाय जलाञ्जलिं दत्त्वा ,
पुनर्जले श्रीचक्रं वा योनिचक्रं बिन्दुमण्डितं विलिख्य , मूलान्ते श्रीम-
हामार्तण्डदेवः सूर्यः सविता बिस्फुरासहितस्तृप्यतामिति द्वादशवारं
संतर्प्य , प्रत्येकं परिवारदेवताः संतर्प्य , पित्रादितर्पणं विधाय त्रिरा-
चम्य , ज्ञानेशाय वरुणाय ओंह्रूंश्चूंवां वरुणाय वौषट् , इति नत्वा ,
देवं सदेवीकं विसृज्य , हृत्कुशेशयकोशान्तर्लीनं ध्यात्वा , ज्ञानशार्दीं निर्वर्त्य
यागमण्डपमागच्छेदिति सन्ध्याविधिः ॥

तत्र पादौ प्रक्षाल्य गेहान्तः प्रविश्य सामान्यार्घ्योदकेनाभ्युक्ष्य , ओंहां
देहल्यै नमः , ओं गं गणपतये नमः , ओंसं सरस्वत्यै नमः , ओं दुं दुर्गायै
नमः , ओं त्रां क्षेत्रपालाय नमः , मध्ये वास्तुदेवताभ्यो नमः , इति
पूर्वद्वारादारभ्योत्तरद्वारपर्यन्तमभ्यर्च्य , द्वारोर्ध्वं गङ्गायै नमः , दक्षिणे
यमुनायै नमः , द्वाराधः सरस्वत्यै नमः , उत्तरे चक्रायै नमः , मध्ये
सुधार्षवाय नमः , इति संपूज्य मूलेन निरीक्ष्य , छोटिकाभिः संताड्य
यथार्हमासन उपविश्य शोधनं कुर्यात् ।

ओं त्रां आसनशोधनमन्त्रस्य मेरुपृष्ठ ऋषिः सुतलं छन्दः कूर्मो
देवता आसनशोधने विनियोगः । ओंप्रीं पृथिव्यै नमः “ ओमहि त्वया
धृता लोका देवि त्वं विष्णुना धृता । त्वं च धारय मां देवि पवित्रं
कुरु चासनम् ॥ ” ओंक्रां ह्रीं आधारशक्तिकमलासनाय नमः , अं
अनन्ताय नमः , पद्मनालाय नमः , पद्माय नमः , परागेभ्यो नमः ,
अष्टदलपद्मासनाय नमः , सहस्रदलपद्मासनाय नमः , ओंहंसः श्रीक-
र्णिकायै नमः , सप्ततुरगेभ्यो नमः , इति संपूज्य दिव्यदृष्ट्या दिव्या-
स्तालत्रयेणान्तरिक्षगतान् वामपार्श्वघातत्रयेण भौमान् विघ्नानुत्सार्य ,
“ अपसर्पन्तु ते भूता ये भूता भुवि संस्थिताः । ये भूता विघ्नक-
र्तारस्ते नश्यन्तु शिवाज्ञया ॥ ” इत्यक्षतप्रक्षेपेण भूतान्निःसार्य , ओंहः
अस्त्राय फडिति दिग्बन्धनं कृत्वा , “ ओंहंसः मां रक्ष २ हूं फट् स्वाहा ”
इत्यात्मरक्षां विधाय , हूं फट् वामनासया वायुमापूर्य , ह्रीं फट् कुम्भ-
यित्वा , सः फट् विरेच्य , स्वात्मानं हंसरूपं ध्यात्वा ओंहूं हंसः इत्या-
कुञ्चेन कुलकुण्डलिनीं सार्धत्रिवलयां दीर्घाकारामुत्थाप्य , प्रदीपकलि-
काकारां विसतन्तुतनीयसीं तडित्कोटिप्रभां चन्द्रकोटिशीतलां सूर्यको-
टिदुर्दर्शां वह्निकोटिकरालां सुषुम्नामार्गेण षट्चक्रं भिन्वा ब्रह्मपथान्त-

नीत्वा परमाशिवेन संयोज्य, सामरस्योद्भवानन्दामृतेन सन्तर्प्य, पुन-
स्तेनैव पथा मूलाधारं प्रापयित्वा, वामे पापपुरुषं श्मश्रुलं रक्ताक्षं
धूम्रवर्णं खड्गचर्मधरं स्वाङ्गुष्ठाकारं विचिन्त्य, यंरवंलहं इति भूतबीजैः
शोषण-दाहन-प्लावनादीन् कुर्यात् । यथा—आदौ प्राणायामयोगेन यमिति
वायुबीजेन षोडशवारजप्तेन शोषयेत् । ततो रमिति वह्निबीजेन चतुष्प-
ष्टिवारजप्तेन दाहयेत् । वमिति वरुणबीजेन द्वात्रिंशद्वारजप्तेन प्लावयेत् ।
लमिति भूबीजेन दशधा जप्तेन देहं दृढं विचिन्त्य, हमित्याकाशबीजेन
दशधा जप्तेन शून्यात्मकं स्वात्मानं ध्यात्वा हृदयारविन्दकर्णिकायां
देवं सूर्यं ध्यायेत् । “देदीप्यमानमुकुटं मणिकुण्डलमण्डितम् । देवं
सहस्रकिरणं विस्फुरालिङ्गितं स्मरेत् ॥” इति ध्यात्वा स्वात्मानं देव-
रूपं स्मृत्वा, ओंआंहींकौहांहीं हंसः मम प्राणा इह प्राणा ८ मम जीव इह
स्थितः ८ मम सर्वेन्द्रियाणि वाङ्मनश्चक्षुस्त्वक्श्रोत्रजिह्वाघ्राणप्राणाः
इहैवागत्य सुखं चिरं तिष्ठन्तु स्वाहा, इति भूतशुद्धिप्राणप्रतिष्ठाक्रमः ॥
ततो मूलन्यासं विधाय, मूलान्ते शिरसि त्रिः सूर्यं संपूज्य मन्त्र-
सङ्कल्पं कुर्यात् ।

ओंअस्य श्रीसूर्यपूजामन्त्रस्य श्रीब्रह्मा ऋषिः, गायत्र्यं छन्दः,
श्रीसविता देवता, हां बीजं, ह्रीं शक्तिः, ओंकीलकम्, धर्मार्थका-
ममोक्षार्थं सूर्यपूजायां विनियोगः । ब्रह्मऋषये नमः शिरसि, गाय-
त्र्यच्छन्दसे नमो मुखे, श्रीसवित्रे देवतायै नमो हृदि, हां बीजाय
नमो नाभौ, ह्रीं शक्तये नमो गुह्ये, ओंकीलकाय नमः पादयोः,
जपे विनियोगाय नमः सर्वाङ्गेषु । हां अङ्गुष्ठाभ्यां नमः, ह्रीं तर्ज-
नीभ्यां नमः, हूं मध्यमाभ्यां नमः, हँ अनामिकाभ्यां नमः, हौं कनि-
ष्ठिकाभ्यां नमः, हः करतलपृष्ठाभ्यां नमः । हां हृदयाय० । ह्रीं शिरसे० ।
हूं शिखायै० । हँ कवचाय० । हौं नेत्राय० । हः अस्त्राय० । इति
करषडङ्गन्यासः । ओंनमः शिरसि, हां नेत्रयोः, ह्रीं मुखे, सः हृदि,
सूं कुक्षौ, यौ नाभौ, यं जानुनोः, नं पादयोः, मः शिरसः पादपर्य-
न्तमिति सप्तधा व्यापयेदिति मूलविद्यान्यासः ॥

ओंहां ऋग्वेदात्मने सूर्याय नमः शिरसि । ओंहीं यजुर्वेदात्मने सूर्याय
नमः कुक्षौ । ओंसः सामवेदात्मने सूर्याय नमो गुह्ये । ओं अथर्ववे-
दात्मने सूर्याय नमः पादयोः । इति त्रिव्यापयेदिति वेदन्यासः ॥

ओंह्रां आत्मरूपाय सूर्याय हृदयाय नमः । ओंहीं परमात्मने
सूर्याय शिरसे स्वाहा । ओंहूं सर्वभूतात्मने सूर्याय शिखायै० ।
ओंहैं ज्ञानात्मने सूर्याय कवचाय० । ओंहौं अन्तरात्मने सूर्याय
नेत्रत्रयाय० । ओंहः हंसात्मने सूर्याय अस्त्राय फट् । एवमङ्गुली-
न्यासः । इत्यात्मन्यासः ॥

ओंहां सोमात्मने सूर्याय अङ्गुष्ठाभ्यां० । ओंहीं भौमात्मने सूर्याय तर्ज-
 नीभ्यां० । ओंहूं बुधात्मने सूर्याय मध्यमाभ्यां० । ओंहूं जीवात्मने सूर्याय
 अनामिकाभ्यां० । ओंहों शुक्रात्मने सूर्याय कनिष्ठिकाभ्यां० । ओंहः सौरात्मने
 सूर्याय करतलपृष्ठाभ्यां नमः । एवं हृदयादिन्यासः । इति ग्रहन्यासः ॥

ॐ अं आं ईं उं ऊं ऋं ॠं लृं एं औं श्रीं अं अः सूर्याय नमः मूलाधारे । ह्रां कं-
खं गं घं ङं सूर्याय नमः मणिपूरे । ह्रीं चं छं जं भं झं सूर्याय नमः स्वाधि-
ष्ठाने । सः टं ठं डं णं सूर्याय नमः अनाहते । सूर्याय तं थं दं धं नं सूर्याय
नमः विशुद्धौ । नं पं फं बं भं मं सूर्याय नमः आज्ञायां । मः यं रं लं वं शं-
षं संहं ळं क्षं सूर्याय नमः करन्ध्रे । इति सप्तधा व्यापयेदिति मूलशु-
द्धिमातृकान्यासः ॥

अंआं गायत्रीछन्दसे सूर्याय नमो ब्रह्मरन्ध्रे । इंई त्रिष्टुप्छन्दसे
सूर्याय नमः आज्ञायां । उंउं अनुष्टुप्छन्दसे सूर्याय नमो विशुद्धौ ।
ऋॠलृलृ उणिक्छन्दसे सूर्याय नमः अनाहते । एंऐं विरादछन्दसे
सूर्याय नमः स्वाधिष्ठाने । ओंऔं सप्तादछन्दसे सूर्याय नमो मणि-
पूरे । अंअः बृहतीछन्दसे सूर्याय नमो मूलाधारे । इति सप्तधा
व्यापयेदिति सप्तछन्दोन्यासः ॥

ॐ गौराश्वाय सूर्याय नमो ब्रह्मरन्ध्रे । ह्रां पाण्डुराश्वाय सूर्याय
नमः आह्वायां । ह्रीं सिताश्वाय सूर्याय नमो विशुद्धौ । सः श्वेता-
श्वाय सूर्याय नमः अनाहते । सूर्याय हिमाश्वाय सूर्याय नमः स्वाधि-
ष्ठाने । नं क्षीराश्वाय सूर्याय नमो मणिपूरे । मंः कुन्दाश्वाय सूर्याय
नमो मूलाधारे । इति त्रिव्यापयेत् इति सप्ततुरगन्यासः ॥

ॐ अजपादेवतायै सूर्याय नमः करन्ध्रे । ह्रीं गायत्रीदेवतायै सूर्याय
 नमः आज्ञायां । ह्रीं सावित्रीदेवतायै सूर्याय नमो विशुद्धौ । सः सर-
 स्वतीदेवतायै सूर्याय नमः अनाहते । सूर्याय त्र्यम्बरीदेवतायै सूर्याय
 नमः स्वधिष्ठाने । नं ब्रह्मवादिनीदेवतायै सूर्याय नमो मणिपूरे । मः पञ्चमु-

स्त्रीदेवतायै सूर्याय नमो मूलाधारे । इति त्रिवर्यापयेदिति गायत्रीन्यासः ॥

ओं शिवतत्त्वाय सूर्याय नमो ब्रह्मरन्ध्रे । हां शक्तितत्त्वाय सूर्याय नमः आज्ञायां । ह्रीं मायातत्त्वाय सूर्याय नमो विशुद्धौ । सः विद्यातत्त्वाय सूर्याय नमः अनाहते । सूर्याय कलातत्त्वाय सूर्याय नमः स्वाधिष्ठाने । नं नियतितत्त्वात्मने सूर्याय नमो मणिपूरे । मः आत्मतत्त्वाय सूर्याय नमो मूलाधारे । इति त्रिवर्यापयेदिति तत्त्वन्यासः ॥

ओं कामरूपपीठेशाय सूर्याय नमो ब्रह्मरन्ध्रे । हां उड्डीयानपीठेशाय सूर्याय नमः आज्ञायां । ह्रीं जालन्धरपीठेशाय सूर्याय नमो विशुद्धौ । सः पूर्णगिरिपीठेशाय सूर्याय नमः अनाहते । सूर्याय मधुपुरीपीठेशाय सूर्याय नमः स्वाधिष्ठाने । नं अवन्तीपीठेशाय सूर्याय नमो मणिपूरे । मः वाराणसीपीठेशाय सूर्याय नमो मूलाधारे । मूलं कुरुक्षेत्रपीठेशाय सूर्याय नमः सर्वाङ्गेषु । इति त्रिवर्यापयेदिति पीठन्यासः । इति द्वादशन्यासाः । यथोक्तम्

मुनिमायामूलविद्या-वेदात्मग्रहशुद्धयः ।

छन्दस्तुरगायत्री-तत्त्वपीठादयः पुनः ॥

एते हि द्वादश न्यासाः सर्वतन्त्रेषु गोपिताः ।

वर्णितास्तव देवेशि सर्वरोगापहारकाः ॥

एतान् यः कुरुते न्यासान् सवितुः सर्वसिद्धये ।

तस्य लक्ष्मीधनारोग्यविद्याकीर्तिमुखाप्तयः ॥

न्यासान्ते भास्करं ध्यायेत् पूजाकोटिफलं लभेत् । इति ॥

अथ मातृकान्यासः—अं कं ५ आं अङ्गुष्ठाभ्यां नमः । इं चं ५ ईं तर्जनीभ्यां । उं टं ५ ऊं मध्यमाभ्यां । एं तं ५ ऐं अनामिकाभ्यां । ओं पं ५ औं कनिष्ठिकाभ्यां । अं यं रं लं वं शं षं संहं ळं अः करतलपृष्ठाभ्यां नमः । इति करन्यासः । एवं षडङ्गन्यासः । इति स्वराद्यन्तमातृकान्यासः ॥

अथ शुद्धमातृकान्यासः—अं नमः शिरसि । आं नमो मुखवृत्ते । एवं इं दक्षनेत्रे । ईं वामनेत्रे । उं दक्षकर्णे । ऊं वामकर्णे । अं दक्षनासापुटे । ऋं वामे । लृं दक्षगण्डे । लृं वामे । एं ऊर्ध्वोष्ठे । ऐं अधरोष्ठे । ओं ऊर्ध्वदन्तपङ्क्तौ । औं अधोदन्तपङ्क्तौ । अं शिरसि । अः मुखे । कं दक्षबाहुमूले । खं कूर्परे । गं मणिबन्धे । घं अङ्गुलिमूले । ङं

अङ्गुल्यग्रे । चं वामबाहुमूले । छं कुर्परे । जं मणिवन्धे । भं अङ्गु-
लिमूले । अं अङ्गुल्यग्रे । टं दक्षपादमूले । ठं जानुनि । डं गुल्फे ।
ढं अङ्गुलिमूले । णं अङ्गुल्यग्रे । तं वामपादमूले । थं जानुनि । दं
गुल्फे । धं अङ्गुलिमूले । नं अङ्गुल्यग्रे । पं दक्षपार्श्वे । फं वामे ।
बं पृष्ठे । भं नाभौ । मं जठरे । यं हृदि । रं दक्षांसे । लं ककुदि ।
वं वामांसे । शं हृदादिदक्षहस्ताग्रान्तं । षं हृदादिवामहस्ताग्रान्तं । सं
हृदादिदक्षपादाग्रान्तं । हं हृदादिवामपादाग्रान्तं । ठं पादादिशिरःपर्यन्तं ।
क्षः नमः शिरसः पादपर्यन्तमिति त्रिव्यापयेत् । इति मातृकान्यासः ॥ ह्रीं
नमः शिरसि , हं नमो हृदि , सः नमः पादयोः , मूलं शिरसः पादप-
र्यन्तं त्रिव्यापयेदिति न्यासं विधाय हृत्कमलकर्णिकान्तर्गतं देवं ध्यायेत्—

जपादाडिमबिम्बाभं द्विभुजं चारुणाम्बरम् ।

सप्ताश्वरथसंयुक्तं मणिकुण्डलमण्डितम् ॥

कीयूरहाराभरणं कलशाम्भोजधारिणम् ।

सवितारं जगन्नाथं विस्फुरालिङ्गितं भजे ॥

एवं ध्यात्वा मानसोपचारैरभ्यर्च्य , स्ववामे त्रिकोणवृत्तमण्डलं विलिख्य
“ रं वह्निमण्डलाय दशकलात्मने नमः ” इति संपूज्य , त्रिपदीं क्षालितां
संस्थाप्य , तत्र शङ्खं संस्थाप्य शङ्खे “ अं अर्कमण्डलाय द्वादशकला-
त्मने नमः ” इति संपूज्य , तीर्थजलेनापूर्य “ सौः सोममण्डलाय षोड-
शकलात्मने नमः ” इत्यभ्यर्च्य , हंसः सूर्याय ह्रीं नमः इति त्रिर्ग-
न्धाक्षतपुष्पैः समभ्यर्च्य , ओंगांगीगूं “ गङ्गे च यमुने चैव ” इत्यादिना
सूर्यमण्डलात् तीर्थान्यङ्कुशमुद्रयावाह्य , ओंहांह्रींसः हंसः शुचिषदे सूर्याय
नमः इति संपूज्य , धेनुयानिमत्स्यखशोल्कामुद्राः प्रदर्श्य प्रणमेत् ।

दर्शनेनापि शङ्खस्य किं पुनः स्पर्शनेन च ।

विलयं यान्ति पापानि हिमवद्भास्करोदये ॥

इति सामान्यार्घ्यं विधाय , सुधार्घ्यं कुर्यात् । यथा सामान्यार्घ्यस्य
दक्षे त्रिकोणवृत्तचतुरश्रं विलिख्य , सामान्यार्घ्योदकेनाभ्युक्ष्य , ओंहां हृद-
याय नमः पूर्वं । ओंह्रीं शिरसे स्वाहा दक्षिणे । ओंहूं शिखायै वषट् पश्चिमे

ओंहं कवचाय हुं उत्तरे । ओंहौं नेत्रेभ्यो वौषट् अधः । ओंहः
अस्त्राय फट् ऊर्ध्वे । इति संपूज्य , ओमितीशाने , हमित्याग्नेये , सः
इति अग्ने , इति. व्यश्रं संपूज्य , जालिताधारं संस्थाप्य “ रं वक्ति-
मण्डलाय दशकलात्मने नमः ” इत्यभ्यर्च्य , तत्र

सौवर्णं राजतं वापि रक्तं वा मृगमयं घटम् ।

स्थापयेच्छोभितं दिव्यमालाभिः कुङ्कुमाञ्चितम् ॥

इति संस्थाप्य “ हंसः सूर्यमण्डलाय द्वादशकलात्मने नमः ” इति संपूज्य ,
मधुमात्रेणापूर्य तत्रानामिकाङ्कुष्ठाभ्याममृतधारापातेन संपूर्य , “ सौः
सोममण्डलाय षोडशकलात्मने नमः ” इति सोममण्डलादमृतीकरण-
मुद्रयामृतं ध्यात्वा तत्रानीय कुम्भे निःक्षिप्य , अंअं इत्यादिज्ञान्तमु-
च्चार्य मूलमुच्चार्य , “ अंअंअंअंअंअंअं अः अमृते अमृतोद्भवे अमृ-
ताकर्षिणि अमृतवर्षिणि महामार्तण्डमण्डलेश्वरि सुधादेवि परमानन्दे-
श्वरि हांहींसः हंसः सोहं स्वाहा ” इति दशधा जपेत् इति जप्त्वा ,

सूर्यमण्डलसंभूते वरुणालयसंभवे ।

अमाबीजमये देवि शुक्रशापाद्विमुच्यताम् ॥

वेदानां प्रणवो बीजं ब्रह्मानन्दमयं यदि ।

तेन सत्येन देवेशि शुक्रशापाद्विमुच्यताम् ॥

एकमेव परं ब्रह्म स्थूलसूक्ष्ममयं ध्रुवम् ।

कचोद्भवां ब्रह्महत्यां तेन ते नाशयाम्यहम् ॥

कृष्णशापविनिर्मुक्ता त्वं मुक्ता ब्रह्मशापतः ।

विमुक्ता रुद्रशापेन पवित्रा भव सांप्रतम् ॥

पवमानः परानन्दः पवमानः परो रसः ।

पवमानं परं ब्रह्म तेन त्वां पावयाम्यहम् ॥

इति त्रिः संपूज्य गङ्गादितीर्थान्यावाह्य धेनुयोनिसप्तस्यमुद्राः प्रदर्श्य
“ हंसः सोहं स्वाहा ” इत्यमृतीकृत्य , मूलं दशधा प्रजप्य गन्धाक्षतपुष्पैः
संपूज्य महामृतमयं तीर्थं ध्यायेदिति घटस्थापनम् ॥

घटान्ते त्रिकोणं विलिख्य साधारं पात्रं संस्थाप्य घटामृतेनापूर्य ,
 अं नम इत्यादि क्षं नमः इत्यन्तां मातृकां सञ्जप्य , मूलं तदुपरि जप्त्वा
 दिव्यखण्डं भावेयेदिति परमं पात्रम् । परमपात्रान्ते गुरु-शक्ति-ग्रह-
 वीरपाद्याचमनीयमधुपर्कपात्राणि संस्थाप्य , गुरुशक्तिग्रहवीरपात्राणि
 तीर्थांमृतेनापूर्य , पाद्याचमनीयपात्रे जलं मधुपर्कपात्रे घृतमधुसितादि
 निःक्षिपेत् । ततः पूजाद्रव्याणि परमपात्रामृतेनाभ्युक्ष्य धेनुयोन्यमृती-
 करणमुद्राः प्रदर्श्य , श्रीचक्रं रत्नपीठाधारोपरि ध्यात्वा बिन्दुविराज-
 मान-त्रिकोणभण्डित-वसुकोणाश्रित-सुवृत्तविराजित-वसुदलखचित-वृत्त-
 त्रयविलसित-धरणीसन्नाश्रयं श्रीचक्रं विलिख्य संस्थाप्य वा , ओंहांहींसः
 हंसः सोहंसः स्वाहा , अं आमित्यादिज्ञान्तमुच्चार्य शिवशक्तिसदाशि-
 वेश्वरशुद्धविद्यामायाकलाविद्यारागकालनियतिपुरुषप्रकृत्यहङ्कारमनोबुद्धि-
 त्वक्चक्षुःश्रोत्रजिह्वाघ्राणवाक्पाणिपादपायूपस्थशब्दस्पर्शरूपरसगन्धाका-
 शवायुवह्निसलिलपृथिव्यात्मकषट्त्रिंशत्तत्त्वस्वरूपाय श्रीयोगपीठाय नमः ।
 ओंहां अष्टदलपद्माय नमः । १ द्वादशदलपद्माय नमः । २ सहस्रदल-
 पद्माय नमः । ३ सप्तच्छन्दोभ्यो नमः । ४ सप्ततुरगेभ्यो नमः । मूलं
 श्रीरत्नसिंहासनाय नमः इति संपूज्य , पद्मकेसराञ्जलिं गृहीत्वार्घ्यमुद्रां
 बद्ध्वा , श्रीदेवं पूर्वोक्तं ध्यात्वा , मूलान्ते विस्फुरासहिताय श्रीसूर्याय पाद्या-
 चमनीय-मधुपर्काचमनीयार्घ्यगन्धाक्षतपुष्पस्नानवस्त्रालङ्कारनानाहारकेयूर-
 नूपुराभरणरत्नसिंहासनगन्धाक्षतपुष्पधूपदीपनैवेद्याचमनीयताम्बूलच्छत्र-
 चामरारात्रिकादीन् निवेद्य , मानसोपचारैः संपूज्य , सदेवीकं देवं
 सूर्यनाडीनिर्गतं वायुतेजोरूपं पुष्पमात्रं ध्यात्वा

भगवन् सर्वलोकेशं सहस्रकिरणं प्रभो ।

यावत् तामर्चयिष्यामि तावत् सूर्य इहावह ॥ ”

इति श्रीबिन्दुबिम्बे पुष्पं दत्त्वा बिम्बमुद्रया जीवं न्यसेत् । ओंहांहीं-
 सः हंसः यंरंलंवंशंषंसंहंलंलः विस्फुरासहितस्य श्रीसूर्यस्य प्राणा इह
 प्राणाः , १६ विस्फुरासहितस्य श्रीसूर्यस्य जीव इह स्थितः , १६
 विस्फुरासहितस्य श्रीसूर्यस्य सर्वेन्द्रियाणि , १६ वाङ्मनस्त्वक्चक्षुः-
 श्रोत्रजिह्वाघ्राणप्राणा इहैवागत्य सुखं चिरं तिष्ठन्तु स्वाहा , इति प्राणान्

१ ' पाद्यार्घ्याचमनीयपात्राणि जलेनापूर्य ' व. पाठः । २ ' सप्तपद्माश्रयं ' ड. पाठः ।

दत्त्वा, आवाहनसंस्थापनसंनिर्वाधनावगुणनसंमुखी (करणसुप्रसन्नामृ-
तीकरणपरमी) करणानुपूर्वं धेनुयोनिमत्स्यपद्मविम्बभानुखशोल्कामुद्राः
प्रदर्श्य, मूलान्ते भगवन् सूर्य इदं रत्नसिंहासनमास्यताम् । मूलान्ते परमा-
वरणदेवता रश्मिमण्डलाभिर्गता ध्यात्वा, मूलं पाद्याचनीय-मधुपर्काचम-
नीयपात्रेभ्यः सर्वं समर्प्य, मूलान्ते भगवन्नेर्ष्यं गृहाण वौषट्, मू० गन्धं
गृहाण नमः, मू० पुष्पाणि गृहाण वषट्, मू० सर्वाङ्गे गङ्गोदकं नमः, मू०
भगवन् रत्नवस्त्रालङ्कारादि गृहाण नमः, मू० भगवन् रत्नपादुके गृहाण
नमः, मू० भगवन् रत्नसिंहासनं नमः, मू० गन्धाक्षतपूर्वं पुष्पाणि
गृहाण नमो वौषट्, मू० भगवन् धूपं गृहाण नमः, मू० भगवन्
दीपं गृहाण नमः, इति खशोल्कया सर्वं दत्त्वा, आत्मपुरतस्त्र्यश्रं
संवृत्तं भूमौ विलिख्य, तत्र साधारं पात्रं संस्थाप्य, नैवेद्यं निवेद्य
मूलेनामृतीकृत्य, खशोल्कया निरीदय, मूलं दशधा जप्त्वा, धेनु-
योनिमुद्रे प्रदर्श्य, ओंहांहीसः भगवन् सूर्य अपोशानं नमः, अमृतो-
पस्तरणमसि स्वाहा इति जलं दत्त्वा, पुण्ड्रकुमुद्रां प्रदर्श्य आसमुद्र-
याऽऽघ्राय, मूलान्ते देवं संतृप्तं ध्यात्वा इदमाचमनीयं स्वधा, (अमृ-
तापिधानमसि स्वाहा) मू० ताम्बूलं नमः, मूलान्ते सप्तधा परमपा-
त्रामृतेन सन्तर्प्य विष्कुरामपि त्रिः सन्तर्प्य प्रणमेत् । ततः परिवार-
देवता ध्यायेत् । यथा—

सौम्यानि रक्त्वर्णानि वरदाब्जकराणि च ।
भूषितानि द्विहस्तानि भानोरङ्गानि भावयेत् ॥
दंष्ट्राकरालमन्युग्रं प्रज्वलत्पावकप्रभम् ।
तर्जयद् विघ्नमङ्घातमित्थमस्त्रं विचिन्तयेत् ॥
सोमं कुमुदकुन्दाभं भौमं चामीकरप्रभम् ।
नीलरत्ननिभं सौम्यं गुरुं गोरोचनानिभम् ॥
गोक्षीरसन्निभं शुक्रं शनिं नीलाञ्जनप्रभम् ।
कामरूपधराः सर्वे दिव्याम्बरविभूषणाः ॥
वामोरुन्यस्तमद्गस्ता दक्षहस्ताभयप्रदाः ।

ध्यानपूर्वं ग्रहानेवं सुभक्त्या कौलिकोऽर्चयेत् ॥

इति पुष्पाञ्जलिं दत्त्वा, वीरपात्रामृतेन संहतिक्रमेण स्ववामावृत्त्या पूजयेत् । द्वाःस्थादिदेवायुधध्यःनार्चनान्तं पूजाक्रमः, इति शिवशासनम् यथा—लं इन्द्रश्रीपादुकां पूजयामि तर्पयामि नमः, वीरपात्रामृतेन तर्पयेत् । रं अग्निश्रीपादुकां पू० । टं यमश्रीपा० । क्षं निर्ऋतिश्री० । वं वरुणश्री० । यं वायुश्री० । सं सोमश्री० । हं ईशानश्री० । ओं ब्रह्मश्री० । ह्रीं अनन्तश्री० । इति पञ्चपत्रैरभ्यर्चयेत् (अभीष्टसिद्धि०) इति प्रथमावरणम् ॥

ओं गं गणेशश्रीपादुकां पू० । ओं चं चण्डवेतालश्रीपा० । ओं लोलान्त्रश्रीपा० । ओं विकरालश्री० । इति गन्धाक्षतपुष्पैरभ्यर्च्य पूर्वदक्षिणपश्चिमोत्तरेषु वामावर्तेनान्तर्द्वाःस्थान् संपूजयेदिति (अभीष्ट०) इति द्वितीयावरणम् ॥

मू० गुं स्वगुरुपादुकां पूजयामि नमः तर्पयामि नमः, इति गुरुपात्रामृतेन संपूज्य, वा संतर्प्य, पं परमगुरुश्री०, पं परमेष्ठिगुरुश्री०, इति वृत्तत्रयेषु वायव्यादीशान्तं संपूजयेदिति तृतीयावरणम् ॥

सौः ज्योत्स्नादेवीदीप्तासहितसोमश्रीपा० । इति ग्रहपात्रामृतेन तर्पयेत् । सं सूक्तासहितमङ्गलश्री० । वं जयासहितबुधश्री० । जुं भद्रासहितजीवश्री० । श्रीं विमलासहितशुक्रश्री० । शं निर्मलासहितशनिश्री० । रां विद्युतासहितराहुश्री० । कं सर्वतोवक्त्रासहितकेतुश्री० । इति गन्धाक्षतपञ्चपरागैर्वामावर्तेन वसुदले पूर्वादीशान्तं संपूजयेदिति चतुर्थावरणम् ॥

ओं ह्रीं तपनीसहितसूर्यश्रीपा० । ३ तापिनीसहितदिवाकरश्री० । ३ वोधिनीसहितभानुश्री० । ३ रोधिनीसहितभास्करश्री० । ३ कलिनीसहितरविश्री० । ३ शोषिणीसहितत्वष्टृश्री० । ३ वरेण्यासहिततपनश्री० । ३ आकर्षिणीसहितधर्मश्री० । इति श्रीपरमपात्रामृतेन स्ववामावृत्त्या वसुकोणे पञ्चपत्रैः संपूजयेदिति पञ्चमावरणम् ॥

ओं ह्रीं मायासहितहंसश्रीपा० इतीशाने । ३ विश्वावतीसहितग्रहपति-

श्री० इति आग्नेये । ३ हेमप्रभासहितत्रयीतनुश्री० इत्यग्रे । इति गन्ध-
पुष्पाक्षतैरर्चयेदिति षष्ठावरणम् ॥

३ “जगद्ध्वनिमये मातर्घण्टायै नमः” इति संपूज्य शनैर्वादनं
मूलविद्यामुच्चार्य श्रीविस्फुरासहितसवितृश्री०, इति द्वादशवारं शतपत्रैः
केवलमभ्यर्चयेदिति सप्तमावरणम् ॥

३ रत्नकलशश्रीपा०, ३ सुवर्णकमलश्री०, इति परमपात्राभूतेन धाम-
दक्षिणयोः करकमलयोः संपूजयेदित्यष्टमावरणम् ॥ इत्थं संपूज्य,
मूलेन मूलदेवतां त्रिः सन्तर्प्य प्रणमेत् । ततो मूलदेवतासहिताय श्रीसू-
र्याय सपरिच्छदाय परमात्मनैवेद्यं निवेदयामि नमः, मूलेन दत्त्वा
मूलान्ते सप्तप्रदक्षिणानि कृत्वा मूलान्ते मेरुपुण्ड्रकमुद्रां प्रदर्श्य पुनः
पुनः प्रणमेत् ॥

दक्षिणान्तर्गता वामा वामान्तरगताः पराः ।

अङ्गुलीर्योजयेद् देवि चाङ्गुष्ठौ संमुखौ चरेत् ॥

आवर्त्य व्योमवद् हस्तावङ्गुष्ठौ देव्यधोमुखौ ।

मेरुपुण्ड्रकमुद्रेयं दिव्या भास्करवल्लभा ॥

नैवेद्ये च प्रणामे च पुण्ड्रकाख्यां प्रदर्शयेत् ।

इति नत्वा संकल्पपूर्वं षडङ्गं विधाय प्राणायामत्रयं कृत्वा अर्कमालया
मूलं यथाशक्त्या जपेत् । जपान्ते,

गुह्यातिगुह्यगोप्ता त्वं गृहाणास्तकृतं जपम् ।

सिद्धिर्भवतु मे देव तत्प्रसादात् प्रभाकरं ॥

इति जपं देवाय समर्प्य, योनिमुद्रया प्रणमेत् । ततः कवचसहस्रना-
मस्तवराजपाठं कुर्यात् (वैश्वदेवादिनित्यकर्म कुर्यात्) । तदपि बिम्बसु-
द्रया देवाय समर्प्य दण्डवत् प्रणम्य, “ओं ह्रीं वीरवटुकाय नमः ।
ओं यां मृगं योगिनीभ्यो नमः । ओं त्वां क्षेत्रपालेभ्यो नमः । ओं त्रां त्रों
तेजश्चण्डाभ्यां नमः, इति बलिं निवेद्य, “ओं ह्रां हूं सर्वभूतेभ्यः सर्व-
विघ्नकृद्भ्यो बलिवौषद्” इति बलिं दत्त्वा, (ततः सूर्यस्य क्षमापयेत्)

श्रीसामयिकैः सह वीरवन्दनं विधाय, तदन्ते “ओं सोहं हंसः
स्वाहा” इत्यानन्दपात्रं शिरसि निःक्षिप्य, परमानन्दमयो भूत्वा स्वात्मानं
तेजोमयं सूर्यरूपं विभाव्य “उँहः अस्त्राय फट्” सूर्यास्त्रं ध्यात्वा
प्रणम्य पुष्पाञ्जलिं दत्त्वा भानवीं मुद्रां प्रदर्श्य, संहारमुद्रया श्रीचक्रे
बिन्दुबिम्बात् सूर्यतेजोमयं पुष्पमादाय पिङ्गलयाग्राय तत्सौरं तेजः
परमशिवेन संयोज्य, पुनर्मूलाधारं प्राप्य स्वात्मानं तेजोमयरूपं दिव्यं
नाटयन् स्वशक्त्या सह यथासुखं विहरेत् ॥

इत्येषा नित्यपूजायाः पद्धतिर्गद्यरूपिणी ।

तव स्नेहेन निर्णीता नाख्येया कौलिकैः प्रिये ॥

इति श्रीरुद्रयामले तन्त्रे श्रीदेवीरहस्ये सूर्यपूजापद्धति-
निरूपणं द्वात्रिंशः पटलः ॥ ३२ ॥

अथ

त्रयस्त्रिंशः पटलः ।

—०ॐ०ॐ०ॐ०—

श्रीभैरव उवाच ।

यो देवदेवो भगवान् भास्करो महसां निधिः ।

गायत्रीनायको भास्वान् सवितेति प्रगीयते ॥ १ ॥

तस्याहं कवचं दिव्यं वज्रपञ्जरकाभिधम् ।

सर्वमन्त्रमयं गुह्यं मूलविद्यारहस्यकम् ॥ २ ॥

सर्वपापापहं देवि दुःखदारिद्र्यनाशनम् ।

महाकुष्ठहरं पुण्यं सर्वरोगनिवर्हणम् ॥ ३ ॥
 सर्वशत्रुसमूहघ्नं संग्रामे विजयप्रदम् ।
 सर्वतेजोमयं सर्वदेवदानवपूजितम् ॥ ४ ॥
 रणे राजभये घोरे सर्वोपद्रवनाशनम् ।
 मातृकावेष्टितं वर्म भैरवानननिर्गतम् ॥ ५ ॥
 ग्रहपीडाहरं देवि सर्वसङ्कटनाशनम् ।
 धारणादस्य देवेशि ब्रह्मा लोकपितामहः ॥ ६ ॥
 विष्णुर्नारायणो देवि रणे दैत्याञ्जयिष्यति ।
 शङ्करः सर्वलोकेशो वासवोऽपि दिवस्पतिः ॥ ७ ॥
 ओषधीशः शशी देवि शिवोऽहं भैरवेश्वरः ।
 मन्त्रान्मकं परं वर्म सवितुः सारमुत्तमम् ॥ ८ ॥
 यो धारयेद् भुजे मूर्ध्नि रविबारे महेश्वरि ।
 स राजवल्लभो लोके तेजस्वी वैरिमर्दनः ॥ ९ ॥
 बहुनोक्तेन किं देवि कवचस्यास्य धारणात् ।
 इह लक्ष्मीधनारोग्य-वृद्धिर्भवति नान्यथा ॥ १० ॥
 परत्र परमा मुक्तिर्देवानामपि दुर्लभा ।
 कवचस्यास्य देवेशि मूलविद्यामयस्य च ॥ ११ ॥
 वज्रपञ्जरकाव्यस्य मुनिर्ब्रह्मा समीरितः ।
 गायत्र्यं छन्द इत्युक्तं देवता सविता स्मृतः ॥ १२ ॥
 माया बीजं शरत् शक्तिर्नमः कीलकमीश्वरि ।
 सर्वार्थसाधने देवि विनियोगः प्रकीर्तितः ॥ १३ ॥


अस्य श्रीवज्रपञ्जरकवचस्य, ब्रह्मा ऋषिः, गायत्र्यं छन्दः, श्रीसविता
 देवता, ह्रीं बीजं, सः शक्तिः, नमः कीलकं, सर्वार्थसाधने वज्रपञ्जरकवच-
 पाठे विनियोगः ॥

ओंअंआंई शिरः पातु ओं सूर्यो मन्त्रविग्रहः ।
 उंऊंऋंॠं ललाटं मे ह्रीं रविः पातु चिन्मयः ॥ १४ ॥
 लृंलृं॑ं॒ ऐं पातु नेत्रे ह्रीं ममारुणसारथिः ।
 ओंओंअंअः श्रुती पातु सः सर्वजगदीश्वरः ॥ १५ ॥
 कंखंघं पातु गण्डौ खं सूरः सुरपूजितः ।
 चंछंजंभं च नासां मे पातु र्या अर्यमा प्रभुः ॥ १६ ॥
 टंठंडंढं मुखं पायाद् यं योगीश्वरपूजितः ।
 तंथंदं धं गलं पातु नं नारायणवल्लभः ॥ १७ ॥
 पंफंवंभं मम स्कन्धौ पातु मं महसां निधिः ।
 यंरंलंवं भुजौ पातु मूलं सकलनायकः ॥ १८ ॥
 शंपंसंहं पातु वक्षो मूलमन्त्रमयो ध्रुवः ।
 ळंक्षः कुक्षिं सदा पातु ग्रहनाथो दिनेश्वरः ॥ १९ ॥
 डंजंणंनं मे पातु पृष्ठं दिवसनायकः ।
 अंआंईं उंऊंऋंॠं नाभिं पातु तमोपहः ॥ २० ॥
 लृंलृं॑ं॒ ऐं ओंओंअंअः लिङ्गं मेऽव्याद् ग्रहेश्वरः ।
 कंखंघं चं छंजंभं कटिं भानुर्ममावतु ॥ २१ ॥
 टंठंडंढं तंथंदं जानू भाखान् ममावतु ।
 पंफंवंभं यंरंलंवं जङ्घे मेऽव्याद् विभाकरः ॥ २२ ॥
 शंपंसंहंऴक्षः पातु मूलं पादौ त्रयीतनुः ।
 डंजंणंनं मे पातु सविता सकलं वपुः ॥ २३ ॥
 सोमः पूर्वे च मां पातु भौमोऽग्रौ मां सदावतु ।
 बुधो मां दक्षिणे पातु नैऋत्यां गुरुरेव माम् ॥ २४ ॥
 पश्चिमे मां सितः पातु वायव्यां मां शनैश्वरः ।
 उत्तरे मां तमः पायादैशान्यां मां शिखी तथा ॥ २५ ॥

ऊर्ध्वं मां पातु मिहिरो मामधस्ताज्जगत्पतिः ।
 प्रभाते भास्करः पातु मध्याह्ने मां दिनेश्वरः ॥ २६ ॥
 सायं वेदप्रियः पातु निशीथे विस्फुरापतिः ।
 सर्वत्र सर्वदा सूर्यः पातु मां चक्रनायकः ॥ २७ ॥
 रणे राजकुले द्यूते विवादे शत्रुसङ्कटे ।
 सङ्ग्रामे च ज्वरे रोगे पातु मां सविता प्रभुः ॥ २८ ॥
 ओंओंओं उत ओंऊहसमर्थः सूर्योऽवतान्मां भयाद्
 द्रांद्दींहुं हहहा हसौः हसहसौः हंसोऽवतात् सर्वतः ।
 सःसःसः सससा नृपादनचराच्चौराद्रणात् संकटात्
 पायान्मां कुलनायकोऽपि सविता ओंद्दींहसौः सर्वदा ॥ २९ ॥
 द्रांद्दींहुं दर्धनं तथा च तरणिर्भाभैर्भयाद् भास्करो
 रारिंरुं रुरुं रविर्ज्वरभयात् कुष्ठाच्च शूलामयात् ।
 अंअंअं विविर्वी महामयभयं मां पातु मार्तण्डको
 मूलव्याप्तनुः सदावतु परं हंसः सहस्रांशुमान् ॥ ३० ॥
 इति श्रीकवचं दिव्यं वज्रपञ्जरकाभिधम् ।
 सर्वदेवरहस्यं च मातृकामन्त्रैवेष्टितम् ॥ ३१ ॥
 महारोगभयघ्नं च पापघ्नं मन्मुखोदितम् ।
 गुह्यं यशस्करं पुण्यं सर्वश्रेयस्करं शिवे ॥ ३२ ॥
 लिखित्वा रविवारे तु तिष्ये वा जन्मभे प्रिये ।
 अष्टगन्धेन दिव्येन सुधाक्षीरेण पार्वति ॥ ३३ ॥
 अर्कक्षीरेण पुण्येन भूर्जक्षि महेश्वरि ।
 कनकीकाष्ठलेखन्या कवचं भास्करोदये ॥ ३४ ॥
 श्वेतसूत्रेण रक्तेन श्यामेनावेष्टयेद् गुटीम् ।
 सौवर्णेनाथ संवेष्ट्य धारयेन्मूर्ध्नि वा भुजे ॥ ३५ ॥

रणे रिपूञ्जयेद् देवि वादे सदसि जेष्यति ।
 राजमान्यो भवेन्नित्यं सर्वतेजोमयो भवेत् ॥ ३६ ॥
 कण्ठस्था पुत्रदा देवि कुक्षिस्था रोगनाशिनी ।
 शिरःस्था गुटिका दिव्या राजलोकवशङ्करी ॥ ३७ ॥
 भुजस्था धनदा नित्यं तेजोबुद्धिविवर्धिनी ।
 बन्ध्या वा काकबन्ध्या वा मृतवत्सा च याङ्गना ॥ ३८ ॥
 कण्ठे सा धारयेन्नित्यं बहुपुत्रा प्रजायते ।
 यस्य देहे भवेन्नित्यं गुटिकैषा महेश्वरि ॥ ३९ ॥
 महास्त्राणीन्द्रमुक्तानि ब्रह्मास्त्रादीनि पार्वति ।
 तद्देहं प्राप्य व्यर्थानि भविष्यन्ति न संशयः ॥ ४० ॥
 त्रिकालं यः पठेन्नित्यं कवचं वज्रपञ्जरम् ।
 तस्य सद्यो महादेवि सविता वरदो भवेत् ॥ ४१ ॥
 अज्ञात्वा कवचं देवि पूजयेद् यस्त्रयीतनुम् ।
 तस्य पूजार्जितं पुण्यं जन्मकोटिषु निष्फलम् ॥ ४२ ॥
 शतावर्तं पठेद्धर्मं सप्तम्यां रविवासरे ।
 महाकुष्ठादितो देवि मुच्यते नात्र संशयः ॥ ४३ ॥
 नीरोगो यः पठेद्धर्मं दरिद्रो वज्रपञ्जरम् ।
 लक्ष्मीवाञ्छायते देवि सद्यः सूर्यप्रसादतः ॥ ४४ ॥
 भक्त्या यः प्रपठेद् देवि कवचं प्रत्यहं प्रिये ।
 इह लोके श्रियं भुक्त्वा देहान्ते मुक्तिमाप्नुयात् ॥ ४५ ॥

इति श्रीरुद्रयामले तन्त्रे श्रीदेवीरहस्ये वज्रपञ्जराख्यसूर्यकवच-
 निरूपणं त्रयस्त्रिंशः पटलः ॥ ३३ ॥



अथ

चतुस्त्रिंशः पटलः ।

श्रीभैरव उवाच ।

देवदेवि महादेवि सर्वाभयवरप्रदे ।

त्वं मे प्राणप्रिया प्रीता वरदोऽहं तव स्थितः ॥ १ ॥

किञ्चित् प्रार्थय मे प्रेम्णा वक्ष्ये तत्ते ददाम्यहम् ।

श्रीदेव्युवाच ।

भगवन् देवदेवेश महारुद्र महेश्वर ॥ २ ॥

यदि देवो वरो मह्यं वरयोग्यास्म्यहं यदि ।

देवदेवस्य सवितुर्वद नामसहस्रकम् ॥ ३ ॥

श्रीभैरव उवाच ।

एतद्बुद्धतमं देवि सर्वस्वं मम पार्वति ।

रहस्यं सर्वदेवानां दुर्लभं कामनावहम् ॥ ४ ॥

यो देवो भगवान् सूर्यो वेदकर्ता प्रजापतिः ।

कर्मसाक्षी जगच्चक्षुः स्तोतुं तं केन शक्यते ॥ ५ ॥

यस्यादिर्मध्यमन्तं च सुरैरपि न गम्यते ।

तस्यादिदेवदेवस्य सवितुर्जगदीशितुः ॥ ६ ॥

मन्त्रनामसहस्रं ते वक्ष्ये साम्राज्यसिद्धिदम् ।

सर्वपापार्पहं देवि तन्त्रवेदागमोद्धृतम् ॥ ७ ॥

माङ्गल्यं पौष्टिकं चैव रक्षोघ्नं पावनं महत् ।

सर्वमङ्गलमाङ्गल्यं सर्वपापप्रणाशनम् ॥ ८ ॥

धनदं पुण्यदं पुण्यं श्रेयस्करं यशस्करम् ।

‘पापहरं देवि तन्त्रमन्त्रा’ क. ख. पाठः ।

वक्ष्यामि परमं तत्त्वं मूलविद्यात्मकं परम् ॥ ६ ॥

ब्रह्मणो यत् परं ब्रह्म पराणामपि यत् परम् ।

मन्त्राणामपि यत् तत्त्वं महसामपि यन्महः ॥ १० ॥

शान्तानामपि यः शान्तो मनूनामपि यो मनुः ।

योगिनामपि यो योगी वेदानां प्रणवश्च यः ॥ ११ ॥

ग्रहाणामपि यो भास्वान् देवानामपि वासवः ।

ताराणामपि यो राजा वायूनां च प्रभञ्जनः ॥ १२ ॥

इन्द्रियाणामपि मनो देवीनामपि यः परा ।

नगानामपि यो मेरुः पन्नगानां च वासुकिः ॥ १३ ॥

तेजसामपि यो वह्निः कारणानां च यः शिवः ।

सविता यस्तु गायत्र्याः परमात्मेति कीर्त्यते ॥ १४ ॥

वक्ष्ये परमहंसस्य तस्य नामसहस्रकम् ।

सर्वदारिद्र्यशमनं सर्वदुःखविनाशनम् ॥ १५ ॥

सर्वपापप्रशमनं सर्वतीर्थफलप्रदम् ।

ज्वररोगापमृत्युघ्नं सदा सर्वाभयप्रदम् ॥ १६ ॥

तत्त्वं परमतत्त्वं च सर्वसारोत्तमोत्तमम् ।

राजप्रसादविजय-लक्ष्मीविभवकारणम् ॥ १७ ॥

आयुष्करं पुष्टिकरं सर्वयज्ञफलप्रदम् ।

मोहनस्तम्भनाकृष्टि-वशीकरणकारणम् ॥ १८ ॥

अदातव्यमभक्ताय सर्वकामप्रपूरकम् ।

मृणुष्यावहिता भूत्वा सूर्यनामसहस्रकम् ॥ १९ ॥

अस्य श्रीसूर्यनामसहस्रस्य, श्रीब्रह्मा ऋषिः, गायत्र्यं छन्दः, श्रीभगवान् सविता देवता, हां बीजं, सः शक्तिः, ह्रीं कीलकं, धर्मार्थकाममोक्षार्थं सूर्यसहस्रनामपाठे विनियोगः । ध्यानम्—

कल्पान्तानलकोटिभास्वरमुखं सिन्दूरधूलीजपा-

वर्णं रत्नकिरीटिनं द्विनयनं श्वेताब्जमध्यासनम् ।

नानाभूषणभूषितं स्मितमुखं रक्ताम्बरं चिन्मयं

सूर्यं स्वर्णसरोजरत्नकलशौ दोभ्यां दधानं भजे ॥ १ ॥

प्रत्यक्षदेवं विशदं सहस्रमरीचिभिः शोभितभूमिदेशम् ।

सप्ताश्वगं सद्ध्वजहस्तमाद्यं देवं भजेऽहं मिहिरं हृदये ॥ २ ॥

ओं ह्रीं ह्रीं सः हंसः सोहं सवितौ भास्करो भगः ।

भगवान् सर्वलोकेशो भूतेशो भूतभावनः ॥ ३ ॥

भूतात्मा सृष्टिकृत् स्रष्टा कर्ता हर्ता जगत्पतिः ।

आदित्यो वरदो वीरो वीरलो विश्वदीपनः ॥ ४ ॥

विश्वकृद् विश्वहृद् भक्तो भोक्ता भीमोऽभयापहः ।

विश्वात्मा पुरुषः साक्षी परं ब्रह्म परात् परः ॥ ५ ॥

प्रतापवान् विश्वयोनिर्विश्वेशो विश्वतोमुखः ।

कौमी योगी महाबुद्धिर्मनस्वी मनुरव्ययः ॥ ६ ॥

प्रजापतिर्विश्ववन्द्यो वन्दितो भुवनेश्वरः ।

भूतभव्यभविष्यात्मा तत्त्वात्मा ज्ञानवान् गुणी ॥ ७ ॥

साच्चिको राजसस्तामस्तमस्वी करुणानिधिः ।

सहस्रकिरणो भाखान् भार्गवो भृगुरीश्वरः ॥ ८ ॥

निर्गुणो निर्ममो नित्यो नित्यानन्दो निराश्रयः ।

तपस्वी कालकृत् कालः कमनीयतनुः कृशः ॥ ९ ॥

दुर्दर्शः सुदशो दाशो दीनबन्धुर्दयाकरः ।

द्विभुजोऽष्टभुजो धीरो दशबाहुर्दशातिगः ॥ १० ॥

दशांशफलदो विष्णुर्जिगीषुर्जयवाञ्जयी ।

जटिलो निर्मयो भानुः पद्महस्तः कुशीरकः ॥ ११ ॥

१ 'ह्रस्वैः हंसः' ड. पाठः । २ 'आदित्यः' ख. पाठः । ३ 'साक्षात्' ड. पाठः ।

४ 'कामयोगी' क. पाठः । ५ 'महस्वी' घ. पाठः । ६ 'निर्मलः' ख. पाठः ।

७ 'निरानन्दः' ग. पाठः । ८ 'दयानिधिः' ग. पाठः ।

समाहितगतिर्धाता विधाता कृतमङ्गलः ।
 मार्तण्डो लोकधृत् त्राता रुद्रो भद्रप्रदः प्रभुः ॥ १२ ॥
 अरातिशमनः शान्तः शङ्करः कमलासनः ।
 अविचिन्त्यवपुः (१००) श्रेष्ठो महाचीनकर्मेश्वरः ॥ १३ ॥
 महार्तिदमनो दान्तो महामोहहरो हरिः ।
 नियतात्मा च कालेशो दिनेशो भक्तवत्सलः ॥ १४ ॥
 कल्याणकारी कमठकर्कशः कामवल्लभः ।
 व्योमचारी महान् सत्यः शम्भुरम्भोजवल्लभः ॥ १५ ॥
 सामगः पञ्चमो द्रव्यो ध्रुवो दीनजनप्रियः ।
 त्रिजटो रक्तवाहश्च रक्तवस्त्रो रतिप्रियः ॥ १६ ॥
 कालयोगी महानादो^१ निश्चलो दृश्यरूपधृक् ।
 गम्भीरघोषो निर्घोषो घटहस्तो महोमयः^२ ॥ १७ ॥
 रक्ताम्बरधरो रक्तो रक्तमान्यानुलेपनः ।
 सहस्रहस्तो विजयो हरिगामी हरीश्वरः ॥ १८ ॥
 मुण्डः कुण्डी भुजङ्गेशो रथी सुरथपूजितः ।
 न्यग्रोधवासी न्यग्रोधो वृक्षकर्णः कुलन्धरः ॥ १९ ॥
 शिखी चण्डी जट्टी ज्वाली ज्वालातेजोमयो विभुः ।
 हैमो^३ हेमकरो हारी हरिद्रक्षासनस्थितः ॥ २० ॥
 हरिदश्चो जगद्वासी जगतां पतिरिङ्गिलः ।
 विरोचनो विलासी च विरूपाक्षो विकर्तनः ॥ २१ ॥
 विनायको विभासश्च भासो भासां पतिः पतिः ।
 मतिमान् रतिमान् स्वक्षो विशालाक्षो विशांपतिः ॥ २२ ॥

१ 'पराक्रमः' ख. पाठः । २ 'महानन्दः' ख. पाठः । ३ 'मयोमयः' क. पाठः ।
 ४ 'धुरन्धरः' ड. पाठः । ५ 'घटी' क. पाठः । ६ 'हेमकरी' ग. पाठः । ७ 'इङ्गिलः'
 ख. पाठः । 'इङ्गितः' ड. पाठः । ८ 'प्रभुः' क. पाठः ।

बालरूपो गिरिचरो गीर्पतिर्गोमतीपतिः ।
 गङ्गाधरो गङ्गाध्यक्षो गङ्गासेव्यो गङ्गेश्वरः ॥ २३ ॥
 गिरीशनयनावासी सर्ववासी सतीप्रियः ।
 सत्यात्मकः सत्यधरः सत्यसन्धः सहस्रगुः ॥ २४ ॥
 अपारमहिमा मुक्तो मुक्तिदो मोक्षकामदः ।
 मूर्तिमान् (२००) तर्धरोऽमूर्तिस्तुतिरूपो लवात्मकः ॥ २५ ॥
 प्राणेशो व्यानदोऽपानसमानोदानरूपवान् ।
 चपको घटिकारूपो मुहूर्तो दिनरूपवान् ॥ २६ ॥
 पक्षो मास ऋतुर्वर्षा दिनकालेश्वरेश्वरः ।
 अयनं युगरूपश्च कृतं त्रेतायुगस्त्रिपात् ॥ २७ ॥
 द्वापरश्च कलिः कालः कालात्मा कलिनाशनः ।
 मन्वन्तरात्मको देवः शक्रैस्त्रिभुवनेश्वरः ॥ २८ ॥
 वासवोऽग्निर्यमो रक्षो वरुणो यादसां पतिः ।
 वायुर्वैश्रवणः शैव्यो गिरिजो जलजासनः ॥ २९ ॥
 अनन्तोऽनन्तमहिमा परमेष्ठी गतज्वरः ।
 कल्पान्तकलनः क्रूरः कालाग्निः कालसूदनः ॥ ३० ॥
 महाप्रलयकृत् कृत्यः कृत्याशीर्युगवर्तनः ।
 कालावर्तो युगधरो युगादिः शहकेश्वरः ॥ ३१ ॥
 आकाशनिधिरूपश्च सर्वकालप्रवर्तकः ।
 अचिन्त्यः सुबलो बालो बलाकावल्लभो वरः ॥ ३२ ॥
 वरदो वीर्यदो वाग्मी वाक्पतिर्वाग्बिलासदः ।
 सांख्येश्वरो वेदगम्यो मन्त्रेशस्तन्त्रनायकः ॥ ३३ ॥
 कुलाचारपरो नृत्यो नुतितुष्टो नुतिप्रियः ।

१ 'धर्मा' क. ख. पाठः । 'सत्यपरः' ख. घ. पाठः । २ 'शक्तिः' क. पाठः ।
 ३ 'श्रव्यो गिरिजो जलजासनः' क. पाठः । ४ 'वर्तकः' क. पाठः । ५ 'कला'
 पाठः । ६ 'वाग्मोनिः' क. ख. पाठः ।

अलसस्तुलसीसेव्यस्तुष्टा रोगनिर्वहणः ॥ ३४ ॥
 प्रस्कन्दनो विभागश्च नीरांगो दशदिक्पतिः ।
 वैराग्यदो विमानस्थो रत्नकुम्भधरायुधः ॥ ३५ ॥
 महापादो महाहस्तो महाकायो महाशयः ।
 ऋग्यजुःसामरूपश्च तृष्टार्थवर्णशंखिलः ॥ ३६ ॥
 सहस्रशाखी सद्भृक्षो महाकल्पप्रियः पुमान् ।
 कल्पवृक्षश्च मन्दारो (३००) मन्दाराचलशोभनः ॥ ३७ ॥
 मेरुहिमालयो माली मलयो मलयद्रुमः ।
 सन्तानकुसुमच्छन्नः सन्तानफलदो विराट् ॥ ३८ ॥
 क्षीराम्भोधिर्घृताम्भोधिर्जलधिः क्लेशनाशनः ।
 रत्नाकरो महामान्यो वैद्यो वेणुधरो वणिक् ॥ ३९ ॥
 वसन्तो मारसामन्तो ग्रीष्मः कल्मषनाशनः ।
 वर्षाकालो वर्षपतिः शरदम्भोजवल्लभः ॥ ४० ॥
 हेमन्तो हेमकेयूरः शिशिरः शिशुवीर्यदः ।
 सुमतिः सुगतिः साधुर्विष्णुः साम्बोऽम्बिकासुतः ॥ ४१ ॥
 सारग्रीवो महाराजः सुनन्दो नन्दिसेवितः ।
 सुमेरुशिखरावासी सप्तपातालगोचरः ॥ ४२ ॥
 आकाशचारी नित्यात्मा विभुत्वविजयप्रदः ।
 कुलकान्तः कुलाद्रीशो विनयी विजयी विद्यत् ॥ ४३ ॥
 विश्वम्भरो विर्यचारी विद्यद्रूपो विद्यद्रथः ।
 मुग्धः मुगतन्तुत्यो वेणुवादनतन्परः ॥ ४४ ॥
 गोपालो गोमयो गोप्ता प्रतिष्ठायी प्रजापतिः ।

१ 'नीरांगः' ख. घ. पाठः । २ 'शनिः' क. पाठः । ३ 'शालिनः' ख. पाठः ।

४ 'सद्व्यक्तः' ख. पाठः । ५ 'हिमाचलः' ग. घ. पाठः । ६ 'वेण्यो वीणाधरः'

ख. घ. पाठः । ७ 'कुलार्थशो विहारी' ग. घ. पाठः । ८ 'विद्यद् व्यापी' ख. ग. पाठः ।

आवेदनीयो वेदाक्षो महादिव्यवपुः सुराद् ॥ ४५ ॥
 निर्जीवो जीवनो मन्त्री महार्णवनिनादभृत् ।
 वसुरावर्तनो नित्यः सर्वाम्नायप्रभुः सुधीः ॥ ४६ ॥
 न्यायनिर्वाणः शूली कपाली पद्ममध्यगः ।
 त्रिकोणनिलयश्चेत्यो बिन्दुमण्डलमध्यगः ॥ ४७ ॥
 बहुमालो महामालो दिव्यमालाधरो जपः ।
 जपाकुसुमसङ्काशो जपपूजाफलप्रदः ॥ ४८ ॥
 सहस्रमूर्धा देवेन्द्रः सहस्रनयनो रविः ।
 सर्वतत्त्वाश्रयो ब्रह्मो वीरचन्द्रो विभावसुः ॥ ४९ ॥
 विश्वावसुर्वसुपतिर्वसुनाथो विसर्गवान् ।
 आदिरादित्यलोकेशः सर्वगामी (४००) कलाश्रयः ॥ ५० ॥
 भोगेशो देवदेवेन्द्रो नरेन्द्रो हव्यवाहनः ।
 विद्याधरेशो विद्येशो यक्षेशो रक्षणे गुरुः ॥ ५१ ॥
 रक्षःकुलैकवरदो गन्धर्वकुलपूजितः ।
 अप्सरोवन्दितोऽजय्यो जेता दैत्यनिर्वहणः ॥ ५२ ॥
 गुह्यकेशः पिशाचेशः किन्नरीपूजितः कुजः ।
 सिद्धसेव्यः समाम्नायः साधुसेव्यः सरित्पतिः ॥ ५३ ॥
 ललाटाक्षो विश्वदेहो नियमी नियतेन्द्रियः ।
 अर्कोऽर्ककान्तरक्षेशोऽनन्तबाहुरलोपकः ॥ ५४ ॥
 अलिपात्रधरोऽनङ्गोऽप्यम्बरेशोऽम्बराश्रयः ।
 अकारमातृकानाथो देवानामादिराकृतिः ॥ ५५ ॥
 आरोग्यकारी चानन्दविग्रहो निग्रहो ग्रहः ।
 आलोककृत् तथादित्यो वीरादित्यः प्रजाधिपः ॥ ५६ ॥
 आकाशरूपः स्वाकार इन्द्रादिसुरपूजितः ।

इन्दिरापूजितश्चेन्दुरिन्द्रलोकाश्रयस्त्विनः ॥ ५७ ॥
 ईशान ईश्वरश्चेन्द्र ईश ईकारवल्लभः ।
 उन्नतास्योऽप्युरुवपुरुन्नताद्रिचरो गुरुः ॥ ५८ ॥
 उत्पलोऽप्युच्चलत्केतुरुच्चैर्हयगतिः सुखी ।
 उकाराकारमुखितस्तथोष्मा निधिरूषणः ॥ ५९ ॥
 अनूरुसारथिश्रोणभानुरूकारवल्लभः ।
 ऋणहर्ता ऋलिहस्त ऋऋभूषणभूषितः ॥ ६० ॥
 लृप्ताङ्ग लृमनुस्थायी लृलृगण्डयुगोज्ज्वलः ।
 एणाङ्कामृतदश्चीनपट्टभृद् बहुगोचरः ॥ ६१ ॥
 एकचैक्रधरश्चैकोऽनेकचन्दुस्तथैक्यदः ।
 एकारबीजरमण एऐओष्ठाभृताकरः ॥ ६२ ॥
 औकारकारणं ब्रह्म औकारौचित्यमण्डनः ।
 ओऔदन्तालिरहितो महितो महतां पतिः ॥ ६३ ॥
 अविद्याभूषणो भूष्यो लक्ष्मीशोऽम्बीजरूपवान् ।
 अःस्वरूपः (५००) स्वरमयः सर्वस्वरपरात्मकः ॥ ६४ ॥
 अंअःस्वरूपमन्त्राङ्गः कलिकालनिवर्तकः ।
 कर्मैकवरदः कर्मसाक्षी कल्मषनाशनः ॥ ६५ ॥
 कचध्वंसी च कपिलः कनकाचलचारकः ।
 कान्तः कामः कपिः क्रूरः कीरः केशनिसूदनः ॥ ६६ ॥
 कृष्णः कापालिकः कुब्जः कमलाश्रयणः कुली ।
 कपालमोक्षकः काशः काश्मीरघनसारभृत् ॥ ६७ ॥
 कूजत्किन्नरगीतेष्टः कुरुराजः कुलन्धरः ।
 कुवासी कुलकौलेशः ककाराक्षरमण्डनः ॥ ६८ ॥

१ 'स्थितः' ग. घ. पाठः । २ 'श्चेन्द्रः' ख. पाठः । ३ 'गुडः' ड. पाठः । ४ 'कल-
 साङ्गः' क. पाठः । ५ 'वक्त्रधरः' ख. पाठः । ६ 'स्वरूपः सकलिः' ग. पाठः ।
 ७ 'केशारिसूदनः' क. घ. पाठः । ८ 'कुलराजः' ख. ग. पाठः ।

खवासी खेटकेशनः खङ्गमुण्डधरः खगः ।
 खगेश्वरश्च खचरः खेचरीगणसेवितः ॥ ६६ ॥
 खरांशुः खेटकधरः खलहर्ता खवर्णकः ।
 गन्ता गीतप्रियो गेयो गयावासी गणाश्रयः ॥ ७० ॥
 गुणातीतो गोलगतिर्गुच्छलो गुणसेवितः ।
 गदाधरो गदहरो गाङ्गेयवरदः प्रगी ॥ ७१ ॥
 गिङ्गिलो गंटिलो गान्तो गकाराक्षरभास्करः ।
 घृणिमान् घुर्घुरारावो घण्टाहस्तो घटाकरः ॥ ७२ ॥
 घनच्छन्नो घनगतिर्घनवाहनतर्पितः ।
 डान्तो डेशो डकाराङ्गश्चन्द्रकुङ्कुमवासितः ॥ ७३ ॥
 चन्द्राश्रयश्चन्द्रधरोऽच्युतश्चम्पकसन्निभः ।
 चामीकरप्रभश्चण्डभानुश्चण्डेशवल्लभः ॥ ७४ ॥
 चञ्चकोरकोकेष्टश्चपलश्चपलाश्रयः ।
 चलत्पताकश्चण्डाद्रिश्चिवरैकधरोऽचरः ॥ ७५ ॥
 चित्कलावर्धितश्चिन्त्यश्चिन्ताध्वंसी चवर्णवान् ।
 छत्रभृच्छलहृच्छन्दश्च छुरिकाच्छिन्नविग्रहः ॥ ७६ ॥
 जाम्बूनदाङ्गदोऽजातो जिनेन्द्रो जम्बुवल्लभः ।
 जम्बारिर्जङ्गिर्जटो जङ्गी जनलोकतमोपहः ॥ ७७ ॥
 जयकारी (६००) जगद्धर्ता जरामृत्युविनाशनः ।
 जगत्प्राता जगद्धाता जगद्धेयो जगन्निधिः ॥ ७८ ॥
 जगत्साक्षी जगच्चूर्जगन्नाथप्रियोऽजितः ।
 जकाराकारमुकुटो ऋञ्जाळ्नाकृतिर्भटः ॥ ७९ ॥

१ 'खवासी' ड. पाठः । २ 'खचरश्च' ख. पाठः । ३ 'गदाहारः' ख. पाठः ।
 ४ 'सुधीः' ख. पाठः । ५ 'गजिलः' ग. पाठः । ६ 'गजगण्टाहताकरः' ख. पाठः ।
 ७ 'हन्' ख. ग. पाठः । ८ 'जटिलः' ख. ग. पाठः । ९ 'योनिः' क. ख. पाठः ।

भिल्लीश्वरो भकारेशो भञ्जाङ्गुलिकराम्बुजः ।
 भजाचराञ्चितष्टङ्कष्टिष्टिभासनसंस्थितः ॥ ८० ॥
 टीत्कारष्टङ्कधारी च ठःस्वरूपष्टठाधिपः ।
 डम्भरो डामरुडिण्डी डामरीशो डलाकृतिः ॥ ८१ ॥
 डाकिनीसेवितो डाढी डढगुन्फाङ्गुलिप्रभः ।
 णेशप्रियो णवर्णेशो णकारपदपङ्कजः ॥ ८२ ॥
 ताराधिपेश्वरस्तध्यस्तन्त्रीवादनतत्परः ।
 त्रिपुरेशस्त्रिनेत्रेशस्त्रयीतनुरधोक्षजः ॥ ८३ ॥
 तामस्तामरसेष्टश्च तमोहर्ता तमोरिपुः ।
 तन्द्राहर्ता तमोरूपस्तपसां फलदायकः ॥ ८४ ॥
 तुव्यादिकलनाकान्तस्तकाराक्षरभूषणः ।
 स्थाणुस्थलीस्थितो नित्यं स्थविरः स्थण्डिलः स्थूलः ॥ ८५ ॥
 थकारजानुरध्यात्मा देवनायकनायकः ।
 दुर्जयो दुःखहा दाता दारिद्र्यच्छेदनो दैमी ॥ ८६ ॥
 दौर्भाग्यहर्ता देवेन्द्रो द्वादशाराब्जमध्यगः ।
 द्वादशान्तैकवसतिद्वादशात्मा दिवस्पतिः ॥ ८७ ॥
 दुर्गमो दैत्यशमनो दूरगो दुरतिक्रमः ।
 दुर्ध्येयो दुष्टवंशघ्नो दयानाथो दयाकुलः ॥ ८८ ॥
 दामोदरो दीधितिमान् दकाराक्षरमातृकः ।
 धर्मबन्धुर्धर्मनिधिर्धर्मराजो धनप्रदः ॥ ८९ ॥
 धनदेषो धनाध्यक्षो धरादर्शो धुरन्धरः ।
 धूर्जटीक्ष्णवासी च धर्मक्षेत्रो धराधिपः ॥ ९० ॥
 धाराधरो धुरीणश्च धर्मात्मा धर्मवत्सलः ।
 धराभृद्वल्लभो धर्मी धकाराक्षरभूषणः ॥ ९१ ॥

नर्मप्रियो नन्दिरुद्रो (७००) नेता नीतिप्रियो नयी ।
 नलिनीवल्लभो नुन्नो नायकृन्नायवर्धनः ॥ ६२ ॥
 नरनाथो नृपस्तुत्यो नभोगामी नमःप्रियः ।
 नमोन्तो नमितारातिर्नरनारायणाश्रयः ॥ ६३ ॥
 नारायणो नीलरुचिर्नम्राङ्गो नीललोहितः ।
 नादैरूपो नादमयो नादविन्दुस्वरूपकः ॥ ६४ ॥
 नाथो नागपतिर्नागो नगराजाश्रितो नगः ।
 नाकस्थितोऽनेकवपुर्नकाराक्षरमातृकः ॥ ६५ ॥
 पद्माश्रयः परं ज्योतिः पीवरांसः पुटेश्वरः ।
 प्रीतिप्रियः प्रेमकरः प्रणतार्तिभयापहः ॥ ६६ ॥
 परत्राता परध्वंसी पुरारिः पुरसंस्थितः ।
 पूर्णानन्दमयः पूर्णतेजाः पूर्णेश्वरीश्वरः ॥ ६७ ॥
 पटोलवर्णः पटिमा पाटलेशः परात्मवान् ।
 परमेशवपुः प्रांशुः प्रमत्तः प्रणतेष्टदः ॥ ६८ ॥
 अपारपारदः पीनः पीताम्बरप्रियः पविः ।
 पाचनः पिचुलः प्लुष्टः प्रमदाजनसौख्यदः ॥ ६९ ॥
 प्रमोदी प्रतिपक्षः पकाराक्षरमातृकः ।
 फलं भोगापवर्गस्य फलिनीशः फलात्मकः ॥ १०१ ॥
 फुल्लदम्भोजमध्यस्थः फुल्लदम्भोजधारकः ।
 स्फुटद्योतिः स्फुटाकारः स्फटिकाचलचारकः ॥ १०२ ॥
 स्फूर्जत्किरणमाली च फकाराक्षरपार्श्वकः ।
 बालो बलप्रियो बान्तो बिलध्वान्तहरो बली ॥ १०३ ॥
 बालादिर्वर्ध्वंसी बबोलामृतपानकः ।
 बुधो बृहस्पतिर्वृजो बृहदश्वो बृहदतिः ॥ १०४ ॥
 वपुष्टो भीमरूपश्च भामयो भेश्वरप्रियः ।

१ 'नन्दिप्रियः' ग. घ. पाठः । २ 'नादप्रियः' ख. पाठः । ३ 'प्रमदः' ग. घ. पाठः । ४ 'स्फुटद द्योति' घ. पाठः । ५ 'इतः' ग. घ. पाठः ।

पगो भृगुर्भृगुस्थायी भार्गवः कविशेखरः ॥ १०५ ॥
 भाग्यदो भानुदीप्ताङ्गो भनाभिश्च भमातृकः ।
 महाकालो (८००) महाध्यक्षो महानादो महामतिः ॥ १०६ ॥
 महोज्ज्वलो मनोहारी मनोगामी मनोभवः ।
 मानदो मल्लहा मल्लो मेरुमन्दरमन्दिरः ॥ १०७ ॥
 मन्दारमालाभरणो माननीयो मनोमयः ।
 मोदितो मदिराहारो मार्तण्डो मुण्डमुण्डितः ॥ १०८ ॥
 महावराहो मीनेशो मेषगो मिथुनेष्टदः ।
 मदालसोऽमरस्तुत्यो मुरारिवरदो मनुः ॥ १०९ ॥
 माधवो मेदिनीशश्च मधुकैटभनाशनः ।
 माल्यवान् मेघनो मारो मेधावी मुसलायुधः ॥ ११० ॥
 मुकुन्दो मुररीशानो मरालफलदो मदः ।
 मदनो मोदकाहारो मकाराक्षरमातृकः ॥ १११ ॥
 यज्वा यज्ञेश्वरो यान्तो योगिनां हृदयस्थितः ।
 यात्रिको यज्ञफलदो यायी यामलनायकः ॥ ११२ ॥
 योगनिद्राप्रियो योगकारणं योगिवत्सलः ।
 यष्टिधारी च यत्रेशो योनिमण्डलमध्यगः ॥ ११३ ॥
 युयुत्सुजयदो योद्धा युगैधर्मानुवर्तकः ।
 योगिनीचक्रमध्यस्थो युगलेश्वरपूजितः ॥ ११४ ॥
 यान्तो यच्चैकतिलको यकाराक्षरभूषणः ।
 रामो रमणशीलश्च रत्नभानू रुरुप्रियः ॥ ११५ ॥
 रत्नमौली रत्नतुङ्गो रत्नपीठान्तरस्थितः ।
 रत्नांशुमाली रत्नाढ्यो रत्नकङ्कणनूपुरः ॥ ११६ ॥

१ 'मलस्तुत्यः' ग. पाठः । २ 'मोदनी' ग. पाठः । ३ 'योगि' ख. पाठः ।

४ 'माली' ख. पाठः ।

रत्नाङ्गदलसद्भाहू रत्नपादुकमण्डितः ।
 रोहिणीशाश्रयो रत्नाकरो रात्रिश्चरान्तकः ॥ ११७ ॥
 रकाराक्षररूपश्च लज्जाबीजाश्रितो लवः ।
 लक्ष्मीभानुर्लतावासी लसत्कान्तिश्च लोकभृत् ॥ ११८ ॥
 लोकान्तकहरो लामावद्भ्रमो लोमशोऽलिगः ।
 लिङ्गेश्वरो लिङ्गनादो लीलाकारी ललम्बुसः ॥ ११९ ॥
 लक्ष्मीवाँझोऽलोकविध्वंसी लकाराक्षरभूषणः ।
 वामनो वीरवीरेन्द्रो वाचालो (६००) वाक्पतिप्रियः ॥ १२० ॥
 वाचामगोचरो वान्तो वीणावेणुधरो वनम् ।
 वाग्भवो वालिशध्वंसी विद्यानायकनायकः ॥ १२१ ॥
 वकारमातृकामौलिः शाम्भवेष्टप्रदः शुक्रः ।
 शशी शोभाकरः शान्तः शान्तिकृच्छमनप्रियः ॥ १२२ ॥
 शुभङ्करः शुक्रवस्त्रः श्रीपतिः श्रीयुतः श्रुतः ।
 श्रुतिगम्यः शरद्वीजमण्डितः शिष्टसेवितः ॥ १२३ ॥
 शिष्टाचारः शुभाचारः शेषः शेवालताडनः ।
 शिपिविष्टः शिविः^१ शुक्रसेव्यः शाक्षरमातृकः ॥ १२४ ॥
 षडाननः षट्करकः षोडशस्वरभूषितः ।
 षट्पदस्वनसन्तोषी षडाम्नायप्रवर्तकः ॥ १२५ ॥
 षड्साखादसन्तुष्टः षकाराक्षरमातृकः ।
 सूर्यभानुः सूरभानुः सूरिभानुः सुखाकरः ॥ १२६ ॥
 समस्तदैत्यवंशघ्नः समस्तसुरसेवितः ।
 समस्तसाधकेशानः समस्तकुलशेखरः ॥ १२७ ॥
 सुरसूर्यः सुधासूर्यः स्वःसूर्यः साक्षरेश्वरः ।
 हरित्सूर्यो हरिद्वानुर्हविर्भुग् हव्यवाहनः ॥ १२८ ॥

हालासूर्यो होमसूर्यो हुतसूर्यो हरीश्वरः ।
 द्वांजीजसूर्यो द्वीसूर्यो हकाराक्षरमातृकः ॥ १२६ ॥
 लंबीजमण्डितः सूर्यः क्षोणीसूर्यः क्षमापतिः ।
 क्षुत्सूर्यः क्षान्तसूर्यश्च लंक्षः सूर्यः सदाशिवः ॥ १२७ ॥
 अकारसूर्यः क्षः सूर्यः सर्वसूर्यः कृपानिधिः ।
 भूः सूर्यश्च भुवः सूर्यः स्वः सूर्यः सूर्यनायकः ॥ १२८ ॥
 ग्रहसूर्यश्चक्षुसूर्यो लग्नसूर्यो महेश्वरः ।
 राशिसूर्यो योगसूर्यो मन्त्रसूर्यो मनूत्तमः ॥ १२९ ॥
 तत्त्वसूर्यः परासूर्यो विष्णुसूर्यः प्रतापवान् ।
 रुद्रसूर्यो ब्रह्मसूर्यो वीरसूर्यो वरोत्तमः ॥ १३० ॥
 धर्मसूर्यः कर्मसूर्यो विश्वसूर्यो विनायकः । (१०००)
 इतीदं देवदेवेशि मन्त्रनामसहस्रकम् ॥ १३१ ॥
 देवदेवस्य सवितुः सूर्यस्यामिततेजसः ।
 सर्वसारमयं दिव्यं ब्रह्मतेजोविवर्धनम् ॥ १३२ ॥
 ब्रह्मज्ञानमयं पुण्यं पुण्यतीर्थफलप्रदम् ।
 सर्वयज्ञफलैस्तुल्यं सर्वसारस्वतप्रदम् ॥ १३३ ॥
 सर्वश्रेयस्करं लोके कीर्तिदं धनदं परम् ।
 सर्वव्रतफलोद्भूतं सर्वधर्मफलप्रदम् ॥ १३४ ॥
 सर्वरोगहरं देवि शरीरारोग्यवर्धनम् ।
 प्रभावमस्य देवेशि नाम्नां सहस्रकस्य च ॥ १३५ ॥
 कल्पकोटिशतैर्वर्षैर्नैव शक्नोमि वर्णितुम् ।
 यं यं काममभिध्यायेद् देवानामपि दुर्लभम् ॥ १३६ ॥
 तं तं प्राप्नोति सहसा पठनेनास्य पार्वति ।
 यः पठेच्छ्रावयेद्वापि शृणोति नियतेन्द्रियः ॥ १३७ ॥

स वीरो धर्मिणां राजा लक्ष्मीवानपि जायते ।
 धनवाञ्जायते लोके पुत्रवान् राजवल्लभः ॥ १४१ ॥
 आयुरारोग्यवान् नित्यं स भवेत् संपदां पदम् ।
 रवौ पठेन्महादेवि सूर्य संपूज्य कौलिकः ॥ १४२ ॥
 सूर्योदये रविं ध्यात्वा लभेत् कामान् यथेप्सितान् ।
 संक्रान्तौ यः पठेद् देवि त्रिकालं भक्तिपूर्वकम् ॥ १४३ ॥
 इह लोके श्रियं भुक्त्वा सर्वरोगैः प्रमुच्यते ।
 सप्तम्यां शुक्लपक्षे यः पठेदस्तंगते रवौ ॥ १४४ ॥
 सर्वारोग्यमयं देहं धारयेत् कौलिकोत्तमः ।
 व्यतीपाते पठेद् देवि मध्याह्ने संयतेन्द्रियः ॥ १४५ ॥
 धनं पुत्रान् यशो मानं लभेत् सूर्यप्रसादतः ।
 चक्रार्चने पठेद् देवि जपन् मूलं रविं स्मरन् ॥ १४६ ॥
 रवीभूत्वा महाचीनक्रमाचारविचक्षणः ।
 सर्वशत्रून् विजित्याशु लभेद्भर्त्सनीं प्रतापवान् ॥ १४७ ॥
 यः पठेत् परदेशस्थो वटुकार्चनतत्परः ।
 कान्ताश्रितो वीतभयो भवेत् स शिवसन्निभः ॥ १४८ ॥
 शतावर्तं पठेद्यस्तु सूर्योदययुगान्तरे ।
 सविता सर्वलोकेशो वरदः सहसा भवेत् ॥ १४९ ॥
 बहुनात्र किमुक्तेन पठनादस्य पार्वति ।
 इह लक्ष्मीं सदा भुक्त्वा परत्राप्नोति तत्पदम् ॥ १५० ॥
 रवौ देवि लिखेद्भूर्जे मन्त्रनामसहस्रकम् ।
 अष्टगन्धेन दिव्येन नीलपुष्पहरिद्रया ॥ १५१ ॥
 पञ्चामृतौषधीभिश्च नृपुक्पीयूषविन्दुभिः ।
 विलिख्य विधिवन्मन्त्री यन्त्रमध्येऽर्णवेष्टितम् ॥ १५२ ॥
 गुटीं विधाय संवेष्ट्य मूलमन्त्रमनुस्मरन् ।

कन्याकर्तितसूत्रेण वेष्टयेद्रक्तलाक्षया ॥ १५३ ॥
 सुवर्णेन च संवेष्ट्य पञ्चगव्येन शोधयेत् ।
 साधयेन्मन्त्रराजेन धारयेन्मूर्ध्नि वा भुजे ॥ १५४ ॥
 किं किं न साधयेद् देवि यन्ममापि सुदुर्लभम् ।
 कुष्ठरोगी च शूली च प्रमेही कुक्षिरोगवान् ॥ १५५ ॥
 भगन्धरातुरोऽप्यर्शी अश्मरीवांश्च कृच्छ्रवान् ।
 मुच्यते सहसा धृत्वा गुटीमेतां सुदुर्लभाम् ॥ १५६ ॥
 वन्ध्या च काकवन्ध्या च मृतवत्सा च कामिनी ।
 धारयेद्गुटिकांमेतां वक्षसि स्यतर्पिता ॥ १५७ ॥
 वन्ध्या लभेत् सुतं कान्तं काकवन्ध्यापि पार्वति ।
 मृतवत्सा बहून् पुत्रान् सुरूपांश्च चिरायुषः ॥ १५८ ॥
 रणे गत्वा गुटीं धृत्वा शत्रूञ्जित्वा लभेच्छ्रियम् ।
 अक्षताङ्गो महाराजः सुखी स्वपुरमाविशेत् ॥ १५९ ॥
 यो धारयेद् भुजे नित्यं राजलोकवशङ्करीम् ।
 गुटिकां मोहनाकर्षस्तम्भनोच्चाटनक्षमाम् ॥ १६० ॥
 स भवेत् सूर्यसङ्काशो महसा महसां निधिः ।
 धनेन धनदो देवि विभवेन च शंकरः ॥ १६१ ॥
 श्रियेन्द्रो यशसा रामः पौरुषेण च भार्गवः ।
 गिरा बृहस्पतिर्देवि नयेन भृगुनन्दनः ॥ १६२ ॥
 बलेन वायुसङ्काशो दयया पुरुषोत्तमः ।
 आरोग्येण घटोद्भूतिः कान्त्या पूर्णेन्दुसन्निभः ॥ १६३ ॥
 धर्मेण धर्मराजश्च रत्नै रत्नाकरोपमः ।
 गाम्भीर्येण तथाम्भोधिर्दातृत्वेन बलिः स्वयम् ॥ १६४ ॥
 सिद्ध्या श्रीभैरवः साक्षादानन्देन चिदीश्वरः ।

किं प्रलापेन बहुना पठेद्वा धारयेच्छिवे ॥ १६५ ॥
 शृणुयाद् यः परं दिव्यं सूर्यनामसहस्रकम् ।
 स भवेद् भास्करः साक्षात् परमानन्दविग्रहः ॥ १६६ ॥
 स्वतन्त्रः स प्रयात्यन्ते तद्विष्णोः परमं पदम् ।
 इदं दिव्यं महत् तत्त्वं सूर्यनामसहस्रकम् ॥ १६७ ॥
 अप्रकाश्यमदातव्यमवक्तव्यं दुरात्मने ।
 अभक्ताय कुचैलाय परशिष्याय पार्वति ॥ १६८ ॥
 कर्कशायकुलीनाय दुर्जनायाघबुद्धये ।
 गुरुभक्तिविहीनाय निन्दकाय शिवागमे ॥ १६९ ॥
 देयं शिष्याय शान्ताय गुरुभक्तिपराय च ।
 कुलीनाय सुभक्ताय सूर्यभक्तिरताय च ॥ १७० ॥
 इदं तत्त्वं हि तत्त्वानां वेदागमरहस्यकम् ।
 सर्वमन्त्रमयं गोप्यं गोपनीयं स्वयोनिवत् ॥ १७१ ॥

इति श्रीरुद्रयामले तन्त्रे श्रीदेवीरहस्ये सूर्यसहस्रनाम-
 निरूपणं चतुस्त्रिंशः पटलः ॥ ३४ ॥

अथ

पञ्चत्रिंशः पटलः ।

श्रीभैरव उवाच ।

अधुना देवि वक्ष्यामि स्तोत्रं मन्त्रनिरूपणम् ।
 पञ्चमाङ्गमयं तत्त्वं सर्वापत्तारणं ध्रुवम् ॥ १ ॥

अष्टसिद्धिमयं साध्यं सिद्धिदं बुद्धिवर्धनम् ।
 सर्वामयप्रशमनं तेजोबलविवर्धनम् ॥ २ ॥
 महादारिद्र्यहरणं पुत्रपौत्रप्रदं शिवे ।
 भोगापवर्गदं लोके रहस्यं मम पार्वति ॥ ३ ॥
 स्तोत्रस्यास्य महादेवि ऋषिर्ब्रह्मा समीरितः ।
 गायत्र्यं छन्द इत्युक्तं देवता सविता स्मृतः ॥ ४ ॥
 बीजं च व्योषमाख्यातं भाया शक्तिरितीरिता ।
 प्रणवः कीलकं देवि विश्वं दिग्बन्धनं ततः ॥ ५ ॥
 भोगापवर्गसिद्ध्यर्थं विनियोगः प्रकीर्तितः ।

अस्य श्रीसूर्यस्तोत्रमन्त्रस्य, श्रीब्रह्मा ऋषिः, गायत्र्यं छन्दः, सविता
 देवता, ह्रां बीजं, ह्रीं शक्तिः, ओं कीलकं, नमो दिग्बन्धनं, भोगापवर्गसि-
 द्ध्यर्थं पाठे विनियोगः ॥ ध्यानम्—

देदीप्यमानमुकुटं माणिक्यकुण्डलमण्डितम् ।
 विस्फुरालिङ्गितं ध्यात्वा स्तोत्रमेतदुदीरयेत् ॥ ६ ॥
 कल्पान्तानलकोटिभास्वरमुखं सिन्दूरधूलीजपा-
 वर्णं रत्नकिरीटिनं द्विनयनं श्वेताब्जमध्यासनम् ।
 नानाभूषणभूषितं स्मितमुखं रक्ताम्बरं चिन्मयं
 सूर्यं स्वर्णसरोजरत्नकलशौ दोभ्यां दधानं भजे ॥ ७ ॥
 वेदाद्यं नादचिन्दुस्फुरितशशिकलालङ्कृतं मन्त्रमूलं
 यो ध्यायेद्देदविद्याध्ययनविरहितो जाड्यपूर्णो दरिद्रः ।
 सद्यः स क्षोणिपालोज्ज्वलमुकुटलसद्ब्रह्मनीराजिताङ्घ्रि-
 र्वागीशं जेष्यते द्राक् सुरसदसि सुधापूरिताभिश्च वाग्भिः ॥ ८ ॥
 शिवाकारं वह्निं शशधरकलाविन्दुललितं
 विभो ध्यायेच्चित्ते मनुमुकुटरत्नं जपति यः ।

स संग्रामे जित्वा सकलरिपुसङ्घातमचिराद्
 भवेत् सम्राड् भूमौ व्रजति हि परामुस्तव पदम् ॥ ६ ॥
 व्योमानलारूढमिति स्मरेद् यो
 वामाक्षिबिन्दीन्दुकलाभिरामम् ।
 गद्यादिपद्यामृतवर्षिणी वाग्
 वक्त्रे विभो तस्य करस्थिता श्रीः ॥ १० ॥
 शक्तिं भक्तियुतो जपेद्यदि मनोर्मध्ये स्मरन् भास्करं
 रोगार्तो निजशक्तिकामरसिको हालारसेनालसः ।
 वीरो वीर्यमयो निरामयवपुर्भूत्लेह भुक्त्वा श्रियं
 स्वर्गस्त्रीजनवीजितः स भगवन् धामाव्ययं यास्यति ॥ ११ ॥
 सूर्यायेत्यभिधाक्षराणि जपते यो देव सूर्योदये
 मूकः शोकयुतो महामयमयो दारिद्र्यपीडाकुलः ।
 सद्यो गद्यसुपद्यसारसरला निर्याति वाणी मुखात्
 तस्यारोग्यतनोर्भवन्ति भगवन् वरयाः सदा संपदः ॥ १२ ॥
 विश्वं विश्वमनोर्विभोऽश्चलगतं यो मानसे सञ्जपेद्
 रात्रौ कामकलासमाहिततनुः कामातुरः कौतुकी ।
 कामं हन्त तिलोत्तमोत्तमतमा कामाभिरामाऽसमा
 सद्यस्तस्य वशीभविष्यति महातेजस्विनो मानिनः ॥ १३ ॥
 मणिमुकुटमरीचिस्फीतभास्वल्लाटं
 कनककलशदिव्याम्भोजहस्तारविन्दम् ।
 निखिलनिगमगम्यं विस्फुरालिङ्गिताङ्गं
 मनसि सरसिजेष्टं सूर्यमीशं नमामि ॥ १४ ॥
 भूगेहशोभितप(सु)रारणभूषिताष्ट-
 पत्राश्रितात्मवसुकोणसुराश्रविन्दौ ।

देवं निषण्णमुदितांशुसहस्रभास्वद्-

देहं भजामि भगवन्तमनन्तमाद्यम् ॥ १५ ॥

इति स्तोत्रं मन्त्रात्मकमखिलतन्त्रोद्धृतमिदं

पठेत् प्रातःस्नातो मिहिरभुवनेशस्य भवतः ।

भवेद् भोगी भूमौ विभवसहितः कीर्तिसहितः

परत्रान्ते विष्णोर्व्रजति परमं धाम सवितुः ॥ १६ ॥

इतीदं देवि पञ्चाङ्गं देवदेवस्य भास्वतः ।

तव स्नेहान्मयाख्यातं नाख्येयं यस्य कस्यचित् ॥ १७ ॥

यद्गृहे वर्तते पुण्यं पञ्चाङ्गं परमात्मनः ।

सवितुः सर्वसर्वस्य रहस्यं गुह्यमुत्तमम् ॥ १८ ॥

तद्गृहे निश्चला लक्ष्मीर्दामीव वसतिं चरेत् ।

नाग्निभीतिर्न दारिद्र्यं न रोगो नाप्युपद्रवः ॥ १९ ॥

न राजभीतिर्नो शोकः सदा सर्वार्थसंपदः ।

इदं तत्त्वं हि तत्त्वानां रहस्यं देवदुर्लभम् ॥ २० ॥

अदातव्यमभक्ताय दातव्यं च महात्मने ।

गुह्यातिगुह्यगुह्यं च सूर्यपञ्चाङ्गमुत्तमम् ॥ २१ ॥

सर्वदा सर्वथा गोप्यं गोपनीयं स्वयोनिवत् ।-

इति श्रीरुद्रयामले तन्त्रे श्रीदेवीरहस्ये सूर्यस्तोत्र-

निरूपणं पञ्चविंशः पटलः ॥ ३५ ॥

—:०*०:—

समाप्तं सूर्यपञ्चाङ्गम् ॥

अथ

षट्त्रिंशः पटलः ।

लक्ष्मीनारायणपञ्चाङ्गम् ।

—:०:॥:०:—

श्रीभैरव उवाच ।

कैलासोत्तुङ्गशिखरे रत्नराजिविराजिते ।
कल्पद्रुमवनाकीर्णे स्वर्णपाषाणमण्डिते ॥ १ ॥
पद्मसगशिलामुक्ता-मणिमाणिक्यभूषिते ।
वसन्तकुसुमामोद-गन्धवाहैकवाहिनि ॥ २ ॥
नवरत्नशिलाभद्रं-पीठस्थं परमेश्वरम् ।
देवदेवं जगन्नाथं पार्वतीसहितं विशुम् ॥ ३ ॥
वसन्तं^१ च जपन्तं च ध्यायन्तं ब्रह्म शाश्वतम् ।
पद्मगाभरणोपेतं जटामुकुटमण्डितम् ॥ ४ ॥
कपालखट्वाङ्गकरं वराभयधरं हरम् ।
देवदानवयक्षेन्द्र-पिशाचोरगसेवितम् ॥ ५ ॥
गणगन्धर्वसिद्धौघ-नारदारचितमव्ययम् ।
प्रसन्नवदनं देवं देवीं वृष्ट्वा महेश्वरम् ॥ ६ ॥
प्रणम्योत्थाय सहसा बद्धाञ्जलिपुटं पुरः ।
उवाच पार्वती देवीं शिवं त्रैलोक्यनायकम् ॥ ७ ॥
श्रीदेव्युवाच ।

भगवन् देवदेवेश देवासुरनमस्कृतः ।

त्वं शिवः सर्वलोकेशः सत्यः सच्चित्स्वरूपकः ॥ ८ ॥

अनन्तः परमात्मेति त्रिजगत्कारणं प्रभुः ।

उद्भूतिस्थितिकृन्नित्यं लयकृद् भुवनेश्वरः ॥ ९ ॥

अनादिनिधनो देवस्त्रिगुणात्मापि निर्गुणः ।

किं तत् परं महत्तत्त्वं यज्जपस्यद्य सन्ततम् ॥ १० ॥

तत्तत्त्वं श्रोतुमिच्छामि त्वत्तो भक्तास्मि किङ्करी ।

श्रीभैरव उवाच ।

लक्षवारसहस्राणि वारितासि पुनः पुनः ।

स्त्रीस्वभावान्महादेवि पुनर्मा परिपृच्छसि ॥ ११ ॥

भक्त्यानया प्रसन्नोऽहं तव पार्वति तत्त्वतः ।

एतद्रहस्यं परमं वक्ष्ये गुह्यं दिवौकसाम् ॥ १२ ॥

अवक्तव्यमिदं तत्त्वमदातव्यं महेश्वरि ।

तव स्नेहेन वक्ष्यामि नचाख्येयं महात्मभिः ॥ १३ ॥

यो देवदेवो वरदो लक्ष्मीनारायणो विशुः ।

सर्गस्थितिकरो लोके प्रलयान्तकरो लये ॥ १४ ॥

स एव परमेशानो देवपन्नगरक्षसाम् ।

दैत्यकिन्नरयक्षेन्द्र-मनुजानलपाथसाम् ॥ १५ ॥

ब्रह्मादिकीटपर्यन्त-जगत्त्रितयकारणम् ।

अध्यक्षः सार्व्विकः सर्वभूतात्मा परमेश्वरः ॥ १६ ॥

तस्य देवस्य पश्चाङ्गं पटलं पटति शिवे ।

कवचं तत्त्वभूतं च मन्त्रनामसहस्रकम् ॥ १७ ॥

स्तोत्रं जपामि देवेशि स्मरामि मनसा सदा ।

पठाम्यहर्निशं शान्तः परमानन्दकारणम् ॥ १८ ॥

श्रीदेव्युवाच ।

पश्चाङ्गं देवदेवस्य लक्ष्मीनारायणस्य वै ।

श्रोतुमिच्छाम्यहं नाथ वक्तुमर्हसि सांप्रतम् ॥ १६ ॥

श्रीभैरव उवाच ।

परमार्थप्रदं देवि पश्चाङ्गं सर्वसिद्धिदम् ।

वक्ष्यामि परमेशस्य लक्ष्मीनारायणस्य ते ॥ २० ॥

तत्रादौ पटलं वक्ष्ये मूलविद्यारहस्यकम् ।

मन्त्रोद्धारं प्रवक्ष्यामि लक्ष्मीनारायणस्य ते ॥ २१ ॥

अष्टमिद्धिप्रदं सद्यः साधकानां सुदुर्लभम् ।

तारं परा च हरितं परा लक्ष्मीस्ततोऽभिधम् ॥ २२ ॥

लक्ष्मीनारायणायेति विश्वमन्ते मनुः स्मृतः ।

नास्य विघ्नो नवा दोषो न भीतिर्न विपर्ययः ॥ २३ ॥

साक्षान्मोक्षप्रदो मन्त्रः सर्वार्थफलदायकः ।

वर्णलक्ष्मपुरश्चर्या विनायं चास्ति दोषभाक् ॥ २४ ॥

जीवहीनो यथा देहः सर्वकर्मसु न क्षमः ।

पुरश्चरणहीनोऽपि न मन्त्रः फलदायकः ॥ २५ ॥

वटेऽरण्ये शमशाने च शून्यागारे चतुष्पथे ।

अर्धरात्रे च मध्याह्ने पुरश्चरणमाचरेत् ॥ २६ ॥

वर्णलक्ष्मं पुरश्चर्या तदर्थं वा महेश्वरि ।

एकलक्ष्मावधिं कुर्यान्नातो न्यूनं कदाचन ॥ २७ ॥

प्रथमं गुरुहस्तेन साधकस्य करेण वा ।

ततः स्वयं चरेद्वह्नीः पुरश्चर्या विधानतः ॥ २८ ॥

जपाद् दशांशतो होमस्तद्दशांशेन तर्पणम् ।

मार्जनं तद्दशांशेन तद्दशांशेन भोजनम् ॥ २९ ॥

विना दशांशहोमेन न तत्फलमवाप्नुयात् ।
 पञ्चरत्नेश्वरीं विद्यां लक्ष्मीनारायणस्य हि ॥ ३० ॥
 जपेत् तां पञ्चभिः सार्धं पुरश्चर्याफलं लभेत् ।
 अथ मन्त्रस्य देवेशि संस्कारविधिमाचरेत् ॥ ३१ ॥
 विधिना येन सद्यस्तु साधकः सिद्धिभाग्यमेव ।
 उत्कीलयेन्मनुं देवि ततः सञ्जीवयेत् पुनः ॥ ३२ ॥
 विद्यां शापहरीं देवि जपेत् सद्गुरुवक्ततः ।
 सिद्धं मन्त्रं जपेदन्ते पुनः संपुटितं चरेत् ॥ ३३ ॥
 एष योगवरो मन्त्रो योगिनां दुर्लभः कलौ ।
 अथोत्कीलनमाचक्षे मन्त्रस्यास्य महेश्वरि ॥ ३४ ॥
 परार्ण हरितं भूतिं मां नाम सकलां पठेत् ।
 विश्वान्ते प्रणवो देवि सकृदुच्चारयेत् सुधीः ॥ ३५ ॥
 मन्त्रोत्कीलनमेतत् स्यात् सर्वतत्त्वमयं शिवे ।
 मन्त्रसञ्जीवनं वक्ष्ये शृणु पार्वति सादरम् ॥ ३६ ॥
 परा विभूतिर्मा तारं नामान्ते विश्वमीरितम् ।
 सञ्जीवनारूढो गदितो मन्त्रराजो महेश्वरि ॥ ३७ ॥
 शिवेन वर्णितां विद्यां शिवे शापहरीं जपेत् ।
 वक्ष्यामि तव भक्त्याहं गुह्यां सर्वार्थदायिनीम् ॥ ३८ ॥
 तारं परा विदेवेशि ब्रह्मशापं ततः पठेत् ।
 मोक्षय-द्वयमुद्धृत्य परा मा ठद्वयं जपेत् ॥ ३९ ॥
 विद्येयं दुर्लभा लोके लक्ष्मीनारायणप्रिया ।
 सिद्धं मन्त्रं जपेन्मन्त्री पुनः संपुटितं चरेत् ॥ ४० ॥
 संपुटस्य मनुं वक्ष्ये सर्वागमसमुद्धृतम् ।
 विश्वमादौ मनुं पश्चाच्चाप चान्ते जपेत् प्रिये ॥ ४१ ॥
 संपुटारूढो मनुर्देवि वर्णितोऽयं फलाप्तये ।

मन्त्रस्यास्य महादेवि वर्णितोऽत्र ऋषिः शिवः ॥ ४२ ॥
 त्रिष्टुप् छन्दो मयाख्यातं देवतापि समीरिता ।
 लक्ष्मीनारायणो देवि बीजं लक्ष्मीरुदाहृता ॥ ४३ ॥
 शक्तिः परा, तथा तारं कीलकं समुदाहृतम् ।
 भोगापवर्गसिद्ध्यर्थं विनियोगः प्रकीर्तितः ॥ ४४ ॥
 ध्यानमस्य प्रवक्ष्यामि लक्ष्मीनारायणस्य ते ।
 येनैव ध्यानमात्रेण लक्ष्मीः सन्निधिमेष्यति ॥ ४५ ॥
 पूर्णेन्दुवदनं पीतवसनं कमलासनम् ।
 लक्ष्म्याश्रितं चतुर्बाहुं लक्ष्मीनारायणं भजे ॥ ४६ ॥
 तारमाभूतिबीजैस्तु षड्दीर्घान्तैर्महेश्वरि ।
 न्यासं कुर्यात् षडङ्गादि करशुद्ध्यादिपूर्वकम् ॥ ४७ ॥
 यन्त्रोद्धारं प्रवक्ष्यामि सर्वाशामिद्विदं परम् ।
 सर्वसंमोहनं यन्त्रं वाञ्छितैकप्रदायकम् ॥ ४८ ॥
 विन्दुस्त्रिकोणं वस्त्रं वृत्ताष्टदलमण्डितम् ।
 योडशारं रवृत्तं च भूगृहेणोपशोभितम् ॥ ४९ ॥
 लक्ष्मीनारायणस्यैतच्छ्रीचक्रं परमार्थदम् ।
 लयाङ्गं देवि वक्ष्यामि भोगमोक्षफलप्रदम् ॥ ५० ॥
 चेदागमरहस्याख्यं पूजाकोटिफलप्रदम् ।
 वज्रशक्तिदण्डखड्ग-पाशयष्टिध्वजास्ततः ॥ ५१ ॥
 शूलं पूज्याः शिवे चैते बाह्यद्वारेषु सर्वदा ।
 इन्द्राग्रियममांसाद-वरुणानिलवित्तदाः ॥ ५२ ॥
 सेश्वराः साधकैः पूज्या ब्रह्मानन्तादयस्ततः ।
 केशवं माधवं कृष्णं गोविन्दं मधुसूदनम् ॥ ५३ ॥
 गङ्गाधरं शङ्खधरं चक्रपाणिं चतुर्भुजम् ।
 पद्मायुधं कैटभाणि घोरदंष्ट्रं जनार्दनम् ॥ ५४ ॥

वैकुण्ठं वामनं चैव पूजयेद् गरुडध्वजम् ।
 षोडशारेषु देवेशि वामावर्तेन साधकः ॥ ५५ ॥
 तत्रार्चयेन्महादेवि मन्त्री गुरुचतुष्टयम् ।
 असिताङ्गं हंसकेतुं वंशीपाणिं च पूजयेत् ॥ ५६ ॥
 वृत्तत्रयेषु देवेशि साधको गन्धपुष्पकैः ।
 संहारं रुरुकं चण्डं भूतेशं कालभैरवम् ॥ ५७ ॥
 कपालं भीषणं^१ चैव तथा श्मशानभैरवम् ।
 पूजयेत् साधकः सिद्धये वसुपत्रे महेश्वरि ॥ ५८ ॥
 विष्णुं च वासुदेवं च देवं दामोदरं तथा ।
 नृसिंहं च महादेवि देवं सङ्कर्षणं तथा ॥ ५९ ॥
 त्रिविक्रमं चानिरुद्धं विश्वक्सेनं च साधकः ।
 लक्ष्मीशब्दाङ्कितं देवि वसुकोणेषु पूजयेत् ॥ ६० ॥
 गङ्गां च यमुनां चैव त्र्यम्बके सरस्वतीं तथा ।
 पूजयेद्ग्रवन्नीशक्रमयोगेन पार्वति ॥ ६१ ॥
 लक्ष्मीनारायणं देवं पूजयेद् विन्दुमण्डले ।
 महालक्ष्मीं राज्यलक्ष्मीं सिद्धलक्ष्मीं च पूजयेत् ॥ ६२ ॥
 शङ्खं चक्रं गदां पद्मं पूजयेद् विन्दुमण्डले ।
 गन्धाक्षतप्रसूनादि-गुरुमान्यविभूषणैः ॥ ६३ ॥
 संपूज्यामृतकुम्भस्यैर्विन्दुभिर्मन्त्रपूजितैः ।
 तर्पयेत् साधको देवं मकारैः पञ्चभिः परम् ॥ ६४ ॥
 लयाङ्गमेतदाख्यातं प्रयोगानष्ट पार्वति ।
 वच्चे येन भवेत् सिद्धिर्मन्त्रस्यास्य विशेषतः ॥ ६५ ॥
 स्तम्भनं मोहनं चैव मारणाकर्षणौ ततः ।
 वशीकारं तथोच्चाटं शान्तिकं पौष्टिकं ततः ॥ ६६ ॥

- एतेषां साधनं वक्ष्ये प्रयोगाणां महेश्वरि ।
 एषां साधनमात्रेण मन्त्रसिद्धिः प्रजायते ॥ ६७ ॥
- (१) रवौ स्नात्वा महादेवि गत्वाश्चत्थतरोस्तलम् ।
 जपेदयुतमीशानि हुनेत् तत्र दशांशतः ॥ ६८ ॥
 घृतमत्स्यण्डगुडजैः पुष्पैरानन्दमिश्रितैः ।
 स्तम्भनं जायते सद्यो वादिवातार्कपाथसाम् ॥ ६९ ॥
- (२) चन्द्रेऽर्धरात्रवेलायां गत्वा शृङ्गाटकं सुधीः ।
 दिशो बद्ध्वासनं शोध्य प्राणायामं विधाय च ॥ ७० ॥
 जपेन्मूलं हरिं ध्यात्वा हुत्वा देवि दशांशतः ।
 घृतनागरपुष्पाग-करञ्जकुसुमानि च ॥ ७१ ॥
 तर्पयित्वा दशांशेन मार्जयित्वा महेश्वरि ।
 तद्भस्मना चरेद् भाले तिलकं साधकोत्तमः ॥ ७२ ॥
 त्रैलोक्यं सहसा दृष्ट्वा मोहमेष्यति तन्मुखम् ।
- (३) भौमे गत्वा रश्मिशानं च जपेदयुतसंख्यया ॥ ७३ ॥
 हुनेद् दशांशतो देवि सर्पिर्गोधूमपायसम् ।
 दूर्वापत्रं सासवं च मृत्युञ्ज प्रियते क्षणात् ॥ ७४ ॥
- (४) बुधे गत्वाटवीं दरं जपेज्-भङ्गातटे शिवे ।
 अयुतं मूलमन्त्रं च हुनेत् सर्पिर्यवाकणान् ॥ ७५ ॥
 दूर्वापूतासपत्न्याचपत्राणि कुसुमानि च ।
 रम्भापि पुरतस्तस्य सद्यः प्रादुर्भविष्यति ॥ ७६ ॥
- (५) गुरौ गत्वा नदीतीरं जपेत् तत्र दशांशतः ।
 हुनेदाज्येन मधुना शटीचन्द्रकरीरकान् ॥ ७७ ॥
 तद्भस्मना साधितेन त्रैलोक्यं वश्यमेष्यति ।
- (६) शुक्रेऽशोकतरुं गत्वा जपेदयुतसंख्यया ॥ ७८ ॥
 हुनेत् सर्पिर्नागपटं शालिचूर्णं तुषाकुलम् ।

तर्पयेदासवाज्येक्षु-रसैर्भुक्त्वा दशांशतः ॥ ७६ ॥

शत्रोः शम्भुसमानस्य भवेदुच्चाटनं ध्रुवम् ।

(७) शनौ गत्वा नदीतीरं जपेदयुतसंख्यया ॥ ८० ॥

होमो दशांशतः कार्यो घृतपायसकुङ्कुमैः ।

सारणालैर्जम्बुफलैः शान्तिकं जायते क्षणात् ॥ ८१ ॥

(८) शुभर्चे शुभवारे वा गतोपवनमण्डलम् ।

जपेदयुतमीशानि हुनेदाज्येन पङ्कजैः ॥ ८२ ॥

सोत्पलं सकणं साम्लं महापुष्टिः प्रजायते ।

एतद्रहस्यं परमं तव भक्त्या मयोदितम् ॥ ८३ ॥

लक्ष्मीनारायणस्येदं सर्वस्वं परमार्थदम् ।

अदातव्यमभक्तेभ्यो दुष्टेभ्यो वीरवन्दिते ॥ ८४ ॥

महाचीनपदस्थेभ्यो भोगदं मोक्षदं कलौ ।

गोप्यं गुह्यतमं तत्त्वं गुह्याद्गुह्यतमं शिवे ।

आनन्दकारणं गोप्यं गोपनीयं स्वयोनिवत् ॥ ८५ ॥

इति श्रीरुद्रयामले तन्त्रे श्रीदेवीरहस्ये लक्ष्मीनारायणपटल-
निरूपणं षट्त्रिंशः पटलः ॥ ३६ ॥

अथ

सप्तत्रिंशः पटलः ।

श्रीभैरव उवाच ।

अधुना देवि वक्ष्येऽहं गद्यपद्यैकरूपिणीम् ।

पद्मतिं नित्यपूजाया लक्ष्मीनारायणस्य ते ॥ १ ॥

श्रीसाङ्गः सवाहनः सपरिवारः सदेवीकः लक्ष्मीनारायणः तृप्यतामिति त्रिः
सन्तर्प्य, मूलविद्यान्तरमुच्चार्य एकैकाञ्जलिना परिवारान् सन्तर्प्य,
देवर्षिपितृन् सन्तर्प्य, पूर्ववत् सूर्यायार्घ्यत्रयं दत्त्वा (संहारमुद्रया
देवतां प्रणम्य) यागमण्डपं प्रविशेदिति सन्ध्याविधिः ॥

तत्र गृहमागत्य पादौ प्रक्षाल्य द्वारमभ्युक्ष्य, देहल्यग्रतश्चतुरभ्रवृत्त-
मण्डलं विलिख्य, तत्र क्षालिताधारं संस्थाप्य, अस्त्राय फडिति साधारं
पात्रं संस्थाप्य, ओं हृदयाय नमः इति हृन्मन्त्रेणापूर्य, ओं लक्ष्मीनारायण-
सामान्यार्घ्याय नमः इत्यभ्यर्च्य “गङ्गे इति” तीर्थमावाह्य धेनुमुद्रां प्रदर्श्य,
द्वारमभिषेचयेदिति सामान्यार्घ्यविधिः ॥ पूर्वं गं गणपतये नमः, दक्षिणे
वां वटुकाय नमः, पश्चिमे क्षां क्षेत्रपालाय नमः, उत्तरे यां योगि-
नीभ्यो नमः, दक्षे गां गङ्गायै नमः, वामे यं यमुनायै नमः, ऊर्ध्वं
सं सरस्वत्यै नमः, अधो देहल्यां अस्त्राय फट् इति द्वारदेवीः संपूज्य,
द्वारान्तः प्रविश्य विहितासने उपविश्य मूलेन निरीक्ष्य कवचेनाभ्युक्ष्य,
अस्त्राय फडिति सन्ताड्य, पूजामण्डपं सधूपितं कृत्वा विष्टरशुद्धिं
कुर्यात् । ओंआं आसनशोधनमन्त्रस्य मेरुपृष्ठ ऋषिः सुतलं छन्दः कुर्मो
देवता आसनशोधने विनियोगः । प्रीं पृथिव्यै नमः, ओं महि त्वया
धृता लोका देवि त्वं विष्णुना धृता । त्वं च धारय मां लोके पवित्रं
कुरु चासनम् ॥ ओंकां आधारशक्तिकमलासनाय नमः, अनन्ताय नमः,
पद्माय नमः, पद्मनालाय नमः, तत्रोपविश्य, तालत्रयं दत्त्वा, अपस-
र्पन्तु ते भूता ये भूता भुवि संस्थिताः । ये भूता विघ्नकर्तारस्ते नश्यन्तु
शिवाज्ञया ॥ इति वामपार्श्वे घातत्रयेण विघ्नानुत्सार्य, नाराचमुद्रां प्रद-
र्शयेत्, इति आसनं संशोध्य गुरुं प्रणमेत् । अखण्डमण्डलाकारं व्याप्तं
येन चराचरम् । तत्पदं दर्शितं येन तस्मै श्रीगुरवे नमः ॥ गुरुभ्यो
नमः परमगुरुभ्यो नमः परापरगुरुभ्यो नमः परमेष्ठिगुरुभ्यो नमः
इति शिरसि संपूज्य, देवं प्रणम्य, उद्गीमित्याकुञ्चनेन सुषुम्नावर्त्मना
प्रदीपकलिकाकारां ब्रह्मपथान्तर्नीत्वा परमशिवेन संयोज्य तयोरैक्यं
विभाव्य, तदुद्भूतामृतधारया कुलगुरून् संतर्प्य, पुनस्तेनैव मार्गेण
डाकिन्यादिशक्तीः प्रीणयन्तीं कुण्डलिनीं स्वं पदं प्रापय्य वामकुक्षौ
पापपुरुषमङ्गुष्ठमात्राकारं धूम्रवर्णं ध्यात्वा, यंरवंलं इति शोषणदाहना-

स्त्रावनोत्पादनादि कुर्यात् । यं वायुबीजेन षोडशधा जप्तेन शोषयेत् । रं वह्निबीजेन चतुःषष्ट्या जप्तेन दाहयेत् । वं वरुणबीजेन द्वात्रिंशद्द्वारजप्तेना-
 स्त्रावयेत् । लमिति भूबीजेन दशधा जप्तेन शरीरं पिरडीभूतं विधाय
 प्राणप्रतिष्ठां कुर्यादिति भूतशुद्धिः ॥ ओंहींक्रौं यंरंलंवं शंवंसंहं सोहंसः
 हंसः मम प्राणा इह प्राणाः, १६ मम जीव इह स्थितः, १६ सर्वेन्द्रि-
 याणि, १६ वाङ्मनश्चक्षुःश्रोत्रजिह्वाघ्राणप्राणा इहैवागत्य सुखं विरं
 तिष्ठन्तु स्वाहा, इति प्राणप्रतिष्ठाक्रमः ॥ प्राणान् समर्प्य प्राणायामत्रयं
 कृत्वा, पूर्ववदाचम्य सङ्कल्पपूर्वं न्यासं कुर्यात् ।

अस्य श्रीलक्ष्मीनारायणपूजामन्त्रस्य श्रीशिव ऋषिः, त्रिष्टुप् छन्दः,
 लक्ष्मीनारायणो देवता, श्रीबीजं, ह्रींशक्तिः, ओंकीलकं, भोगापवर्गसि-
 द्ध्यर्थे लक्ष्मीनारायणपूजायां विनियोगः । शिवऋषये नमः शिरसि,
 त्रिष्टुप्छन्दसे नमो मुखे, लक्ष्मीनारायणदेवतायै नमो हृदि, श्रीबीजाय
 नमो गुह्ये, ह्रीं शक्तये नमः पादयोः, ओं कीलकाय नमः सर्वाङ्गेषु,
 इति विन्यस्य षडङ्गादि कुर्यात् । ओंहांश्रां अङ्गुष्ठाभ्यां नमः । ओंहींश्रीं
 तर्जनीभ्यां नमः । ओंहूंश्रीं मध्यमाभ्यां नमः । ओंहूंश्रीं अनामिकाभ्यां
 नमः । ओंहूंश्रीं कनिष्ठिकाभ्यां नमः । ओंहःश्रः करतलकरपृष्ठाभ्यां
 नमः । एवं षडङ्गन्यासः ॥ अथ (पुनः) करशुद्धिः—ओंकामरूपपी-
 ठाय नमः अङ्गुष्ठाभ्यां नमः । ह्रीं जालन्धरपीठाय नमः तर्जनीभ्यां नमः ।
 ह्रस्रौः पूर्णगिरिपीठाय नमः मध्यमाभ्यां नमः । ह्रीं अवन्तीपीठाय नमः
 अनामिकाभ्यां नमः । श्रीं सप्तपुरीपीठाय नमः कनिष्ठिकाभ्यां नमः । ओंहीं
 ह्रस्रौः ह्रींश्रीं वाराणसीपीठाय नमः करतलपृष्ठाभ्यां नमः । इति कर
 शुद्धिः । एवं षडङ्गन्यासः । अंअंईं उंऊंऋं ॠं वामपादादिगुल्फान्तम् ।
 लूंलूंएँ ओंओंअंअः दक्षपादादिगुल्फान्तम् । कंखंखंघंघं गुल्फादिवाम-
 पादमूलान्तम् । चंछंजंभंभं गुल्फादिदक्षपादमूलान्तम् । टंठंठंढंढं नाभ्या-
 दिवामबाहुमूलान्तम् । तंथंथंनं नाभ्यादिदक्षबाहुमूलान्तम् । पंफंवंभंभं
 कट्यादिकुबन्तम् । यंरंलंवं वामस्कन्धादिवामकर्णान्तम् । शंवंसंहं
 दक्षस्कन्धादिदक्षकर्णान्तम् । लंलः शिरसः पादपर्यन्तमिति त्रिवर्षापयेत् ॥

अंखंखंघंघंअं अङ्गुष्ठाभ्यां नमः, इंचंछंजंभंभंईं तर्जनीभ्यां नमः,
 उंठंठंढंढंऊं मध्यमाभ्यां नमः, एंतंथंथंनंएँ अनामिकाभ्यां नमः,
 ओंपंफंवंभंभंओं कनिष्ठिकाभ्यां नमः, अंयंरंलंवंशंवंसंहंलंलःश्रः

करतलकरपृष्ठाभ्यां नमः, इति करन्यासः । एवं हृदयादिषडङ्गन्यासः ॥

अथ मातृकान्यासः—अं नमः शिरसि, आं मुखवृत्ते, ईं दक्षनेत्रे,
ईं वामनेत्रे, उं दक्षकर्णे, ऊं वामकर्णे, ऋं दक्षनासापुटे, ॠं वामना-
सापुटे, लृं दक्षगण्डे, लृं वामगण्डे, एं ऊर्ध्वोष्ठे, ऐं अधरोष्ठे,
ओं ऊर्ध्वदन्तपङ्क्तौ, औं अधोदन्तपङ्क्तौ, अं शिरसि, अः मुखे,
कं खंगेघङ्कं दक्षबाहुसन्धिषु, चं खंजंभंजं वामबाहुसन्धिषु, टं ठं डं ढं दक्ष-
पादसन्धिषु तं थं दं धं वामपादसन्धिषु, पं दक्षपार्श्वे, फं वामपार्श्वे, बं
पृष्ठे, भं नाभौ, मं जठरे, यं हृदि, रं दक्षांसे, लं ककुदि, वं वामांसे, शं
हृदादिदक्षहस्ताग्रान्तं, षं हृदादिवामहस्ताग्रान्तं, सं हृदादिदक्षपादा-
ग्रान्तं, हं हृदादिवामपादाग्रान्तं, ळं पादादिशिरःपर्यन्तं, क्षः शिरसः
पादपर्यन्तमिति त्रिव्यापयेत् ॥ ततः अंओंअं इति क्षान्तं न्यसेत् ।
अंहींअमिति क्षान्तं मातृकास्थानेषु न्यसेत् । अंइसौःअमिति क्षान्तं
न्यसेत् । अंहींअं इति क्षान्तं न्यसेत् । अंश्रींअं इति क्षान्तं न्यसेत् ।
केवलं मातृकास्थानेषु मूलं न्यसेदिति षोढा न्यासं विधाय, मूलमु-
च्चरन् देहशुद्धिं कृत्वा घटपूजां कुर्यात् । तत्र सामान्यार्घ्यस्य वामे
बिन्दुषट्कोणवृत्तचतुरश्रं विलिख्य, तत्र “ओं पीठेभ्यो नमः” इत्य-
भ्यर्च्य, तत्र क्षालिताधारं संस्थाप्य रं वह्निमण्डलाय दशकलात्मने
नमः इत्यक्षतैः संपूज्य, तत्र श्रीघटं संस्थाप्य, ब्रह्मणा च यथापूर्वं
विष्णुना च यथा पुरा । शम्भुना च यथा देवि तथा त्वां स्थाप-
याम्यहम् ॥ इति संस्थाप्य, अं अर्कमण्डलाय द्वादशकलात्मने नमः,
इति गन्धपुष्पैरभ्यर्च्य, मूलं विलोममातृकया परमामृतेनापूर्य, सौः
सोममण्डलाय षोडशकलात्मने नमः इति संपूज्य, अस्त्रायफडिति
कुम्भे द्रव्यं संताड्य मूलमुच्चरन् नासया त्रिगन्धं गृहीयात् । तत्र
त्रिकोणं विलिख्य, मूलं त्रिरिष्ट्वा मूलेन प्रपूज्य, “ओंहांहींहूंहींहूंहः
सुधे शुक्रशापं मोचय मोचय अमृतं स्नावय स्नावय स्वाहा” इति
द्रव्योपरि दशधा संजप्य, “ओं सूर्यमण्डलसंभूते वरुणालयसंभवे ।
अमाबीजमये देवि शुक्रशापाद्विमुच्यताम् ॥ वेदानां प्रणवो बीजं
ब्रह्मानन्दमयं यदि । तेन सत्येन ते देवि ब्रह्महत्या व्यपोहतु ॥ पव-
मानः परानन्दः पवमानः परो रसः । पवमानं परं ज्ञानं तेन त्वां

पावयाम्यहम् ॥” इति त्रिर्जप्त्वा, ओंअंआंइं अमृते अमृतोद्भवे अमृतवर्षिणि अमृतं स्त्रावय स्त्रावय अंहीं अमृतेश्वर्यै नमः, इति द्रव्योपरि दशधा जप्त्वा, आनन्दभैरवभैरव्यौ ध्यात्वा हसन्तमलवर-
यजं आनन्दभैरवाय वषट्, इति दशधा जपेत् । ६ सुधोदव्यै वौषट्,
इति द्रव्योपरि दशधा जप्त्वा, तत्र त्रिकोणं विलिख्य “गङ्गे च यमुने
चैव” इत्यादिना तीर्थमावाह्य, अकारादिषोडश ककारादिषोडश थका-
रादिषोडश पूर्वादित्रिकोणे न्यसेत् । मध्ये हंलंघं विलिख्य, मूलं दशधा
जप्त्वा गन्धपुष्पदूर्वाक्षतैः संपूज्य, मत्स्यमुद्रादीन् शोधयेदिति द्रव्यशुद्धिः ॥

मीनोपरि धेनुयोनिमत्स्यमुद्राः प्रदर्श्य “ओं इयम्बकं यजामहे
सुगन्धि पुष्टिवर्धनम् । उर्वारुकमिव बन्धनान्मृत्योर्मुक्षीय मामृतात् ॥
इति मूलं त्रिर्जप्त्वा मीनं शोधयेदिति मीनशुद्धिः ॥

मांसोपरि मुद्रात्रयं प्रदर्श्य, ओं प्र तद्विष्णुः स्तवते वीर्येण
मृगो न भीमः कुचरो गिरिष्ठाः । यस्योरुषु त्रिषु विक्रमणेष्वधिक्षि-
यन्ति भुवनानि विश्वा ॥ इति, मूलं त्रिर्जप्त्वा मांसं शोधयेदिति
मांसशुद्धिः ॥

मुद्रोपरि मुद्रात्रयं प्रदर्श्य, ओं तद्विष्णोः परमं पदं सदा पश्यन्ति
सूरयः । दिवीव चक्षुराततम् । तद्विप्रासो विपण्यवो जागृवांसः
समिन्धते विष्णोर्यत्परमं पदम् ॥ इति, मूलं त्रिर्जप्त्वा मुद्रां शोधयेदिति ।
ततो मुद्राखण्डमीनखण्डमांसखण्डादीन् घटे निःक्षिप्य, चतुरस्रं विलिख्य,
स्ववामे साधारं पात्रं गुरोः संस्थाप्य, कुलामृतेनापूर्य मूलेन पूजयेत् ।
ततः स्वभोगपात्रं शक्तिपात्रं योगिनीवीरपात्रमधुपर्कपात्राणि संस्थाप्य
कलशामृतेनापूर्य घृतमधुशर्कराभिर्मधुपर्कपात्रं प्रपूर्य योगपीठपूजां
कुर्यात् । बिन्दुविभूषण-त्रिकोणविराजमान-वसुकोणमण्डित-वृत्तांश्चित-व-
सुदलविराजित-षोडशदलखचित-वृत्तत्रयसंभूषित-चतुरश्रं श्रीयन्त्रराजं
विलिख्य, श्रीस्वर्णपीठादौ निवेश्य, हृदि संदेवीकं देवं मानसोपचारैर-
भ्यर्च्य बाह्यपूजां कुर्यात् । तत्र ओंही मगट्काय नमः, १ कालाग्नि-
मुद्राय नमः, २ मूलप्रकृत्यै नमः, ३ आधारशक्त्यै नमः, ४ कूर्माय
नमः ५ अनन्ताय नमः, ६ वराहाय नमः, ७ पृथिव्यै नमः

२ सुधारणाय नमः, २ मणिमयद्रापाय नमः । अष्टदिक्षु २ नवरत्नख-
ण्डेभ्यो नमः, २ सुवर्णपर्वताय नमः, २ नन्दनोद्यानाय नमः, २
कल्पवनाय नमः, २ पद्मवनाय नमः, २ विचित्ररत्नखचितभूमिकायै
नमः, २ चिन्तामणिमण्डपाय नमः, २ नवरत्नवेदिकायै०, २ रत्न-
सिंहासनाय०, २ उच्चैःश्वेतच्छत्राय नमः, पूर्वादिदिक्षु २ धर्मज्ञानवै-
राग्यैश्वर्येभ्यो०, विदिक्षु २ अधर्माज्ञानावैराग्यानैश्वर्येभ्यो०, २ सं
सत्त्वाय०, २ रं रजसे०, २ तं तमसे०, २ तत्त्वेभ्यो नमः, २
ओंह्रींसौः मन्त्रवर्णभूषितकर्णिकायै०, प्रकृतिमयपत्रेभ्यो०, विकृतिमय-
केसरेभ्यो नमः, गरुडाय नमः, पञ्चाशद्वर्णविभूषितपद्मासनाय नमः,
मूलं सर्वतत्त्वात्मकाय श्रीयोगपीठाय नमः, इति संपूज्य देवं ध्यात्वा,
त्रिखण्डां पुष्पगर्भितां निबद्ध्य “देवेश भक्तिमुलभ परिवारसमन्वित ।
यावत् त्वां पूजयिष्यामि तावद् देव इहावह” ॥ इति पुष्पाञ्जलिं
क्षिप्त्वा आवाहनादिका मुद्राः प्रदर्श्य, मूलं साङ्ग सदेवीक श्रीलक्ष्मीना-
रायणदेव इहागच्छ २ इह संतिष्ठ २ इह संनिधत्स्व २ मूलं ओंह्रीं-
हंसौः आंह्रींको हंसः लक्ष्मीनारायणप्राणा इह प्राणा ऽ लक्ष्मीनारायण-
जीव इह स्थितः ऽ लक्ष्मीनारायणसर्वेन्द्रियाणि वाङ्मनश्चक्षुःश्रोत्र-
घ्राणप्राणा इहैवागत्य सुखं चिरं तिष्ठन्तु स्वाहा, इति लेलिहानमुद्रया
प्राणान् दत्त्वा, मूलं सदेवीक-लक्ष्मीनारायण इदमासनमास्यतां, मूल-
विद्यान्ते पाद्याचमनीयमधुपर्काचमनीयार्घ्यगन्धपुष्पाक्षत-स्नानालङ्काररत्न-
पीठगन्धपुष्पाक्षत-धूपदीपनवेद्याचमनीयताम्बूलच्छत्रचामरारात्रिकादीन्नि-
वेद्य प्रणम्य, मूलेन कलशामृतेन तत्त्वमुद्रया साङ्गं सवाहनं सायुधं
सदेवीकं सपरिच्छदं लक्ष्मीनारायणं पूजयामि नमः तर्पयामि नमः,
इति त्रिः सन्तर्प्य, देवाज्ञामादाय परिवारदेवताः पूजयेत् । पुष्पाञ्जलिं
दत्त्वा मूलं महालक्ष्मीश्रीपादुकां पूजयामि तर्पयामि नमः, मू० राज्य-
लक्ष्मीश्रीपा०, मू० सिद्धलक्ष्मीश्री०, इति बिन्दौ प्रथमावरणम् ।
ओंह्रींसौः गं गङ्गाश्रीपादुकां०, ओंह्रींसौः यं यमुनाश्री०, ओं
ह्रींसौः सं सरस्वतीश्री०, इति त्र्यश्रे द्वितीयावरणम् । ओंह्रींसौः
शंखश्री०, ओंह्रींसौः चक्रश्री०, ओंह्रींसौः गदाश्री०, ओंह्रींसौः
पद्मश्री०, इति बिन्दौ तृतीयावरणम् । मूलं लक्ष्मीविष्णुश्रीपा०

ओंहींसौः लक्ष्मीवासुदेवश्री०, ओंहींसौः लक्ष्मीदामोदरश्री०, ओंहींसौः
 लक्ष्मीनृसिंहश्री०, ओंहींसौः लक्ष्मीसङ्कर्षणश्री०, ओंहींसौः
 लक्ष्मीत्रिविक्रमश्रीपादु०, ओंहींसौः लक्ष्मीअनिरुद्धश्री०, ओंहींसौः
 लक्ष्मीविश्वक्सेनश्री०, इति वसुकोणे चतुर्थावरणम् । ओंहींसौः
 महाभैरवश्रीपा०, ३ रुरुभैरवश्री०, ३ चण्डभैरवश्री०, ३ भूतेश-
 भैरवश्री०, ३ कालभैरवश्री०, ३ कपालभैरवश्री०, ३ भीषणभैरव-
 श्री०, ३ श्मशानभैरवश्री० इत्यष्टदलेषु पञ्चमावरणम् । ओंहींसौः
 असिताङ्गभैरवश्री०, ३ हंसकेतुभैरवश्री०, ३ वंशीपाणिश्री०, ३
 स्वगुरुश्री०, ३ परमगुरुश्री०, ३ परापरगुरुश्री०, ३ परमेष्ठिगुरुश्री०,
 इति वायव्यादीशान्तं अन्तर्द्वसत्रये षष्ठावरणम् । ओंहींसौः केशवश्री०,
 ३ माधवश्री०, ३ कृष्णश्री०, ३ गोविन्दश्री, ३ मधुसूदनश्री०, ३
 गदाधरश्री०, ३ शंखपाणिश्री०, ३ चक्रपाणिश्री०, ३ चतुर्भुजश्री०, ३
 पद्मायुधश्री०, ३ कैटभारिश्री०, ३ घोरदंष्ट्रश्री०, ३ जनार्दनश्री०, ३ वैकु-
 ण्ठश्री०, ३ वामनश्री०, ३ गरुडध्वजश्री०, इति षोडशदलेषु सप्तमावरणम् ।
 ओंहींसौः लं इन्द्रश्री०, ३ रं वह्निश्री०, ३ टं यमश्री०, ३ लं निर्ऋ-
 तिश्री०, ३ वं वरुणश्री०, ३ यं वायुश्री०, ३ सं सोमश्री०, ३
 हं ईशानश्री०, ३ ह्रीं अनन्तश्री० ३ ह्रीं ब्रह्मश्री०, इति चतुरश्रेऽष्ट-
 मावरणम् । ओंहींसौः वज्रश्री०, ३ शक्तिश्री०, ३ दण्डश्री०, ३
 खड्गश्री०, ३ पाशश्री०, ३ ध्वजश्री०, ३ यष्टिश्री०, ३ शूलश्री०,
 इति बाह्यद्वारचक्रेषु नवमावरणम् । मूलं त्रिरुच्चार्य साङ्गं सवाहनं
 सायुधं सपरिच्छदं सलक्ष्मीकं लक्ष्मीनारायणं देवं पूजयामि नमः
 तर्पयामि नमः, इति संपूज्य, त्रिः संतर्प्य योनिमुद्रया प्रणमेदिति
 दशमावरणम् ॥ ततः पुनर्नैवेद्याचमनीयताम्बूलच्छन्नादीन् निवेद्य,
 देवाग्रे मालां मूलेन संपूज्य, यथाशक्त्या मूलं जप्त्वा गुह्यातिगुह्य-
 गोप्ता त्वं ” इत्यादिना देवाय जपं समर्प्य, तदग्रे कवच-सहस्रना-
 म-स्तवपाठान् कृत्वा तदपि देवीदेवयोः समर्प्य, साधकैः सह
 साधकः पात्रवन्दनं कुर्यात् । “यावन्न चलते दृष्टिर्यावन्न चलते

मनः । तावत् पानं प्रकर्तव्यं पशुपानमतः परम्” इति पूर्णपात्रं हुत्वा
शान्तिस्तोत्रं पठित्वा, पुष्पाञ्जलिं दत्त्वा नासया पुष्पमाघ्राय, करन्ध्रे
सदेवीकं देवं प्रापय, पुनर्हृत्कमलमानीय स्वयमपि लक्ष्मीनारायण-
विहितविग्रहो भूत्वा बाह्यतो वैष्णवाचारपरायणः सुखं विहरेत् ।
संहारमुद्रया च प्रणमेत् ।

इति श्रीदेवदेवस्य लक्ष्मीनारायणस्य ते ।

पद्धतिर्नित्यपूजाया वर्णिता, गोपितां कुरु ॥

गुह्यं गोप्यमिदं तत्त्वं पूजासारं महेश्वरि ।

गोपयेद् वैष्णवः सत्यमित्याज्ञा पारमेश्वरी ॥

इति श्रीरुद्रयामले तन्त्रे श्रीदेवीरहस्ये लक्ष्मीनारायणपूजापद्ध-
तिनिरूपणं सप्तत्रिंशः पटलः ॥ ३७ ॥

अथ

अष्टात्रिंशः पटलः ।

—०-१४-०—

श्रीभैरव उवाच ।

अधुना देवि वक्ष्यामि लक्ष्मीनारायणस्य ते ।

कवचं मन्त्रगर्भं च वज्रपञ्जरकाख्यया ॥ १ ॥

श्रीवज्रपञ्जरं नाम कवचं परमाद्भुतम् ।

रहस्यं सर्वदेवानां साधकानां विशेषतः ॥ २ ॥

यं धृत्वा भगवान् देवः प्रसीदति परः पुमान् ।

यस्य धारणमात्रेण ब्रह्मा लोकपितामहः ॥ ३ ॥
 ईश्वरोऽहं शिवो भीमो वासवोऽपि दिवस्पतिः ।
 सूर्यस्तेजोनिधिर्देवि चन्द्रमास्तारकेश्वरः ॥ ४ ॥
 वायुश्च बलवांल्लोके वरुणो यादसांपतिः ।
 कुबेरोऽपि धनाध्यक्षो धर्मराजो यमः स्मृतः ॥ ५ ॥
 यं धृत्वा सहसा विष्णुः संहरिष्यति दानवान् ।
 जघान रावणादींश्च किं वक्ष्येऽहमतः परम् ॥ ६ ॥
 कवचस्यास्य सुभगे कथितोऽयं मुनिः शिवः ।
 त्रिष्टुप् छन्दो देवता च लक्ष्मीनारायणो मतः ॥ ७ ॥
 रमा बीजं परा शक्तिस्तारं कीलकमीश्वरि ।
 भोगापवर्गसिद्ध्यर्थं विनियोग इति स्मृतः ॥ ८ ॥
 पूर्णेन्दुवदनं पीतवसनं कमलासनम् ।
 लक्ष्म्या श्रितं चतुर्बाहुं लक्ष्मीनारायणं भजे ॥ ९ ॥
 ओंवासुदेवोऽवतु मे मस्तकं सशिरोरुहम् ।
 ह्रींललाटं सदा पातु लक्ष्मीविष्णुः समन्ततः ॥ १० ॥
 हसौः नेत्रेऽवतल्लक्ष्मीगोविन्दो जगतां पतिः ।
 ह्रीं नासां सर्वदा पातु लक्ष्मीदामोदरः प्रभुः ॥ ११ ॥
 श्रीं मुखं सततं पातु देवो लक्ष्मीत्रिविक्रमः ।
 लक्ष्मी कण्ठं सदा पातु देवो लक्ष्मीजनार्दनः ॥ १२ ॥
 नारायणाय बाहू मे पातु लक्ष्मीगदाग्रजः ।
 नमः पाश्र्वौ सदा पातु लक्ष्मीनन्दैकनन्दनः ॥ १३ ॥
 अंअंईं पातु वक्षो ओं लक्ष्मीत्रिपुरेश्वरः ।
 उंऊंऋं पातु कुक्षिं ह्रीं लक्ष्मीगरुडध्वजः ॥ १४ ॥
 लृंलृंएँ पातु पृष्ठं हसौः लक्ष्मीनृसिंहकः ।
 औंऔंअंअः पातु नाभिं ह्रीं लक्ष्मीविष्टरश्रवः ॥ १५ ॥

कंखंगंधं पातु श्रीं लक्ष्मीकैटभान्तकः ।
 चंछंजंभं पातु शिशं लक्ष्मी लक्ष्मीश्वरः प्रभुः ॥ १६ ॥
 टंठंढं कटिं पातु नारायणाय नायकः ।
 तंथंढं पातु चोरु नमो लक्ष्मीजगत्पतिः ॥ १७ ॥
 पंफंवंभं पातु जानू ओंहीं लक्ष्मीचतुर्भुजः ।
 यंरंलंवं पातु जङ्गे हसौः लक्ष्मीगदाधरः ॥ १८ ॥
 शंपंसंहं पातु गुल्फौ हींश्रीं लक्ष्मीरथाङ्गभृत् ।
 ठंक्षः पादौ सदा पातु मूलं लक्ष्मीसहस्रपात् ॥ १९ ॥
 डंजंणंनं मे पातु लक्ष्मीशः सकलं वपुः ।
 इन्द्रो मां पूर्वतः पातु वह्निर्वह्नौ सदावतु ॥ २० ॥
 यमो मां दक्षिणे पातु नैर्ऋत्यां निर्ऋतिश्च माम् ।
 वरुणः पश्चिमेऽव्यान्मां वायव्येऽवतु मां मरुत् ॥ २१ ॥
 उत्तरे धनदः पायादैशान्यामीश्वरोऽवतु ।
 वज्रशक्तिदण्डखड्ग-पाशयष्टिध्वजाङ्किताः ॥ २२ ॥
 सशूलाः सर्वदा पान्तु दिगीशाः परमार्थदाः ।
 अनन्तः पालधो नित्यमूर्ध्वं ब्रह्मावताच्च माम् ॥ २३ ॥
 दशदिक्षु सदा पातु लक्ष्मीनारायणः प्रभुः ।
 प्रभाते पातु मां विष्णुर्मध्याह्ने वासुदेवकः ॥ २४ ॥
 दामोदरोऽवतात् सायं निशादौ नरसिंहकः ।
 सङ्कर्षणोऽर्धरात्रेऽव्यात् प्रभातेऽव्यात् त्रिविक्रमः ॥ २५ ॥
 अनिरुद्धः सर्वकालं विश्वक्सेनश्च सर्वतः ।
 रणे राजकुले द्यूते विवादे शत्रुसङ्कटे ।
 ओंहींहसौः हींश्रीमूलं लक्ष्मीनारायणोऽवतु ॥ २६ ॥

ओंओंओंरणराजचौररिपुतः पायाच्च मां केशवः

हींहींहींहहहाहसौः हहहसौ वह्नेर्वतान्माधवः ।

ह्रीं ह्रीं ह्रीं जलपर्वताग्रं भयतः पायादनन्तो विभुः

श्रीं श्रीं श्रीं शशशाललं प्रतिदिनं लक्ष्मीधवः पातु माम् ॥

इतीदं कवचं दिव्यं वज्रपञ्जरकाभिधम् ।

लक्ष्मीनारायणस्येष्टं चतुर्वर्गफलप्रदम् ॥ २८ ॥

सर्वसौभाग्यनिलयं सर्वसारस्वतप्रदम् ।

लक्ष्मीसंवननं तत्त्वं परमार्थरसायनम् ॥ २९ ॥

मन्त्रगर्भं जगत्सारं रहस्यं त्रिदिवौकसाम् ।

दशवारं पठेद्रात्रौ रतान्ते वैष्णवोत्तमः ॥ ३० ॥

स्वप्ने वरप्रदं पश्येल्लक्ष्मीनारायणं सुधीः ।

त्रिसन्ध्यं यः पठेन्नित्यं कवचं मन्मुखोदितम् ॥ ३१ ॥

स याति परमं धाम वैष्णवं वैष्णवोत्तमः ।

महाचीनपदस्थोऽपि यः पठेदात्मचिन्तकः ॥ ३२ ॥

आनन्दतूषुरितस्तूर्णं लभेद् मोक्षं स साधकः ।

गन्धाष्टकेन विलिखेद्रवौ भूर्जे जपन्मनुम् ॥ ३३ ॥

पीतसूत्रेण संवेष्ट्य सौवर्णेनाथ वेष्टयेत् ।

धारयेद्दुटिकां मूर्ध्नि लक्ष्मीनारायणं स्मरन् ॥ ३४ ॥

रणे रिपून् विजित्याशु कल्याणीं गृहमाविशेत् ।

वन्ध्या वा काकवन्ध्या वा मृतवत्सा च याङ्गना ॥ ३५ ॥

सा बध्नीयात् कण्ठदेशे लभेत् पुत्रांश्चिरायुषः ।

गुरूपदेशतो धृत्वा गुरुं ध्यात्वा मनुं जपन् ॥ ३६ ॥

वर्णलक्षपुरश्चर्याफलमाप्नोति साधकः ।

बहुनोक्तेन किं देवि कवचस्यास्य पार्वति ॥ ३७ ॥

विनानेन न सिद्धिः स्यान्मन्त्रस्यास्य महेश्वरि ।

सर्वागमरहस्याढ्यं तत्त्वात् तत्त्वं परात् परम् ॥ ३८ ॥

अभक्ताय न दातव्यं कुचैलाय दुरात्मने ।
 दीक्षिताय कुलीनाय स्वशिष्याय भहात्मने ॥ ३६ ॥
 महाचीनरुद्धाया दातव्यं कवचोत्तमम् ।
 गुह्यं गोप्यं महादेवि लक्ष्मीनारायणप्रियम् ।
 वज्रपञ्जरकं वर्म गोपनीयं स्वयोनिवत् ॥ ४० ॥

इति श्रीरुद्रयामले तन्त्रे श्रीदेवीरहस्ये लक्ष्मीनारायण-
 कवचनिरूपणमष्टाविंशः पटलः ॥ ३८ ॥

अथ

एकोनचत्वारिंशः पटलः ।

श्रीभैरव उवाच ।

अधुना कथयिष्यामि विद्यां साहस्रनामिकीम् ।
 भोगदां मोक्षदां लोके लक्ष्मीनारायणस्य ते ॥ १ ॥

श्रीभैरवी ।

भगवन् कल्याणभोषे लक्ष्मीनारायणस्य मे ।
 भोगापवर्गदं दिव्यं वद नामसहस्रकम् ॥ २ ॥
 सर्वमश्रमयं तत्त्वं सर्वपूजाफलप्रदम् ।

सर्वागमरहस्याख्यं सर्वदेवैकवन्दितम् ॥ ३ ॥

श्रीभैरव उवाच ।

एतद्रहस्यं परमं मन्त्रनामसहस्रकम् ।

लक्ष्मीनारायणस्येष्टं सर्वस्वं तत्त्वतो मम ॥ ४ ॥

गुह्यं गोप्यतमं देवि सुखदं धर्मवर्धनम् ।

लक्ष्मीसंवर्धनं लोके परत्र परमार्थदम् ॥ ५ ॥

महाचीनपदस्थानां कौलिकानामभीष्टदम् ।

उपपातकपापानां शमनं दमकारकम् ॥ ६ ॥

सर्वतीर्थफलोद्रिक्तं सर्वयज्ञफलप्रदम् ।

सर्वदेवस्तुतं साध्यं चतुर्वर्गफलप्रदम् ॥ ७ ॥

अवाच्यं मार्गहीनानामश्रव्यं दुष्टचेतसाम् ।

वैष्णवः कौलिकश्चेष्टः पठेन्नामसहस्रकम् ।

गुरुपदेशतो देवि सर्वसिद्धिमवाप्नुयात् ॥ ८ ॥

अस्य श्रीलक्ष्मीनारायणसहस्रनामपाठस्य, श्रीशिव ऋषिः, त्रिष्टुप् छन्दः, श्रीलक्ष्मीनारायणो देवता, श्रीं वीजं, ह्रीं शक्तिः, ओं कौलिकं, धर्मार्थकाममोक्षार्थं सहस्रनामपाठे विनियोगः । ध्यानम्—

वेदानुद्धरते जगन्ति वहते भूगोलेषुद्धिभ्रते

दैत्यान् दारयते बलिं क्षलयते क्षत्रत्रयं कुर्वते ।

पौलस्त्यं जयते हलं कलयते कारुण्यमातन्वते

भ्लेच्छान् मूर्छयते दशाकृतिकृते कृष्णाय तुभ्यं नमः ॥

ओलक्ष्मीविष्णुरीशानो लक्ष्मीकान्तो विनायकः ।

विश्वम्भरो विश्वनाथो विश्वसुर्विश्वसुदनः ॥ १ ॥

लक्ष्मीराजो महात्मा च परमात्मा परापरः ।

अपारविभधो भव्यो भवभूतिमयो भवः ॥ २ ॥

लक्ष्मीधरो महांल्लक्ष्मीदेवो लक्ष्मीभवोत्तमः ।
 लक्ष्मीधराधरो लक्ष्मीधाराधरसमद्युतिः ॥ ३ ॥
 विश्रुतो विकलो व्यग्रो ॥ विलासी गीतवल्लभः ।
 विद्याधरप्रियो विद्यावादी विद्याविशारदः ॥ ४ ॥
 पट्टभृत् पाटलद्योतः पीतपट्टधरो भगः ।
 भाग्यवान् भोगदो भार्गो भृगुभावविवर्धनः ॥ ५ ॥
 लक्ष्मीकौलेश्वरो लक्ष्मीगुह्यो लक्ष्मीविभावसुः ।
 लक्ष्मीवीरेश्वरो लक्ष्मीधन्यो लक्ष्मीविभाकरः ॥ ६ ॥
 अचिन्त्यो नित्यसंयोगी संयमी यमभीतिहृत् ।
 यामिनीशप्रियकरो राहुध्वंसी विषापहः ॥ ७ ॥
 धीरो भ्रमहरो भीमो भीमास्यो भीमवल्लभः ।
 हारकङ्कणभूषाढ्यो मौलिमान् नूपुराञ्जितः ॥ ८ ॥
 किङ्किणीरवसन्तुष्टो वंशीवादनतत्परः ।
 स्थाणुरूपश्चरगतिश्चारुवक्त्रो जयी नयी ॥ ९ ॥
 लक्ष्मीविनयवाँल्लक्ष्मीजयवाँल्ललिताकृतिः ।
 लक्ष्मीनेत्रवशी लक्ष्मीहासवश्यो विनर्तकः ॥ १० ॥
 नाट्यप्रियो नटो नन्दी सर्ववित् सर्वसारभृत् ।
 वासवो गोप्यमार्गेष्टो वैष्णवाचारतत्परः ॥ ११ ॥
 आत्मा परात्मा ज्ञानात्मा लोकाध्यक्षः सुरेश्वरः ।
 सत्यः स्तुत्यः शुचिर्नित्यो नित्यात्मा नित्यदर्शनः ॥ १२ ॥
 पञ्चनादमयोऽनन्तः पञ्चमाचारवल्लभः ।
 पञ्चमस्वरसङ्गीतः कीर्तिदो मोहनाशनः ॥ १३ ॥

१ 'महालक्ष्मी' ख. पाठः । २ 'नटी नन्दी' ख. पाठः ।

३ अत्र रेखाङ्कितमेकमेव नाम ज्ञेयम् ।

लक्ष्मीपरः पुष्पाँल्लक्ष्मीशक्तिभृद् भक्तितोषितः ।
 लक्ष्मीयोगीश्वरो लक्ष्मीयोगदो भोगिनायकः ॥ १४ ॥
 लक्ष्मीलोकेश्वरो लक्ष्मीवसुल्लक्ष्मीमनोहरः ।
 अचिन्त्यमहिमा (१००) ऽचिन्त्यगरिमा घोरनिखनः ॥ १५ ॥
 सुखी सुखप्रदो दिव्यरूपो देवेश्वरेश्वरः ।
 कामदेवो वैद्यवैद्यो वेदविद् वेदनायकः ॥ १६ ॥
 ऋष्युपः सामगीतज्ञो यजुर्ब्रह्मज्ञां-पतिः ।
 याज्ञिको यमिनां-त्राता त्रिलोकजनकोऽजरः ॥ १७ ॥
 कामप्रदः कामिवरः कमनीयाकृतिः कुरुः ।
 लक्ष्मीपृथुर्वसुप्रीतो लक्ष्मीश्रीदः श्रियःपतिः ॥ १८ ॥
 लक्ष्मीकामो लक्ष्मणेशो लक्ष्मीरामोऽतिसुन्दरः ।
 अनिर्वर्तो च निःसङ्गो निर्भयो निरुपद्रवः ॥ १९ ॥
 निराभासो निराधारो निर्लेपो निरहङ्कृतिः ।
 निराश्रयो निर्गुणश्च गुणातीतो गणेश्वरः ॥ २० ॥
 ब्रह्मस्वरूपो ब्रह्मज्ञो बृंहणो ब्रह्मवर्धनः ।
 महाक्रतुर्यज्ञवपुर्वराहो यज्ञनायकः ॥ २१ ॥
 महारुद्रो महादेवो माधवो मधुसूदनः ।
 लक्ष्मीनिरञ्जनो लक्ष्मीसिद्धिदः सिद्धिवर्धनः ॥ २२ ॥
 लक्ष्मीश्रीवत्सवन्नाथ लक्ष्मीकौस्तुभभूषितः ।
 सर्वलोकधरो दान्तो दन्तिदन्तायुधो दमी ॥ २३ ॥
 अप्रमेयगतिः शान्तः शमी कामी कृतागमः ।
 महाकर्मा महाचीनो मकारशिवपूजितः ॥ २४ ॥
 वाममार्गरसोद्विक्तः सर्वाचारैकमध्यगः ।

मांसाहारी नित्यसङ्गी मीनासवरसाकुलः ॥ २५ ॥

मुद्राप्रियो रतानन्दरतो रतिपतिप्रियः ।

अधोरदेवो दैत्यारिर्जितदेवो दिवाकरः ॥ २६ ॥

निशानाथोऽमृतमयो नवग्रहसमर्चितः ।

सत्स्वरूपो विरूपाक्षो विभाकरशतप्रभः ॥ २७ ॥

निग्रहो विग्रही वामो वारांनिधिनिवासकः ।

पीनबाहुः स्थूलपादो दीर्घचक्षुरलंभुजः ॥ २८ ॥

पादामितक्रमातीतः सत्यसन्धः सनातनः ।

लक्ष्मीसनातनो लक्ष्मीधर्मार्थदो धनेश्वरः ॥ २९ ॥

लक्ष्मीधनप्रदो (२००) लक्ष्मीधर्मभागी च धर्मवान् ।

वीरहा पुण्डरीकाक्षः पद्मनाभो जगत्प्रभुः ॥ ३० ॥

पद्मासनो ब्रह्ममयो विष्णुर्वा विगतस्मयः ।

समानः समदृष्टिश्च विषमो विषमेक्ष्णः ॥ ३१ ॥

चतुर्भूर्तिस्त्रिभूर्तिश्च चिन्तितश्चिञ्चिणीपतिः ।

सहस्रबाहुः क्षेत्रेशो ब्राह्मणो वणिजां पतिः ॥ ३२ ॥

सर्वव्यापी सर्वमुखः सर्वमध्यगतः सखा ।

चक्रार्चितो नक्रपतिर्वरुणः शक्रसोदरः ॥ ३३ ॥

दर्पहा सर्पशयनः सर्पाशनैश्वरप्रदः ।

अमानी मानदो मान्यो मानवेन्द्रो मनूत्तमः ॥ ३४ ॥

मनुवरयोऽमराध्यक्षो लक्ष्यो लोकैकरक्षकः ।

शोकहा दुर्गमो वृषो बलिहा कलिनाशनः ॥ ३५ ॥

शुभाङ्गो मदिराक्षीवः शुभकृत् शोभनाकृतिः ।

अतिथिस्तिथिनाथश्च नक्षत्रपरिवेषणः ॥ ३६ ॥

चतुर्बाहुश्चतुःश्रोत्रो विश्रवा विलयप्रदः ।
 प्रलयान्तकरः प्राज्यो जननीजनकप्रियः ॥ ३७ ॥
 यशस्वी श्रीधरः शान्तः शङ्काशतविनाशकः ।
 अक्रूरवरदः क्रूरः कीरबाग् गणनायकः ॥ ३८ ॥
 सुवर्णमुकुटो मारो मारसूर्मणिभूषणः ।
 माभ्रिको मञ्जुलो मन्त्री माभ्रिकेष्टवरप्रदः ॥ ३९ ॥
 लक्ष्मीवितर्कबाँल्लक्ष्मीसुन्दरो बन्धुरोऽभयः ।
 अर्जितः सुखितस्तारस्तार्तीयः कार्तवीर्यकः ॥ ४० ॥
 लक्ष्मीपद्मधरो लक्ष्मीचन्द्रहासो विकल्थनः ।
 लक्ष्मीगोवर्धनधरो लक्ष्मीकम्बुधरो विराट् ॥ ४१ ॥
 स्कन्दाश्रयो रिपुध्वंसी देवसेनाधिनायकः ।
 अनुकूलोऽनुकूटश्च सानुमान् सोमसुन्दरः ॥ ४२ ॥
 तामसः सात्त्विकः सभ्यः (३००) सोमराजो मरीचिमान् ।
 अर्चिष्मान् विकलः कुल्यकल्पः सज्जनपोषकः ॥ ४३ ॥
 विराजो वामनो वेणुर्वानरो वारिवाहनः ।
 वाल्मीकिवरदो वन्दी वन्द्यो बन्धूकसन्निभः ॥ ४४ ॥
 वर्णेश्वरो वर्णमाली वनमालातिसुन्दरः ।
 भृगुर्भास्वद्रुर्भोक्ता कर्ता हर्ता शतक्रतुः ॥ ४५ ॥
 अतुन्यः कोमलः कोपी रमणो मणिकुण्डलः ।
 लक्ष्मीकेयूरवाँल्लक्ष्मीमण्डितामविराजितः ॥ ४६ ॥
 लक्ष्मीनूपुरवाँल्लक्ष्मीमुक्तामाल्यविभूषणः ।
 लक्ष्मीगोधाङ्गुलित्राणो लक्ष्मीसौवर्णकङ्कणः ॥ ४७ ॥
 लक्ष्मीविराजितो लक्ष्मीविविधाभरणोज्ज्वलः ।

ककारादिककारान्तविद्याभूषणभूषितः ॥ ४८ ॥

अकाराद्यक्षरस्फीतो निःशेषस्वरमण्डितः ।

वर्णमान्यो महाविद्यामातृकाक्षरतत्त्ववान् ॥ ४९ ॥

लक्ष्मीकामेश्वरो लक्ष्मीकामुको निर्जेश्वरः ।

कलावान् कीर्तिमान् कूतः कुम्भाण्डप्राणहारकः ॥ ५० ॥

केशान्तकः कालसूत्र कारकः कष्टहा कठी ।

क्रीतः कुञ्जः कम्बुधरः कलकण्ठः कुलालकः ॥ ५१ ॥

कुलाध्यक्षः कुलाचारी कुलाकुलपदार्चितः ।

करञ्जकः कर्तरीशः कनकः कर्तरीकरः ॥ ५२ ॥

कलङ्करहितः कोकः कोकशोकनिवर्हणः ।

कपिलः कलशी कोलः कालिकः कुलमानसः ॥ ५३ ॥

लक्ष्मीकुलाकुलो लक्ष्मीकुलजः कर्मवर्धनः ।

लक्ष्मीकाशीश्वरो लक्ष्मीनवनाथविनायकः ॥ ५४ ॥

लक्ष्मीकनिष्ठो निष्पिष्टो लक्ष्मीयोगीन्द्रयोगदः ।

खपरः खेचरः खेटः खगगामी खलान्तकः ॥ ५५ ॥

खरूपः खगरूपश्च खनित्रः खेटनायकः ।

खगायुधः खण्डधारी खञ्जनेक्षणभञ्जनः ॥ ५६ ॥

खरध्वंसी खरारावः खर्चुराकारभीषणः ।

खंखटोलः खगगतिः खेचरेश्वरसेवितः ॥ ५७ ॥

खेचरीगणसेव्यश्च खण्डमुद्रानियन्त्रितः ।

खङ्गहस्तः खङ्गपालः खेतः खवर्णभूषणः (४००) ॥ ५८ ॥

लक्ष्मीखेशः खोकरूपो लक्ष्मीभास्वरमूर्तिमान् ।

लक्ष्मीखट्वाङ्गभृल्लक्ष्मीखेचरः खारमलेपितः ॥ ५९ ॥

लक्ष्मीचिताग्निनिलयो लक्ष्मीभस्मीकृतानलः ।

लक्ष्मीभूतिप्रदो लक्ष्मीज्योतिष्मान् गाढराश्रितः ॥ ६० ॥
 लक्ष्मीगीतः स्वरालापी गोपतिर्गोकुलेश्वरः ।
 गङ्गाधरप्रियो गोष्ठी गोपालो गन्धर्वधनः ॥ ६१ ॥
 गन्धवाहप्रियो गीतो गीतिज्ञो गीतलालसः ।
 गुञ्जाहारप्रियो गण्डी गुरुर्गोवाहनोऽगर्दः ॥ ६२ ॥
 गाम्भीर्यवान् गुरुतरो गुरुशब्दविवर्धनः ।
 गुरुभक्तिप्रियो गोलो गण्डशैलनिवासकः ॥ ६३ ॥
 गर्जनादो गोत्रपतिर्गोलमार्गप्रियोऽङ्गवान् ।
 निरङ्गो गजवक्त्रेशो गणनायकनायकः ॥ ६४ ॥
 गन्धर्वनाथवरदो गगनेचरपूजितः ।
 गर्भहीनो गर्भवाही गुणयो गुणसागरः ॥ ६५ ॥
 गुणातीतवपुर्गुणयो गुप्तमार्गप्रवर्तकः ।
 गुप्तमन्त्रप्रियो गोप्यो गुह्यो गुह्यकवल्लभः ॥ ६६ ॥
 गोपीतो गिरिनाथश्च गिरिधारी जगन्निधिः ।
 लक्ष्मीप्रियः प्रियः प्रीतो लक्ष्मीगरुडवाहनः ॥ ६७ ॥
 लक्ष्मीकपोतनिलयो लक्ष्मीकल्पद्रुमो रविः ।
 लक्ष्मीसन्तानकः सारो लक्ष्मीसारो लतापतिः ॥ ६८ ॥
 लक्ष्मीप्राप्तोऽमुलक्ष्मा च लक्ष्मीसागरनन्दनः ।
 घृणी घृणिमयो घृष्टो घुसृणारक्त ईश्वरः ॥ ६९ ॥
 घृणामयोऽघहर्ता च घृणिनाथो घवर्णभाक् ।
 लक्ष्मीचिन्तामणिः साधुर्लक्ष्मीवीरो वरोत्तमः ॥ ७० ॥
 लक्ष्मीचतुर्भुजो लक्ष्मीविश्वनाथो विनायकः ।
 डवर्णोऽनन्तरूपश्च जानुज्ञो डोणरूपवान् ॥ ७१ ॥

१ 'गवः' क. झ. उगमः 'घ. ड. पाठः । २ 'लक्ष्मीचिन्तामणिसलः' ग. पाठः ।

३ 'लान्तरूपश्च डोणज्ञो' क. पाठः ।

डवर्णरूपो विश्वेशो डकाराक्षरमण्डनः ।

लक्ष्मीसेव्यो निर्गुणात्मा लक्ष्मीशानः शिवाक्षितः ॥ ७२ ॥

चारुरूपश्चारुगतिश्चारुमूर्तिश्चमत्कृतिः ।

चारुनेत्रश्चारुमुखश्चारुबाहुश्चतुर्युजः ॥ ७३ ॥

चारुहस्तश्चारुनखश्चारुकेशश्चनूपतिः (५००) ।

चितावासी चरोऽचेलक्ष्मीनाम्बरधरोऽच्युतः ॥ ७४ ॥

चारुहासश्चारुदन्तरच्यवनश्चन्द्रवासितः ।

चन्द्रश्चन्द्रकलानाथश्चारुपादश्चतुर्गतिः ॥ ७५ ॥

चतुरात्मा चतुर्थात्मा चतुर्भूमिधरो धरः ।

चतुःसमुद्रशयनः चतुःसागरलङ्घनः ॥ ७६ ॥

चतुर्द्युतिश्चतुःशय्याचतुर्वीरवरोऽवरः ।

चतुर्वेदमयो वैद्यश्चार्चङ्गश्चारुभाषणः ॥ ७७ ॥

चतुर्वक्त्रश्चतुर्वक्त्रपूजितः परमेश्वरः ।

चलच्चन्द्रकशोभाढ्यश्चलन्नूपुरकूजितः ॥ ७८ ॥

चलदम्भोदसदृशश्चलदम्भोजलोचनः ।

चलदम्भोदवदनश्चलदम्भोदशोभितः ॥ ७९ ॥

चलत्कनककेयूरश्चलत्काञ्चनकुण्डलः ।

चलत्कनकशृङ्गाभश्चलत्कनकशेखरः ॥ ८० ॥

चकाररूपश्चारेणश्चकारार्णविभूषितः ।

लक्ष्मीशान्तो महादत्तो लक्ष्मीपीताम्बरः पविः ॥ ८१ ॥

छत्री छत्रधरश्छान्तः छिन्नमस्ताम्रियः पिता ।

छन्नच्छेदी छिन्नमुखः छकाराक्षररूपवान् ॥ ८२ ॥

लक्ष्मीकान्तः कान्तियुक्तो लक्ष्मीसाधक ईश्वरः ।

जगन्नाथो जगद्भर्ता जगत्कर्ता जगत्स्थितिः ॥ ८३ ॥

जगत्त्रयकरो जेता जगतां पतिरुत्तमः ।

जगत्स्वामी जगद्भाता जगत्संहारकारकः ॥ ८४ ॥

जीवात्मा परमात्मा च जगद्भूतिप्रदो भवः ।

जगद्गुणी जगत्स्तुत्यो जगदानन्ददायकः ॥ ८५ ॥

जगत्सन्तोषभूतात्मा जगत्क्रोधदयान्वितः ।

जगद्दीप्तिकरो वेदोपासितो जगदीश्वरः ॥ ८६ ॥

जग्बी जगान्वितो जारो जगदाडम्बरप्रदः ।

जगत्सेव्यो जगत्प्रीतो जगदिष्टो जगन्मयः ॥ ८७ ॥

जृम्भणो जटिलो जीवो जम्भारातिवरप्रदः ।

जामाता जलधेर्जान्तो जटामुकुटमण्डितः ॥ ८८ ॥

जितारिर्जयदोऽज्यो जयकुट्टीरतापनः ।

लक्ष्मीकुचतटासीनो लक्ष्मीनयनगोचरः ॥ ८९ ॥

भलरीभोत्कृतो भ्राडी भण्डी शण्ठप्रतापनः ।

भाङ्गारी भङ्गतिर्भिल्लीरवो भाङ्गारिनूपुरः ॥ ९० ॥

लक्ष्मीवरो (६००) महालक्ष्मीसेवितो देवबन्धितः ।

अकारो अरलो अशो अवर्णामृतरूपवान् ॥ ९१ ॥

लक्ष्मीस्वभूः स्वर्गपतिर्लक्ष्मीबन्धो विधुन्तुदः ।

टैकारो टङ्कहस्तश्च टान्तष्टीत्कारकूजितः ॥ ९२ ॥

लक्ष्मीदेवो देवदेवो लक्ष्मीदान्तः कृपानिधिः ।

ठङ्करो ठालको ठास्यो ठवर्णसुषमानिधिः ॥ ९३ ॥

लक्ष्मीविधुर्वितर्काख्यो वैनतेयध्वजो ध्वजः ।

डमरुर्दामरेशानो डकाराक्षरसंयुतः ॥ ९४ ॥

१ 'भाता' क. पाठः । २ 'जगद्भो' क. पाठः । ३ 'अकारो' ड. 'टाकारो' ख. पाठः ।

४ 'संज्ञकः' क. ख. पाठः ।

लक्ष्मीपतिः पावराङ्गो लक्ष्मीनाथकनायकः ।
 डकारवाग् दृक्भेद्यो दृकासुरनिमुदनः ॥ ६५ ॥
 लक्ष्मीजेता जयकरो लक्ष्मीशो लम्बमूर्धजः ।
 लक्ष्मीजगत्स्वतिर्लक्ष्मीशौरिर्लक्ष्मीगदाधरः ॥ ६६ ॥
 शान्तो यवर्षको येशो यवर्षामृतसाधितः ।
 लक्ष्मीदामोदरो लक्ष्मीप्राणो लक्ष्मीरथाङ्गभृत् ॥ ६७ ॥
 तुन्योऽतुन्यो महातुन्यचित्तस्तारार्थमण्डितः ।
 तोतुलस्तुलसीनाथस्तन्त्रज्ञो मन्त्रनायकः ॥ ६८ ॥
 तपःफलप्रदस्ताम्ररूपोऽतुलपराक्रमः ।
 तुटिरूपस्तुटिगतिस्तपस्वी तापसप्रियः ॥ ६९ ॥
 तुहिनांशुस्तुहिनजस्तुषारकरशोभितः ।
 तुरीसेव्यस्तुलाभश्च तकाराक्षरमण्डनः ॥ १०० ॥
 लक्ष्मीशङ्खायुधो लक्ष्मीनन्दकेशस्तवर्णभृत् ।
 स्थविरः स्थूलगात्रश्च स्थाणुसेव्यश्चानन्दकृत् ॥ १०१ ॥
 स्थालीरसप्रियो स्थूलः स्थकारेश्वर ईश्वरः ।
 लक्ष्मीजीवेश्वरो लक्ष्मीधरो लक्ष्मीनृसिंहकः ॥ १०२ ॥
 दयावान् द्युपतिर्दक्षो द्यूतो दम्भविवर्जितः ।
 दारिद्र्यहा दुःखहर्ता दौर्भाग्यक्षयकृद् दयी ॥ १०३ ॥
 दीनो दीनप्रभुर्दम्भी दयितोदयवाञ्छकः ।
 दानकृद् दातृफलदो दनुजेन्द्रक्षयङ्करः ॥ १०४ ॥
 दैत्यहा दैत्यदर्पघ्नो दर्पवादिक्षयंकरः ।
 दारप्रियो दीर्घनखो दृष्टासुरनिमुदनः ॥ १०५ ॥
 देवदेवो यशोवन्द्यो दकाराक्षरमण्डितः (७००) ।
 लक्ष्मीदयाकरो लक्ष्मीदेवो लक्ष्मीदयानिधिः ॥ १०६ ॥

धनदो धनकृद्दन्वो धनदेशो धनप्रदः ।

धृतिमान् धर्मवान् धर्मी धर्मकर्मविचक्षणः ॥ १०६ ॥

धर्माध्यक्षो धनाध्यक्षो धवलो धैर्यवान् धनी ।

धीरो धैर्यकरो धर्मदक्षो धनदपूजितः ॥ १०७ ॥

लक्ष्मीधनी महालक्ष्मीधवो लक्ष्मीमनोभवः ।

नवीनो नूतनो नम्रो नटनो नाट्यतोषितः ॥ १०८ ॥

नगो नागनगश्रेष्ठो नृगम्यो नागमण्डनः ।

नृसिंहो नृबरोऽनन्तो नरनारायणो नवः ॥ १०९ ॥

नागराजो नागपतिर्नागान्तकध्वजोऽनलः ।

नगारूढो निम्ननाभिर्नन्दिसेव्यो नटेश्वरः ॥ ११० ॥

नलिनाक्षो नृवन्धोऽपि नायको नागनायकः ।

नर्मदातीरक्रीडाकृभलिनीपतिलोचनः ॥ १११ ॥

नरेशो नृपपूज्यश्च नागशायी नगोत्तमः ।

नारायणो निष्कलङ्को नवर्णाकृतिरात्मवान् ॥ ११२ ॥

लक्ष्मीनागो नगधरो लक्ष्मीनाथो नरूपवान् ।

पुष्पप्रियः पुष्पशय्याशयानः पुष्पशेखरः ॥ ११३ ॥

पुष्पधन्वा प्रद्युम्नश्च पुष्पेषुपुष्पपूजितः ।

पूज्यः पवित्रं परमं परमेष्ठी पितामहः ॥ ११४ ॥

परं पदं परं पुण्यं परमायुः परात्परः ।

पारावारसुताभर्ता परमेशः परं महः ॥ ११५ ॥

पुण्यदः-पुण्यकृतं पूतः पुराणागमपूजितः ।

पुराणपुरुषः पीनः पीनवत्सा जितेन्द्रियः ॥ ११६ ॥

पीतवासाः पीतमालः पीतवर्णः पराङ्मुशः ।

पत्रगो विश्रुतः पान्थः पथिकः पान्थतोषदः ॥ ११७ ॥

पूर्वः पौरजनस्तुत्यः पवर्णाचरमण्डनः ।

लक्ष्मीपीताम्बरो लक्ष्मीपीतो लक्ष्मीपरः परम् ॥ ११८ ॥

फलं फणिवरः स्फीतः फलकृत फलदः फणी ।

फणिशय्याशयानश्च फकारामृतमण्डनः (८००) ॥ ११९ ॥

बालको बुद्धिमान् बौद्धो बन्धुबान्धव ईश्वरः ।

लक्ष्मीबन्धुर्महालक्ष्मीवान्धवो लक्षणान्वितः ॥ १२० ॥

भद्रपदो भास्वराङ्गो भास्करो भानुरव्ययः ।

भानिधिर्भगवान् भीतो भीतिहाऽभयदायकः ॥ १२१ ॥

लक्ष्मीभयहरो लक्ष्मीभयदो भयघातनः ।

महेश्वरो महामान्यो महामात्यो मनोरमः ॥ १२२ ॥

मनोहारी महाशान्तो महातेजा मनोजवः ।

महोत्साही माधवश्च मायाधारी मनोन्मनः ॥ १२३ ॥

मानदो मुरघाती च मानवेष्टफलप्रदः ।

मदिरामोदमुदितो मारमोहविवर्जितः ॥ १२४ ॥

लक्ष्मीमहोदयो लक्ष्मीमान्यो लक्ष्मीमदालसः ।

यशोदानन्दनो यान्तो यशस्वी योधसैनिकः ॥ १२५ ॥

यशोधरो यमो योगी योगिनां योगदायकः ।

योगेन्द्रो यागपूज्यश्च यादवो यादवेश्वरः ॥ १२६ ॥

यज्ञप्रीतो यज्ञनिधिर्याजको याज्ञिकप्रियः ।

यज्वा यज्ञो यशोजातो यकारः चरुरूपवान् ॥ १२७ ॥

लक्ष्मीयज्ञकरो लक्ष्मीयाज्ञिको यज्ञसेवितः ।

राजा रमापतिर्देवो रामो राजा रजोरजः ॥ १२८ ॥

राजसो रात्रिकृद्रामो रामानन्दप्रदायकः ।

रेवतीरमणो राकापतिः सर्वकलाधरः ॥ १२९ ॥
 लक्ष्मीरामो महालक्ष्मीराजा लक्ष्मीत्रिविक्रमः ।
 लान्तारुणो लीतराज्ञो ललज्जिह्वो लतापतिः ॥ १३० ॥
 लङ्केशो लासिको लान्तो लम्बोदरप्रियः परः ।
 लक्ष्मीलीनोऽलिवर्णश्च लकाराकार ईश्वरः ॥ १३१ ॥
 बान्तदो बारसेनानीर्वराहो विग्रही विराट् ।
 विष्णुर्वसुन्धरानाथो वसुदो वसुधाधिपः ॥ १३२ ॥
 वागीश्वरो वेणुहस्तो वेतालो विरसो वियत् ।
 विद्वान् विशालनयनो विकारोऽविकृतिः पुमान् ॥ १३३ ॥
 वितर्की (६००) विनयी विद्याराजमान्यो विचारकः ।
 वाग्मी वानीरमूलस्थो वाचाटो वीरनायकः ॥ १३४ ॥
 लक्ष्मीवराहो वीरेशो लक्ष्मीवीरो वनेचरः ।
 शङ्करः श्रीधरः श्रीलः श्रीमी शीतांशुशीतलः ॥ १३५ ॥
 शशिमौलिः शरणागः शम्भुः शङ्कनिमूदनः ।
 शक्रः शत्रुक्षयकरः शत्रुकालकरः शिवः ॥ १३६ ॥
 लक्ष्मीशिवः श्रीपतिः श्रीवरो लक्ष्मीशिवप्रदः ।
 षोडशस्वरूपश्च षोडशार्णविभूषणः ॥ १३७ ॥
 षडङ्गविद्यावेत्ता च षकाराक्षरभूषितः ।
 लक्ष्मीषडङ्गधारी च लक्ष्मीषोडशवर्णभृत् ॥ १३८ ॥
 सुन्दरः स्वर्गवसतिः सर्वेशः सर्वतोमुखः ।
 सप्तसप्तिः सदाचारः साधुः साधुजनप्रियः ॥ १३९ ॥
 सरमः सरलः सालः सुखी सुखविर्धनः ।
 सप्तद्वीपवतीनाथः सप्तसागरनायकः ॥ १४० ॥

सप्तस्वरमयः सप्तपातालतलवासकः ।

सात्त्विकः सत्त्वसंपन्नः समस्तदुरितापहः ॥ १४१ ॥

समस्तरिपुविध्वंसी समस्तासुरघातनः ।

समस्तपातकध्वंसी समस्तसुरवन्दितः ॥ १४२ ॥

लक्ष्मीसनातनो लक्ष्मीसनकः साधुपूजितः ।

हरिर्हरो हरिहरो हाटकेशो हटापहः ॥ १४३ ॥

हरिद्वर्णो हसितो हारी हरितलोचनः ।

लक्ष्मीहरिर्हृषीकेशो लक्ष्मीद्वारधरोऽनघः ॥ १४४ ॥

क्ष्मी क्षमापतिः क्षता क्षमेशश्च क्षवर्णभाक् ।

क्षणकृत् क्षणदानाथः क्षमावान् क्षुभितासुरः ॥ १४५ ॥

लक्ष्मीक्षमायुतो लक्ष्मीक्षता लक्ष्मीक्षवर्णभृत् ।

अनन्तोऽनन्तपूज्यश्चाप्यादिरादित्यसंनिभः ॥ १४६ ॥

इन्दिरावल्लभो देव ईश्वरश्चोग्ररूपवान् ।

ऊष्मोज्ज्वलोऽपि ऋणहा ऋकारोज्ज्वलमातृकः ॥ १४७ ॥

लृवर्णवर्णो लृकार एनवर्णसमन्वितः ।

ऐश्वर्यसहितश्चोष्ठस्तथौन्मत्तस्वरार्चितः ॥ १४८ ॥

अंकारश्चैवमःकारस्वरूपः स्वरभूषितः ।

ओं ईं ह्रौं सौः ह्रीं श्रीं देवो लक्ष्मीनारायणः शिवः (१०००) ॥ १४९ ॥

इति मन्त्रमयं नाम्नां सहस्रं तत्त्वमुत्तमम् ।

अकारादिक्षकारान्त-विद्यानिलयमीश्वरि ॥ १५० ॥

सर्वतीर्थमयं सर्वदेवदानवपूजितम् ।

अश्वमेधसहस्राणि वाजिपेयस्य कोटयः ॥ १५१ ॥

चान्द्रायणायुतं देवि महादानान्यनेकशः ।

मन्त्रनामसहस्रस्य कलां नार्धन्ति षोडशीम् ॥ १५२ ॥
 अर्धरात्रे पठेद्बीरः शक्तिवचःस्थितः शनैः ।
 स्वप्ने लक्ष्मीप्रियं देवं वरदं सोऽपि पश्यति ॥ १५३ ॥
 महाचीनार्चनं कृत्वा पठेद्बीरार्चने सकृत् ।
 शतवर्षसहस्राणि पूजायाः फलमाप्नुयात् ॥ १५४ ॥
 एकवारं पठेद्यस्तु संपूज्य गुरुमनिधौ ।
 स भवेत् साधकः श्रीमा परत्र त्रिदिवं व्रजेत् ॥ १५५ ॥
 पुण्यदं वरदं नृत्यं तीर्थसाधनमुत्तमम् ।
 योगिनां योगदं पूज्यं भोगिनां भोगवर्धनम् ॥ १५६ ॥
 रोगिणां रोगशमनं सर्वदुष्कृतनाशनम् ।
 वैष्णवानां प्रियतरं मुक्तानां परमार्थदम् ॥ १५७ ॥
 अदातव्यमश्रोतव्यमन्यशिष्याय पार्वति ।
 विना दानं न गृहीयान्न दद्याद् दक्षिणां विना ॥ १५८ ॥
 दत्त्वा गृहीताप्युभयोः सिद्धिहानिर्भवेद् ध्रुवम् ।
 इदं नामसहस्रं तु लक्ष्मीनारायणस्य ते ।
 तव भक्त्या मयाख्यातं गोपनीयं स्वयोनिवत् ॥ १५९ ॥

इति श्रीरुद्रयामले तन्त्रे श्रीदेवीरहस्ये लक्ष्मीनारायणसहस्रनाम-
 निरूपणमेकोनव्यत्वारिंशः पटलः ॥ ३६ ॥

चत्वारिंशः पटलः ।

श्रीभैरव उवाच ।

अद्याहं तत्त्वसर्वस्वं रहस्यं परमार्थदम् ।

मन्त्रस्तोत्रं प्रवक्ष्यामि लक्ष्मीनारायणस्य ते ॥ १ ॥

पञ्चमाङ्गं महादेवि परमार्थप्रकाशकम् ।

चतुर्वेदागमस्तुल्यं भोगमोक्षैककारणम् ॥ २ ॥

गुह्यं गुप्ततरं तत्त्वं मन्त्रराजस्य पार्वति ।

कौलिकानां सदा संविदानन्दरसकारणम् ॥ ३ ॥

अस्य श्रीलक्ष्मीनारायणमन्त्रस्तोत्रराजस्य, शिव ऋषिः, त्रिष्टुप् छन्दः
श्रीलक्ष्मीनारायणो देवता, श्री बीजं, ह्रीं शक्तिः, ओं कौलिकं, भोगापवर्ग-
सिद्ध्यर्थे पाठे विनियोगः । ध्यानम्—

पूर्णेन्दुवदनं पीतवसनं कमलासनम् ।

लक्ष्म्या श्रितं चतुर्बाहुं लक्ष्मीनारायणं भजे ॥ ४ ॥

किरीटिनं कुण्डलहारमण्डितं

पद्मासनं श्याममुखं चतुर्भुजम् ।

पीताम्बरं शंखगदाब्जचक्र—

पाणिं पुराणं पुरुषं भजे विशुम् ॥ ५ ॥

प्रणवं यदि मानवो जपेद्भरिषादाम्बुजसेवनाकुलः ।

दनुजान्तकधाम याति नूनं परमानन्दमयो गतस्यः ॥ ६ ॥

पराबीजं नुत्यं यदि जपति जन्तुर्जपद्भुवि

स्मरक्रान्तः स्मार्तागमकुटिलमार्गोज्झितमयः ।

भवेत् कौलेशानः सकलरिपुदावाग्निजलदः
 सुरस्त्रीभिः सार्धं सुरविटापिवाटीषु रमते ॥ ७ ॥
 विबीजं यो महामन्त्रं जपेदानन्दनिर्भरः ।
 आनन्दरूपो भविता लक्ष्मीनारायणप्रियः ॥ ८ ॥
 विभूतिबीजं मनुराजतत्त्वं
 जपेद्रतान्ते यदि कौलिकेन्द्रः ।
 स याति देवासुरपूजिताङ्गिः
 परं पदं सर्वसुरैरलभ्यम् ॥ ९ ॥
 मावीजमन्तः परमार्थतत्त्वं
 सत्त्वैकरूपं मनसा जपेद् यः ।
 स कामिनीकामरश्मप्रवीणो
 भवेदरीत्याशुरुदर्पहारी ॥ १० ॥
 रमाबीजं नामाक्षरपदमयं मन्त्रमुकुटं
 जपेद्यो यन्मात्रे हरिचरणपद्मार्पितमनाः ।
 भवेद् भूभृन्मौलिस्फुरितमणिमालांशुनिबह-
 प्रभाभास्वत्पादः स धरणिधरेन्द्रो विजयवान् ॥ ११ ॥
 नारायणायेति जपेन्मनुं यो
 रात्रौ प्रभाते परमार्थबीजम् ।
 स वैरिदावानलवारिवाहो
 भवेत् स गीर्भिर्गुरुगर्वहारी ॥ १२ ॥
 विश्वं जपेद्यो हृदि विश्वसारं
 विश्वम्भरध्यानपरः प्रभाते ।
 साम्राज्यलक्ष्मीं स रिपून् विजित्य
 लब्धेद् भुवि स्वर्गमतः परासुः ॥ १३ ॥

चतुरश्रवृत्तषोडशार-वसुपत्राञ्चितकाश्रराश्रविन्दौ ।

कमलाश्रितमीश्वरं निविष्टं परमानन्दमयं भजाम्यनन्तम् ॥ १४ ॥

इति मन्त्रमयं पठेत् स्तवं यो

हृदि नारायणवद्भवं प्रभाते ।

कमला विमलाशयस्य तस्य

श्रुतिशीलस्य वशीभवत्यवश्यम् ॥ १५ ॥

इतीदं स्तोत्रमीशानि मूलमन्त्रमयं परम् ।

तव भक्त्या मयाख्यातं नचाख्येयं मुमुक्षुभिः ॥ १६ ॥

पञ्चाङ्गमिदमाद्यन्तं लक्ष्मीनारायणस्य ते ।

वर्णितं गोप्यमर्चाढ्यं गोपनीयं स्वयोनिवत् ॥ १७ ॥

श्रीदेव्युवाच ।

भगवन् सर्वतत्त्वज्ञ सर्वलोकहितैरत ।

क्रीतास्मि भवतानेन कथनेनास्य शङ्कर ॥ १८ ॥

लक्ष्मीनारायणस्याद्य श्रुत्वा पञ्चाङ्गमुत्तमम् ।

मयाप्तः परमानन्दो दास्यहं ते ब्रवीमि किम् ॥ १९ ॥

श्रीभैरव उवाच ।

एतद्रहस्यमखिलं सर्वतन्त्रेषु गोपितम् ।

वेदानालोड्य तन्त्रांश्च देवि ते कथितं मया ॥ २० ॥

देवानां दुर्लभं तत्त्वं पञ्चाङ्गं वैष्णवार्चिते ।

रहस्यं सर्वलोकानां सर्वस्य मम पार्वति ॥ २१ ॥

अप्रकाश्यमवक्त्रव्यमदातव्यं दुरात्मने ।

देयं शिष्याय शान्ताय गुरुभक्तिपराय च ॥ २२ ॥

दानशीलाय भक्ताय कौलमार्गरताय च ।

महाचीनपदस्थाय वैष्णवाय महात्मने ॥ २३ ॥

दत्त्वा मुक्तिं लभेद् देवि भक्तानां सुखदायिनीम् ।

इतीदं परमं तत्त्वं तत्त्वात्तत्त्वं परात्परम् ॥ २४ ॥
गोप्यं गुह्यं गोपनीयं चेत्याज्ञा पारमेश्वरी ।

इति श्रीरुद्रयामले तन्त्रे श्रीदेवीरहस्ये लक्ष्मीनारायण-
स्तवाख्यानं चत्वारिंशः पटलः ॥ ४० ॥

समाप्तं लक्ष्मीनारायणपञ्चाङ्गम् ।

अथ

एकचत्वारिंशः पटलः ।

मृत्युञ्जयपञ्चाङ्गम् ।

श्रीभैरव उवाच ।

कैलासशिखरे रम्ये मणिमालातिभास्वरे ।
नानाद्रुमलताकीर्णे नानापुष्पोपशोभिते ॥ १ ॥
विचित्ररत्नखचित-शिलामण्डपमण्डिते ।
किन्नरीमधुरालाप-मुखरीकृतदिङ्मुखे ॥ २ ॥
भगवन्तमुमानाथमुपविष्टमुमाश्रितम् ।
ब्रह्मोपेन्द्रेन्द्रचन्द्रार्क-गुरुशुक्रसमन्वितम् ॥ ३ ॥
ब्रह्मर्षिवसुसिद्धौघ-गणगन्धर्वसेवितम् ।

चन्द्रार्धमुकुटोपेतं शूलखट्वाङ्गधारिणम् ॥ ४ ॥
 वराभयकरं शान्तं कुन्तबाणासिसंयुतम् ।
 खड्गखेटकहस्तं च पाशतोमरकायुधम् ॥ ५ ॥
 भिण्डपालकरं प्रासपरिधायुधधारिणम् ।
 गदाडमरुहस्तं च शतश्रीचक्रसंयुतम् ॥ ६ ॥
 अष्टादशभुजं देवं भूतिभूषितविग्रहम् ।
 दिगम्बरं विशालाक्षं त्रिनेत्रं पञ्चवक्त्रकम् ॥ ७ ॥
 आनन्दमुदितं विश्वं विश्वनायकमीश्वरम् ।
 जपन्तं प्रहसन्तं च गौर्यालिङ्गितविग्रहम् ॥ ८ ॥
 पद्मगाभरणोपेतं महादेवं महेश्वरम् ।
 बद्धपद्मासनं शंभुं शरणागतवत्सलम् ॥ ९ ॥
 प्रसन्नवदनं दृष्ट्वा प्रणम्योत्थाय पार्वती ।
 गिरा मधुरया देवं प्रोवाच परमेश्वरम् ॥ १० ॥

श्रीदेव्युवाच ।

भगवन् यः शिवो देवो महामृत्युञ्जयः परः ।
 आदिनाथो जगत्त्राता दीक्षानायक ईश्वरः ॥ ११ ॥
 वर्णितः प्राङ् महादेवो गुणातीतश्चिदीश्वरः ।
 भवता तस्य देवस्य परब्रह्मस्वरूपिणः ॥ १२ ॥
 पञ्चाङ्गं श्रोतुमिच्छामि वक्तुमर्हसि मे प्रभो ।

श्रीभैरव उवाच ।

परमेश्वरदेवस्य महामृत्युञ्जयस्य ते ।
 भक्त्या वक्ष्यामि पञ्चाङ्गं नाख्येयं यस्य कस्यचित् ॥ १३ ॥
 पटलं पद्मार्तिं वर्म मन्त्रनामसहस्रकम् ।
 स्तोत्रं पञ्चाङ्गभूतं च गोपयेद्यः स साधकः ॥ १४ ॥

तत्रादौ पटलं वक्ष्ये दीक्षानायकवल्लभम् ।
 गुह्यं परमगुह्यं च गोप्तव्यं तु मुमुक्षुभिः ॥ १५ ॥
 मन्त्रोद्धारं महादेवि दीक्षाफलविवृदये ।
 दिव्यं सुखकरं साध्यं सिद्धं वक्ष्यामि सिद्धये ॥ १६ ॥
 तारं हृज्ज्वलतार्तिकं शिवशरन्मण्डूकमीजं ततो
 वाच्यं पालय पालयेति च पुनः शक्तिः शिवः शाक्तिकम् ।
 हृज्जं तारकभूषणं निगदितस्तद्भक्तिहेतोर्मया
 दीक्षानायकवल्लभो मनुरयं त्रैलोक्यचिन्तामणिः ॥ १७ ॥
 नास्थान्तरायबाहुल्यं सिद्धसाधारिदूषणम् ।
 न कायक्लेशदौर्बल्यं नाचारनिधमभ्रमः ॥ १८ ॥
 न पञ्चदोषशङ्कापि नोत्तमर्णाधमर्णकौ ।
 केवलं परमानन्दवर्धनो रिपुमर्दनः ॥ १९ ॥
 मन्त्रोऽयं मन्त्रराजेन्द्रो दीक्षाफलसुरद्रुमः ।
 विना पुरस्क्रियामेष मन्त्रराजो न सिध्यति ॥ २० ॥
 तस्मात् पुरस्क्रियाहेतोर्गुरुं संप्रार्थयेच्छिवे ।
 गुरुहस्तेन यः कुर्यान्मन्त्रस्यास्य पुरस्क्रियाम् ॥ २१ ॥
 तस्यायं मन्त्रराजेन्द्रो भवेत् कल्पद्रुमोपमः ।
 वर्णलक्षं पुरश्चर्यां तदर्धं वा महेश्वरि ॥ २२ ॥
 एकलक्षावधिं कुर्यान्नातो न्यूनं कदाचन ।
 जपाद् दशांशतो होमस्तद्दशांशेन तर्पणम् ॥ २३ ॥
 मार्जनं तद्दशांशेन तद्दशांशेन भोजनम् ।
 एवं विधाय मन्त्रस्य पुरश्चर्यां च साधकः ॥ २४ ॥
 गुरवे दक्षिणां दत्त्वा यथाविभवमीश्वरि ।
 ततो जपो भवेद् देवि सर्वसिद्धिप्रदायकः ॥ २५ ॥

अन्यथा न भवेत् सिद्धिर्दीक्षायाः सुमनोरपि ।
 यन्त्रोद्धारविधिं वक्ष्ये देवदेवस्य पार्वति ॥ २६ ॥
 सर्वसंमोहनं दिव्यं सर्वाशापरिपूरकम् ।
 बिन्दुत्रिकोणषट्कोण-वृत्ताष्टदलमण्डितम् ॥ २७ ॥
 वृत्तत्रयं धरासन्न श्रीचक्रं शैवमीरितम् ।
 लयाङ्गमस्य वक्ष्यामि यन्त्रराजस्य पार्वति ॥ २८ ॥
 यस्य श्रवणमात्रेण दीक्षाफलमवाप्नुयात् ।
 इन्द्राद्या दश दिक्पालाः सायुधा भृगृहे शिवे ॥ २९ ॥
 दिव्यसिद्धौघमर्त्यौघा गुरवोऽप्यारणत्रये ।
 असिताङ्गो रुरुश्चण्डक्रोधेशोन्मत्तभैरवाः ॥ ३० ॥
 कपालीशो भीषणाख्यः संहारेशोऽष्टमः शिवे ।
 पूजनीया वसुदले साधकैस्तु मुमुक्षुभिः ॥ ३१ ॥
 कालाग्निरुद्रं नेत्रेशं विश्वनाथं महेश्वरम् ।
 सद्योजातं वामदेवं पूजयेत् कामयोनिषु ॥ ३२ ॥
 कामेश्वरं महाकालं देवं स्वच्छन्दभैरवम् ।
 त्रिकोणे पूजयेद् देवि स्वाग्रेसानाग्निभागतः ॥ ३३ ॥
 बिन्दौ मृत्युञ्जयं देवं स्वशक्त्या सहितं शिवे ।
 अमृतेश्वरमीशानमीश्वरं भुवनेश्वरम् ॥ ३४ ॥
 त्रिखण्डां पाशमीशानि सुधाकलशमुत्तमम् ।
 मुक्ताक्षसूत्रं देवाङ्गे पूजयेत् साधकोत्तमः ॥ ३५ ॥
 संपूज्य विधिवद् देवि मन्धाततप्रसन्नकैः ।
 धूपदीपादिनैवेद्यैस्ताम्बूलैश्छत्रचामरैः ॥ ३६ ॥
 लयाङ्गमिदमाख्यातं सर्वतन्त्रेषु गोपितम् ।
 सर्वसिद्धिप्रदं देवि गोपनीयं विशेषतः ॥ ३७ ॥
 मन्त्रस्यास्य महादेवि महाचम-पदादिकः ।

सकहोल ऋषिरुन्दो गायत्री देवता तथा ॥ ३८ ॥

महामृत्युञ्जयो रुद्रो महादेवोऽधिदेवता ।

बीजं च प्रणवो देवि शक्तिर्हृज्जाख्यबीजकम् ॥ ३९ ॥

कीलकं शरदीशानि दिग्बन्धोऽस्त्यस्त्रमीश्वरि ।

चतुर्वर्गेषु विद्याया विनियोगः प्रकीर्तितः ॥ ४० ॥

तारहृजशरद्बीजैः षड्दीर्घैः प्राण(न्यास)माचरेत् ।

करयोर्हृदयादीनामङ्गानां साधकोत्तमः ॥ ४१ ॥

मूलादिवीजमात्रेण प्राणायामत्रयं चरेत् ।

तत्त्वत्रयेणाचमनमात्मविद्याशिवादिना ॥ ४२ ॥

अथ ध्यानं प्रवक्ष्यामि देवदेवेश्वरस्य हि ।

येनैव ध्यानमात्रेण मन्त्री शैवं पदं ब्रजेत् ॥ ४३ ॥

चन्द्रार्कशिविलोचनं स्मितमुखं पद्मद्वयान्तःस्थितं

*मुद्रापाशसुधाक्षत्रविलसत्पाणिं हिमांशुप्रभम् ।

कोटीरेन्दुगलत्सुधाप्लुततनुं हारादिभूषोज्ज्वलं

कान्त्या विश्वविमोहनं पशुपतिं मृत्युञ्जयं भावयेत् ॥ ४४ ॥

चन्द्रमण्डलमध्यस्थे रुद्रभालेऽतिविस्तृते ।

तत्रस्थं चिन्तयेत् साध्यं मृत्युं प्राप्नोऽपि^१ जीवति ॥ ४५ ॥

इति साध्यं पराबीजमन्त्रावयवभूषितम् ।

रुद्रभालस्थमीशानि गोपनीयं विशेषतः ॥ ४६ ॥

प्रयोगानष्ट वक्ष्यामि दुर्लभान् परमार्थदान् ।

यान् विधाय शिवे मन्त्री भवेद् भैरवसन्निभः ॥ ४७ ॥

स्तम्भनं मोहनं चैव मारणाकर्षणे ततः ।

वशीकारं तथोच्चाटं शान्तिकं पौष्टिकं तथा ॥ ४८ ॥

* मुद्रा त्रिलयङ्कालया , इत्यर्थः । १ ' कोटीचन्द्रगलत्सुधाद्रुत ' ड. पाठः ।

२ ' प्राप्नोति ' ड. पाठः ।

एतेषां साधनं वक्ष्ये सर्वसौख्यैककारणम् ।

येन साधनमात्रेण सर्वसिद्धिर्भवेत् कलौ ॥ ४९ ॥

(१) रवौ स्नानं शिवे कृत्वा नित्यकर्म समाप्य च ।

संकल्पपूर्वं मन्त्रं च जपेद्युतसंख्यया ॥ ५० ॥

होमो दशांशतः सर्पिर्यवाकनकबीजकैः ।

स्तम्भनं जायते वादिमुखदस्युविवस्वताम् ॥ ५१ ॥

(२) चन्द्रे संपूज्य देवेशं जपेद्युतसंख्यया ।

होमो घृतयवालाजशाकपत्रैर्दशांशतः ॥ ५२ ॥

तद्भस्मतिलकेनैव मोहनं जगतां भवेत् ।

(३) मङ्गले साधकः स्नात्वा गत्वा श्मशानमण्डलम् ॥ ५३ ॥

अयुतं प्रजपेन्मन्त्रं होमो घृतविशालया ।

श्रीपर्णामधुकोन्मिश्रैः श्रीफलैश्चिञ्चिनीफलैः ॥ ५४ ॥

मृत्युं याति रिपुर्देवि दशाहावधि मत्समः ।

(४) बुधे स्नात्वा चयेद् देवं श्रीचक्राग्रे जपेन्मनुम् ॥ ५५ ॥

अयुतं तद्दशांशेन हुनेत् सर्पिः शतावरीम् ।

त्रिकण्टकं बिल्वकं च स्त्रीणामाकर्षणं भवेत् ॥ ५६ ॥

(५) गुरौ स्नात्वा जपेद्विद्यां परामयुतसंख्यया ।

होमो दशांशतः कार्यो घृतपद्माक्षचन्दनैः ॥ ५७ ॥

आरग्वधेन कण्ठ्या वरयामृतया शिवे ।

रिपू राजा धनी वीरो जिष्णुर्दासत्वमेष्यति ॥ ५८ ॥

(६) शुके श्मशाने वीरेशो जपेद्युतसंख्यया ।

चिताग्रे मूलविद्यां तु तद्दशांशं हुनेद् घृतम् ॥ ५९ ॥

समण्डकं शम्भूकं च रिपुमुच्चाटयेद् ध्रुवम् ।

(७) शनौ स्नात्वा चरेत् पूजां जपेद्विद्यां तथायुतम् ॥ ६० ॥

हुनेदाज्यपयोमृत्स्ना-वार्ताकमृदुशाङ्गलान् ।

धत्तूरपुष्पसहितान् सर्वशान्तिः प्रजायते ॥ ६१ ॥

(८) सर्वदा सर्ववारेषु जपेद्युतसंख्यया ।

होमो दशांशतः कार्यो घृतपायसपङ्कजैः ॥ ६२ ॥

छागैण्कूर्मवाराहपलयुक्तैः समक्तकैः ।


पितृणां देवतानां च भ्रूभृतां रोगिणां तथा ॥ ६३ ॥

दशांशं विधिवद् दत्त्वा महापुष्टिः प्रजायते ।

इतीदं परमं तत्त्वं मन्त्रस्यास्य मयेरितम् ।

अदातव्यमभक्तेभ्यो गोपनीयं स्वयोनिवत् ॥ ६४ ॥

इति श्रीरुद्रयामले तन्त्रे श्रीदेवीरहस्ये मृत्युञ्जयपटलनिरूपणं
एकचत्वारिंशः पटलः ॥ ४१ ॥



अथ

द्वाचत्वारिंशः पटलः ।

श्रीभैरव उवाच ।

अधुना देवि वक्ष्यामि पूजापद्धतिमुत्तमाम् ।

गद्यपद्यमयीं दिव्यां कोटियज्ञफलप्रदाम् ॥ १ ॥

प्रातःकृत्यमकृत्वा तु यः शिवं भक्तितोऽर्चयेत् ।

तस्य पूजा तु विफला शौचहीना यथा क्रिया ॥ २ ॥

ब्राह्म्ये मुहूत उत्थाय बद्धपद्मासनः स्वशिरःस्थसहस्रारधोमु-
खकमलकर्णिकान्तर्गतं निजगुरुं ध्यायेत् । “श्रीगुरुं परमानन्दं वन्दे
स्वानन्दविग्रहम् । यस्य सन्निधिमात्रेण चिदानन्दायते वपुः ॥” इति नत्वा,

श्रीगुरुं द्विभुजं शान्तं वराभयकराम्बुजम् ।

पूर्णेन्दुवदनाम्भोजं हसन्तं शक्तिसंयुतम् ॥

श्वेतवस्त्रपरीधानं नानालङ्कारभूषितम् ।

आनन्दमुदितं देवं ध्यायेत् पङ्कजविष्टरम् ॥

इति ध्यात्वा दण्डवत् प्रणम्य, हंसः इति षट्शताधिकमेकविंशति-
साहस्रमजपाजपं मूलं च यथाशक्त्या जप्त्वा, जपं शुरवे समर्प्य
तदाज्ञामादाय, बहिरागत्य मलादि सन्त्यज्य वर्णोक्तं शौचमादाय नद्यादौ
गत्वा “ओंक्लीकामदेवाय सर्वजनमनोहराय नमः” इति दन्तान् संशो-
ध्य, “गंगलौदन्तशोधनशक्त्यै नमः” इति गरुडूषत्रयं विधाय, मृद-
मानीय त्रिभागं कृत्वा, “ओंप्रीं मृत्तिकायै नमः” इत्यभिषिच्य, मूलेना-
भिमन्त्र्य मलापकर्षणं स्नानं कृत्वा, ओंगार्गी “गङ्गे च यमुने चैव
गोदावरि सरस्वति । नर्मदे सिन्धुकावेरि जलेऽस्मिन् सन्निधिं कुरु ॥”
इति सूर्यमण्डलादङ्कुशमुद्रया तीर्थान्यावाह्य, मृदं जले क्षिप्त्वा, पुनः
“देवेश भक्तिसुलभ सपरिच्छद भैरव । यावत् त्वां तर्पयिष्यामि तावद्-
देव इहावह” ॥ इति जले त्रिकोणं विभाव्य, तत्र मृदा देवमा-
वाह्य मुद्राः प्रदर्श्य, मूलेन प्राणायामपूर्वं पादादिशिरःपर्यन्तं त्रिरुन्म-
जेत् । ततः सूर्यायार्ध्यत्रयं दद्यात् । “ओंहांहंसः श्रीसूर्याय प्रकाशा-
शक्तिसहिताय एष तेऽर्घो नमः” इति अर्ध्यत्रयं दत्त्वा, ततोऽन्यद्वासः
परिधाप्य कराङ्गन्यासपूर्वं प्राणायामत्रयं चरेत् । यथा—

इडंया पिव षोडशभिः पवनं चतुरुत्तरषष्टितमाभ्यधिकम् ।

त्यज पिङ्गलया शनकैः शनकैर्दशभिर्दशभिर्दशभिर्द्व्यधिकैः ॥

पूरकः १६ , कुम्भकः ६४ , रेचकः ३२ , इति त्रिः कृत्वा ,
 औजुंसः आत्मतत्त्वं शोधयामि स्वाहा , औजुंसः विद्यातत्त्वं शोधयामि
 स्वाहा , औजुंसः शिवतत्त्वं शोधयामि स्वाहा , इत्याचम्य , षडङ्गं
 विधाय , वामहस्ते जलं धृत्वा तत्त्वमुद्रयाच्छाद्य , यंरवंलं इति

पञ्चभूतमन्त्रेण सप्तवारमभिमन्त्र्य दक्षहस्ते धृत्वा, वामानामिकाङ्कुष्ठयो-
गेन तद्गलितोदकविन्दुभिः स्वशिरो मूलमुच्चरन् दशधा प्रोक्ष्य पुनर्वा-
महस्ते विधाय, इडयान्तर्नीत्वा देहान्तः पापं प्रक्षाल्य, पिङ्गलया
तज्जलं सकलुषं दक्षहस्ते धृत्वा स्ववामभागस्थकल्पितवज्रशिलायामा-
स्फालयेदित्यघमर्षणं विधाय, पूर्ववत् षडङ्गं कृत्वा, ओंजुंसः परमहं-
साय विद्महे सोहंसः मृत्युञ्जयाय धीमहि जुंउतन्नोऽमृतेश्वरः प्रचोद-
यात् । इति दशधा प्रजप्य मूलं च यथाशक्त्या जप्त्वा, गायत्र्या
देवीदेवयोरर्घ्यत्रयं दद्यात् । ओंजुंसः साङ्गायामृतेश्वरीसहिताय मृत्युञ्जयाय
एष ते अर्घो नमः । तथा पूर्ववत् सूर्यायार्घ्यत्रयं दत्त्वा, जले चतुरस्रं
सज्यस्रं विभाव्य मूलमुच्चरन् सप्तधा सदेवीकं देवं तर्पयेत् । मृ०
साङ्गः सवाहनः सायुधः सपरिच्छदः सदेवीको मृत्युञ्जयो भगवांस्तृप्यता-
मिति सन्तर्प्य, परिवारानेकैकाञ्जलिना सन्तर्प्य, ब्रह्मादिकीटपर्यन्तं
सन्तर्प्य, पित्रादितर्पणं विधाय, पूर्ववद् देवं संहारमुद्रया स्वहृदि समा-
नीय शिवोऽहमिति भावयन् यागमण्डपमागच्छेदिति संध्याविधिः ॥

ततो गृहमागत्य पादौ प्रक्षाल्य, द्वारदेवताः पूजयेत् । हूंफः
डिति द्वारं प्रक्षाल्य, ऊर्ध्वं गां गणेशाय नमः, वामदक्षिणक्रमेण
महालक्ष्म्यै नमः, सरस्वत्यै नमः, गङ्गायै नमः, यमुनायै नमः,
घात्रे नमः, विधात्रे नमः, नन्दाय नमः, सुनन्दाय नमः, प्रचण्डाय
नमः, चण्डाय नमः, क्षेत्रपालाय नमः, वेतालाय नमः, अग्निवेतालाय
नमः, इति संपूज्य, तत्रासने मन्त्रेण पुष्पं दत्त्वा अनन्तासनाय नमः,
विमलासनाय नमः, पद्मासनाय नमः । ओं पृथिव त्वया धृता लोका देवि
त्वं विष्णुना धृता । त्वं च धारय मां लोके पवित्रं कुरु चासनम् ॥
त्रिर्वागपार्ष्णिघातं दत्त्वा, अपसर्पन्तु ते भूता ये भूता भूमिसंस्थिताः ।
ये भूता विघ्नकर्तारस्ते नश्यन्तु शिवाज्ञया ॥ इति विघ्नानुत्सार्य,
हूं अघोराय फट् इति दश दिशो बद्ध्वा भूतशुद्धिं कुर्यात् ।

अथाहं भूतशुद्धिं करिष्ये इति सङ्कल्प्य, वामे गुरुभ्यां नमः,
दक्षिणे गणेशाय नमः, अग्रे शिवाय नमः, पृष्ठे क्षेत्रपालाय नमः,
इति नमस्कृत्य, प्रणवेन प्राणायामत्रयं कृत्वा हूमिति मूलाधारात्

१ 'सप्तदशधा' ड. पाठः । २ 'निधाय' ड. पाठः । ३ 'सप्तदशधा' ड. पाठः ।

४ 'तत आसनमन्त्रेण' ड. पाठः ।

कुण्डलिनीमुत्थाप्य सुषुम्णावर्त्मना हृदयस्थजीवमादाय ब्रह्मरन्ध्रगतां विभाव्य हंस इति ब्रह्मणि योजयेत् । ततः पादादिजानुपर्यन्तं पृथिवीं जान्वादिनाभ्यन्तं जलं, नाभ्यादिहृदयान्तं वह्निं, हृदयादिभ्रूमध्यान्तं वायुं, भ्रूमध्यादिद्वादशान्तमाकाशं प्रत्येकं प्रविलाप्य, आकाशमहङ्कारेऽहङ्कारं महत्तत्त्वे तदहंप्रकृतौ तां सच्चिदानन्दरूपे ब्रह्मणि विलाप्य, स्वात्मानं ब्रह्ममयं विभाव्य ।

अहं देवो नचान्योऽस्ति ब्रह्मैवाहं न शोकभाक् ।

सच्चिदानन्दरूपोऽहं नित्यमुक्तस्वभाववान् ॥

एवं विभाव्य, स्वशरीरदत्तकुक्षौ पापपुरुषं ध्यायेत् ।

ब्रह्महत्याशिरस्कं च स्वर्णस्तेयभुजद्वयम् ।

सुरापानहृदा युक्तं गुरुतल्पकटिद्वयम् ॥

तत्संसर्गिपदद्वन्द्वमङ्गप्रत्यङ्गपातकम् ।

उपपातकलोमानं रक्तश्मश्रुविलोचनम् ॥

खड्गचर्मधरं कृष्णं कुक्षौ पापं विचिन्तयेत् ।

इति ध्यात्वा, शरीरं सकलुषं मलिनं विचिन्त्य प्राणायामपूर्वकं पञ्चभूतमन्त्रैर्निष्पापं कुर्यात् । हृदादिभ्रूमध्यात् यन्बीजेन षोडशधा जप्तेन वायुमापूर्य पापं संशोष्य, नाभ्यादिहृत्पर्यन्तान्तर्गतमग्निमग्निबीजेन चतुष्पष्टिवारजप्तेन सन्दीप्य पापं निर्दह्य, जान्वादिनाभ्यन्तं जलं वमिति वरुणबीजेन द्वात्रिंशद्वारजप्तेनादाय पापमम्भसाप्लाव्य, लमिति भूर्बीजेन षोडशधा जप्तेन पादादिजानुपर्यन्तं पृथिवीं विचिन्त्य पिण्डीभूतं स्वात्मकं ध्यात्वा, हमित्याकाशबीजेन सकृजप्तेन चैतन्यं संभाव्य चिदानन्दमयं स्वशरीरमुत्पाद्य प्राणान् धारयेदिति भूतशुद्धिः ॥

ओंजुंसः शिवाय प्राणात्मने नमः, इति स्वहृदि पुष्पं दत्त्वा आर्हार्हिकोऽयं रंवलं हंसं हंसं हंसः सोऽहं जुंसः ओं मम प्राणा इह प्राणाः, १६ मम जीव इह स्थितः, १६ मम सर्वेन्द्रियाणि, १६ मम वाङ्मनश्चक्षुःश्रोत्रजिह्वाप्राणप्राणा इहैवागत्य सुखं चिरं तिष्ठन्तु स्वाहा, इति प्राणान् धृत्वा, मूलं स्वहृदि विलिख्य सशिवं शिवं संपूज्य, शिखोऽहमिति विचिन्त्य मन्त्रसङ्कल्पं कुर्यात् । अस्य श्रीमहामृत्युञ्ज-

यपूजामन्त्रस्य महाचमसकहोल ऋषिः, देवीगायत्री छन्दः, श्रीमृत्युञ्ज-
यरुद्रो महादेवो देवता, ॐ बीजं, जुं शक्तिः, सः कीलकम्, धैर्मार्थ-
काममोक्षार्थं पूजायां विनियोगः । अथ न्यासः । महाचमसकहोल-
ऋषये नमः शिरसि, देवीगायत्रीच्छन्दसे नमो मुखे, श्रीमृत्युञ्जयरु-
द्रमहादेवदेवतायै नमो हृदि, ॐ बीजाय नमो नाभौ, जुं शक्तये
नमो गुह्ये, सः कीलकाय नमः पादयोः, जपे (पूजायां) विनि-
योगाय नमः सर्वाङ्गेषु ॥ अथ करन्यासः । ॐ अङ्गुष्ठाभ्यां नमः,
जुं तर्जनीभ्यां नमः, सः मध्यमाभ्यां नमः, ॐ अनामिकाभ्यां
नमः, जुं कनिष्ठिकाभ्यां नमः, सः करतलकरपृष्ठाभ्यां नमः, इति
करन्यासः ॥ अथ षडङ्गन्यासः । ॐ हृदयाय नमः, जुं शिरसे
स्वाहा, सः शिखायै वषट्, ॐ कवचाय हुं, जुं नेत्रेभ्यो वौषट्,
सः अस्त्राय फट् ॥

अथ मातृकान्यासः । अं नमः शिरसि । आं नमो मुखवृत्ते ।
इं नमो दक्षनेत्रे । ईं वामनेत्रे । उं दक्षकर्णे । ऊं वामकर्णे । ऋं
दक्षनासापुटे । ॠं वामनासापुटे । लृं दक्षगण्डे । ॡं वामगण्डे ।
एं ऊर्ध्वोष्ठे । ऐं अधरोष्ठे । ओं ऊर्ध्वदन्तपङ्क्तौ । औं अधोदन्तपङ्क्तौ ।
अं ललाटे । अः जिह्वायां । कं दक्षबाहुमूले । खं कुपरे । गं मणिबन्धे
घ अङ्गुलिमूले । ङं अङ्गुल्यग्रे । चं वामबाहुमूले । छं कुपरे ।
जं मणिबन्धे । झं अङ्गुलिमूले । ञं अङ्गुल्यग्रे । टं दक्षपादमूले ।
ठं जानुनि । डं गुल्फे । ढं अङ्गुलिमूले । णं अङ्गुल्यग्रे । तं वामपाद-
मूले । थं जानुनि । दं गुल्फे । धं अङ्गुलिमूले । नं अङ्गुल्यग्रे । पं
दक्षपार्श्वे । फं वामपार्श्वे । बं पृष्ठे । भं नाभौ । मं जठरे । यं
हृदि । रं दक्षांसे । लं ककुदि । वं वामांसे । शं हृदादिदक्षहस्ता-
ग्रान्तं । षं हृदादिवामहस्ताग्रान्तं । सं हृदादिदक्षपादाग्रान्तं । हं
हृदादिवामपादाग्रान्तं । लं पादादिशिरःपर्यन्तं । तं नमः शिरसः
पादपर्यन्तम् । इति त्रिवर्ण्यपयेदिति मातृकान्यासः ॥

ॐ ह्रसौः अं श्रीकण्ठपूर्णोदरीभ्यां नमः शिरसि । ॐ ह्रसौः आं
अनन्तेशविरजाभ्यां नमो मुखवृत्ते । ॐ ह्रसौः इं सूक्ष्मेशशादमलीभ्यां
नमो दक्षनेत्रे । ॐ ह्रसौः ईं त्रिमूर्तिशलोलाक्षीभ्यां नमो वामनेत्रे ।

ॐ ह्रसौः उं अमरेशवर्तुलाक्षीभ्यां नमो दक्षकर्णे । ॐ ह्रसौः ऊं अर्ध-
 शदीर्घघोणाभ्यां नमो वामकर्णे । ॐ ह्रसौः ऋं भावभूतीशदीर्घमुखीभ्यां
 नमो दक्षनासापुटे । ॐ ह्रसौः ॠं तिथीशगोमुखीभ्यां नमो वामना-
 सापुटे । ॐ ह्रसौः लृं स्थाणुकेशदीर्घजिह्वाभ्यां नमो दक्षगण्डे । ॐ ह्रसौः
 लृं हरेशकुरङ्गोदरीभ्यां नमो वामगण्डे । ॐ ह्रसौः एं भिराडीशोर्ध्वके-
 शीभ्यां नमः ऊर्ध्वोष्ठे । ॐ ह्रसौः ऐं भौतिकेशविकृतमुखीभ्यां नमः
 अधरोष्ठे । ॐ ह्रसौः औं सद्योजातेशज्वालामुखीभ्यां नमः ऊर्ध्वदन्त-
 पङ्क्तौ । ॐ ह्रसौः औं अनुग्रहेशलकामुखीभ्यां नमः अधोदन्तपङ्क्तौ ।
 ॐ ह्रसौः अं अक्रूरेशश्रीमुखीभ्यां नमो ललाटे । ॐ ह्रसौः अः महा-
 सेनेशविद्यामुखीभ्यां नमो जिह्वायाम् । ॐ ह्रसौः कं क्रोधीशमहाकालीभ्यां
 नमो दक्षबाहुमूले । ॐ ह्रसौः खं चण्डीशसरस्वतीभ्यां नमः कूर्परे ।
 ॐ ह्रसौः गं पञ्चाननेशसर्वसिद्धिभ्यां नमो मणिवन्धे । ॐ ह्रसौः घं
 शिवोत्तमेशत्रिलोकविद्याभ्यां नमः अङ्गुलिमूले । ॐ ह्रसौः ङं एकरुद्र-
 शम्भुशक्तिभ्यां नमः अङ्गुल्यग्रे । ॐ ह्रसौः चं कूर्मेशात्मशक्तिभ्यां नमो
 वामबाहुमूले । ॐ ह्रसौः छं एकनेत्रेशभूतमातृभ्यां नमः कूर्परे । ॐ ह्रसौः
 जं चतुराननेशलम्बोदरीभ्यां नमो मणिवन्धे । ॐ ह्रसौः झं अजेशदा-
 विणीभ्यां नमः अङ्गुलिमूले । २ं जं शर्वेशनागरीभ्यां नमः अङ्गुल्यग्रे ।
 २ं टं सोमेशखेचरीभ्यां नमो दक्षपादमूले । २ं ठं लाङ्गलीशमञ्जरीभ्यां
 नमो जानुनि । २ं डं दाहकेशरूपिणीभ्यां नमो गुल्फे । २ं ढं अर्ध-
 नारीशवीरिणीभ्यां नमः अङ्गुलिमूले । २ं णं उमाकान्तेशकाकोदरी-
 भ्यां नमः अङ्गुल्यग्रे । २ं तं आषाढीशपूतनाभ्यां नमो वामपादमूले ।
 २ं थं दण्डीशभद्रकालीभ्यां नमो जानुनि । २ं दं अद्रीशयोगिनीभ्यां
 नमो गुल्फे । २ं धं मीनेशशङ्किनीभ्यां नमः अङ्गुलिमूले । २ं नं
 मेषेशगर्जिनीभ्यां नमः अङ्गुल्यग्रे । २ं पं लोहितेशकालरात्रिभ्यां नमो
 दक्षपार्श्वे । २ं फं शिखीशकुर्दिनीभ्यां नमो वामपार्श्वे । २ं बं छग-
 लाण्डेशकपर्दिनीभ्यां नमः पृष्ठे । (२ं भं द्विरण्डेशवज्रिणीभ्यां नमो

१ 'शिरसि' क. ख. ग. पाठः । २ 'मुखान्तरे' क. ख. पाठः । ३ 'पञ्चान्तक' ड. पाठः ।

४ 'त्रिमूर्ति' ड. पाठः । ५ 'दारुकेश' ड. पाठः । ६ 'कुन्दिनी' ड. पाठः ।

नाभौ । २ मं महाकालेशजयाभ्यां नमो जठरे । २ यं त्वगात्मभ्यां
 कपालीशसुमुखीभ्यां नमो हृदये) । २ रं असृगात्मभ्यां भुजकेश-
 रेवतीभ्यां नमो दक्षांसे । २ लं मांसात्मभ्यां पिनाकीशमाधवीभ्यां
 नमः कुकुदि । २ वं मेदआत्मभ्यां खड्गीशवारुणीभ्यां नमो वामांसे ।
 २ शं अस्थ्यात्मभ्यां वकेशवायवीभ्यां नमो हृदादिदक्षहस्ताग्रान्तं ।
 २ बं मज्जात्मभ्यां श्वेतेश्वरक्षोबन्धिनीभ्यां नमो हृदादिवामहस्ताग्रान्तं ।
 २ सं शुक्रात्मभ्यां भृग्वीशसहजाभ्यां नमो हृदादिदक्षपादाग्रान्तं ।
 २ हं प्राणात्मभ्यां नकुलीशलक्ष्मीभ्यां नमो हृदादिवामपादाग्रान्तं । २
 लं शक्त्यात्मभ्यां शिवेशव्यापिनीभ्यां नमः पादादिशिरःपर्यन्तं । २
 क्षः क्रोधात्मभ्यां संवर्तेशमहामायाभ्यां नमः शिरसः पादपर्यन्तमिति
 श्रीकण्ठादिमातृकान्यासः ॥

अथ कलान्यासः । ओं ऐं ह्रीं स्रौः सर्वज्ञाय अङ्गुष्ठाभ्यां नमः ।
 ४ अमृतज्वालामालिने तर्जनीभ्यां नमः । ४ ज्वलितशिखिशिखाय
 मध्यमाभ्यां नमः । ४ वज्रिणे वज्रहस्ताय अनामिकाभ्यां नमः । ४
 अलुप्तशक्तये कनिष्ठिकाभ्यां नमः । ४ पशुपतये करतलपृष्ठाभ्यां नमः ।
 इति करन्यासः ॥

ओं ऐं ह्रीं स्रौः सर्वज्ञाय हृदयाय नमः । ४ अमृतज्वालामालिने
 शिरसे स्वाहा । ४ ज्वलितशिखिशिखाय शिखायै वषट् । ४ वज्रि-
 णे वज्रहस्ताय कवचाय हुं । ४ अलुप्तशक्तये नेत्राभ्यां वौषट् । ४
 पशुपतये अस्त्राय फट् । इति हृदयादिन्यासः ॥

ओं जुं स्रः निवृत्त्यात्मने शिवाय अङ्गुष्ठाभ्यां नमः । ३ प्रतिष्ठा-
 त्मने सदाशिवाय तर्जनीभ्यां नमः । ३ विद्याकलात्मने ईश्वराय मध्य-
 माभ्यां नमः । ३ शान्तिकलात्मने महारुद्राय अनामिकाभ्यां नमः ।
 ३ शान्त्यतीताकलात्मने विष्णवे कनिष्ठिकाभ्यां नमः । ३ ज्योतिष्क-
 लात्मने परब्रह्मणे करतलकरपृष्ठाभ्यां नमः । इति करन्यासः ॥

ओं जुं स्रः निवृत्त्यात्मने शिवाय हृदयाय नमः । ३ प्रतिष्ठात्मने

सदाशिवाय शिरसे स्वाहा । ३ विद्याकलात्मने ईश्वराय शिखायै
वषट् । ३ शान्तिकलात्मने महारुद्राय कवचाय हुं । ३ शान्त्यती-
नाकलात्मने विष्णवे नेत्राभ्यां वौषट् । ३ ज्योतिष्कलात्मने परब्रह्मणे
अस्त्राय फट् । इति कलान्यासः ॥

ओंजुंसः नेत्रनाथाय अङ्गुष्ठाभ्यां नमः । हंसः भगवन्नेत्राय तर्ज-
नीभ्यां नमः । मां पालयपालय सोमसूर्याग्निनेत्राय मध्यमाभ्यां नमः ।
सोहंसः नेत्रनाथाय अनामिकाभ्यां नमः । जुंओं भगवन्नेत्राय कनि-
ष्ठिकाभ्यां नमः । ओंजुंसः हंसः मां पालयपालय सोहंसः जुंओं सोम-
सूर्याग्निनेत्राय करतलपृष्ठाभ्यां नमः । एवं षडङ्गन्यासः । इति नेत्रन्यासः ॥

ओं नमः शिरसि । जुं भ्रूमध्ये । सः मुखे । हं कण्ठे । सः
हृदि । मां हस्तयोः । पां स्तनयोः । लं कुक्षौ । यं पार्श्वयोः ।
पां पृष्ठे । लं नाभौ । यं मेढ्रे । सों जान्वोः । हं जङ्घयोः ।
सः पादयोः । जुं पादादिशिरःपर्यन्तं । ओं शिरसः पादपर्यन्तमिति
त्रिवर्ग्यपयेदिति मूलमन्त्रन्यासः ॥

ईशानतत्पुरुषयोरधोरकलितात्मनोः ।

सद्योजातेशवामेश-युतयोर्न्यासमाचरेत् ॥

इति शिवशासनम् ॥ ओं मूलाधारे । जुं भ्रूमध्ये । सः कर्णध्रे ।
इमं न्यासे यथाशक्त्या विधाय दिव्यदेहं ध्यात्वा, हृदये ओंजुंसः
अमृतेश्वरपीठाय नमः । हृदि गन्धाक्षतपुष्पैः संपूज्य, “ओंजुंसः हंसः
श्रीकालाग्निरुद्रमूलप्रकृतिकूर्मानन्तवराहपृथिवीसुधारणवरत्नद्वीपरत्नमण्डप-
रत्नसिंहासनस्थाग्निमण्डलार्कमण्डलामृतमरीचिमण्डलान्तर्गतसहस्रदलक-
मलकर्णिकाकेसरकणामृतधारामयाय योगपीठाय नमः” । इति स्वहृदये
संपूज्य, अमृतीकरणमुद्रां बद्ध्वा पद्ममुद्रान्तर्गतं पुष्पं सन्निधाय,
मूलाधारात् कुण्डलिनीं तडित्कोटिप्रद्योतनीं सूर्यकोटिप्रकाशां वह्निको-
टिदुराधर्षां चन्द्रकोटिसुशीतलां प्रदीपकलिकाकारामुत्थाप्य सुषुम्ना-
मार्गेण ब्रह्मपथान्तरस्थामृतेश्वरेण सह संयोज्य, सोममण्डलप्रच्युता-
मृतधारया संतर्प्य, पुनः स्वहृदि समानीय स्वस्थानं प्रापयित्वामृत-
शरीरीभूय शिवोऽहमिति भावयन् देवं भावयेत् ।

पीयूषांशुशिरोमणिः करतले पीयूषकुम्भं वहन्

पीयूषद्युतिसम्पुटान्तरगतः पीयूषधाराधरः ।

मां पीयूषमयूखसुन्दरवपुः पीयूषलक्ष्मीसखः

पीयूषद्रववर्षणोऽप्यहरहः प्रीणातु मृत्युञ्जयः ॥

एवं देवं ध्यात्वा मानसैरुपचारैः संपूज्य कलशस्थापनं कुर्यात् ।
स्ववामे त्रिकोणषट्कोणवृत्तचतुरश्रं विलिख्य शङ्खमुद्रां प्रदर्श्य मूलेन
संपूज्य, “रं वह्निमण्डलाय दशकलात्मने नमः” इति संपूज्याधारं
संस्थाप्य, तत्र पात्रमाधारे निधाय “अं अर्कमण्डलाय द्वादशक-
लात्मने नमः” इति पात्रान्तः संपूज्य, तत्र जलेन संपूर्य “सौः सोम-
मण्डलाय षोडशकलात्मने नमः” इति संपूज्य तत्राङ्कुशमुद्रया “ओंगां
गां गङ्गे च यमुने चैव गोदावरि सरस्वति । नमो दे सिन्धुकावेरि
जलेऽस्मिन् संनिधिं कुरु” ॥ इत्यादिना तीर्थमावाह्य मूलेनाष्टाभि-
मन्त्रितं कृत्वा धेनुयोनिकलशमुद्राः प्रदर्श्य फडिति छोटिकाभिः संरक्ष्य,
हूमित्यवगुण्ठ्य शङ्खचक्रयोनिमुद्राः प्रदर्श्य प्रणमेत् । “दर्शनेनापि
शङ्खस्य किं पुनः स्पर्शनेन च । विलयं यान्ति पापानि हिमवद्भास्करो-
दये ॥” इति सामान्यार्घ्यविधिः ॥

सामान्यार्घ्यस्य दत्ते बिन्दुत्रिकोणषट्कोणवृत्तचतुरश्रं मण्डलं
निर्माय “कामरूपोद्गीयानजालन्धरपूर्णगिरिपीठेभ्यो नमः” इति चतु-
रश्रेषु संपूज्य, षडश्रेषु षडङ्गमन्त्रान् संपूज्य, त्रिकोणे वीजत्रयं
संपूज्य, बिन्दौ मूलेन संपूज्य, “ओंरं अग्निमण्डलाय दशकलात्मने
नमः” इति प्रक्षालितमाधारं संस्थाप्य, “अं अर्कमण्डलाय द्वादश-
कलात्मने नमः” इति कलशं कुम्भमुद्रया संस्थाप्य तत्र “ओंज्वांज्वां-
ज्वांज्वांज्वांसः अमृतेश्वरभैरवाय मृत्युञ्जयाय नमः” इति मूलेन
वा मूलविद्यया तत्त्वमुद्रया धारापातेन परमानन्दद्रव्यादिना कुम्भमा-
पूर्य “ओंसौः सोममण्डलाय षोडशकलात्मने नमः” इति गन्धाक्ष-
तपुष्पैरभ्यर्च्य, हंसः इति मन्त्रेण दश दिशो बद्ध्वा छोटिकाभिः
संरक्ष्य हूमित्यवगुण्ठ्य, नमः इत्यभ्युक्ष्य, मूलं दशधा जप्त्वा मृतमुद्रां
प्रदर्श्य, “ओंअंआंईंओंजुंसः अमृते अमृतोद्भवे अमृतवर्षिणि अमृतं
स्नावय २ ओंजुंसः अमृतेश्वर्यै नमः” इति दशधा जप्त्वा, ओंजुंसः

सूर्यमण्डलसंभूते बरुणालयसंभवे । अमाबीजमयि देवि शुकशापाद्विमु-
च्यताम् । ओंजुंसः “देवानां प्रणवो बीजं ब्रह्मानन्दमयं यदि । तेन
सत्येन देवेशि ब्रह्महत्या व्यपोहतु ।” ओंजुंसः “एकमेव परं ब्रह्म स्थूल-
सूक्ष्ममयं ध्रुवम् । कचोद्भवां ब्रह्महत्यां तेन ते नाशयाम्यहम् ।” ओंजुंसः
“ब्रह्मशापाद्विनिर्मुक्ता त्वं मुक्ता विष्णुशापतः । विमुक्ता रुद्रशापेन पवित्रा
भव सांप्रतम् ॥ ३ पवमानः परानन्दः पवमानः परो रसः । पवमानं
परं ज्ञानं तेन त्वां पाचयाम्यहम् ॥” इति त्रिर्जप्त्वा, ओं हसन्मल-
वरयूं आनन्देश्वरभैरवाय वौषट् इति दशधा जप्त्वा, सहस्रमलवरयूं
सुरादेव्यै वौषट् इति दशधा जप्त्वा, मूलं त्रिर्जप्त्वा, “ओं गङ्गे च
यमुने चैव” इत्यादिना अङ्कुशमुद्रया तीर्थान्यावाह्य, कुरङ्गलिनीं
ज्योतीरूपामुत्थाप्य षट्चक्रं भित्त्वा, ब्रह्मरन्ध्रस्थपरमशिवभट्टारकेण
नियोज्य, “हंसः सोहं स्वाहा” इति विचिन्त्य, तथोः सामर-
स्योद्भवानन्दामृतवहमाननासापुटानिःसृतामृतधारया कलशमापूर्यामृतमयं
ध्यात्वा गन्धाक्षतपुष्पैरभ्यर्च्य, धेनुयोनिमत्स्यमुद्राः प्रदर्श्य प्रणमेदिति
द्रव्यशुद्धिः ॥

ततः “ओं जुंसः हंसः परमामृतेशश्रीअमृतेश्वरीश्वरमहामृत्युञ्जय-
पूजाद्रव्येभ्यो वौषट्” इति कलशादमृतमादाय, ओं जुंसः हंसः सोहं-
सः जुंओं” इति दशाक्षरमूलेन “श्रीअमृतेश्वरीश्वरमहामृत्युञ्जयचद्रा-
मृतमयेन कलशामृतेन यागद्रव्याणि पवित्रीकुरु २ सुधादिना पूरय २
ओं ह्रीं स्वाहा” इति यागवस्तूनि संशोध्य, सामान्यार्घ्यस्याधस्त्रि-
कोणं सहरं विभाव्य, मूलबीजत्रयेण त्रिकोणं संपूज्य मूलविद्यया
विन्दुमभ्यर्च्य, तत्राग्निसूर्यसोममण्डलानि संपूज्य, दिव्यं पात्रं संस्थाप्य
कलशामृतेनापूर्य मूलविद्यया संपूज्य, पृथिव्यादिषट्त्रिंशत्तत्त्वानि संपूज्य,
महामुद्रां प्रदर्श्य अग्निपद्मामृतमुद्राः प्रदर्श्य मातृकां देवीं संपूज्य,
मूलवर्णांस्तत्रान्तः संपूज्य, गङ्गादितीर्थान्यावाह्य, ईशानकलाः संपूज्य तत्पु-
रुषाघोरसद्योजातवामदेवकलाः संपूज्य, शिवमयं ध्यात्वा परमामृतबुद्ध्या
विन्दुपानाच्चिद्दीपं प्रोज्ज्वालय शिवमयं जगद्भावयेदिति परमार्घ्यपात्रम् ॥

सामान्यार्घ्यस्य वामे गुरुशक्तियोगिनीवीरवटुकक्षेत्रपालपात्राण्ये
संस्थाप्य, तथोत्तरे पाद्यांचमनीयमधुपर्कांचमनीयार्घ्यपात्राणि स्थाप-

वेदिति पात्रसंस्थापनम् ॥

पाद्यादिपात्रेषु पानीयं, गुरुपात्रादिषु दिव्यामृतं तत्रात्मानं मूल-
विद्यया संपूज्य, स्वाधारात् कुण्डलिनीमुत्थाप्य परमशिवेन संयोज्य
चन्द्रमण्डलस्थमहामृत्युञ्जयललाटावतंसचन्द्रकलास्तुतामृतधारया स्वा-
त्मानं संस्नाप्य, शिवोऽहमिति स्मृत्वा, चिदानन्दमयो भूत्वा, विश्वं
श्वेतमिव ध्यात्वा सदेवीकं शिवं हृत्कमले ध्यात्वा, यथोक्तं स्मृत्वा
मानसैरुपचारैः संपूज्य, स्वात्मानं तन्मयं भावयित्वा, श्रीचक्रं पुरोक्तं
चतुरश्रोद्भासितारण्यत्रयविराजित-वसुदलखचित-षडस्त्रमण्डित-त्रिकोणो-
ल्लसित-बिन्दुमण्डलं श्रीयन्मराजं विलिख्य वा प्रक्षाल्य, श्रीरत्नपीठे
संस्थाप्य योगपीठपूजां कुर्यात् ।

ओं जुंसः हंसः सोहंसः जुं ओं अंआंईं उंऊंऋंॠं लंलृंॡं
ओंओंअंअः कंखंगंधं चंछंजंझं टंठंडंणं तंथंदंधं पंफंवभं यंरं
लंवं शंषंसंहंलः ओं शिवशक्तिसदाशिवेश्वरशुद्धविद्यामायाकलाविद्या-
गकालनियतिपुरुषप्रकृत्यहङ्कारबुद्धिमनस्वक्चक्षुःश्रोत्रजिह्वाग्राणवाक्पाणि-
पादपायूपस्थशब्दस्पर्शरूपरसगन्धाकाशवायुवह्निसलिलपृथिव्यात्मने श्रीयो-
गपीठाय नमः, इति श्रीचक्रे संपूज्य, वसुपात्रेषु—वामायै नमः ।
ज्येष्ठायै० । रौद्रायै० । कालायै० । कलविकररायै० । बलविकररायै० ।
बलप्रमथन्यै० । सर्वभूतदमन्यै नमः । इत्यभ्यर्च्य, ओं जुंसः नमो
भगवते सकलगुणात्मशक्तियुक्ताय परानन्ताय योगपीठात्मने नमः,
इति योगपीठं संपूज्य, अमृतीकरणमुद्रां बद्ध्वा मूलमन्त्रेण सङ्कल्प्या-
वाहयेत् । मूलेन सुषुम्नया हृत्कमलस्थं ज्योतिर्वामनासया निःसार्य
करस्थपुष्पेषु स्थितं ध्यात्वा देवमावाहयेत् ।

“स्वात्मसंस्थमजं शुद्धं त्नामहं परमेश्वर ।

आरण्यमिव हव्याशं बिन्दावावाहयाम्यहम् ॥

देवेश भक्तिमुलभ परिवारसमन्वित ।

थावत् त्वां तर्पयिष्यामि तावत् शिव इहावह ॥”

इति । मूलमुच्चार्य यन्त्रेषु पुष्पाणि दत्त्वावाह्य संस्थाप्य संनिरुध्य
मूलेन दश मुद्राः प्रदर्श्य, ओं जुंसः आर्होर्क्रो यंरंलंवं शंषंसंहं ओं जुंसः

इंसः अमृतेश्वरीसहितस्य मृत्युञ्जयदेवस्य प्राणाः इह प्राणाः, १६
जीव इह स्थितः, १६ सर्वेन्द्रियाणि वाङ्मनश्चक्षुःश्रोत्रजिह्वाघ्राणप्राणा
इहैवागत्य सुखं चिरं तिष्ठन्तु स्वाहा, इति देवीदेवयोः प्राणान् दत्त्वा,
पञ्च मुद्राः प्रदर्श्य धेनुमुद्रयामृतीकृत्य महामुद्रया परमीकृत्य, षडङ्गैः
सकलीकृत्य शङ्खचक्रत्रिखण्डापाशकलशमालामुद्राः प्रदर्श्य, भगवन्
अमृतेश्वरीसहित मृत्युञ्जय इदमासनं गृह्णातां । फट् भगवन् स्वागत-
मित्युदीर्य नमस्कृत्य मुद्रया प्रणम्य । मू० भगवन् सदेवीक पाद्यं
नमः । मू० भगवन् सदेवीकाचमनीयं स्वधा । मू० भगवन् सदेवीक
मधुपर्कः स्वधा । मू० भगवन् सदेवीक इदमाचमनीयं नमः । मूलं
भगवन् सदेवीक इदमर्घ्यं स्वाहा । मूलं भगवन् सदेवीक एष गन्धो
नमः । मू० भगवन् सदेवीकाक्षतपूर्वमेतानि पुष्पाणि वौषट् । श्यामा-
कदूर्वाकसशिवाक्रान्ताभिमिश्रितं गङ्गोदकं समादाय मूलमन्त्रेण मन्त्रयेत् ।
मू० भगवन् सदेवीक सर्वाङ्गे गङ्गोदकस्नानीयं नमः । मूलं भगवन् स-
देवीक महाश्वेतमहाधर्म्यवस्त्रयुग्मं नमः । मू० भगवन् सदेवीक मुक्ताभ-
रणानि निवेदयामि नमः । मू० भगवन् सदेवीक रत्नसिंहासने उप-
विश्यताम् । मू० भगवन् सदेवीक गन्धाक्षतपुष्पाणि गृह्णाण वौषट् । मू०
भगवन् सदेवीक धूपं गृह्णाण नमः । मू० भगवन् सदेवीक दीपं निवेदयामि
नमः । धूपदीपौ दत्त्वा परमीकरणमुद्रां प्रदर्श्य त्रिकोणवृत्तमण्डलं
विभाव्य साधारं पात्रं संस्थाप्य, दिव्यौदनं षड्सोपेतं नानाव्यञ्जना-
न्वितं धेनुमुद्रयामृतीकृत्य, “ ॐ अमृतोपस्तरणमसि स्वाहा ” इति
निवेद्य, मूलं दशधा जप्त्वा प्राणादिपञ्चग्रासमुद्राः प्रदर्श्य “ ॐ अमृ-
तापिधानमसि स्वाहा ” इति भगवते शिवाय जलं दत्त्वा, मूलेन ताम्बूलं
निवेद्य, दिव्यपात्रामृतेन दशधा सन्तर्प्य प्रणम्य, परिवारदेवता देवा-
ङ्गात् निस्सृता ध्यात्वा यथोपचितस्थानेषु संस्थाप्य ध्यात्वा प्रणाम-
पूर्वकं प्राणायामत्रयं विधाय श्रीचक्रे परिवारदेवताः पूजयेत् ।

ॐ जुंसः कामेश्वरश्रीपादुकां पूजयामि नमः तर्पयामि नमः, इति
वीरपात्रामृतेनेशानाग्नेयाग्नेषु पूजयेत् । ॐ जुंसः महाकालश्रीपादुकां
पूजयामि नमस्तर्पयामि नमः । ॐ जुंसः स्वच्छन्दश्री० । इति संपूज्य, मूलेन
मूलदेवं संपूज्य सन्तर्प्य, इत्यग्रे प्रथमावरणम् ॥ ॐ जुंसः कालाग्निरुद्रश्री० ।
३ नेत्रेशश्री० । ३ विश्वनाथश्री० । ३ महेश्वरश्री० । ३ सद्योजा-

तथ्री० । ३ वामदेवथ्री० । इति संपूज्य, मूलेन मूलदेवं सन्तर्प्य
षट्कोणेषु द्वितीयावरणम् ॥ ओं जुंसः असिताङ्गभैरवथ्री० । ३ रुह-
भैरवथ्री० । ३ चण्डभैरवथ्री० । ३ क्रोधराजभैरवथ्री० । ३ उन्मत्त-
भैरवथ्री० । ३ कपालीशभैरवथ्री० । ३ भीषणभैरवथ्री० । ३ संहार-
भैरवथ्री० । इति संपूज्य मूलेन मूलदेवं संतर्प्य स्ववामावर्तेनाष्टदले
तृतीयावरणम् ॥ ओं जुंसः ब्रह्माणीथ्री० । ३ माहेश्वरीथ्री० । ३
वैष्णवीथ्री० । ३ वाराहीथ्री० । ३ नारसिंहीथ्री० । ३ इन्द्राणीथ्री० ।
३ चामुण्डाथ्री० । ३ महालक्ष्मीथ्री० । इति योगिनीपात्रामृतेन
सन्तर्प्य, दिव्यामृतेन मूलदेवं सदेवीकं सन्तर्प्य स्ववामावर्तेन वसुदले
चतुर्थावरणम् ॥ ओं जुंसः स्वगुरुथ्री० । ३ परमगुरुथ्री० । ३ पराप-
रगुरुथ्री० । ३ परमेष्ठिगुरुथ्री० । इति गुरुपात्रामृतेन सन्तर्प्य दिव्या-
मृतेन सदेवीकं देवं बिन्दौ सन्तर्प्य वृत्तत्रये पञ्चमावरणम् ॥ ओं लं
इन्द्रथ्री० । ओं रं अग्निथ्री० । ओं टं यमथ्री० । ओं क्षं निर्ऋतिथ्री० ।
ओं वं वरुणथ्री० । ओं यं वायुथ्री० । ओं सं सोमथ्री० । ओं हं ईशा-
नथ्री० । ओं ह्रीं अनन्तथ्री० । ओं ब्रह्मथ्री० । इति वीरपात्रामृतेन
संतर्प्य बिन्दौ देवं सन्तर्प्य, चतुरश्रे षष्ठावरणम् ॥ ओं वज्रथ्री० ।
शक्तिथ्री० । दण्डथ्री० । खड्गथ्री० । पाशथ्री० । ध्वजथ्री० । गदाथ्री० ।
त्रिशूलथ्री० । चक्रथ्री० । पद्मथ्री० । इति वीरपात्रामृतेन संपूज्य
संतर्प्य, दिव्यामृतेन बिन्दौ देवे संतर्प्य सप्तमावरणम् ॥ मू० श्रीअ-
मृतेश्वरीशक्तिसहित-श्रीमृत्युञ्जयश्रीपादुकां पू० त० । मूलं श्रीअमृतेश्वरथ्री-
पादुकां० । मूलं ईशानश्रीपा० । मूलं भुवनेश्वरथ्रीपा० । मूलं श्रीमद-
मृतेश्वरीसहितदीक्षानायक-श्रीमहामृत्युञ्जयश्रीपा० । इति दशधा
संपूज्य सन्तर्प्य अष्टमावरणम् ॥ मूलं त्रिखण्डाथ्री० । मूलं पाशथ्री० ।
मूलं सुधाकलशथ्री० । मूलं मुक्ताक्षसूत्रथ्री० । इति परामृतेन बिन्दौ
सन्तर्प्य सशक्तिकं देवं बिन्दौ संपूज्य नवमावरणम् ॥ मूलं मुष्टिमुद्रा-
थ्री० । मूलं सारङ्गमुद्राथ्री० । मूलं लिङ्गमुद्राथ्री० । मूलं योनिमुद्रा-
थ्री० । मूलं पञ्चमुखमुद्राथ्री० । इति बिन्दौ परमामृतेन सन्तर्प्य,
मूलविद्यामुच्चार्य श्रीमदमृतेश्वरीशक्तिसहित-श्रीमहामृत्युञ्जयश्रीपादुकां
पू० । इति बिन्दौ त्रिः संपूज्य दशमावरणम् ॥

इति नत्वा पुनर्नवेद्यं “ उर्लपत्रस्थितं दिव्यं नानाव्यञ्जनबन्धि-
तम् । दिव्यौदनं निवेद्याशु परमामृतसंस्तुतम् ” इति मृगमुद्रया
निवेद्य प्रणम्य, मूलान्ते आचमनीयताम्बूलारात्रिकाच्छत्रचामरादर्शप्र-
भृतीनि दिव्यानि वस्तूनि सदेवीकाय देवाय निवेद्य साष्टाङ्गं प्रणमेत् ।
देवाग्रे मालामादाय मूलं यथाशक्ति जप्त्वा “ गुह्यातीति ” जपं निवेद्य,
देवाग्रे कवचसहस्रनामस्तवराजपाठं कृत्वा तदपि देवीदेवयोः समर्प्य,
उत्तार्त्ताक्षूर्त्तैर्त्तौत्तः क्षेत्रपालेभ्यो वौषट्, इति बलिं निवेद्य, उँयाँर्याँ.
यूँयैँर्याँयः ह्सौःसःजुँउँ सर्वयोगिनीभ्यो बलिर्नमः, उँह्रीँ सर्वविघ्नहृद्भ्यो
भूतेभ्यो बलिर्वषट् स्वाहा, इति बलिं दत्त्वा प्रणाममुद्रां प्रदर्श्य
दण्डवत् प्रणमेत् । ततो वीरेन्द्रैः सह वीरपानं विधाय पूर्णपात्रं
हुत्वा स्वशक्तिमानन्दनिर्भरां निर्माय रतेन संतर्प्य शिवोऽहं भावयन्
देवं सदेवीकं ज्योतीरूपं संहतिमुद्रया श्रीचक्रादुत्थाप्य वामनासया-
न्तर्नीत्वा तत्तेजः परमवैतन्यज्योतिषि ब्रह्मणि निलीनं ध्यात्वा “ अह-
मेव परो हंसः शिवः परमकारणम् । मत्प्राणे स तु पश्चात्मा लीनः
सामरसीगतः ॥ ” इति ध्यात्वा, परमशिवो भूत्वा स्वशक्त्या सह
सुखं विहरेत् । बाह्ये वैष्णवाचारपरायणः कालं नयेत् । ततः श्रीच-
क्रमुत्थाप्य मूलेन प्रक्षाल्य निर्माल्यं ‘ उँ जुंसःह्रं उँस्वाहा ’ इतीशान-
दिशि निर्माल्यं क्षिपेत् ।

इतीदं देवदेवस्य महामृत्युञ्जयस्य ते ।

नित्यपूजासृतिः सम्यङ्निर्णीत कुलसुन्दरि ॥

गुह्यातिगुह्यगोप्त्री त्वं, पद्धतिर्नित्यकर्मणः ।

वर्णिता नेत्रनाथस्य नाख्येया ब्रह्मवादिभिः ॥

सर्वतत्रैकसर्वस्वं रहस्यं पारलौकिकम् ।

पूजातत्त्वं मयाख्यातं गोपनीयं मुमुक्षुभिः ॥

इति श्रीरुद्रयामले तन्त्रे श्रीदेवीरहस्ये श्रीमहामृत्युञ्जयपूजापद्ध-
तिनिरूपणं द्वाचत्वारिंशः पटलः ॥ ४२ ॥

अथ

त्रयश्चत्वारिंशः पटलः ।

—:ॐ:०:ॐ:—

श्रीभैरव उवाच ।

मृणुष्व परमेशानि कवचं मन्मुखोदितम् ।

महामृत्युञ्जयस्यास्य न देयं परमाद्भुतम् ॥ १ ॥

यं धृत्वा यं पठित्वा च श्रुत्वा च कवचोत्तमम् ।

त्रैलोक्याधिपतिर्भूत्वा सुखितोऽस्मि महेश्वरि ॥ २ ॥

तदेव वर्णयिष्यामि तव प्रीत्या वरानने ।

तथापि परमं तत्त्वं न दातव्यं दुरात्मने ॥ ३ ॥

अस्य श्रीमहामृत्युञ्जयकवचस्य श्रीभैरव ऋषिः, गायत्र्यं छन्दः
श्रीमहामृत्युञ्जयो महाकद्रो देवता, ओं बीजं, जुं शक्तिः, सः कीलकं, इमिति
तत्त्वं, चतुर्वर्गसाधने मृत्युञ्जयकवचपाठे विनियोगः । (ध्यानम्—)

चन्द्रमण्डलमध्यस्थं रुद्रं भाले विचिन्त्य तम् ।

तत्रस्थं चिन्तयेत् साध्यं मृत्युं प्राप्तोऽपि जीवति ॥ १ ॥

ओंजुंसः हौं शिरः पातु देवो मृत्युञ्जयो मम ।

ओंश्रीं शिवो ललाटं मे ओंहौं भ्रुवौ सदाशिवः । २ ॥

नीलकण्ठोऽवतान्नेत्रे कपर्दी मेऽवताच्छ्रुती ।

त्रिलोचनोऽवताद् गण्डौ नासां मे त्रिपुरान्तकः ॥ ३ ॥

मुखं पीयूषघटभृदोष्ठौ मे कृत्तिकाम्बरः ।

हनुं मे हाटकेशानो मुखं वटुकभैरवः ॥ ४ ॥

कन्धरां कालमथनो गलं गणप्रियोऽवतु ।

स्कन्धौ स्कन्दपिता पातु हस्तौ मे गिरिशोऽवतु ॥ ५ ॥

नखान् मे गिरिजानाथः पायादङ्गुलिसंयुतान् ।

स्तनौ तारापतिः पातु वक्षः पशुपतिर्मम ॥ ६ ॥

कुक्षिं कुबेरवरदः पार्श्वौ मे मारशासनः ।

शर्वः पातु तथा नाभिं शूलीं पृष्ठं ममावतु ॥ ७ ॥

शिश्रं मे शङ्करः पातु गुह्यं गुह्यकवल्लभः ।

कटिं कालान्तकः पायादूर्ध्वं मेऽन्धकघातकः ॥ ८ ॥

जागरूकोऽवताञ्जानू जङ्घे मे कालभैरवः ।

गुल्फौ पायाञ्जटाधारी पादौ मृत्युञ्जयोऽवतु ॥ ९ ॥

पादादिमूर्धपर्यन्तमधोरः पातु मे सदा ।

शिरसः पादपर्यन्तं सद्योजातो ममावतु ॥ १० ॥

रक्षाहीनं नामहीनं वपुः पात्वमृतेश्वरः ।

पूर्वं बलविकरणो दक्षिणे कालशासनः ॥ ११ ॥

पश्चिमे पार्वतीनाथो ह्युत्तरे मां मनोन्मनः ।

ऐशान्यामीश्वरः पायादाग्नेय्यामग्निलोचनः ॥ १२ ॥

नैऋत्यां शम्भुरव्यान्मां वायव्यां वायुवाहनः ।

ऊर्ध्वं बलप्रमथनः पाताले परमेश्वरः ॥ १३ ॥

दशदिक्षु सदा पातु महामृत्युञ्जयश्च माम् ।

रणे राजकुले द्यूते विषमे प्राणसंशये ॥ १४ ॥

पायाद् ओं जुं महारुद्रो देवदेवो दशाक्षरः ।

प्रभाते पातु मां ब्रह्मा मध्याह्ने भैरवोऽवतु ॥ १५ ॥

सायं बलप्रमथनो निशायां नित्यचेतनः

अर्धरात्रे महादेवो निशान्ते मां महोमयः ॥ १६ ॥

सर्वदा सर्वतः पातु ओंजुंसः हौं मृत्युञ्जयः ।

इतीदं कवचं पुण्यं त्रिषु लोकेषु दुर्लभम् ॥ १७ ॥
 सर्वमन्नमयं गुह्यं सर्वतन्त्रेषु गोपितम् ।
 पुण्यं पुण्यप्रदं दिव्यं देवदेवाधिदैवतम् ॥ १८ ॥
 य इदं च पठेन्मन्त्री कवचं वार्चयेत् ततः ।
 तस्य हस्ते महादेवि त्र्यम्बकस्याष्ट सिद्धयः ॥ १९ ॥
 रणे धृत्वा चरेद्युद्धं हत्वा शत्रूञ्जयं लभेत् ।
 जयं कृत्वा गृहं देवि संप्राप्स्यति सुखी पुनः ॥ २० ॥
 महाभये महारोगे महामारीभये तथा ।
 दुर्भिचे शत्रुसंहारे पठेत् कवचमादरात् ॥ २१ ॥
 सर्वं तत् प्रशमं याति मृत्युञ्जयप्रसादतः ।
 धनं पुत्रान् सुखं लक्ष्मीमारोग्यं सर्वसंपदः ॥ २२ ॥
 प्राप्नोति साधकः सद्यो देवि सत्यं न संशयः ।
 इतीदं कवचं पुण्यं महामृत्युञ्जयस्य तु ।
 गोप्यं सिद्धिप्रदं गुह्यं गोपनीयं स्वयोनिवत् ॥ २३ ॥

इति श्रीरुद्रयामले तन्त्रे श्रीदेवीरहस्ये मृत्युञ्जयकवचनिरूपणं
 त्रयश्चत्वारिंशः पटलः ॥ ४३ ॥



अथ

चतुश्चत्वारिंशः पटलः ।

—०-:ॐ:-०—

श्रीभैरव उवाच ।

अधुना शृणु देवेशि सहस्राख्यस्तवोत्तमम् ।

महामृत्युञ्जयस्यास्य सारात् सारोत्तमोत्तमम् ॥ १ ॥

अस्य श्रीमहामृत्युञ्जयसहस्रनामस्तोत्रमन्त्रस्य , भैरव ऋषिः , उष्णिक्
कुन्दः , श्रीमहामृत्युञ्जयो देवता , ओं बीजं , जुं शक्तिः , सः कीलकं ,
पुरुषार्थसिद्धये सहस्रनामपाठे विनियोगः । ध्यानम्

उद्यच्चन्द्रसमानदीप्तिममृतानन्दैकहेतुं शिवं

ओंजुंसःभुवनैकसृष्टिप्रलयोद्भूत्येकरक्षाकरम् ।

श्रीमत्तारदशार्णमण्डिततनुं त्र्यक्षं द्विबाहुं परं

श्रीमृत्युञ्जयमीड्यविक्रमगुणैः पूर्णं हृदये भजे ॥

ओंजुंसःहौं महादेवो मन्त्रज्ञो मानदायकः ।

मानी मनोरमाङ्गश्च मनस्वी मानवर्धनः ॥ १ ॥

मायाकर्ता मल्लरूपो मल्लो मारान्तको मुनिः ।

महेश्वरो महामान्यो मन्त्री मन्त्रिजनप्रियः ॥ २ ॥

मारुतो मरुतां श्रेष्ठो मासिकः पक्षिकोऽमृतः ।

मातङ्गको मत्तचित्तो मत्तचिन्मत्तभावनः ॥ ३ ॥

मानवेष्टप्रदो मेषो मेनकापतिवल्लभः ।

मानकायो मानस्तेयी मारयुक्ती जितेन्द्रियः ॥ ४ ॥

जयो विजयदो जेता जयेशो जयवल्लभः ।

ढामरेशो विरूपाक्षो विश्वभोक्ता विभावसुः ॥ ५ ॥
 विश्वेशो विश्वनाथश्च विश्वसुर्विश्वनायकः ।
 विनेता विनयी वादी वान्तदो वाग्भवो^१ वटुः ॥ ६ ॥
 स्थूलः सूक्ष्मोऽचलो लोलो लोलजिह्वः करालकः ।
 विराधेयो विरागीनो विलासी लास्यलालसः ॥ ७ ॥
 लोलाक्षो लोलधीर्धर्मी धनदो धनदार्चितः ।
 धनी ध्येयोऽप्यध्येयश्च धर्म्यो धर्ममयो दयः ॥ ८ ॥
 दयावान् देवजनको देवसेव्यो दयापतिः ।
 डुलिचक्षुर्दरीवासो दम्भी देवमयात्मकः ॥ ९ ॥
 कुरूपः कीर्तिदः कान्तः क्लीवोऽक्लीवात्मकः कुजः ।
 बुधो विद्यामयः कामी कामकालान्धकान्तकः * ॥ १० ॥
 जीवो जीवप्रदः शुक्रः शुद्धः शर्मप्रदोऽनघः ।
 शनैश्चरो वेगगति(१००)र्वाचालो राहुरव्ययः ॥ ११ ॥
 केतुः कारापतिः कालः सूर्योऽमितपराक्रमः ।
 चन्द्रो भद्रप्रदो^२ भास्वान् भाग्यदो भर्गरूपभृत् ॥ १२ ॥
 क्रूरो धूर्तो वियोगी च सङ्गी गङ्गाधरो गजः ।
 गजाननप्रियो गीतो गानी स्नानार्चनप्रियः ॥ १३ ॥
 परमः पीवराङ्गश्च पार्वतीवल्लभो महान् ।
 परात्मको विराड्वासो^३ वानरोऽमितकर्मकृत् ॥ १४ ॥
 चिदानन्दी चारुरूपो गारुडो गरुडप्रियः ।
 नन्दीश्चरो नयो नागो नागालङ्कारमण्डितः ॥ १५ ॥
 नागहारो महानागो गोधरो गोपतिस्तपः ।

१ 'वाक्प्रदो' ख. पाठः । २ 'सेव्यो' ग. ड. पाठः । * इदं नाम्नां त्रयम् ।

३ 'रुद्रपतिः' क. 'रुद्रप्रदो' ग. पाठः । ४ 'विराड्धौम्यः' ड. पाठः ।

त्रिलोचनस्त्रिलोकेशस्त्रिमूर्तिस्त्रिपुरान्तकः ॥ १६ ॥
 त्रिधामयो लोकमयो लोकैकव्यसनापहः ।
 व्यसनी तोषितः शम्भुस्त्रिधारूपस्त्रिवर्णभाक् ॥ १७ ॥
 त्रिज्योतिस्त्रिपुरीनाथस्त्रिधाशान्तस्त्रिधागतिः ।
 त्रिधागुणी विश्वकर्ता विश्वभर्ताऽऽधिपूरुषः ॥ १८ ॥
 उमेशो वासुकिर्वीरो वैनतेयो विचारकृत् ।
 विवेकाक्षो विशालाक्षोऽविधिर्विधिरनुत्तमः ॥ १९ ॥
 विद्यानिधिः सरोजाक्षो निःस्मरः स्मरनाशनः ।
 स्मृतिमान् स्मृतिदः स्मार्तो ब्रह्मा ब्रह्मविदां वरः ॥ २० ॥
 ब्राह्मव्रती ब्रह्मचारी चतुरश्रतुराननः ।
 चलाचलोऽचलगतिर्वेगी वीराधिपो वरः ॥ २१ ॥
 सर्ववासः सर्वगतिः सर्वमान्यः सनातनः ।
 सर्वव्यापी सर्वरूपः सागरश्च समेश्वरः (२००) ॥ २२ ॥
 समनेत्रः समद्युतिः समकायः सरोवरः ।
 सरस्वान् सत्यवाक् सत्यः सत्यरूपः सुधीः सुखी ॥ २३ ॥
 सुराट् सत्यः सत्यमती रुद्रो रौद्रवर्षुर्वसुः ।
 वसुमान् वसुधानाथो वसुरूपो वसुप्रदः ॥ २४ ॥
 ईशानः सर्वदेवानामीशानः सर्वबोधिनाम् ।
 ईशोऽवशेषोऽवयवी शेषशायी श्रियः पतिः ॥ २५ ॥
 इन्द्रश्चन्द्रावतंसी च चराचरजगत्स्थितिः ।
 स्थिरः स्थाणुरणुः पीनः पीनवक्षाः परात्परः ॥ २६ ॥
 पीनरूपो जटाधारी जटाजूटसमाकुलः ।
 पशुरूपः पशुपतिः पशुज्ञानी पयोनिधिः ॥ २७ ॥
 वेद्यो वैद्यो वेदमयो विधिज्ञो विधिमान् मृडः ।

शूली शुभङ्करः शोभ्यः शुभकर्ता शचीपतिः ॥ २८ ॥
 शशाङ्कधवलः स्वामी वज्री शङ्खी गदाधरः ।
 चतुर्भुजश्चाष्टभुजः सहस्रभुजमण्डितः ॥ २९ ॥
 स्रुवहस्तो दीर्घकेशो दीर्घो दम्भविवर्जितः ।
 देवो महोदधिर्दिव्यो दिव्यकीर्तिर्दिवाकरः ॥ ३० ॥
 उग्ररूप उग्रपतिरुग्रवच्चास्तपोमयः ।
 तपस्वी जटिलस्तापी तापहा तापवर्जितः ॥ ३१ ॥
 हविर्हरो हयपतिर्हयदो हरिमण्डितः ।
 हरिवाही महौजस्को नित्यो नित्यात्मकोऽनलः ॥ ३२ ॥
 संमानी संमृतिर्हारी सर्गी संनिधिरन्वयः ।
 विद्याधरो विमानी च वैमानिकवरप्रदः ॥ ३३ ॥
 वाचस्पति(३००)र्वसासारो वामाचारी बलन्धरः ।
 वाग्भवो वासवो वायुर्वासनाबीजमण्डितः ॥ ३४ ॥
 वासी कोलश्रुतिर्दक्षो दक्षयज्ञविनाशनः ।
 दाक्षो दौर्भाग्यहा दैत्यमर्दनो भोगवर्धनः ॥ ३५ ॥
 भोगी रोगहरो ह्येयो हारी हरिविभूषणः ।
 बहुरूपो बहुमतिर्बहुवित्तो विचक्षणः ॥ ३६ ॥
 नृत्तकृच्चित्तसंतोषो नृत्तगीतविशारदः ।
 शरद्वर्णविभूषाढ्यो गलदग्धोऽघनाशनः ॥ ३७ ॥
 नागी नागमयोऽनन्तोऽनन्तरूपः पिनाकभृत् ।
 नटनो हाटकेशानो वरीयांश्च विवर्णभृत् ॥ ३८ ॥
 भ्राङ्गारी टङ्कहस्तश्च पाशी शार्ङ्गी शशिप्रभः ।
 सहस्ररूपो समगुः साधूनामभयप्रदः ॥ ३९ ॥
 साधुसेव्यः साधुगतिः सेवाफलप्रदो विशुः ।
 सुमहा मद्यपो मत्तो मत्तमूर्तिः सुमन्तकः ॥ ४० ॥

कीली लीलाकरो लूतो भवबन्धैकमोचनः ।
 रोचिष्णुर्विष्णुरच्युतश्चूतनो नूतनो नवः ॥ ४१ ॥
 न्यग्रोधरूपो भयदो भयहाऽभीतिधारणः ।
 धरणीधरसेव्यश्च धराधरसुतापतिः ॥ ४२ ॥
 धराधरोऽन्धकरिपुर्विज्ञानी मोहवर्जितः ।
 स्थाणुकेशो जटी ग्राम्यो ग्रामारामो रमाप्रियः ॥ ४३ ॥
 प्रियकृत् प्रियरूपश्च विप्रयोगी प्रतापनः ।
 प्रभाकरः प्रभादीप्तो मन्युमान् मानवेष्टदः ॥ ४४ ॥
 तीक्ष्णबाहुस्तीक्ष्णकरस्तीक्ष्णांशुस्तीक्ष्णलोचनः ।
 तीक्ष्णचित्तस्त्रयीरूपस्त्रयीमूर्तिस्त्रयीतनुः ॥ ४५ ॥
 हविर्भुग् हविषां ज्योतिर्हालाहलो (४००) हलीपतिः ।
 हविष्मद्भोचनो हालामयो हरितरूपभृत् ॥ ४६ ॥
 भ्रदिमाऽऽभ्रमयो वृद्धो हुताशो हुतभुग् गुणी ।
 गुणज्ञो गरुडो गानतत्परो विक्रमी क्रमी ॥ ४७ ॥
 क्रमेश्वरः क्रमपरैः क्रमिकृत् क्लान्तमानसः ।
 महातेजा महामारो मोहितो मोहवल्लभः ॥ ४८ ॥
 महस्वी त्रिदशो बालो बालापतिरघापहः ।
 बाल्यो रिपुहरो हाही गोविर्गविमतोऽगुणः ॥ ४९ ॥
 सगुणो वित्तराड् वीर्यो विरोचनो विभावसुः ।
 मालामयो माधवश्च विकर्तनो विकत्थनः ॥ ५० ॥
 मानकृन्मुक्तिदोऽतुल्यो मुख्यः शत्रुभयङ्करः ।
 हिरण्यरेताः सुभगः मतीनाथः सिरापतिः ॥ ५१ ॥
 मेढी मैनाकभगिनीपतिरुत्तमरूपभृत् ।
 आदित्यो दितिजेशानो दितिपुत्रक्षयङ्करः ॥ ५२ ॥

वसुदेवो महाभाग्यो विश्वावसुर्वसुप्रियः ।
 समुद्रोऽमिततेजाश्च स्वगेन्द्रो विशिखी शिखी ॥ ५३ ॥
 गरुत्मान् वज्रहस्तश्च पौलोमीनाथ ईश्वरः ।
 यज्ञपेथो वाजपेयः शतक्रतुः शताननः ॥ ५४ ॥
 प्रतिष्ठस्तीव्रविस्त्रम्भी गम्भीरो भाववर्धनः ।
 गायिष्ठो मधुरालापो मधुमत्तश्च माधवः ॥ ५५ ॥
 मायात्मा भोगिनां त्राता नाकिनामिष्टदायकः ।
 नाकीन्द्रो जनको जन्यः स्तम्भनो रम्भनाशनः ॥ ५६ ॥
 शङ्कर ईश्वर ईशः शर्वरीपतिशेखरः ।
 लिङ्गाध्यक्षः सुराध्यक्षो वेदाध्यक्षो विचारकः ॥ ५७ ॥
 भर्गो (५००)ऽनर्घो नरेशानो नरवाहनसेवितः ।
 चतुरो भविता भावी भावदो भवभीतिहा ॥ ५८ ॥
 भूतेशो महितो रामो विरामो रात्रिवल्लभः ।
 मङ्गलो धरणीपुत्रो धन्यो बुद्धिविवर्धनः ॥ ५९ ॥
 जयी जीवेश्वरो जारो जाठरो जह्नुतापनः ।
 जह्नुकन्याधरः कल्पो वत्सरो मासरूपधृत् ॥ ६० ॥
 ऋतुर्ऋभूसुताध्यक्षो विहारी विहगाधिपः ।
 शुक्लाम्बरो नीलकण्ठः शुक्लो भृगुसुतो भगः ॥ ६१ ॥
 शान्तः शिवप्रदोऽभेद्योऽभेदकृच्छान्तकृत् पतिः ।
 नाथो दान्तो भिन्नरूपी दातृश्रेष्ठो विशांपतिः ॥ ६२ ॥
 कुमारः क्रोधनः क्रोधी विरोधी विग्रही रसः ।
 नीरसः सरसः सिद्धो वृषणी वृषघातनः ॥ ६३ ॥
 पञ्चास्यः षण्मुखश्चैव विमुखः सुमुखीप्रियः ।
 दुर्मुखो दुर्जयो दुःखी सुखी सुखविलासदः ॥ ६४ ॥

पात्री पौत्री पवित्रश्च भूतात्मा पूतनान्तकः ।
 अक्षरं परमं तत्त्वं बलवान् बलधातनः ॥ ६५ ॥
 भल्ली भौलिर्भवाभावो भावाभावविमोचनः ।
 नारायणो मुक्तकेशो दिग्देवो धर्मनायकः ॥ ६६ ॥
 कारामोक्षप्रदोऽज्यो महाङ्गः सामगायनः ।
 तत्सङ्गमो नामकारी चारी स्मरनिघ्नदनः ॥ ६७ ॥
 कृष्णः कृष्णाम्बरः स्तुत्यस्तारावर्णस्त्रपाकुलः ।
 त्रपावान् दुर्गतित्राता दुर्गमो दुर्गधातनः (६००) ॥ ६८ ॥
 महापादो विपादश्च विपदां नाशको नरः ।
 महाबाहुर्महोरस्को महानन्दप्रदायकः ॥ ६९ ॥
 महानेत्रो महादाता नानाशास्त्रविचक्षणः ।
 महामूर्धा महादन्तो महाकर्णो महोरगः ॥ ७० ॥
 महाचक्षुर्महानासो महाग्रीवो दिगालयः ।
 दिग्वासा दितिजेशानो मुण्डी मुण्डाक्षत्रभृत् ॥ ७१ ॥
 श्मशाननिलयोऽरागी महाकटिरनूतनः ।
 पुराणपुरुषोऽपारः परमात्मा महाकरः ॥ ७२ ॥
 महालस्यो महाकेशो महोष्ठो मोहनो विराट् ।
 महामुखो महाजङ्घो मण्डली कुण्डली नटः ॥ ७३ ॥
 असपन्नः पत्रकरः पात्रहस्तश्च पाटवः ।
 लालसः सालसः सालः कल्पवृक्षश्च कम्पितः ॥ ७४ ॥
 कम्पहा कल्पनाहारी महाकेतुः कठोरकः ।
 अनलः पवनः पाठः पीठस्थः पीठरूपकः ॥ ७५ ॥
 पाठीनः कुलिशी पीनो मेरुधामा महागुणी ।
 महातूणीरसंयुक्तो देवदानवदर्पहा ॥ ७६ ॥
 अथर्वशीर्षः सोम्यास्यः ऋक्सहस्रामितेक्षणः ।

यजुःसामयुखो गुह्यो यजुर्वेदविचक्षणः ॥ ७७ ॥
 याज्ञिको यज्ञरूपश्च यज्ञज्ञो धरणीपतिः ।
 जङ्गमी भङ्गदो भाषादक्षोऽभिगमदर्शनः ॥ ७८ ॥
 अगम्यः सुगमः खर्वः खेटी खेटाननो^१ नयः ।
 अमोघार्थः सिन्धुपतिः सैन्धवः सानुमध्यगः ॥ ७९ ॥
 प्रतापी प्रजयी प्रातर्मध्याह्नायमध्वरः ।
 त्रिकालज्ञः सुगणकः पुष्करस्थः परोपकृत् ॥ ८० ॥
 उपकर्तापहर्ता च घृणी रणजयप्रदः (७००) ।
 धर्मी चर्माम्बरश्चारुरूपश्चारुविभूषणः ॥ ८१ ॥
 नक्तञ्चरः कालवशी वशी वशिवरोऽवशः ।
 वश्यो वश्यकरो भस्मशायी भस्मविलेपनः ॥ ८२ ॥
 भस्माङ्गी मलिनाङ्गश्च मालामण्डितमूर्धजः ।
 गणकार्यः कुलाचारः सर्वाचारः सखा समः ॥ ८३ ॥
 साकारो^२ गोत्रभिद् गोप्ता भीमरूपो भयानकः ।
 अरुणश्चैकचिन्त्यश्च त्रिशङ्कुः शङ्कुधारणः ॥ ८४ ॥
 आश्रमी ब्राह्मणो वज्री क्षत्रियः कार्यहेतुकः ।
 वैश्यः शूद्रः कपोतस्थः लघा तुष्टो रुषाकुलः ॥ ८५ ॥
 रोगी रोगापहः शूरः कपिलः कपिनायकः ।
 पिनाकी चाष्टमूर्तिश्च क्षितिमान् धृतिमांस्तथा ॥ ८६ ॥
 जलमूर्तिर्वायुमूर्तिर्हुताशः सोममूर्तिमान् ।
 सूर्यदेवो यजमान आकाशः परमेश्वरः ॥ ८७ ॥
 भवहा भवमूर्तिश्च भूतात्मा भूतभावनः ।
 भवः शर्वस्तथा रुद्रः पशुनाथश्च शङ्करः ॥ ८८ ॥

१ 'खेटाननः' क, पाठः । २ 'विशोषणः' ड, पाठः । ३ 'सुकुरः' ड, पाठः ।

गिरिजो गिरिजानाथो गिरीन्द्रश्च महेश्वरः ।
 गिरीशः खण्डहस्तश्च महानुग्रो गणेश्वरः ॥ ८६ ॥
 भीमः कपर्दी भीतिज्ञः खण्डपश्चखण्डविक्रमः ।
 खण्डभृत् खण्डपरशुः कृत्तिवासा विषापहः ॥ ८७ ॥
 कङ्कालः कलनाकारः श्रीकण्ठो नीललोहितः ।
 गणेश्वरो गुणी नन्दी धर्मराजो दुरन्तकः ॥ ८८ ॥
 भृङ्गिरीटी रसासारो दयालू रूपमण्डितः ।
 अमृतः कालरुद्रश्च कालाग्निः शशिशेखरः (८००) ॥ ८९ ॥
 (सद्योजातः सुर्णमुञ्जमेखली दुर्निमित्तहृत् ।
 दुःस्वप्नहृत् प्रसहनो गुणिनादप्रतिष्ठितः ॥ ९० ॥
 शुक्लस्त्रिशुक्लः संपन्नः शुचिर्भूतनिषेवितः ।
 यज्ञरूपो यज्ञमुखो यजमानेष्टदः शुचिः ॥ ९१ ॥
 धृतिमान् मतिमान् दक्षो दक्षयज्ञविघातकः ।
 नागहारी भस्मधारी भूतिभूषितविग्रहः ॥ ९२ ॥
 कपाली कुण्डली भर्गः भक्तार्तिभञ्जनो विभुः ।
 वृषध्वजो वृषारूढो धर्मवृषविवर्धकः ॥ ९३ ॥
 महाबलः सर्वतीर्थः सर्वलक्षणलक्षितः ।
 सहस्रबाहुः सर्वाङ्गः शरण्यः सर्वलोककृत् ॥ ९४ ॥
 पवित्रस्त्रिकुन्मन्त्रः कनिष्ठः कृष्णपिङ्गलः ।
 ब्रह्मदण्डविनिर्माता शतघ्नीपाशशक्तिमान् ॥ ९५ ॥
 पद्मगर्भो महागर्भो ब्रह्मगर्भो जलोद्भवः ।
 देवासुरविनिर्माता देवासुरपरायणः ॥ ९६ ॥
 देवासुरगुरुर्देवो देवासुरनमस्कृतः ।

गुहप्रियो गणसेव्यः पवित्रः सर्वपावनः ॥ १०० ॥
 ललाटाक्षो विश्वदेवो दमनः श्वेतपिङ्गलः ।
 विमुक्तिर्मुक्तिजेजस्को भक्तानां परमा गतिः ॥ १०१ ॥
 देवातिदेवो देवर्षिर्देवासुरवरप्रदः ।
 कैलासगिरिवासी च हिमवाद्रिसंश्रयः ॥ १०२ ॥
 नाथपूज्यः सिद्धनुत्यो नवनाथसमर्चितः ।
 कपर्दी कल्पकृद् रुद्रः सुमना धर्मवत्सलः ॥ १०३ ॥
 वृषाकपिः कल्पकर्ता नियतात्मा निराकुलः ।
 नीलकण्ठो धनाध्यक्षो नाथः प्रमथनायकः ॥ १०४ ॥
 अनादिरन्तरहितो भूतिदो भूतिविग्रहः ।
 सेनाकल्पो महाकल्पो योगो युगकरो हरिः ॥ १०५ ॥
 युगरूपो महारूपो महागीतो महागुणः ।
 विसर्गो लिङ्गरूपश्च पवित्रः पापनाशनः (६००) ॥ १०६ ॥
 ईड्यो महेश्वरः शम्भुर्देवसिंहो नरर्षभः ।
 विबुधोऽग्रवरः सूक्ष्मः सर्वदेवस्तपोमयः ॥ १०७ ॥
 सुयुक्तः शोभनो वज्री देवानां प्रभवोऽव्ययः ।
 गुहः कान्तो निजसर्गः पवित्रः सर्वपावनः ॥ १०८ ॥
 शृङ्गी शृङ्गप्रियो वभ्रू राजराजो निरामयः ।
 देवासुरगणाध्यक्षो नियमेन्द्रियवर्धनः ॥ १०९ ॥
 त्रिपुरान्तकः श्रीकण्ठस्त्रिनेत्रः पञ्चवक्त्रकः ।
 कालहृत् केवलान्मा च ऋग्यजुःसामवेदेवान् ॥ ११० ॥
 ईशानः सर्वभूतानामीश्वरः सर्वरक्षसाम् ।
 ब्रह्माधिपतिर्ब्रह्मपतिर्ब्रह्मणोऽधिपतिस्तथा ॥ १११ ॥
 ब्रह्मा शिवः सदानन्दी सदानन्तः सदाशिवः ।
 मे-अस्त्वरूपश्चार्वाङ्गो गायत्रीरूपधारणः ॥ ११२ ॥

अघोरेभ्योऽथघोरेभ्यो घोरघोरतरेभ्यश्च ।
 सर्वतः शर्वसर्वेभ्यो नमस्ते रुद्ररूपेभ्यः ॥ ११३ ॥
 वामदेवस्तथा ज्येष्ठः श्रेष्ठः कालः करालकः ।
 महाकालो भैरवेशो वेशी कलविकरणः ॥ ११४ ॥
 बलविकरणो बालो बलप्रमथनस्तथा ।
 सर्वभूतादिदमनो देवदेवो मनोन्मनः ॥ ११५ ॥
 सद्योजातं प्रपद्यामि सद्योजाताय वै नमः ।
 भवे भवे नातिभवे भजस्व मां भवोद्भवः ॥ ११६ ॥
 भावनो भवनो भाव्यो बलकारी परं पदम् ।
 परः शिवः परो ध्येयः परं ज्ञानं परात्परः ॥ ११७ ॥
 पारावारः पलाशी च मांसाशी वैष्णवोत्तमः ।
 ओं ऐं ह्रीं श्रीं ह्रसौः देवो ओं श्रीं ह्रौं भैरवोत्तमः ॥ ११८ ॥
 ओं ह्रां नमः शिवायेति मन्त्रो बटुर्वरायुधः ।
 ओं ह्रीं सदाशिवः ओं ह्रीं आपदुद्धारणो मनुः ॥ ११९ ॥
 ओं ह्रीं महाकरालास्यः ओं ह्रीं बटुकभैरवः ।
 भगवांस्त्र्यम्बक ओं ह्रीं ओं ह्रीं चन्द्रार्धशेखरः ॥ १२० ॥
 ओं ह्रीं सञ्जटिलो धूम्रो ओं ह्रीं त्रिपुरघातनः ।
 ह्रां ह्रीं ह्रूं हरिवामाङ्ग ओं ह्रीं ह्रूं ह्रीं त्रिलोचनः ॥ १२१ ॥
 ओं वेदरूपो वेदज्ञ ऋग्यजुःसाममूर्तिमान् ।
 रुद्रो घोररवोऽघोरो ओं चम्पू अघोरभैरवः ॥ १२२ ॥
 ओं जुंसः पीयूषसक्तोऽमृताध्यक्षोऽमृतालमः ।
 ओं त्र्यम्बकं यजामहे सुगन्धिं पुष्टिवर्धनम् ॥ १२३ ॥
 उर्वारुकमिव बन्धनान्मृत्योर्मुक्षीय मामृतात् ।
 ओं ह्रौं जुंसः ओं भूर्भुवः स्वः ओं जुंसः मृत्युञ्जयः (१०००) ॥ १२४ ॥

इदं नाम्नां सहस्रं तु रहस्यं परमाद्भुतम् ।
 सर्वस्वं नाकिनां देवि जन्तूनां भुवि का कथा ॥ १२५ ॥
 तव भक्त्या मयाख्यातं त्रिषु लोकेषु दुर्लभम् ।
 गोप्यं सहस्रनामेदं साक्षादमृतरूपकम् ॥ १२६ ॥
 यः पठेत् पाठयेद्वापि श्रावयेच्छृणुयात् तथा ।
 मृत्युञ्जयस्य देवस्य फलं तस्य शिवे शृणु ॥ १२७ ॥
 लक्ष्म्या कुण्डो धिया जीवो प्रतापेन दिवाकरः ।
 तेजसा वह्निदेवस्तु कविले चैव भार्गवः ॥ १२८ ॥
 शौर्येण हरिसङ्काशो नीत्या द्रुहिणसन्निभः ।
 ईश्वरत्वेन देवेशि मत्समः किमतः परम् ॥ १२९ ॥
 यः पठेदर्धरात्रे च साधको धैर्यसंयुतः ।
 पठेत् सहस्रनामेदं सिद्धिमाप्नोति साधकः ॥ १३० ॥
 चतुष्पथे चैकलिङ्गे मरुदेशे वनेऽजने ।
 श्मशाने प्रान्तरे दुर्गे पाठात् सिद्धिर्न संशयः ॥ १३१ ॥
 नौकायां चौरसङ्घे च सङ्कटे प्राणसंक्षये ।
 यत्र यत्र भये प्राप्ते विषवह्निभयादिषु ॥ १३२ ॥
 पठेत् सहस्रनामांश्च मुच्यते नात्र संशयः ।
 भौमावस्थां निशीथे च गला प्रेतालयं सुधीः ॥ १३३ ॥
 पठित्वा स भवेद् देवि साक्षादिन्द्रोऽर्चितः सुरैः ।
 शनौ दर्शदिने देवि निशायां सरितस्तटे ॥ १३४ ॥
 पठेन्नामसहस्रं वै जपेदष्टोत्तरं शतम् ।
 सुदर्शनो भवेदाशु मृत्युञ्जयप्रसादतः ॥ १३५ ॥
 दिगम्बरो मुक्तकेशः साधको दशधा पठेत् ।
 इह लोके भवेद्राजा परे मुक्तिर्भविष्यति ॥ १३६ ॥
 इदं रहस्यं परमं भक्त्या तव मयोदितम् ।

मन्त्रगर्भं मनुमयं न चाख्येयं दुरात्मने ॥ १३७ ॥
 नो दद्यात् परशिष्येभ्यः पुत्रेभ्योऽपि विशेषतः ।
 रहस्यं मम सर्वस्वं गोप्यं गुप्ततरं कलौ ॥ १३८ ॥
 षण्मुखस्यापि नो वाच्यं गोपनीयं तथात्मनः ।
 दुर्जनाद् रक्षणीयं च पठनीयमहर्निशम् ॥ १३९ ॥
 श्रोतव्यं साधकमुखाद्रक्षणीयं स्वपुत्रवत् ।

इति श्रीरुद्रयामले तन्त्रे श्रीदेवीरहस्ये मृत्युञ्जयसहस्रनाम-
 निरूपणं चतुश्चत्वारिंशः पटलः ॥ ४४ ॥

अथ

पञ्चचत्वारिंशः पटलः ।

॥ १३९ ॥

श्रीभैरव उवाच ।

देवि वक्ष्यामि ते स्तोत्रं सर्वसिद्धिप्रदायकम् ।
 मूलमन्त्रैकसर्वस्वं रक्षणीयं प्रयत्नतः ॥ १ ॥
 दीक्षाकाले च पूजायां जपान्ते च पठेच्छिवे ।
 विसर्जने तथाह्वाने स दीक्षाफलमाप्नुयात् ॥ २ ॥
 अस्य वै स्तोत्रराजस्य ऋषिभैरव ईश्वरि ।
 गायत्र्यं छन्द इत्युक्तं महामृत्युञ्जयः शिवे ॥ ३ ॥

देवता प्रणवो बीजं शक्तिः शक्तिः स्मृता शिवे ।

ह्रजं कीलकमित्युक्तं सूर्यो दिग्बन्धनं तथा ॥

भोगापवर्गसिद्ध्यर्थे विनियोगः प्रकीर्तितः ॥ ४ ॥

चन्द्रार्काग्निविलोचनं स्मितमुखं पद्मद्वयान्तःस्थितं

मुद्रापाशसुधाक्षसूत्रविलसत्पाणिं हिमांशुप्रभम् ।

कोटीरेन्दुगलत्सुधाप्लुततनुं हारादिभूषोज्ज्वलं

कान्त्या विश्वविमोहनं पशुपतिं मृत्युञ्जयं भावये ॥ ५ ॥

पीयूषांशुसुधामणिः करतले पीयूषकुम्भं वहन्

पीयूषद्युतिसंपुटान्तरगतः पीयूषधाराधरः ।

मां पीयूषमयूखसुन्दरवपुः पीयूषलक्ष्मीसखः

पीयूषद्रववर्षणोऽप्यहरहः प्रीणातु मृत्युञ्जयः ॥ ६ ॥

देवं दिनेशाग्निशशाङ्कनेत्रं

पीयूषपात्रं कलशं दधानम् ।

दोभ्यां सुधांशुद्युतिमिन्दुचूडं

नमामि मृत्युञ्जयमादिदेवम् ॥ ७ ॥

चन्द्रमण्डलमध्यस्थं रुद्रं बालेन्दुशेखरम् ।

(भद्रासनं स्मरेद्रात्रौ मृत्युं प्राप्तोऽपि जीवति ॥ ८ ॥

चन्द्रमण्डलमध्यस्थं रुद्रं भालेऽतिविस्तृते ।)

तत्रस्थं चिन्तयेत् साध्यं मृत्युं प्राप्तोऽपि जीवति ॥ ९ ॥

मात्राद्यं मातृकामौलिबेदकल्पतरोः फलम् ।

यो जपेत् स भवेद्विश्वैभवास्पदमीश्वरि ॥ १० ॥

ह्रजबीजं कुलाचारविचारदुशलः शिवः ।

यो जपेत् तस्य वक्त्राब्जे नरीनर्त्ति हि भारती ॥ ११ ॥

(सविसर्गं शक्तिबीजं यो जपेत् साधकः शिव ।
 स भवेदचिरादेव विश्वैश्वर्यस्य भाजनम् ॥ १२ ॥)
 देवेशाकाशबीजं ते बिन्दुबिम्बेन्दुमण्डितम् ।
 चिन्तयन् यो भवेच्चित्ते स शिवाद्वयतां लभेत् ॥ १३ ॥
 सविसर्गं भृगुं भर्गं सर्गप्रलयकारणम् ।
 निसर्गतो भजेद्योऽन्तर्लीयते स परे पदे ॥ १४ ॥
 लक्ष्मीशब्दाक्षरं बिन्दुभूषणं यो जपेत् तव ।
 करे लक्ष्मीर्मुखे वाणी तस्य शम्भो रणे जयः ॥ १५ ॥
 पालयेति युगं देव यो जपेद्वीरसन्निधौ ।
 स सार्वभौमसाम्राज्यं भजेदन्ते सलोकताम् ॥ १६ ॥
 शरदं वरदां वीरसाधनीं सविसर्गकाम् ।
 जपेद्यः शरदम्भोदधवलं तद्यशो भ्रमेत् ॥ १७ ॥
 आकाशबीजं साकाशं जपेद्यः कुशसंस्तरे ।
 स कौलिकशिरोरत्न-रञ्जिताङ्घ्रियुगो भवेत् ॥ १८ ॥
 शङ्काबीजं सरेफं ते शम्भो पद्मासने जपेत् ।
 कङ्कालमालाभरणो भविता भ्रैरवोपमः ॥ १९ ॥
 हृज्वीजं जगद्धीजं तेजोरूपं च यो जपेत् ।
 तस्मै दास्यसि भोः शम्भो निजं धाम सनातनम् ॥ २० ॥
 ओंकारं साकारं गिरिश तव मन्त्राञ्चलगतं
 जपेद् यो हृत्पद्मे निरुपमपरानन्दमुदितः ।
 स साम्राज्यं भूमौ भजति रजनीनायककला-
 लसन्मौलिः प्रान्ते व्रजति शिवसायुज्यपदवीम् ॥ २१ ॥
 बिन्दुभूषणरकोणरसार-सारणस्फुरदजारणवृत्ते ।

भृगुहाव्य इति चक्रमण्डले त्वां निषण्णमुषसि स्मराम्यहम् ॥ २२ ॥

नानाविधानाद्यविभूषणाढ्यं

निःशेषपीयूषमयूखविम्बे ।

निषण्णमीशानमशेषशेष-

वाणीतनुं मृत्युहरं नमामि ॥ २३ ॥

इति स्तोत्रं दिव्यं सकलमनुराजैकनिकषं

पठेद्यः पूजान्ते शिव शिवगृहे वार्चनविधौ ।

रणे जित्वा वैरीन् भजति नृपलक्ष्मीं स्वमहसा

भवेदन्ते वीरः सकलसुरसेव्यः शिवसमः ॥ २४ ॥

इतीदं परमं स्तोत्रं महामृत्युञ्जयप्रियम् ।

पठेद्वा पाठयेन्नित्यं सर्वस्वं देवदुर्लभम् ॥ २५ ॥

अदेयं परमं तत्त्वं महापातकनाशनम् ।

महामन्त्रमयं दिव्यं साधनैर्धनसाधनम् ॥ २६ ॥

त्रैलोक्यसारभूतं च त्रैलोक्याभयदायकम् ।

पठेन्निशीथे मन्त्री तु सद्यः सिद्धिर्भवेत् कलौ ॥ २७ ॥

चतुष्पथेऽर्धरात्रे तु ब्राह्म्ये वापि मुहूर्तके ।

पठित्वा कौलिको देवि भवेद् भैरवसन्निभः ॥ २८ ॥

इतीदं मम सर्वस्वं रहस्यं परमाद्भुतम् ।

यस्य कस्य न वक्तव्यमित्याज्ञा पारमेश्वरी ॥ २९ ॥

इति श्रीरुद्रयामले तन्त्रे श्रीदेवीरहस्ये मृत्युञ्जयस्तोत्रनिरूपणं

पञ्चचत्वारिंशः पटलः ॥ ४५ ॥



समाप्तं मृत्युञ्जयपञ्चाङ्गम् ॥

अथ

षट्चत्वारिंशः पटलः ।

अथ श्रीदुर्गापञ्चाङ्गम् ।

श्रीदेव्युवाच ।

भगवन् सर्वतत्त्वज्ञ साधकानां जयावह ।
यत् पुरा सूचितं देव दुर्गापञ्चाङ्गमुत्तमम् ॥ १ ॥
सर्वस्वं सर्वदेवानां रहस्यं सर्वमन्त्रिणाम् ।
तदद्य कृपया ब्रूहि यद्यस्ति मयि ते दया ॥ २ ॥
श्रीभैरव उवाच ।

एतद् गुह्यतमं देवि पञ्चाङ्गं तत्त्वलक्षणम् ।
दुर्गायाः सारसर्वस्वं न कस्य कथितं मया ॥ ३ ॥
तव स्नेहात् प्रवक्ष्यामि दुर्गापञ्चाङ्गमीश्वरि ।
गुह्यं गोप्यतमं दिव्यं न देयं ब्रह्मवादिभिः ॥ ४ ॥
या देवी दैत्यदमनी दुर्गेत्यष्टाक्षरा शिवा ।
देवैराराधिता पूर्वं ब्रह्माच्युतपुरःसरैः ॥ ५ ॥
पुरन्दरहितार्थाय वधार्थाय सुरद्विषाम् ।
सैवं सृजति भूतानि राजसी परमेश्वरी ॥ ६ ॥
सात्त्विकी रक्षति ग्रान्ते संहरिष्यति तामसी ।
इत्थं गुणत्रयीरूपा सृष्टिस्थितिलयात्मिका ॥ ७ ॥
अष्टाक्षरी महाविद्या संख्यातीता परात्मिका ।

तस्याः पञ्चाङ्गमधुना रहस्यं त्रिदिवौकसाम् ॥ ८ ॥

वक्ष्यामि परमप्रीत्या न चाख्येयं दुरात्मने ।

पटलं तव वक्ष्यामि दुर्गायास्तत्त्वमुत्तमम् ॥ ९ ॥

येन श्रवणमात्रेण कोटिपूजाफलं लभेत् ।

दुर्गाया देवि वक्ष्यामि मन्त्रोद्धारं पराश्रयम् ।

सर्वतन्त्रेष्वविख्यातं सर्वकामफलप्रदम् ॥ १० ॥

तारं माया चाक्रिकं चक्रिदूर्वा

वायव्यार्णं विश्वमन्ते भवानि ।

दुर्गायास्ते वर्णितो मूलविद्या-

मन्त्रोद्धारो गोपितोऽष्टाक्षरोऽयम् ॥ ११ ॥

नास्यान्तरायबाहुल्यं नाप्यमित्रादिदूषणम् ।

नो वा प्रयाससंयोगो नाचारयुगविस्रवः ॥ १२ ॥

साक्षात् सिद्धिप्रदो मन्त्रो दुर्गायाः कलिनाशनः ।

अष्टाक्षरोऽष्टसिद्धीशो गोपनीयो दिगम्बरैः ॥ १३ ॥

महाचीनक्रमस्थानां साधकानां जयावहः ।

मन्त्रराजो महादेवि सद्यो भोगापवर्गदः ॥ १४ ॥

वर्णलक्षं पुरश्चर्या तदर्धं वा महेश्वरि ।

एकलक्षावधिं कुर्यान्नातो न्यूनं कदाचन ॥ १५ ॥

मूलोत्कीलनमिदं तु सञ्जीवनमुसंस्कृतम् ।

पुरश्चर्या चरेत् पश्चात् संपुटाढ्यं चरेन्मनुम् ॥ १६ ॥

ततो मन्त्रं जपेन्नित्यं दुर्गायास्त्वष्टसिद्धिदम् ।

यं जप्त्वा साधको भूमौ विचरेद्भैरवो यथा ॥ १७ ॥

ऋषिरस्य स्मृतो देवि मन्त्रस्याद्यो महेश्वरः ।

छन्दोऽनुष्ठुप् देवता च श्रीदुर्गाष्टाक्षरा स्मृता ॥ १८ ॥

* स्पष्टम्—आर्हीतिदुर्गायै नमः । १ 'नागमित्रादिदूषणम्' ड. पाठः ।

चाक्रिकं बीजमीशानि माया शक्तिरिति स्मृता ।

तारं कीलकमाशानां विश्वं बन्धनमीश्वरि ॥ १६ ॥

धर्मार्थकाममोक्षार्थे विनियोगः प्रकीर्तितः ।

तारमायाक्षरैर्देवि न्यासं षड्दीर्घभागिभिः ॥ २० ॥

निहत्य षड्रिपून् देवि ध्यायेद् दुर्गां कुलेश्वरीम् ।

दूर्वाभिर्नामैर्त्रिनयनां विलसत्किरीटां

शङ्खाब्जखड्गशरखेटकशूलचापान् ।

संतर्जनीं च दधतीं महिषामनस्थां

दुर्गां नवारकुलपीठगतां भजेऽहम् ॥ २१ ॥

यन्त्रोद्धारं प्रवक्ष्यामि दुर्गायाः कुलमन्दिरम् ।

सर्वमिद्विप्रदं चक्रं सर्वाशापरिपूरकम् ॥ २२ ॥

विन्दुत्रिकोणं रसकोणविम्बं

वृत्ताष्टपत्राश्रितवह्निवृत्तम् ।

धरागृहोद्भासितमिन्दुचूडे

दुर्गाश्रयं यन्त्रमिदं प्रदिष्टम् ॥ २३ ॥

लयाङ्गमस्य यन्त्रस्य सर्वतन्त्रेषु गोपितम् ।

येनोच्चारणमात्रेण कोटियज्ञफलं लभेत् ॥ २४ ॥

गणेशं च कुमारं च पुष्पदन्तं विकर्त्तनम् ।

चतुर्दारेषु देवेशि पूजयेत् साधकेश्वरः ॥ २५ ॥

ब्राह्मी नारायणी देवि चामुण्डाप्यपराजिता ।

माहेश्वरी च कौमारी वाराही नारसिंहिका ॥ २६ ॥

पूज्या वसुदले देवि भैरवांश्चाष्ट पार्वति ।

असिताङ्गो रुद्रश्चण्डः क्रोधोन्मत्तकपालिकाः ॥ २७ ॥

भीषणश्चैव मंहारो वामावर्तेन साधकैः ।

पूज्याः पृथक् पृथक् देवि गन्धपुष्पाक्षतैः शिवे ॥ २८ ॥
 दत्त्वा पुष्पाञ्जलिं चक्रे मूलमुच्चार्य साधकः ।
 पूजयेत् पद्मकिञ्जल्कैः षडश्रे षट् कुलाम्बिकाः ॥ २९ ॥
 शैलपुत्रीं स्वामाग्रात् पूजयेद् ब्रह्मचारिणीम् ।
 चण्डघण्टां च कूष्माण्डां स्कन्दमातरमीश्वरि ॥ ३० ॥
 कात्यायनीं च संपूज्य दूर्वागन्धाक्षतैः परम् ।
 पुनः पुष्पाञ्जलिं दत्त्वा श्रीचक्रे परमार्थदे ॥ ३१ ॥
 पूजयेद् देवतास्तिस्रः कुलस्थास्त्रिपुराम्बिकाः ।
 कालरात्री महागौरी देवदूतीति पार्वति ॥ ३२ ॥
 त्रिकोणाग्राच्छिवे पूज्याः सिन्दूराक्षतपुष्पकैः ।
 दूर्वादलाञ्जलिं दत्त्वा यन्त्रराजेऽष्टसिद्धिदे ॥ ३३ ॥
 पूजयेदम्बिकां दुर्गामष्टाक्षरविभूषणाम् ।
 बिन्दौ देवीमष्टभुजां विद्यामष्टाक्षरीं शिवे ॥ ३४ ॥
 नीलकण्ठं शिवं बिन्दौ पूजयेज्जगदम्बिकाम् ।
 तत्रायुधानि देवेशि पूजयेदष्ट साधकः ॥ ३५ ॥
 शङ्खं पद्ममणिं बाणान् धनुः खेटकमीश्वरि ।
 शूलं संतर्जनीं दिव्यां नानापुष्पैः समर्चयेत् ॥ ३६ ॥
 देवदेव्यौ बिन्दुपीठे पूजयेत् सर्वसिद्धये ।
 अथ वक्ष्ये महादेवि प्रयोगानष्ट सिद्धये ॥ ३७ ॥
 यान् विधाय कलौ मन्त्री भवेत् कल्पद्रुमोपमः ।
 स्तम्भनं मोहनं चैव भारणाकर्षणे ततः ॥ ३८ ॥
 वशीकारं तथोच्चाटं शान्तिकं पौष्टिकं तथा ।
 एषां साधनमाचक्षे प्रयोगाणां महेश्वरि ॥ ३९ ॥
 महाचीनक्रमस्थानां साधकानां हिताय च ।

- (१) अयुतं प्रजपेन्मूलं शमशाने निशि साधकः ॥ ४० ॥
हुनेद् दशांशतः सर्पिर्यवान्मौसासृगच्युतान् ।
स्तम्भनं जायते क्षिप्रं वादिकामिजनाम्भयाम् ॥ ४१ ॥
- (२) अयुतं प्रजपेद् देवि बटे रुद्राक्षमालया ।
होमो दशांशतः कार्यो घृतपञ्चाक्षपङ्कजैः ॥ ४२ ॥
आरग्वधैः सुधामूलैर्मोहनं जायते क्षणात् ।
देवानां दानवानां च का कथान्पधियां नृणाम् ॥ ४३ ॥
- (३) अयुतं प्रजपेन्मूलं वने साधकसत्तमः ।
वेतसीमूलगो वापि हुनेत् तत्र दशांशतः ॥ ४४ ॥
घृतपायसशम्बुकान् रिपुर्मृत्युमुखं व्रजेत् ।
- (४) अयुतं प्रजपेद्रात्रौ शून्यागारे कुलेश्वरि ॥ ४५ ॥
होमो दशांशतः कार्यो घृतव्योपशटीशरैः ।
कैपित्रीजैरपि प्रातर्भवेदाकर्षणं स्त्रियाम् ॥ ४६ ॥
- (५) अयुतं प्रजपेन्मूलं चतुरे त्वरितं हुनेत् ।
आज्याब्जक्षुरपाषाण्ड-रक्तपुष्पाणि पार्वति ॥ ४७ ॥
शक्रोऽपि वशतामेति किं पुनः क्षुद्रभूमिपः ।
- (६) अयुतं प्रजपेन्मूलं साधकोऽश्वत्थमूलगः ॥ ४८ ॥
हुनेदाज्यं दशांशेन केशं स्त्रीणां त्वर्चं कणाः ।
रिपुमुच्चाटयेत् शीघ्रं यदि शक्रसमो भवेत् ॥ ४९ ॥
- (७) अयुतं प्रजपेन्मूलं सुरद्रुमेतले हुनेत् ।
घृताक्तकुक्कुटाङ्गानि नानापुष्पाणि साधकैः ॥ ५० ॥
रोगोपद्रवकालस्य मद्यः शान्तिर्भविष्यति ।
- (८) अयुतं प्रजपेन्मूलं लीलोपवनमण्डले ॥ ५१ ॥
होमो दशांशतः कार्यो घृतमीनाजमस्तकैः ।

पादैरष्टभिरीशानि सद्यः पुष्टिः प्रजायते ॥ ५२ ॥

इत्येष पटलो दिव्यो मन्त्रसर्वस्वरूपवान् ।

दुर्गारहस्यभूतोऽपि गोपनीयो मुमुक्षुभिः ॥ ५३ ॥

इति श्रीरुद्रयामले तन्त्रे श्रीदेवीरहस्ये दुर्गापटलनिरूपणं

षट्चत्वारिंशः पटलः ॥ ४६ ॥

अथ

सप्तचत्वारिंशः पटलः ।



श्रीभैरव उवाच ।

शृणु पार्वति वक्ष्यामि पद्धतिं गद्यरूपिणीम् ।

यस्याः श्रवणमात्रेण कोटियज्ञफलं लभेत् ॥ १ ॥

ब्राह्म्ये मुहूर्ते चोत्थाय, बद्धपद्मासनः स्वशिरःस्थसहस्राराधोमुखः-
मलकर्णिकान्तर्गतं निजगुरुं श्वेतवर्णं श्वेतालङ्कारालङ्कृतं द्विभुजं स्वशक्त्या
श्वेताम्बरभूषितया वामाङ्गे सहितं ध्यात्वा, मानसैरुपचारैः संपूज्य दण्ड-
वत् प्रणमेत् ।

अखण्डमण्डलाकारं व्याप्तं येन चराचरम् ।

तत्पदं दर्शितं येन तस्मै श्रीगुरवे नमः ॥

अज्ञानतिमिरान्धस्य ज्ञानाञ्जनशलाकया ।

चक्षुरुन्मीलितं येन तस्मै श्रीगुरवे नमः ॥

गुरुब्रह्मा गुरुर्विष्णुर्गुरुः साक्षान्महेश्वरः ।

गुरुरेव जगत् सर्वं तस्मै श्रीगुरवे नमः ॥

इति नत्वा तदाज्ञां गृहीत्वा बहिरागत्य मलमूत्रादि संत्यज्य ,
वर्णोक्तं शौचं विधाय नद्यादौ गत्वा सुकूर्चं द्वादशाङ्गुलं दन्तधावनं
कुर्यात् । “ ओंङ्गी कामदेवाय सर्वजनप्रियाय नमः ” इति दन्तान्
विशोध्य , चाक्रिकबीजेन गडूषषट्कं विधाय , प्रणवेन मुखं त्रिः प्रोक्ष्य
“ ओंह्रीं मणिधरि वज्रिणि शिखापरिसरे रत्न रत्न हूं फट् स्वाहा ” इति
शिखां बद्ध्वा तत्त्वत्रयेणाचम्य मूलेन प्राणायामं विधाय , मलापकर्षणं
स्नानं कृत्वा मन्त्रस्नानं चरेत् । ततो मूलेन मृदमानीय जलं प्रोक्षयेत् ।
मन्त्रमृदा सूर्यमण्डलं विचिन्त्य , “ गङ्गे च यमुने चेति ” तीर्थान्यावाह्य
जले यन्त्रं विभाव्य सनीलकण्ठां दुर्गामावाहयेत् । तत्र षडङ्गं विधाय
देवीं सशिवां ध्यात्वा , मूलं यथाशक्त्या जप्त्वा त्रिनिमज्ज्योन्मज्जेत् ।
तत्र कुम्भमुद्रां बद्ध्वा स्वमूर्ध्नि देवदेव्यौ जलेन स्नपयित्वा “ ओंहांह्रींसः
मार्तण्डभैरवाय प्रकाशाशक्तिसहिताय एष तेऽर्घ्यो नमः । इति सूर्याया-
र्घ्यत्रयं दत्त्वा वासोऽन्यत् परिधाप्य , तत्त्वत्रयेणाचम्य त्रिः प्राणायामं
विधाय , पूर्वसंध्यां कृत्वा षडङ्गं कृत्वा , चुलकेन जलमादाय तत्त्वमुद्र-
याच्छाद्य यरंलंवहं इति त्रिरभिमन्त्र्य मूलमुच्चरंस्तद्गलितोदकबिन्दुभिः
सप्तधा स्वशिरस्यभ्युक्ष्य , सव्यहस्ते शेषमुदकं धृत्वा इडयान्तर्नीत्वा
देहान्तः पापं प्रक्षाल्य पिङ्गलया विरेच्य , पुरःकल्पितवज्रशिलायां
वामतः फडिति निक्षिपेत् । इत्यघमर्षणं विधाय पूर्ववदाचम्य , जले
यन्त्रं ध्यात्वा मूलं यथाशक्त्या जप्त्वा , मूलविद्यान्ते साङ्गे सवाहने
सायुधे सपरिच्छुदे श्रीनीलकण्ठसहिते मातर्दुर्गे तृप्यतामित्यष्टवारं
संतर्प्य नीलकण्ठं त्रिः संतर्प्य , एकैकाञ्जलिना परिवारदेवताः संतर्प्य ,
देवदेव्यौ हृदि ध्यात्वा , जले चतुरश्रं विलिख्य , तत्रेशानादिक्रमेण
गुरुपाङ्क्तिं संतर्प्य देवीं गायत्रीं जपेत् । ओंह्रींदुं दुर्गायै विद्महे अष्टाक्ष-
रायै धीमहि तन्नः चण्डी प्रचोदयात् । इति यथाशक्त्या प्रजप्य ,
गायत्र्यानया देवदेवयोरर्घ्यत्रयं दत्त्वा जपं समर्प्य , यागमण्डपमागच्छे-
दिति संध्याविधिः ॥

ततो गृहमागत्य पादौ प्रक्षाल्य द्वारदेवताः पूजयेत् । ओंगांगूं गणे-
शाय नमः पूर्वे । ओंक्षांह्रीं वटुकाय नमो दक्षिणे । ओंक्षांक्षूं क्षेत्रपालाय
नमः पश्चिमे । ओंयांयूं योगिनीभ्यो नमः उत्तरे । गं गङ्गायै नमो
देहल्यां । यां यमुनायै नमः अधः । सौः सरस्वत्यै नमो मध्ये । इति

संपूज्य, गृहान्तः प्रविश्य यथार्हमासनं शोधयेत् । आं आसनशोधन-
मन्त्रस्य, मेरुपृष्ठ ऋषिः, सुतलं छन्दः, कूर्मो देवता, आसनमन्त्रेण
विनियोगः । ओं प्रीं पृथिव्यै नमः । “महि त्वया धृता लोका देवि त्वं
विष्णुना धृता । त्वं च धारय मां देवि पवित्रं कुरु आसनम् ॥”
(ओं ध्रुवा द्यौर्ध्रुवा पृथिवी ध्रुवासः पर्वता इमे । ध्रुवं विश्वमिदं
जगद् ध्रुवो राजा विश्वामसि ॥) ” ओं आं आधारशक्तये नमः ।
मं मूलप्रकृत्यै नमः । अं अनन्ताय नमः । पं पद्माय नमः । प्रीं
पद्मनालाय नमः । तत्रोपविश्य तालत्रयं कुर्यात् । “अपसर्पन्तु ते
भूता ये भूता भुवि संस्थिताः । ये भूता विघ्नकर्तारस्ते नश्यन्तु शिवा-
क्षया ॥” इति तालत्रयं दत्त्वा, वामपार्श्वे घातत्रयेण विघ्नानुत्सार्य
नाराचमुद्रां प्रदर्श्य गुरुं प्रणमेत् । गुरुर्ब्रह्मा गुरुर्विष्णुरिति, अज्ञान-
तिमिरान्धस्येति, अखण्डमण्डलाकारमिति च पठित्वा, श्रीगुरवे नमः
स्ववामे । गुं गुरुभ्यो नमः । परमगुरुभ्यो नमः । परापरगुरुभ्यो
नमः । परमेश्वरगुरुभ्यो नमः । इति गन्धान्तैरभ्यर्च्य न्यासपूर्वं
संकल्पं कुर्यात् । अस्य श्रीदुर्गादेवी (योगपीठपूजा) मन्त्रस्य, महेश्वर
ऋषिः, अनुष्टुप् छन्दः, श्रीदुर्गा देवता, दुं बीजं, ह्रीं शक्तिः,
ओं कीलकं, नमः इति दिग्बन्धः, धर्मार्थकाममोक्षार्थं दुर्गापूजायां
विनियोगः । अथ न्यासः । महेश्वरऋषये नमः शिरसि । अनुष्टुप्छन्दसे
नमो मुखे । श्रीदुर्गादेवतायै नमो हृदि । दुं बीजाय नमो नाभौ ।
ह्रीं शक्तये नमो गुह्ये । ओं कीलकाय नमः पादयोः । नमो दिग्बन्धः
इति सर्वाङ्गेषु । ओं ह्रीं अङ्गुष्ठाभ्यां नमः । ओं ह्रीं तर्जनीभ्यां नमः ।
ओं हूं मध्यमाभ्यां नमः । ओं हूं अनामिकाभ्यां नमः । ओं ह्रीं कनि-
ष्ठिकाभ्यां नमः । ओं ह्रः करतलपृष्ठाभ्यां नमः । इति करन्यासः ॥
एवं हृदादिषडङ्गन्यासः ॥

अथ मूलन्यासः । ओं नमः शिरसि । ह्रीं मुखे । दुं वक्षसि ।
दुं भुजयोः । गीं नाभौ । यैं पृष्ठे । नं जान्वाः । मः पादयोः । इति
त्रिवर्णापयेत् । ओं आत्मतत्त्वाय नमः शिरसि । ह्रीं विद्यातत्त्वाय
नमो मुखे । दुं शिवतत्त्वाय नमो हृदये । ओं गुरुतत्त्वाय नमो नाभौ ।
ओं ह्रीं शक्तितत्त्वाय नमो जङ्घयोः । ओं दुं शिवशक्तितत्त्वाय नमः पादयोः ।

ॐ अंआंकिंखंगंधंईई हृदयाय नमः । ह्रीं उंऊंचंजंभंअंभ्रंभ्रं शिरसे
स्वाहा । हुं लृटंठंडंढंलृ शिखायै वषट् । उं एंतंथंदंधंनंऐ कव-
चाय हुं । ह्रीं औंपंफंभंमंऔं नेत्रेभ्यो वौषट् । हुं अयंरंलंवंशंषंसं-
हंळंक्षःअः अस्त्राय फट् इति हृदयादिन्यासः । एवं करन्यासः । इति
शुद्धमातृकान्यासः ॥

अथ मूलमातृकान्यासः । अं नमः शिरसि । आं नमो मुखवृत्ते ।
इं दक्षनेत्रे । ईं वामनेत्रे । उं दक्षकर्णे । ऊं वामकर्णे । ऋं दक्षगण्डे ।
ॠं वामगण्डे । लृं दक्षनासापुटे । लृं वामनासापुटे । एं ऊर्ध्वोष्ठे । ऐं
अधरोष्ठे । औं ऊर्ध्वदन्तपंक्तौ । औं अधोदन्तपंक्तौ । अं ललाटे ।
अः जिह्वायाम् । कं नमो दक्षबाहुमूले । खं कुर्परे । गं मणिबन्धे ।
घं अङ्गुलिमूले । ङं अङ्गुल्यग्रे । चं वामबाहुमूले । छं कुर्परे । जं
मणिबन्धे । भं अङ्गुलिमूले । जं अङ्गुल्यग्रे । टं नमो दक्षपादमूले ।
ठं जानुनि । डं गुल्फे । ढं अङ्गुलिमूले । णं अङ्गुल्यग्रे । तं वाम-
पादमूले । थं जानुनि । दं गुल्फे । धं अङ्गुलिमूले । नं अङ्गुल्यग्रे ।
पं दक्षपार्श्वे । फं वामपार्श्वे । बं पृष्ठे । भं नाभौ । मं जठरे । यं
हृदि । रं दक्षांसे । लं ककुदि । वं वामांसे । शं हृदादिदक्षहस्ता-
ग्रान्तं । षं हृदादिवामहस्ताग्रान्तं । सं हृदादिदक्षपादाग्रान्तं । हं
हृदादिवामपादाग्रान्तं । ळं पादादिशिरःपर्यन्तम् । क्षः नमः शिरसः
पादपर्यन्तमिति त्रिव्यापयेत् । एवं न्यासं विधाय पूर्ववत् षडङ्गं कृत्वा
प्रणवेन प्राणायामत्रयं विधाय, (पूरकं १२ कुम्भकं १६ रेचकं ३२)
ॐह्रीं आत्मतत्त्वं शोधयामि स्वाहा । ॐह्रीं विद्यातत्त्वं शोधयामि
स्वाहा, ॐह्रीं शिवतत्त्वं शोधयामि स्वाहा, इति त्रिराचम्य, प्राणा-
यामयोगेन भूतशुद्धिं कुर्यात् ।

आहुं आकुञ्चेन सुषुम्नावर्त्मना प्रदीपकलिकाकारं तेजो ब्रह्मपथा-
न्तर्नीत्वा परमशिवे समानीय, तत्र सुधावृष्ट्यां कुलगुरुन् ध्यात्वा
तथैव संतर्प्य, पुनस्तेनैव मार्गेण षट्चक्रकुलं भित्त्वा तत्तेजः स्वस्था-
नमानीय, यमिति वायुबीजेन षोडशधा जप्तेन वामकुक्षिगतं पापपु-
रुषं कृष्णवर्णं रक्तश्मश्रुलमङ्गुष्ठमात्राकारं ध्यात्वा शोषयेत् । रमिति
बहिर्बीजेन षोडशधा जप्तेन तं दाहयेत् । वमित्यमृतबीजेन षोडशधा

जप्तेन गलच्छन्दामृतवृष्ट्याप्रावयेत् । लमितीन्द्रबीजेन षोडशवारजप्तेन
(पिएडीभूतं स्वात्मकं ध्यात्वा, हमित्याकाशबीजेन सकृजप्तेन)
स्वात्मानं दिव्यदेहं विभावयेदिति भूतशुद्धिं कृत्वा, प्राणप्रतिष्ठां
कुर्यात् । ओं ह्रीं दुं आं क्रौं सोहं हंसः मम प्राणा इह प्राणाः, एवं ६
मम जीव इह स्थितः, ६ मम सर्वेन्द्रियाणि इह स्थितानि, ६ मम
वाङ्मनश्चक्षुस्त्वक्श्रोत्रजिह्वाघ्राणप्राणा इहैवागत्य सुखं चिरं तिष्ठन्तु स्वाहा,
इति प्राणप्रतिष्ठाक्रमः । एवं प्राणान् संस्थाप्य पूर्ववत् षडङ्गं विधा-
याचम्य मूलदेवीं ध्यायेत् ।

भूगेहनागदलवृत्तरसारार-

विन्दुस्यसन्महिषपीठगतां भवानीम् ।

दूर्वादलाग्रसदृशच्छविमष्टबाहुं

दुर्गा भजे त्रिनयनां विलसत्त्रिवीजाम् ॥

इति ध्यात्वा मूलाङ्गन्यासौ विधाय, श्रीचक्रं चतुर्द्वारं त्रिवृत्तं साष्टदलं
वृत्तं षडङ्गं त्रिकोणविन्दुं विचिन्त्य वा अष्टगन्धेन विलिख्य वा विभाव्य
पीठपूजां कुर्यात् । ओं ह्रीं मण्डकाय नमः । २ कालाग्निरुद्राय नमः ।
२ मूलप्रकृत्यै नमः । २ आधारशक्त्यै नमः । २ कूर्माय नमः । २
अनन्ताय० । २ वराहाय० । २ पृथिव्यै० । इत्युपर्युपरि संपूज्य, २
सुधारणवाय नमः मध्ये । २ नवरत्नविराजितनवखण्डमण्डपाय
नमः । २ पद्मरागखण्डाय नमः । २ स्वर्णगिरये० । २ नन्दनोद्या-
नाय० । २ कल्पवनाय० । २ पद्मवनाय० । २ विचित्ररत्नखचितभूमि-
कायै० । २ चिन्तामणिमण्डपाय० । २ नवरत्नखचितरत्नमयवेदिकायै० ।
२ रत्नसिंहासनाय० । तन्मध्ये २ सहस्रारपद्माय० । २ प्रकृतिमय-
पत्रेभ्यो० । २ विकृतिमयकेसरेभ्यो० । तन्मध्ये २ अष्टबीजविभूषि-
तकर्णिकायै० । तत्पार्श्वे २ धर्माय० । २ ज्ञानाय० । २ वैराग्या-
य० । २ ऐश्वर्याय० । वामतः २ अधर्माय० । २ अज्ञानाय० । २
अवैराग्याय० । २ अनैश्वर्याय० । मध्ये २ सं सत्त्वाय० । २ रं रजसे० ।

२ तं तमसे० । मूलविद्यामुच्चार्य महिषासनाय नमः । मूलमुच्चार्य
मातृकाः प्रोच्चार्य श्रीयोगपीठाय नमः इत्यभ्यर्च्य पात्रार्चनं कुर्यात् ।

ततः स्वदेहं गन्धादिना संपूज्य, तत्र स्ववामे वृत्तत्रिकोणचतु-
रश्रमण्डलं विधाय मूलेनाभ्यर्च्य, मूलं दुर्गासामान्यार्च्याय नमः ।
रं वह्निमण्डलाय दशकलात्मने नमः इत्याधारे, तन्मण्डलं षडङ्गेना-
भ्यर्च्य, तत्रास्त्रक्षालितं शङ्खं संस्थाप्य, शङ्खे अं अर्कमण्डलाय द्वाद-
शकलात्मने नमः इति संपूज्य, विलोममातृकया संपूर्य, सौः सोमम-
ण्डलाय षोडशकलात्मने नमः इत्यभ्यर्च्य, मूलाष्टाभिमानितं कृत्वा
“ गङ्गे च यमुने चैव ” इत्यादिना तीर्थभावाह्य, शुद्धं भावयेदिति
सामान्यार्च्यविधिः ॥

सामान्यार्च्यस्य वामे त्रिकोणषट्कोणवृत्तचतुरश्रं मण्डलं विधाय
तन्मण्डलं षडङ्गेनाभ्यर्च्य, मूलमुच्चार्य, श्रीदुर्गाकलशमण्डलाय नमः ।
ततः पूर्ववत् मूलेनाभ्यर्च्य तत्रास्त्रक्षालितां त्रिपादिकां संस्थाप्य, रं
वह्निमण्डलाय दशकलात्मने नमः इत्यभ्यर्च्य, तत्रास्त्रक्षालितं कलशं
संस्थाप्य, अं अर्कमण्डलाय द्वादशकलात्मने नमः इत्यक्षतपुष्पैर-
भ्यर्च्य, तत्रानामिकाङ्गुष्ठाभ्याममृतधारापातेन कलशमापूर्य, सौः सोम-
मण्डलाय षोडशकलात्मने नमः इत्यभ्यर्च्य, ओं ह्रीं दीं दूं दौं दौं दुं अं
अमृतं अमृतोद्भवे अमृतवर्षिणि अमृतं स्नावय २ शुक्रशापं मोचय २
ओं ह्रीं दुं सुरादेव्यै वौषट्, इति सप्तधाभिमन्त्र्य, दुं ह्रीं ओं ह्रस्वमलवर-
यजं आनन्दभैरवाय वौषट्, इति सप्तधाभिमन्त्र्य, ओं ह्रीं दुं आनन्दभै-
रवसुरादेवीपादुकाभ्यो नमः इति संपूज्य, धेनुयोनिसुद्रे प्रदर्श्य, ओं
सूर्यमण्डलसंभूते वरुणालयसंभवे । अमाबीजमये देवि शुक्रशापाद्विमु-
च्यताम् ॥ एकमेव परं ब्रह्म स्थूलसूक्ष्ममयं ध्रुवम् । कथोद्भवां ब्रह्म-
हत्यां तेन ते नाशयाम्यहम् ॥ पवमानः परानन्दः पवमानः परो रसः ।
पवमानं परं ज्ञानं तेन त्वां पावयाम्यहम् ॥ वेदानां प्रणवो बीजं
ब्रह्मानन्दमयं यदि । तेन सत्यं ते देवि ब्रह्महत्या व्यपोहर्तुं ॥ कृष्ण-
शापविनिर्मुक्ता त्वं मुक्ता ब्रह्मशापतः । विमुक्ता मुनिशापेन पवित्रा भव
सर्वदा ॥ इति कलशं संपूज्य धेनुयोनिसुद्रे प्रदर्श्य गरुडमु-

१ ' षट् ' ख. पाठः । २ ' विहन्यतु ' ख. पाठः । ३ ' रुद्रशापेन ' क. पाठः ।

४ ' सांप्रतं ' क. पाठः ।

द्रयाच्छादयेदिति द्रव्यशुद्धिः ॥ ओंहींदुं कृतावतारो हरिणा कलिना पीडितं जगत् । बलिना निगृहीतं तु कौलिकानां हिताय च ॥ श्री-
दुर्गापरितोषार्थं स्वयं मीनोऽभवत् प्रभुः । इति , मुद्रात्रयं प्रदर्श्य
शुद्धिं शोधयेत् । ओंहींदुं छागलादिगवान्तादिकृतरूपाय वै नमः ।
बल्यर्थं देवदेव्योश्च पवित्रीभव साम्प्रतम् ॥ मूलं त्रिधा जप्त्वा मुद्रात्रयं
दर्शयेदिति । ओंहींदुं श्रीदुर्गार्चनकाले तु यानि यानीह सांप्रतम् ।
वस्तूनि सौरभेयानि पवित्राणीह सिद्धये ॥ इति मूलं त्रिधा जपन्
मुद्रात्रयं सर्वस्योपरि दर्शयेदिति कलशादिविधिः ॥

ततो मूलनानन्दभैरवाङ्कोपविष्टां नीलकण्ठेशीं श्रीदेवीं ध्यात्वा मूले-
नावाह्य श्रीचक्रमर्चयेत् । तत्र मूलेन पाद्यार्घ्याचमनीयादि परिकल्प-
येत् । मूलेन देवदेव्योर्मधुपर्काचमनीयादि निवेदयेत् । मूलेन नैवेद्यं
निवेद्य आचमनीयं नमः इति निवेद्य , गरुडपत्रयं निवेद्य , मूलेन
ताम्बूलादि समर्पयेत् । ततो मूलषडङ्गं विधाय चतुरश्रं पूजयेत् ।
ओंहींदुं सर्वसिद्धिप्रदाय चक्राय नमः इति पुष्पाञ्जलिं दत्त्वा , ओंहींदुं
गणेशाय नमः पूर्वे । १ हौं कुमाराय नमः दक्षिणे । २ प्रीं पुष्पद-
न्ताय नमः पश्चिमे । ३ वैं विकर्तनाय नमः उत्तरे । इति गन्धाक्षतपुष्पैरभ्य-
र्च्य प्रथमावरणम् ॥ १ असिताङ्गभैरवयुत-ब्राह्मीश्रीपादु० । २ रुरुभैरवयुत-
नारायणीश्रीपा० । ३ चण्डभैरवयुत-चामुण्डाश्रीपा० । ४ कोपेशभैरवयु-
तापराजिताश्रीपा० । ५ उन्मत्तभैरवयुत-माहेश्वरीश्रीपा० । ६ कपालि-
भैरवयुत-कौमारीश्रीपा० । ७ भीषणभैरवयुत-वाराहीश्रीपा० । ८ संहार-
भैरवयुत-नारसिंहीश्रीपादु० । इति वामावर्तेन गन्धाक्षतपुष्पैरभ्यर्च-
येत् । इति द्वितीयावरणम् ॥ ओंहींदुं सर्वाशापूरकचक्राय नमः , इति
पुष्पाञ्जलिं दत्त्वा षट्कोणं पूजयेत् । ओंहींदुं शैलपुत्रीश्रीपा० । १
ब्रह्मचारिणीश्री० । २ चण्डघण्टाश्री० । ३ कूष्माण्डाश्री० । ४ स्क-
न्दमातृश्री० । ५ कात्यायनीश्री० । इति वामावर्तेन संपूजयेत् । इति
तृतीयावरणम् ॥ ओंहींदुं सौभाग्यप्रदाय चक्राय नमः , इति पुष्पा-
ञ्जलिं दत्त्वा त्रिकोणं पूजयेत् । १ कालरात्रीश्रीपा० । २ महागौरी-

श्री० । ३ देवदूतीश्री० । इति अग्रेशानाग्रेयतोऽभ्यर्चयेत् । इति चतु-
र्थावरणम् ॥ जैह्वीदुं अष्टसिद्धिप्रदाय चक्राय नमः इति पुष्पाञ्जलिं
दत्त्वा मूलमुच्चार्य श्रीनीलकण्ठश्रीदुर्गाश्रीपा० इति सप्तवारं बिन्दौ
अभ्यर्चयेत् । इति पञ्चमावरणम् ॥ बिन्दूपरि मूलं अम्बिकाश्रीपा० । ३
अष्टाक्षराश्रीपा० । ३ अष्टभुजाश्री० । ३ नीलकण्ठश्रीपा० । ३ जग-
दम्बिकाश्री० । इत्यभ्यर्चयेत् । इति षष्ठावरणम् ॥ बिन्दूपरि मू०
शङ्खाय नमः । पद्माय० । खड्गाय० । बाणेश्यो० । धनुषे० । खेट-
काय० । शूलाय० । तर्जन्यै नमः । मूलविद्यां त्रिरुच्चार्य श्रीनीलकण्ठ-
श्रीदुर्गाश्रीपा० पू० त० इति मूलेन गन्धाक्षतपुष्पधूपदीपनैवेद्याचमनीय-
ताम्बूलच्छत्रचामरारात्रिकादीन् समर्पयेदिति सप्तमावरणम् ।

तत्र मूलेन बलिं निवेद्य सौः सर्वविघ्नकृद्भ्यो भूतेभ्यो नमः स्वाहा ।
यार्यायूं योगिनीगणेश्यो नमः स्वाहा । वांवीं देवीपुत्रवटुकनाथ कपि-
लजटाभारभास्वर त्रिनेत्र ज्वालामुख एहोहि इमं बलिं यथोपाचितं
गृह्ण २ स्वाहा । ज्ञांक्षीं क्षेत्रपालाय नमः । इति बलिं दत्त्वा, सङ्क-
ल्पपूर्वं न्यासादि विधाय देव्यग्रे मालामादाय यथाशक्ति मूलविद्यां
जप्त्वा “ गुह्याती ” ति जपं समर्प्य, देव्यग्रे कवच-सहस्रनाम-स्तवपाठं
विधाय तदपि देवदेव्योः समर्प्य, “ प्रातः प्रभृति सायान्तं सायादि
प्रातरन्ततः । यत्करोमि जगन्मातस्तदस्तु तव पूजनम् ॥ ” इति पुष्पा-
ञ्जलिं दत्त्वा योनिमुद्रया प्रणम्य, संहारमुद्रया देवदेव्यौ हृदि विसृज्य
स्वयमपि सदाशिवो भूत्वा स्वशक्त्या सह पात्रार्पणं विधाय सुखं
विहरेदिति ॥

इति श्रीनित्यपूजायाः पद्धतिं गुह्यगोपिताम् ।

श्रीदुर्गासारसंभूतां गोपयेत् साधकेश्वरि ॥


इति श्रीरुद्रयामले तन्त्रे श्रीदेवीरहस्ये श्रीदुर्गापद्धतिनिरूपणं

सप्तचत्वारिंशः पटलः ॥ ४७ ॥

—३०:५५—

अथ

अष्टादत्वारिंशः पटलः ।



श्रीभैरव उवाच ।

अधुना देवि वक्ष्यामि^१ कवचं मन्त्रगर्भकम् ।
दुर्गायाः सारसर्वस्वं कवचेश्वरसंज्ञकम् ॥ १ ॥
परमार्थप्रदं दिव्यं^२ महापातकनाशनम् ।
योगिप्रियं योगैर्गम्यं देवानामपि दुर्लभम् ॥ २ ॥
विनानेन न मन्त्रस्य सिद्धिर्देवि कलौ भवेत् ।
धारणादस्य देवेशि शिवस्त्रैलोक्यनायकः ॥ ३ ॥
भैरवो भैरवेशानो विष्णुर्नारायणो बली ।
ब्रह्मा पार्वति लोकेशो विघ्नध्वंसी गजाननः ॥ ४ ॥
सेनानीश्च महासेनो जिष्णुर्लोकैर्षभः प्रिये ।
सूर्यस्तमोपहृथैव चन्द्रोऽमृतनिधिस्तथा ॥ ५ ॥
बहुनोक्तेन किं देवि दुर्गाकवचधारणात् ।
मर्त्योऽप्यमरतां याति साधको मन्त्रसाधकः ॥ ६ ॥
कवचस्यास्य देवेशि ऋषिः प्रोक्तो महेश्वरः ।
छन्दोऽनुष्टुप् प्रिये दुर्गा देवताष्टाक्षरा स्मृता ॥ ७ ॥
चक्रिबीजं च बीजं स्यान्माया शक्तिरितीरिता ।
तारं कीलकमीशानि दिग्बन्धो वर्णितोऽश्मरी ।
धर्मार्थकाममोक्षार्थे विनियोग इति स्मृतः ॥ ८ ॥
अस्य श्रीदुर्गाकवचस्य महेश्वर ऋषिः, अनुष्टुप् छन्दः, श्रीदुर्गा

१ 'वक्ष्येहं' ख. पाठः । २ 'नित्यं' क. पाठः । ३ 'योगिगम्यं' ख. पाठः ।

४ 'शानि' ख. पाठः ।

देवता, तुं बीजं, ह्रीं शक्तिः, ओं, कीलकं चतुर्वर्गसिद्धये पाठे विनि-
योगः । नम इति दिग्बन्धः । ध्यानम्—

दूर्वानिभां त्रिनयनां विलसत्किरीटां

शङ्खान्जखङ्गशरखेटकशूलचापान् ।

संतर्जनीं च दधतीं महिषासनस्थां

दुर्गां नवारकुलपीठगतां मजेऽहम् ॥

ओं मे पातु शिरो दुर्गा ह्रीं मे पातु ललाटकम् ।

दुं नेत्रेऽष्टाचरा पातु चक्री पातु श्रुती मम ॥ ६ ॥

मठं गण्डौ च मे पातु देवेशी रक्तकुण्डला ।

वायुर्नासां सदा पातु रक्तबीजनिघ्निदिनी ॥ १० ॥

लवणं पातु मे चोष्ठौ चामुण्डा चण्डघातिनी ।

भेकीबीजं सदा पातु दन्तान् मे रक्तदन्तिका ॥ ११ ॥

ओंह्रींश्रीं पातु मे कण्ठं नीलकण्ठाङ्गवासिनी ।

ओंऐंक्लीं पातु मे स्कन्धौ स्कन्दमाता महेश्वरी ॥ १२ ॥

ओंसौःक्लीं मे पातु बाहू देवेशी वगलामुखी ।

ऐंश्रींह्रीं पातु मे हस्तौ शिवाशतनिनादिनी ॥ १३ ॥

सौःऐंह्रीं पातु मे वक्षो देवता विन्ध्यवासिनी ।

ओंह्रींश्रींक्लीं पातु कुक्षिं मम मातङ्गिनी परा ॥ १४ ॥

श्रींह्रींऐं पातु मे पार्श्वौ हिमाचलनिवासिनी ।

ओंस्त्रींहूंऐं पातु पृष्ठं मम दुर्गतिहारिणी ॥ १५ ॥

ओंक्लींहूं पातु मे नाभिं देवी नारायणी सदा ।

ओंऐंक्लींसौः सदा पातु कटिं कात्यायनी मम ॥ १६ ॥

ओंह्रींश्रींह्रीं पातु शिखं देवी श्रीभगमालिनी ।

ऐंसौःक्लींसौः पातु गुह्यं गुह्यकेश्वरपूजिता ॥ १७ ॥

ओंऐंह्रींश्रींह्रींसौः पायादरू मम मनोन्मना ।

ओंजुंसःसौः पातु जानू जगदीश्वरपूजिता ॥ १८ ॥
 ओंऐंकीं मे पातु जङ्घे मेरुपर्वतवासिनी ।
 ओंह्रींश्रींगीं सदा पातु गुल्फौ मम गणेश्वरी ॥ १९ ॥
 ओंह्रींदुं पातु मे पादौ पार्वती षोडशाक्षरी ।
 पूर्वे मां पातु ब्रह्माणी वह्नौ मां वैष्णवी तथा ॥ २० ॥
 दक्षिणे चण्डिका पातु नैर्ऋत्ये नारसिंहिका ।
 पश्चिमे पातु वाराही वायव्ये माऽपराजिता ॥ २१ ॥
 उत्तरे पातु कौमारी चैशान्यां शाम्भवी तथा ।
 ऊर्ध्वं दुर्गा सदा पातु पालधस्ताच्छिवा सदा ॥ २२ ॥
 प्रभाते त्रिपुरा पातु मध्याह्ने मां महेश्वरी ।
 सायं सरस्वती पातु निशीथे च्छिन्नमस्तका ॥ २३ ॥
 निशान्ते भैरवी पातु सर्वदा भद्रकालिका ।
 अग्रेरम्बा च मां पातु जलान्मां जगदम्बिका ॥ २४ ॥
 वायोर्मां पातु वाग्देवी वनाद् वनजलोचना ।
 सिंहात् सिंहासना पातु सर्पात् सर्पान्तकासना ॥ २५ ॥
 रोगान्मां राजमातङ्गी भूताद् भूतेशवल्लभा ।
 यक्षेभ्यो यक्षिणी पातु रक्षोभ्यो राक्षसान्तका ॥ २६ ॥
 भूतप्रेतपिशाचेभ्यः सुमुखी पातु मां सदा ।
 सर्वत्र सर्वदा पातु ओंह्रीं दुर्गा नवाक्षरा ॥ २७ ॥
 इतीदं कवचं गुह्यं दुर्गासर्वस्वमुत्तमम् ।
 मन्त्रगर्भं महेशानि कवचेश्वरसंज्ञकम् ॥ २८ ॥
 वित्तदं पुण्यदं पुण्यं वर्म सिद्धिप्रदं कलौ ।
 अष्टसिद्धिप्रदं गोप्यं परापररहस्यकम् ॥ २९ ॥
 श्रेयस्करं मनुमयं रोगनाशकरं परम् ।
 महापातककोटिघ्नं मानदं च यशस्करम् ॥ ३० ॥

अश्वमेधमहस्यस्य फलदं परमार्थदम् ।
 अत्यन्तगोप्यं देवेशि कवचं मन्त्रसिद्धिदम् ॥ ३१ ॥
 पठनात् सिद्धिदं लोके धारणान्मुक्तिदं शिवे ।
 रवौ भूर्जे लिखेद् धीमान् कृत्वा कर्माद्विकं प्रिये ॥ ३२ ॥
 श्रीचक्राग्रेऽष्टगन्धेन साधको मन्त्रसिद्धये ।
 लिखित्वा धारयेद् बाहौ गुटिकां पुण्यवर्धिनीम् ॥ ३३ ॥
 किं किं न साधयेन्नोके गुटिका वर्मणोऽचिरात् ।
 गुटिकां धारयेन्मूर्ध्नि राजानं वशमानयेत् ॥ ३४ ॥
 धनार्थी^१ धारयेत् कण्ठे पुत्रार्थी^२ कुक्षिमण्डले ।
 तामेवं धारयेद् देवि लिखित्वा भूर्जपत्रके ॥ ३५ ॥
 श्वेतसूत्रेण संवेष्ट्य लालया परिवेष्टयेत् ।
 सुवर्णेनाथ संवेष्ट्य धारयेद् रक्तरज्जुना ॥ ३६ ॥
 गुटिका कामदा देवि देवानामपि दुर्लभा ।
 कवचस्यास्य^३ गुटिका धृता मुक्तिप्रदायिनी ॥ ३७ ॥
 कवचस्यास्य देवेशि वर्णितुं नैव शक्यते ।
 महिमा च महादेवि जिह्वाकोटिशतैरपि ॥ ३८ ॥
 अदातव्यमिदं वर्म मन्त्रगर्भं रहस्यकम् ।
 अवक्त्रव्यं महापुण्यं सर्वसारस्वतप्रदम् ॥ ३९ ॥
 अदीक्षिताय नो दद्यात् कुचैलाय दुरात्मने ।
 अन्यशिष्याय दुष्टाय निन्दकाय कुलार्थिनाम् ॥ ४० ॥
 दीक्षिताय कुलीनाय गुरुभक्तिरताय च ।
 शान्ताय कुलसक्ताय शाक्त्राय कुलकामिने ॥ ४१ ॥
 इदं वर्म शिवे दत्त्वा कुलभागी भवेन्नरः ।
 इदं रहस्यं परमं दुर्गाकवचमुत्तमम् ।

गुह्यं गोप्यतमं गोप्यं गोपनीयं स्वयोनिवत् ॥ ४२ ॥

इति श्रीरुद्रयामले तन्त्रे श्रीदेवीरहस्ये दुर्गाकवचनिरूपण-
मष्टाचत्वारिंशः पटलः ॥ ४८ ॥

—:ॐ:—

अथ

एकोनपञ्चाशत्तमः पटलः ।



श्रीभैरव उवाच ।

अधुना शृणु वक्ष्यामि दुर्गासर्वस्वमीश्वरि ।
रहस्यं मम देवानां दुर्लभं जन्मिनामपि ॥ १ ॥
श्रीदुर्गातत्त्वमुद्दिष्टारं त्रैलोक्यकारणम् ।
मन्त्रनामसहस्रं च दुर्गायाः पुण्यदं परम् ॥ २ ॥
यं पठित्वा शिवे धृत्वा देवीनामसहस्रकम् ।
इह भोगी परत्रापि जीवन्मुक्तो भवेन्नरः ॥ ३ ॥
इदं नामसहस्रं ते मन्त्रगर्भं रहस्यकम् ।
अश्वमेधायुतात् पुण्यं लोके सौभाग्यवर्धनम् ॥ ४ ॥
श्रेयस्करं विश्ववन्द्यं सर्वदेवनमस्कृतम् ।
गुह्यं गोप्यतमं देवि पठनात् सिद्धिदायकम् ॥ ५ ॥

अस्य श्रीदुर्गानामसहस्रपाठस्य, श्रीमहेश्वर ऋषिः, अनुष्टुप् छन्दः,
श्रीदुर्गा देवता, हुं बीजं, ह्रीं शक्तिः, ओं कीलकं, धर्मार्थकाममोक्षार्थं

‘ १ ‘ सर्वदेवानां ’ क. पाठः ।

सहस्रनामपाठे विनियोगः । ध्यानम्—

दूर्वाभिर्भां त्रिनयनां विलसत्किरीटां

शङ्खाब्जखड्गशरखेटकशूलचापान् ।

संतर्जनीं च दधतीं महिषासनस्थां

दुर्गां नवारकुलपीठगतां भजेऽहम् ॥

ओं ह्रीं दुं जगदम्बा भा भद्रिका भद्रकालिका ।

प्रचण्डा चण्डिका चण्डी चण्डमुण्डनिसूदिनी ॥ ६ ॥

अनसूया तुष्टिस्तारा कृत्तिका कुब्जिका लया ।

प्रलया स्थितिः संभूतिर्विभूतिर्भयनाशिनी ॥ ७ ॥

महामाया महाविद्या मूलविद्या * चिदीश्वरी ।

मदालसा मदोत्तुङ्गा मदिरा मदनप्रिया ॥ ८ ॥

आलिङ्ग्यालप्रसूः पुण्या पवित्रा परमेश्वरी ।

आदिदेवी कला कान्ता त्रिपुरा जगदीश्वरी ॥ ९ ॥

मनोन्मना महालक्ष्मीः सिद्धलक्ष्मीः सरस्वती ।

सरित्कादम्बरी गोधा गुह्यकाली गणेश्वरी ॥ १० ॥

गणाम्बिका जया तापी तपना तापहारिणी ।

तपोमयी दुरालम्बा दुष्टग्रहनिवारिणी ॥ ११ ॥

दुःखहा सुखदा साध्वी परमामृतसूः सुरा ।

सुधा सुधांशुनिलया प्रलयानलसंनिभा ॥ १२ ॥

समस्ता संपदम्भोजनिलया कर्णिकालया ।

विद्येश्वरी विश्वमयी विराट् छन्दो गतिर्मतिः ॥ १३ ॥

धृतिदा दाम्भिकी दोला लोपामुद्रा पटीयसी ।

गरिष्ठारिष्टहाऽदुष्टा कृपा काशी कुलाकुला ॥ १४ ॥

अकुलस्था पदन्यासा न्यासरूपा विरूपिणी ।

विरूपाक्षी कोटराक्षी कुलकान्तापराजिता ॥ १५ ॥
 अजिता कुलिका लम्पा लम्पटा त्रिपुरेश्वरी ।
 त्रितयी (१००) वेदविन्यासा संन्यासा सुमतिर्भया ॥ १६ ॥
 अभया स्वर्मुखा देवी महौषधिरलम्बुसा ।
 चपला चन्द्रिका चण्डा चण्डमुण्डनिसूदिनी ॥ १७ ॥
 चापलाक्षी मदाविष्टा मदिरारुणलोचना ।
 पुरी त्रिपुरम्बू राम्ना रसा रामा मनोहरा ॥ १८ ॥
 संध्या संध्याभ्रशीला च शाला श्यामपयोधरा ।
 शशाङ्कमुकुटा श्यामा सुरा सुन्दरलोचना ॥ १९ ॥
 विषमाक्षी विशालाक्षी वाशा वागीश्वरी शिला ।
 मनःशिला च कस्तूरी मृगनाभिर्मृगेक्षणा ॥ २० ॥
 मृगारिवाहना माध्वी मानदा मत्तैभाषिणी ।
 नारसिंही वामदेवी वामा वामश्रुतिप्रिया ॥ २१ ॥
 पुण्या पुण्यगतिः पुण्या पुत्री पुण्यजनप्रिया ।
 चामुण्डा चोग्रचण्डा च महाचण्डास्तमास्तमाः ॥ २२ ॥
 तमस्विनी प्रभा ज्योत्स्ना महज्ज्योतिःस्वरूपिणी ।
 सुरूपा सद्गतिः साध्वी सदसद्रूपराजिता ॥ २३ ॥
 सृष्टिः स्थितिः क्षेमकरी क्षमा क्षामोन्नतस्तनी ।
 क्षोणी क्षयकरी क्षीणा शर्वस्था शिववल्लभा ॥ २४ ॥
 दन्तुरा दाडिमप्रीतिर्दया दाम्भिकसूदिनी ।
 राक्षसी डाकिनी योग्या योगिनी योगैवल्लभा ॥ २५ ॥
 कबन्धा कन्धरा कृष्णा कृत्तिका कण्ठकान्तका ।

१ 'दुर्मुखः' क. पाठः । २ 'मनोरमा' क. पाठः । ३ 'वशा' क. पाठः ।
 ४ 'साध्वी' ड. पाठः । ५ 'सृत' क. पाठः । ६ 'तपस्विनी महा' क.
 पाठः । ७ 'स्वर्गतिः' क. पाठः । ८ 'शर्वस्था' क. ख. पाठः । ९ 'योगि' ड.
 पाठः । १० 'विद्या' ड. पाठः ।

कलङ्करहिता काली कम्पा काश्मीरवल्लभा ॥ २६ ॥
 काशी कीर्तिप्रदा काञ्ची काश्मीरी कोकिलस्वना ।
 प्रभावती (२००) महारौद्री रुद्रपत्नी रुजापहा ॥ २७ ॥
 रतिः स्तुतिस्तरीस्तुर्या तोतुलाऽतलवासिनी ।
 तपःप्रिया शरच्छ्रेष्ठा पङ्गुपुत्री यमस्वसा ॥ २८ ॥
 यामी यमान्तका याम्या यमुना स्वर्नदी तडित् ।
 नारायणी विश्वमाता भवानी पापनाशिनी ॥ २९ ॥
 विगता विगतप्रश्ना कृष्णा कृष्टासिधारिणी ।
 वारी वारा वरधरा वरदा वीरसूदिनी ॥ ३० ॥
 वीरसूत्रामनाकारा दीर्घसूत्रा दयावती ।
 दरी धनप्रदा धात्री धात्रीवल्ली महोदरी ॥ ३१ ॥
 गणेश्वरी गया काञ्ची काञ्चीकिङ्किणिघण्टिका ।
 माया मायावती मत्ता प्रमत्ता प्रववेश्वरी ॥ ३२ ॥
 पौरन्दरी शची शीता शीतातपस्वभावजा ।
 स्वाभाविकगुणा गय्या गाम्भीर्यगुणभूषणा ॥ ३३ ॥
 मूर्तिः सूर्यकला सुप्ता सप्तसप्तिस्वरूपिणी ।
 तेजस्विनी सदानन्दा सभासन्तोषवर्धिनी ॥ ३४ ॥
 तर्पणा कर्षणा होता सङ्कल्पा शुभमन्त्रिका ।
 दर्भा द्रोणिकला श्रान्ता समिद्धा सुरवेदिका ॥ ३५ ॥
 धूम्राहुतिश्चरमतिश्चामीकररुचिश्चिता ।
 चिन्तानलेश्वरी नेलाकरा नीलसरस्वती ॥ ३६ ॥
 अपर्णा सुफला यज्ञा सभया निर्भयाभया ।
 भीमस्वना भर्गशिखा भास्वती भाकरा विभा ॥ ३७ ॥
 विभावरी नदी नन्द्या नन्द्यावर्तप्रवर्तिनी ।

पृथ्वीधरा विश्वधरा (३००) विश्वगर्भा प्रवर्तिका ॥ ३८ ॥
 विश्वमाया विश्वभाला विश्वम्भरविलासिनी ।
 उरगेशा पद्मनागा पद्मनाभप्रभूः प्रजा ॥ ३९ ॥
 तोरणा तुलसी दीक्षा दक्षा दाक्षायणी द्युतिः ।
 संपुटा शयना शय्या शासना शमनान्तका ॥ ४० ॥
 श्यामाकवर्णा शार्दूली शम्पा शीलांशुवल्लभा ।
 स्तुत्या प्रणीता नियतिः कम्पना कम्पहारिणी ॥ ४१ ॥
 चम्पकाभा चरा चीनादीना दीनजनप्रिया ।
 वसुधरा वासवेशी वसुनाथा वटेश्वरी ॥ ४२ ॥
 समुद्रा सङ्गमा पूर्णाऽन्तरालां तरुवासिनी ।
 पार्वती पामरी मान्या माननीया मधुप्रिया ॥ ४३ ॥
 माधवी मधुपानस्था मन्दिरा मन्दुरा मृगी ।
 मोमुषां रूक्षा रेवा रेवती रमणी रमा ॥ ४४ ॥
 ऋद्धिहस्ता सिद्धिहस्ता अन्नपूर्णा महेश्वरी ।
 अन्नरूपा जगज्ज्योतिः समस्तासुरवातिनी ॥ ४५ ॥
 गारुडी गगनालम्बा लम्बमानकचप्रिया ।
 पीताम्बरा पीतपुष्पा पूतना गीतवल्लभा ॥ ४६ ॥
 बलाका जगदन्ता च जरा जयवरप्रदा ।
 श्रीतिः कठोरवदना करालरदना रसा ॥ ४७ ॥
 जिह्वाहस्ता च बगला प्रणया विनयप्रदा ।
 किरी करालवपुषी शेषुषी मक्षिका मयी ॥ ४८ ॥
 उत्तीर्णा तर्णिका तीक्ष्णा श्लक्ष्णा कामेश्वरी शिवा ।
 शिवपत्नी संरोजाक्षी पद्महस्ता (४००) सरस्वती ॥ ४९ ॥
 कमलाक्षी कमलजा करबालविहारिणी ।

कविपूज्या कविगतिः कविरूपा कविप्रिया ॥ ५० ॥
 कदली कदलीरूपा कदलीवनवासिनी ।
 कलप्रीता कलहदा कलहा कलहातुरा ॥ ५१ ॥
 कस्तूरीमृगसंस्था च कस्तूरीमृगरूपिणी ।
 कठोरा करमाला च कठोरकुचधारिणी ॥ ५२ ॥
 यज्ञमाता यज्ञभोक्त्री यज्ञेशी यज्ञसंभवा ।
 यज्ञसिद्धिः क्रियासिद्धिर्यज्ञाङ्गी यज्ञरक्षिका ॥ ५३ ॥
 वैष्णवी विष्णुरूपा च विष्णुमातृस्वरूपिणी ।
 विष्णुमाया विशालाक्षी विशालनयनोज्ज्वला ॥ ५४ ॥
 शिवमाता शिवाख्या च शिवदा शिवरूपिणी ।
 गायत्री चैव सावित्री ब्रह्माणी ब्रह्मरूपिणी ॥ ५५ ॥
 दुर्गस्था दुर्गरूपा च दुर्गा दुर्गतिनाशिनी ।
 माहेश्वरी च सर्वाद्या शर्वाणी सर्वमङ्गला ॥ ५६ ॥
 सूर्यकोटिसहस्राभा चद्रकोटिनिभानना ।
 समुद्रकोटिगम्भीरा वायुकोटिमहाबला ॥ ५७ ॥
 सोमसूर्याग्निमध्यस्था मणिमण्डलवासिनी ।
 द्वादशारसरोजस्था सूर्यमण्डलवासिनी ॥ ५८ ॥
 अकलङ्कशशाङ्काभा षोडशारनिवासिनी ।
 हृत्पद्मनिलयाऽभीमा महाभैरवनादिनी ॥ ५९ ॥
 वर्णाढ्या वर्णरहिता पञ्चाशद्वर्णभेदिनी ।
 भवानी भूतिदा भूतिर्भूतिदात्री च भैरवी ॥ ६० ॥
 भैरवाचारनिरता भूतभैरवसेविता ।
 कामेश्वरी कामरूपा कामतापविमोचिनी ॥ ६१ ॥
 गणेशजननी देवी गणेशवरदायिनी ।
 गतिदा गतिहा गीता गौतमी गुरुसेविता ॥ ६२ ॥

दीनदुःखहरा दीनतापनिर्मूलकारिणी ।
 दयाशीला दयासारा दयासागरसंस्थिता ॥ ६३ ॥
 नृत्यप्रिया नृत्यरता नर्तकी नर्तकप्रिया ।
 नारायणी नरेन्द्रस्या नरमुण्डास्त्रिमालिनी ॥ ६४ ॥
 भैरवी भैरवाराध्या भीमा भीमवरप्रदा (५००) ।
 भुवना भुवनाराध्या भवानी भूतिवर्धिनी ॥ ६५ ॥
 महिषासुरहन्त्री च रक्तबीजविनाशिनी ।
 धनुर्बाणधरा नित्या धूम्रलोचननाशिनी ॥ ६६ ॥
 कुलीना कुलमार्गस्था कुलमार्गप्रकाशिनी ।
 पञ्चाशद्वर्णबीजाढ्या पञ्चाशन्मुण्डमालिका ॥ ६७ ॥
 षडङ्गयुवतीपूज्या षडङ्गरूपवर्जिता ।
 कालमाता कालरात्रिः काली कमलवासिनी ॥ ६८ ॥
 कमला कान्तिरूपा च कामराजेश्वरी क्रिया ।
 माया मतिर्महामाया भयदा भयहारिका ॥ ६९ ॥
 नारी नारायणी गण्या नारायणगृहप्रिया ।
 मदिरापानसन्तुष्टा मदिरामोदधारिणी ॥ ७० ॥
 तथ्या पथ्या कृती रथ्या रथस्था विततस्वरा ।
 महती रागिणी भार्गी शुचिहासा हरीश्वरी ॥ ७१ ॥
 हरिद्रवांशुलसिता लक्ष्मीनायकसुन्दरी ।
 अम्बालिकाम्बा देवेशी अनघाप्रिशिखा श्रुतिः ॥ ७२ ॥
 अलसान्पगतिश्चान्त्यानन्तानन्तगुणाश्रया ।
 आद्या चादित्यसङ्काशा आदित्यकुलसुन्दरी ॥ ७३ ॥
 आत्मरूपाधिशमनी आदिमायादिदेवा ।
 इन्द्रप्रद्युम्नरिनाग्रिशिलोचना ॥ ७४ ॥
 इन्द्रावरजसस्तुत्या इला चैवुरसप्रिया ।

ईश्वरी ईशवनिता ईशा केशववल्लभा ॥ ७५ ॥

उमा उर्वी उरुभुजा उत्तुङ्गा चोच्चवाहना ।

उत्तङ्गा चोत्तमा ध्येया उल्लासा चोरुगर्विणी ॥ ७६ ॥

ऊष्मा ऊष्णा च गुर्वङ्गी ऊर्ध्वाक्षी ऊर्ध्वमस्तका ।

ऋद्धिर्ऋचा ऋवर्णेशी ऋणहर्त्री ऋवान्तकी ॥ ७७ ॥

ऋटिजां चारुवस्त्रा च ऋणिवासा (६००) महालया ।

लृकारा लृक्कुरा लीना लृकारा वरधारिणी ॥ ७८ ॥

एणाङ्गमुकुटा चेहा चारुचन्द्रकला कला ।

ऐकारगतिरैश्वर्यदायिनी चैश्वरी गतिः ॥ ७९ ॥

ओंकारा बीजरूपा च औत्रिकी वेत्रधारिणी ।

अम्बिका लम्पिका पम्पा अःस्वरोद्धाररूपिणी ॥ ८० ॥

काली च भद्रकाली च कालिका कालबल्लभा ।

कदम्बनिलया कन्धा काञ्चीमण्डनमण्डिता ॥ ८१ ॥

कलङ्करहिता कूर्मा काञ्चनाभा करीरगा ।

कनकाचलवासा च कारुण्याकुलमानसा ॥ ८२ ॥

कुलस्था कौलिनी कुल्या कुरुकुल्ला कपालिनी ।

कपालकुलनिर्विषा क्लींकारा कञ्जलोचना ॥ ८३ ॥

खञ्जनाक्षी खड्गधरा खेटकायुधभूषणा ।

खर्पराढ्या च खलहा खेटिनी खेचरी खगा ॥ ८४ ॥

खगायुधा खगगतिः खकाराक्षरभूषणा ।

गणाध्यक्षा गजगतिर्गणेशजननी गदा ॥ ८५ ॥

गोधा गदाधरा प्राज्या गगनेशी मही मला ।

घुर्घुरा घटभूर्धूका घुसृणाभा गणेश्वरी ॥ ८६ ॥

वनसारप्रिया साम्या धवर्णकृतभूषणा ।
 डान्ता डवर्णमुकुटा कवर्णकृतभूषणा ॥ ८७ ॥
 चान्द्री चान्द्रिस्तुता चार्वी चन्द्रिका चण्डनिःखना ।
 चञ्चरीकखना देवी चञ्चामीकराङ्गदा ॥ ८८ ॥
 छत्रिका छुरिका छञ्जा छत्रचामरभूषणा ।
 जंकारी जलजिह्वा च जृम्भिका जलयोगिनी ॥ ८९ ॥
 जटाजूटधरा जातिर्जातीपुष्पसमानना ।
 जलेश्वरी जगद्धेया जानकी जननी जटा ॥ ९० ॥
 भञ्ज्मा भरी भरत्कारी (७००) भरत्काञ्चीरकिङ्किणी ।
 भ्रिण्ठिका भ्रम्पकुद् भ्रम्पा भ्रम्पत्रासनिवारिणी ॥ ९१ ॥
 जाणुरूपा जङ्गहस्ता जवर्णाक्षरसंमता ।
 टङ्गायुधा महातथ्या टङ्कारकरूपा टसी ॥ ९२ ॥
 ठकुरा ठत्करा ठानी डिएडीरवसना ठला ।
 ढण्डानिलमयी ढण्डा ढण्टकारकरा ढसा ॥ ९३ ॥
 णान्ता णीलायुधा नम्रा णवर्णाक्षरभूषणा ।
 तरुणी तुन्दिला तोन्दा तामसी तामसप्रिया ॥ ९४ ॥
 ताम्रानना ताम्रकरा ताम्राम्बरवरा तुला ।
 तापत्रयहरा तापी तैलासक्ता तिलोत्तमा ॥ ९५ ॥
 स्थाणुपत्री स्थली स्थूला स्थितिः स्थैर्यधरा स्थुला ।
 दन्तिनी दन्तुरा दार्वी देवकी देवनायिका ॥ ९६ ॥
 दमिनी शमिनी दण्ड्या दण्डहस्ता दुरानतिः ।
 दुर्वारा दुर्गतिर्द्राक्षी द्राक्षा द्राविडवासिनी ॥ ९७ ॥
 दूरस्था दुन्दुभिध्वाना दरदा दरनाशिनी ।
 दुःखघ्नी द्रुतगाऽदृष्टा दया दाम्भिक्यनाशिनी ॥ ९८ ॥

धर्म्या धर्मप्रसूधन्या धनदा धातुवल्गभा ।
 धनुर्धरा धनुर्वल्ली धानुष्कवरदायिनी ॥ ९९ ॥
 धूमाली धूम्रवदना धूमश्रीर्धूम्रलोचना ।
 नलिनी नर्तकी नान्ता नङ्गा नलिनलोचना ॥ १०० ॥
 निर्मला निगमाचारा निम्नगा नगजा निमिः ।
 नीलग्रीवा निरीहा च नीपोपवनवासिनी ॥ १०१ ॥
 निरञ्जना जनी जन्वा (८००) निद्रालुर्नीरवासिनी ।
 नटिनी नाट्यनिरता नवनीतप्रियाऽनिला ॥ १०२ ॥
 नारायणी निराकारा निर्लेपा नित्यवल्गभा ।
 पद्मावती पद्मकरा पुत्रदा पुत्रवत्सला ॥ १०३ ॥
 परोत्तरा पुरी पाठा पीनश्रोत्रा पुलोमजा ।
 पुष्पिणी पुस्तककरा पटुः पाठीनवाहना ॥ १०४ ॥
 पापघ्नी शंपिनी^१ पाली पल्ली परमसुन्दरी ।
 पिशाची च पिशाचघ्नी पानपात्रधरा पुटा ॥ १०५ ॥
 पूरिमा पञ्चमी पौत्रा पुरुरवरप्रदा ।
 पञ्चयज्ञा पञ्चशरी पञ्चाशतिमनुप्रिया ॥ १०६ ॥
 पाञ्चाली पञ्चमुद्रा च^२ पूजा पूर्णमनोरथा ।
 फलिनी फलदात्री च फल्गुहस्ता फणिप्रिया ॥ १०७ ॥
 फिरङ्गहा स्फीतमतिः स्फीतिः स्फीतिमती स्फुरा ।
 बलमाया बलस्तुत्या^३ बिल्वसेना बलाबला ॥ १०८ ॥
 बगलेश्वरपूज्या च बलिनी बलवर्धिनी ।
 बुद्धमाता बौद्धमतिर्बुद्धा बन्धनमोचिनी ॥ १०९ ॥
 भगिनी भगमाला च भगलिङ्गामृतद्रवा ।

१ 'निमङ्गा' ग. पाठः । २ 'पविष्यती' क. ग. पाठः । ३ 'मुद्रा च' ड. पाठः ।

४ 'बलस्तन्या' ड. पाठः ।

भीमेश्वरी च भेरुण्डा भगेशी भगसर्पिणी ॥ ११० ॥
 भगलिङ्गस्थिता भग्या भाग्यदा भगमालिनी ।
 भक्ता मनोहरा भीना मैनाकजननी मुरी ॥ १११ ॥
 मुरली मानवी होत्री महस्विजनमोदिता ।
 मत्तमातङ्गगा माद्री मरालगतिरञ्जला ॥ ११२ ॥
 यक्षेश्वरेश्वरी यज्ञा यजुर्वेदप्रियाश्रिता ।
 यशोवती यतिस्था च यतात्मा यतिवद्वभा ॥ ११३ ॥
 यवनी यौवनस्था च यवा यक्षजनाश्रया ।
 यज्ञसूत्रप्रदा ज्येष्ठा यज्ञभू(६००)रूपमूलिनी ॥ ११४ ॥
 रञ्जिता राजपत्नी च राजसूयफलप्रदा ।
 रजोवती रजश्चित्रा राज्यदा राज्यवर्धिनी ॥ ११५ ॥
 राज्ञी रात्रिश्चरेशानी रोगघ्नी त्रिपुरेश्वरी ।
 लुलिता लतिका लाप्या लोषा ललनलालसा ॥ ११६ ॥
 लाटीरद्रुमवासा च पाटीरद्रुमवर्तिनी ।
 लङ्का ललजटाजूटा लङ्किता लोकसुन्दरी ॥ ११७ ॥
 लोकेशवरदा लेया लयकर्त्री महालया ।
 वेदिर्विलम्बा वाणी च वीणा वेणुर्वनेश्वरी ॥ ११८ ॥
 वन्दमाना ववर्णाढ्या वाराही वीरमातृका ।
 शङ्खिनी शङ्खवलया शङ्खायुधधरा शमा ॥ ११९ ॥
 शशिमण्डलमध्यस्था शीतलाम्बुनिवासिनी ।
 श्मशानस्था महाघोरा श्मशाननिलनेश्वरी ॥ १२० ॥
 सिन्धुः सूत्रधरा सत्रा समस्तकुलचारिणी ।
 सप्तमी सात्त्विकी सत्त्वा सत्रस्याऽमरसूदिनी ॥ १२१ ॥

१ 'भागेश्वरी' ड. पाठः । २ 'मीटी' ख. पाठः । ३ 'दृता' क. ख. पाठौ ।

४ 'लीया' ड. पाठः ।

सुरेश्वरी सम्पदाद्या समस्ताचलचारिणी ।
 समदा संमितिः संमा सवना सवनेश्वरी ॥ १२२ ॥
 हंसी हरप्रिया हास्या हरिनेत्रा हराम्बिका ।
 हेषा हटेश्वरी हेरा हलिनी हलदायिनी ॥ १२३ ॥
 हेहा हाहारवा हाला हालाहलहताशया ।
 क्षमा क्षेमप्रदा क्षामा क्षौमाम्बरधरा क्षया ॥ १२४ ॥
 क्षितिः क्षीरप्रिया लक्ष्मीः क्षितिभृत्तनया क्षुधा ।
 क्षत्रिणी ब्राह्मणी क्षेत्रा क्षपा क्षःबीजमण्डिता ॥ १२५ ॥
 क्वःबीजस्वरूपा च क्वकाराक्षरमातृका ।
 दुर्गन्धनाशिनी दुर्वा दुर्गमा दुर्गवासिनी ॥ १२६ ॥
 दुर्गा दुर्गार्तिशमनी उर्दीदुर्बीजमण्डिता (१०००) ।
 इति नामसहस्रं तु मन्त्रगर्भं महाफलम् ॥ १२७ ॥
 दुर्गाया दुर्गतिहरं सर्वदेवनमस्कृतम् ।
 सर्वमन्त्रमयं दिव्यं देवदानवपूजितम् ॥ १२८ ॥
 श्रेयस्करं महापुण्यं महापातकनाशनम् ।
 यः पठेत् पाठयेद्वापि शृणोति श्रावयेदपि ॥ १२९ ॥
 स महापातकैर्मुक्तो देवदानवसेवितः ।
 इह लोके श्रियं भुक्त्वा परत्र त्रिदिवं व्रजेत् ॥ १३० ॥
 दुर्गानामसहस्रं तु मूलमत्रैकसाधनम् ।
 अर्धरात्रे पठेद्बीरो मधुरस्मयसेवितः ॥ १३१ ॥
 त्रिवारं वर्मपूर्वं तु भवेद्वागीशसंनिभः ।
 यः पठेद् देवि मध्याह्ने स्त्रीयुतो मुक्तकुन्तलः ॥ १३२ ॥
 तस्य वैरिकुलं त्रस्येद् दर्शनाद् दैत्यसृदिनि ।

१ 'लक्ष्मी' ड. पाठः । २ 'राकारमातृका' ड. पाठः । ३ 'पूजितः' क. ख.

पाठः । ४ 'सृदिनि' क. ख. पाठः ।

दहनादिव देवेशि पतङ्गकुलमद्रिजे ॥ १३२ ॥
 यः पठेद्वेत्सीमूले सायं पूजितभैरवः ।
 तस्यास्यकुहराद् वाणी निःसरेद्द्वयपद्यभाक् ॥ १३३ ॥
 यः पठेत् सततं देवि शयने स्त्रीरताकुलः ।
 स भवेद्वैरिविद्वंसी धनेन धनदोपमः ॥ १३४ ॥
 वाग्भिर्वागीशसदृशः कवित्वेन सितोपमः ।
 तेजसा सूर्यसङ्काशो यशसा शशिसन्निभः ॥ १३५ ॥
 बलेन वायुतुल्योऽपि लक्ष्म्या गीर्वाणनायकः ।
 देवि किं बहुनोक्तेन स भवेद्भैरवोपमः ॥ १३६ ॥
 स्तम्भनाकर्षणोच्चाट-वशीकरणकक्षमः ।
 रवौ भूर्जे लिखेद् देवि निशीथे वाष्टगन्धकैः ॥ १३७ ॥
 सस्तन्यरेतोरजस्कैः साधको मन्त्रसाधकः ।
 लिखित्वा वेष्टयेन्नामसहस्रमणिमीश्वरि ॥ १३८ ॥
 श्वेतसूत्रेण संवेष्ट्य लाक्ष्या परिवेष्टयेत् ।
 सुवर्णरजताद्यैश्च वेष्टयेत् पीतसूत्रकैः ॥ १३९ ॥
 संपूज्य गुटिकां देवि शुभेऽङ्घ्रि साधकोत्तमः ।
 धारयेन्मूर्ध्नि वा बाहौ गुटिकां कामदायिनीम् ॥ १४० ॥
 रणे रिपून् विजित्याशु कल्याणी गृहमाविशेत् ।
 वन्ध्या वामभुजे धृत्वा कृत्वा साधकपूजनम् ॥ १४१ ॥
 पुत्रान् लभेन्महादेवि साक्षाद्वैश्रवणोपमान् ।
 गुटिकैषा महादिव्या गोप्या कामफलप्रदा ॥ १४२ ॥
 साधकैः सततं पूज्या साक्षाद् दुर्गास्वरूपिणी ।
 योऽर्चयेत् साधको दुर्गा गुटिकां धारयेत् प्रिये ॥ १४३ ॥
 पठेद्धर्म शिवे मन्त्रनामसाहस्रिकीं पराम् ।

अङ्गस्तोत्रं फलं तस्य देवि वृत्त्येऽधुना शृणु ॥ १४४ ॥
 वने राजकुले वापि दुर्भिक्षे शत्रुसङ्कटे ।
 अरण्ये प्रान्तरे दुर्गे श्मशाने सिन्धुसङ्कटे ॥ १४५ ॥
 वात्ये यक्षपिशाचादिभूतप्रेतभये तथा ।
 वीरो विगतभीर्देवि सर्वत्र विजयी भवेत् ॥ १४६ ॥
 स्तम्भयेद्वातसूर्याम्बुचन्द्रादीन् साधकोत्तमः ।
 मोहयेत् त्रिजगत् सद्यः कान्ताश्चाकर्षयेद् ध्रुवम् ॥ १४७ ॥
 मारयेदखिलाञ्छत्रनुचाटयति वैरिणः ।
 वशयेद् देवताः सद्यः किं पुनर्मानवांश्छिन्वे ॥ १४८ ॥
 शमयेदखिलान् रोगान् महोत्पातानुपद्रवान् ।
 किं किं न लभते वीरो दुर्गापञ्चाङ्गपूजनात् ॥ १४९ ॥
 इदं रहस्यं दुर्गाया अष्टाक्षर्या महेश्वरि ।
 सर्वस्वं सारतत्त्वं च मूलविद्यामयं परम् ॥ १५० ॥
 महाचीनक्रमस्थानां साधकानां यशस्करम् ।
 पठेत् संपूजयेद् देव्या मन्त्रनामसहस्रकम् ॥ १५१ ॥
 इदं सारं हि तन्त्राणां तत्त्वानां तत्त्वमुत्तमम् ।
 दुर्गानामसहस्रं तु तव भक्त्या प्रकाशितम् ॥ १५२ ॥
 अभक्ताय न दातव्यं गोप्तव्यं पशुसङ्कटे ।
 अभक्तेभ्योऽपि पुत्रेभ्यो दत्त्वा नरकमाप्नुयात् ॥ १५३ ॥
 दीक्षिताय कुलीनाय गुरुभक्तिरताय च ।
 शान्ताय भक्तियुक्ताय देयं नामसहस्रकम् ॥ १५४ ॥
 विना दानं न गृहीयान्न दद्याद् दक्षिणां विना ।
 दत्त्वा गृहीत्वाप्युभयोः सिद्धिहानिर्भवेद् ध्रुवम् ॥ १५५ ॥
 इदं नामसहस्रं ते गुप्तं गोप्यतमं शिवे ।

तत्त्वं भक्त्या मयाख्यातं गोपनीयं स्वयोनिवत् ॥ १५६ ॥

इति श्रीरुद्रयामले तन्त्रे श्रीदेवीरहस्ये दुर्गासहस्रनामनिरूपण-
मेकोनपञ्चाशत्तमः पटलः ॥ ४६ ॥

अथ

पञ्चाशत्तमः पटलः ।



श्रीभैरव उवाच ।

अधुना देवि वक्ष्यामि दुर्गास्तोत्रं मनोहरम् ।

मूलमन्त्रमयं दिव्यं सर्वसारस्वतप्रदम् ॥ १ ॥

दुःखार्तिशमनं पुण्यं साधकानां जयप्रदम् ।

दुर्गाया अङ्गभूतं तु स्तोत्रराजं परात्परम् ॥ २ ॥

श्रीदुर्गास्तोत्रराजस्य ऋषिर्देवो महेश्वरः ।

छन्दोऽनुष्टुप् देवता च श्रीदुर्गाष्टाक्षरा शिवे ॥ ३ ॥

दुं बीजं च परा शक्तिर्विश्वं कीलकमद्रिजे ।

धर्मार्थकाममोक्षार्थे विनियोगः प्रकीर्तितः ॥ ४ ॥

अस्य श्रीदुर्गास्तोत्रराजस्य, श्रीमहेश्वर ऋषिः, अनुष्टुप् छन्दः,
श्रीदुर्गाष्टाक्षरा देवता, दुं बीजं, ह्रीं शक्तिः, नमः कीलकम्, धर्मार्थ-
काममोक्षार्थे पाठे विनियोगः । ध्यानम्—

दूर्वाभिर्भां त्रिनयनां बिलसत्किरीटां

शङ्खान्जखङ्गशरखेटकशूलचापान् ।

सन्तर्जनीं च दधतीं महिषासनस्थां

दुर्गां नवारकुलपीठगतां भजेऽहम् ॥ ५ ॥

तारं हारं मन्त्रमालासु बीजं ध्यायेदन्तर्योऽम्ब लम्बालकान्तः ।

तस्य स्मारं स्मारमङ्घ्रिद्वयीं द्वाग् रम्भायाति स्वर्गता कामवश्या ॥६॥

मायां जपेद्यस्तव मन्त्रमध्ये दुर्गे सदा दुर्गतिखेदखिन्नः ।

भवेत् स भूमौ नृपमौलिमालामाणिक्यनिर्घृष्टपदारविन्दः ॥७॥

चाक्रिकं यदि जपेत्तन्नाम्बिके चक्रमध्यगत ईश्वरेश्वरि ।

साधको भवति चक्रवर्तिनां नायको नयविलासकोविदः ॥८॥

चक्रिबीजमपरं स्मरेच्छिवे योऽरिवर्गविहिताहितव्यथः ।

आजिमण्डलगतो जयेद्रूपून् वाजिवारणरथाश्रितो नरः ॥ ९ ॥

दूर्वाबीजं यो जपेत् प्रेतभूमौ सायं मायाभस्मना लिप्तकायः ।

गीर्वाणानां नायको देवि मन्त्री भूत्वा राज्यं प्राज्यमाढ्यं करोति ॥१०॥

वायव्यबीजं यदि साधको जपेत् प्रियाकुचद्वन्द्वविमर्दनक्षमः ।

समस्तकान्ताजनेत्रवागुराविलासहंसो भविता स पार्वति ॥११॥

विश्वं विश्वेश्वरि यदि जपेत् कामकेलीकलान्ते

रात्रौ मात्राक्षरविलम्वितन्यास ईशानिवासः ।

तस्य स्मेराननसरसिजा भ्राजन्मनाङ्गलक्ष्मी-

र्वश्यावश्यं सुरपुरवधूमौलिमालौर्वशी सा ॥ १२ ॥

भूगेहाश्रितवह्निवृत्तविलसन्नागारवृत्ताश्रित-

द्भग्यारोहलसिताग्रिकोणविलसच्छ्रीविन्दुपीठस्थिताम् ।

ध्यायेच्चेतसि शर्वपति भवतीं माध्वीरसाघूर्णितां

यो मन्त्री स भविष्यति स्मरसमः स्त्रीणां धरण्यां दिवि ॥१३॥

दुर्गास्तवं मनुमयं मनुराजमौलि-

माणिक्यमुत्तमशिवाङ्गरहस्यभूतम् ।

प्रातः पठेद्यदि जपावसरेऽर्चनायां

भूमौ भवेत् स नृपतिर्दिवि देवनाथः ॥ १४ ॥

इति स्तोत्रं महापुण्यं पञ्चाङ्गैकशिरोमणिम् ।

यः पठेदर्धरात्रे तु तस्य वश्यं जगत्त्रयम् ॥ १५ ॥

इदं पञ्चाङ्गमखिलं श्रीदुर्गाया रहस्यकम् ।

सर्वसिद्धिप्रदं गुह्यं सर्वाशापरिपूरकम् ॥ १६ ॥

गुह्यं मन्त्ररहस्यं तु तव भक्त्या प्रकाशितम् ।

अभक्तायाप्रदातव्यमित्याज्ञा पारमेश्वरी ॥ १७ ॥

श्रीदेव्युवाच ।

भगवन् भवतानेन कथनेन महेश्वर ।

श्रीपञ्चाङ्गस्य दुर्गाया ह्यद्य क्रीतास्म्यहं परम् ॥ १८ ॥


श्रीभैरव उवाच ।

इदं रहस्यं परमं दुर्गासर्वस्वमुत्तमम् ।

पञ्चाङ्गं वर्णितं गोप्यं गोपनीयं स्वयोनिवत् ॥ १९ ॥

इति श्रीरुद्रयामले तन्त्रे श्रीदेवीरहस्ये दुर्गास्त्रोत्रनिरूपणं

पञ्चाशत्तमः पटलः ॥ ५० ॥



* समाप्तं श्रीदुर्गापञ्चाङ्गम् । *



अथ

एकपञ्चाशत्तमः पटलः ।

—**०:**—

अथ दुर्गारहस्यम् ।

श्रीशैलराजशिखरे नानाद्रुमसमाकुले ।
वसन्तलक्ष्मीनिलये समासीनमुमापतिम् ॥ १ ॥
एकदा देवमीशानं शशिशेखरमीश्वरम् ।
उमाश्रितार्धवपुषं देवदानवसेवितम् ॥ २ ॥
ध्यानासक्ताक्षित्रितयं जटाजूटलतारुणम् ।
भस्माङ्गरागधवलं नारायणनमस्कृतम् ॥ ३ ॥
ब्रह्मादिदेवप्रणतं मान्धर्वजनवन्दितम् ।
यक्षराक्षसनागेन्द्र-नगेन्द्रकुलपूजितम् ॥ ४ ॥
भैरवं भैरवाकारं गिरीशं परमेश्वरम् ।
उत्थाय विनता भूत्वा पर्यपृच्छत पार्वती ॥ ५ ॥
भगवन् सर्वलोकेश सर्वलोकनमस्कृत ।
गुणातीत गुणाध्यक्ष भूतेश्वर महेश्वर ॥ ६ ॥
सृजत्यवति नित्यान्ते संहरत्यमितं जगत् ।
चराचरं भवानेव किं पुनर्जपसि प्रभो ॥ ७ ॥
किं ध्यायसि महादेव सततं भक्तवत्सल ।
वद शीघ्रं दयाम्भोधे यद्यहं प्रेयसी तव ॥ ८ ॥
श्रीभैरव उवाच ।

देवि किं ते प्रवक्ष्यामि रहस्यमिदमद्भुतम् ।
 सर्वस्वं सारभूतं मे सर्वेषां तत्त्वमुत्तमम् ॥ ९ ॥
 लक्षवारसहस्राणि वारितासि पुनः पुनः ।
 स्त्रीस्वभावान्महादेवि पुनस्त्वं परिपृच्छसि ॥ १० ॥
 अद्य भक्त्या तव स्नेहाद्वक्ष्यामि परमाद्भुतम् ।
 देवीरहस्यतन्त्राख्यं तन्त्रराजं महेश्वरि ॥ ११ ॥
 सर्वागमैकमुकुटं सर्वसारमयं ध्रुवम् ।
 सर्वमन्त्रमयं दिव्यं पटलैर्दशभिर्युतम् ॥ १२ ॥
 अनुक्रमणिकां दिव्यां शृणु तन्त्रस्य पार्वति ।
 यस्याः श्रवणमात्रेण कोटिपूजाफलं लभेत् ॥ १३ ॥
 श्रीविद्यानिर्णयो देवि मन्त्रसाधनकोऽपरः ।
 शिवमन्त्रप्रकाशाख्यो दीक्षाविधिरनुत्तमः ॥ १४ ॥
 पुरश्चर्याविधिर्देवि पञ्चरत्नेश्वरीक्रमः ।
 होमसाधनकश्चैव चक्रपूजाविधिः परः ॥ १५ ॥
 आचारनिर्णयो देवि दशमो दशमीविधिः ।
 तत्रादौ देवि वक्ष्येऽहं दुर्गाभुवनमद्भुतम् ॥ १६ ॥
 जयं नाम महादिव्यं बहुविस्तारविस्तृतम् ।
 नानारत्नसमाकीर्णं सूर्यकोटिसमप्रभम् ॥ १७ ॥
 इन्द्रगोपकवर्णं च चन्द्रकोटिमनोहरम् ।
 अग्रमेयमसंख्येयमगम्यं सर्ववादिनाम् ॥ १८ ॥
 इदं दिव्यं जयं नाम भुवनं परमेश्वरि ।
 तत्रैव वसते दुर्गा नवरूपात्मिका परा ॥ १९ ॥
 या देवदेवी वरदा सर्वलोकैकसुन्दरी ।
 या दुर्गेति स्मृता लोके ब्रह्माण्डोदरवर्तिनी ॥ २० ॥
 विष्णुना तपसा पूर्वमाराध्य परमेश्वरीम् ।

महिषस्यासुरेन्द्रस्य वधार्थायावतारिता ॥ २१ ॥
 योगमाया महामाया सर्वदा परमेश्वरी ।
 तामेवाहर्निशं ध्याये श्रीविद्यां परमां जपे ॥ २२ ॥
 तामद्याहं प्रवक्ष्यामि विद्याचरणदायिनीम् ।
 यां श्रुत्वा स शिवो जातः पञ्चनादात्मकः शिवः ॥ २३ ॥
 यदाभूद्गिरिहीना सा दुर्गा निष्कलरूपिणी ।
 साक्षाद्भुवनरूपापि महाज्योतिःस्वरूपिणी ॥ २४ ॥
 तदा शहर्ककाले तु ज्योतीरूपो महेश्वरि ।
 शिवः प्रभामण्डलतो निर्गतोऽचेतनो विभुः ॥ २५ ॥
 अमृतोन्मादमाधारं जगतां बीजमुत्तमम् ।
 अपि संसर मायां तं सृष्टोऽग्रमनुनायकः ॥ २६ ॥
 इति श्रुत्वा परानादं तारमित्यभिधीयते ।
 शिवो जजाप सहसा बीजं त्रिजगतां शिवे ॥ २७ ॥
 तेन मायेतिशब्दं स शुश्राव गगनात्ततः ।
 हुं भज महेशान सदानन्दालयं परम् ॥ २८ ॥
 बिन्दुनादमयो देवः शिवोऽभूत् परमेश्वरः ।
 ततो नादं स शुश्राव दुष्टवर्णविवर्जितम् ॥ २९ ॥
 दुर्गा भजेति स शिवः पञ्चनादात्मकोऽभवत् ।
 ततो जप्त्वा परां विद्यामसृजजगदम्बिके ॥ ३० ॥
 आदौ वायुं शिवः सृष्ट्वा ततः सृष्टिर्यथेच्छया ।
 इच्छामात्रं शिवे विश्वं विश्वेश्वरि चराचरम् ॥ ३१ ॥
 ससर्ज लवमात्रं स शितिकण्ठः शिवः शिवे ।


१ 'शक' क. पाठः । २ 'अव' क. ग. घ. पाठः । ३ 'सृष्टो-
 ग्रमनुनायक' ख. पाठः । ४ 'दामं भज' क. ख. ग. पाठः ।
 ५ 'दूर्वा जपे' ख. पाठः ।

इतीमां गुप्तविद्यां तु लब्ध्वा गुरुपदार्चनात् ॥ ३२ ॥
 किंकिं न साधयेल्लोके साधको मन्त्रसाधकः ।
 वस्त्रं वह्निं च कामं च धनं वृत्तं च साधकः ॥ ३३ ॥
 वशीकुर्याद्यथाबुद्ध्या येन तुर्याकुलं भवेत् ।
 श्रीचक्रमिदमाधारं देव्या विभवकारणम् ॥ ३४ ॥
 गुह्यं सर्वस्वमम्बायाः पूज्यं साधकसत्तमैः ।
 चक्रं लिखेन्महादेवि पूज्यमब्जार्कयोर्दलैः ॥ ३५ ॥
 येन देवी महामाया श्रीदुर्गाशु प्रसीदति ।
 चक्रे संपूजयेद्यस्तु नीलाभां दाहनीं द्युतिम् ॥ ३६ ॥
 बह्वीन्दुसूर्याम्बरजं मण्डलाकारमर्चयेत् ।
 लसन्मुकुटरोचिष्णुः स भवेत् साधकोत्तमः ॥ ३७ ॥
 तस्य शङ्खनिभा कीर्तिर्भ्रमते भुवनत्रये ।
 सैसुरासुरगन्धर्व वशं याति महेश्वरि ॥ ३८ ॥
 शैरासवरसानन्दमयो भूत्वा जपेन्मनुष्यम् ।
 खेटकास्तस्य तुष्यन्ति साधकस्याङ्गपूजनात् ॥ ३९ ॥
 तस्य रोगा विनश्यन्ति सर्वे शूलादयोऽचिरात् ।
 तर्जनीं तस्य वीक्ष्योपि रिपवो यान्ति विद्रुताः ॥ ४० ॥
 तस्य गेहे धनं गावो महिष्या विष्टरं गजाः ।
 दुर्गा रत्नवती भूमिस्तस्य पीठं मनोहरम् ॥ ४१ ॥
 साधकस्य भवेदेवं संपत्तिर्वहुधार्चनात् ।
 एवं ध्यायेन्महादेवीं दुर्गां दुर्गतिनाशिनीम् ॥ ४२ ॥
 ध्यानेन येन देवेन्द्रो भविष्यति हि साधकः ।
 इतीदं देवि तत्त्वं ते कथितं परमाद्भुतम् ।
 अवक्तव्यमदातव्यं गोपनीयं स्वयोनिवत् ॥ ४३ ॥

१ 'रोचिष्कः' ख. पाठः । २ 'महासिद्धिः सतां हस्ते' ख. पाठः ।

३ 'मारासव' ख. पाठः । ४ 'तव वक्ष्यामि' क. ग. ब. पाठः ।

इति श्रीरुद्रयामले तन्त्रे श्रीदेवीरहस्ये मन्त्रविद्यानिरूप-
णमेकपञ्चाशत्तमः पटलः ॥ ५१ ॥



अथ

द्विपञ्चाशत्तमः पटलः ।

श्रीभैरव उवाच ।

मन्त्रसाधनकं वक्ष्ये रहस्यं सर्वमन्त्रिणाम् ।
येन साधनमात्रेण मन्त्रः सिद्धिमुपैवति ॥ १ ॥
विनोत्कीलनमन्त्रेण न मन्त्रः सिद्धिदायकः ।
विना सञ्जीवनेनापि संपुटेन विना शिवे ॥ २ ॥
विश्वमादौ मनोर्दधात् तारं दधात् तथाञ्जले ।
मनुरुत्कीलनाख्योऽयं सर्वसिद्धिप्रदः शिवे ॥ ३ ॥
चाक्रिकं नाम बीजं तु दद्यादादौ मनोः शिवे ।
तदग्रे नाम विन्यस्य तारमाये तदग्रतः ॥ ४ ॥
मनोरन्तेऽश्मरीं दद्यान्मनुः सञ्जीवनाभिधः ।
ततः सिद्धमनुं देवि जपेन्माश्रिकसत्तमः ॥ ५ ॥
यथाशक्त्या ततो दद्यात् संपुटं साधकोत्तमैः ।
तारं परां चक्रबीजं विश्वमन्तेऽभिधं न्यसेत् ॥ ६ ॥

संपुटाख्योऽस्त्ययं मन्त्रः सर्वाशापूरकः स्मृतः ।
 एवं संस्कृतमीशानि मनुं देव्या जपेत् सदा ॥ ७ ॥
 सर्वसिद्धिमवाप्नोति साधको मन्त्रसाधकः ।
 इतीदं मन्त्रतत्त्वं ते साधनाख्यं महेश्वरि ।
 गुह्यातिगुह्यगुप्तं च गोप्तव्यं साधकोत्तमैः ॥ ८ ॥

इति श्रीरुद्रयामले तन्त्रे श्रीदेवीरहस्ये मन्त्रसाधननिरूपणं
 द्विपञ्चाशत्तमः पटलः ॥ ५२ ॥

अथ

त्रिपञ्चाशत्तमः पटलः ।

श्रीभैरव उवाच ।

अधुना शिवविद्यां ते वक्ष्यामि परमार्थदाम् ।
 सर्वविद्यामयीं साध्यां सर्वतन्त्रेषु गोपिताम् ॥ १ ॥
 केवलं यो जपेच्छाक्तं मनुं शैवं तु नो जपेत् ।
 जन्मकोटिषु जप्नोऽपि न मनुः सिद्धिर्भाग्भवेत् ॥ २ ॥
 यस्या देव्यास्तु यो देवः शिवस्तस्याः शिवो भवेत् ।
 तेन विद्या महादेवि कलौ सिद्ध्यति सत्वरम् ॥ ३ ॥
 कालिकाया महाकालः सुमुख्या अमृतेश्वरः ।
 कामेश्वरस्त्रिकूटायाः शिव इत्येवमीश्वरि ॥ ४ ॥
 जिह्वायाः कालरुद्रस्तु शारदायाः शिवः शिवः ।

श्रीभैरवः कालरात्र्याः शिव इत्येवमीश्वरि ॥ ५ ॥
ज्वालामुख्या महादेवो वाग्देव्या विजयेश्वरः ।
ईश्वरो भुवनेश्वर्याः शिव इत्येवमीश्वरि ॥ ६ ॥
विश्वनाथस्तु पार्वत्या रात्र्या भूतेश्वरः शिवः ।
भीडायास्तु विरूपाक्षः शिव इत्येवमीश्वरि ॥ ७ ॥
नीलकण्ठस्तु दुर्गायाः शिव इत्येवमीश्वरि ।
शिलाया वामदेवस्तु शिवः प्रोक्तः सुरेश्वरि ॥ ८ ॥
सद्योजातस्तु तारायाः शिव इत्येवमीश्वरि ।
अद्य दुर्गाशिवस्यादौ वक्ष्ये मूलमनुं परम् ॥ ९ ॥
यं जप्त्वा परमेशानि विद्या सिद्ध्यति सत्वरम् ।
श्रीनीलकण्ठमन्त्रस्य दक्षिणामूर्तिरीश्वरः ॥ १० ॥
ऋषिरुच्छन्दो मयानुष्टुप् वर्णितो वीरवन्दिते ।
दुर्गेश्वरो नीलकण्ठो देवता कथितो मया ॥ ११ ॥
हरितं बीजमीशानि तारं शक्तिः स्मृता शिवे ।
कीलकं विश्वमाख्यातं निधोगो मनुसिद्धये ॥ १२ ॥
तारचन्द्रकडिम्बाद्यैः षड्दीर्घैर्न्यासमाचरेत् ।
ध्यानमस्य शिवस्याद्य श्रुत्वा गुप्ततमं कुरु ॥ १३ ॥

बन्धूककाञ्चननिभं रुचिराक्षमालां

पाशाङ्कुशौ वरमभीतिमयं दधानम् ।

हस्तैः शशाङ्कुशकलाभरणं त्रिनेत्रं

श्रीनीलकण्ठमुमया श्रितमाश्रयामि ॥ १४ ॥

मन्त्रोद्धारं प्रवक्ष्यामि सर्वसिद्धिमयं परम् ।

दुर्गारहस्यभूतं च शृणु पार्वति सत्वरम् ॥ १५ ॥

प्रणवं हरितं व्योषं नीलकण्ठाय चाश्मरी ।

दुर्गेशनीलकण्ठस्य मन्त्रोद्धारो दशाक्षरः ॥ १६ ॥

अनेन मन्त्रराजेन जप्तमात्रेण पार्वति ।

दुर्गायाः परमा विद्या कलौ सिद्ध्यति सत्वरम् ॥ १ ॥

इतीदं गुह्यगुप्तातिगुह्यं सर्वस्वमीश्वरि ।

रहस्यं नीलकण्ठस्य गोपनीयं मुमुक्षुभिः ॥ १८ ॥

इति श्रीरुद्रयामले तन्त्रे श्रीदेवीरहस्ये शिवाविद्यानि-

रूपणं त्रिपञ्चाशत्तमः पटलः ॥ ५३ ॥



अथ

चतुष्पञ्चाशत्तमः पटलः ।



श्रीभैरव उवाच ।

दीक्षाविधिं प्रवक्ष्यामि साधकानां हितेच्छया ।

विधाय विधिवद् दीक्षां पशुत्वात् स विमुच्यते ॥ १ ॥

दीयते परमा सिद्धिः क्षीयते कर्मवासना ।

आप्यते परमं धाम तेन दीक्षा स्मृता शिवे ॥ २ ॥

ब्रह्मादिकीटपर्यन्तं जगत् सर्वं महेश्वरि ।

पशुत्वान्मोहितं देव्या तस्माद् दीक्षां चरेत् कलौ ॥ ३ ॥

श्रीदेव्याः सेवया देवि चक्रार्चनपुरःसरम् ।

साधकः पशुभावेन मुक्तो ज्ञानं भजेत् ततः ॥ ४ ॥

दीक्षितो याति चरणं दीक्षाहीनो भवेत् पशुः ।
 दीक्षितस्तु भवेज्जानी पशुभावोज्झितो विभुः ॥ ५ ॥
 सर्वपातकमुक्तो हि लभेत् स परमां गतिम् ।
 यस्य दीक्षा शिवे नास्ति जीवनान्तं च जन्मिनः ॥ ६ ॥
 स जातु नोत्तरेद् देवि निरयाम्बुनिधेः कश्चित् ।
 दीक्षाहीनस्य देवेशि पशोः कुत्सितजन्मनः ॥ ७ ॥
 पापघोऽन्तिकमायाति पुण्यं दूरं पलायते ।
 तस्माद्यत्नेन दीक्षैषा ग्राह्या कृतिभिरुत्तमैः ॥ ८ ॥
 बाल्ये वा यौवने वापि वार्धक्येऽपि सुरेश्वरि ।
 अन्यथा निरयी पापी पितृन् स्वाग्निरयं नयेत् ॥ ९ ॥
 अन्ते पशुर्मेनुष्यः सन् पशुयोनिं व्रजेच्छिवे ।
 पूर्वपुण्यार्जितां प्राप्य वासनां परमार्थदाम् ॥ १० ॥
 गुरुं कुलीनं तन्त्रज्ञं सर्वाङ्गैः सुमनोहरम् ।
 लब्ध्वा भक्त्या प्रणम्यादौ तोषयित्वा विशेषतः ॥ ११ ॥
 प्रणामैर्वन्दनैर्देवि दक्षिणाम्बरपूर्वकम् ।
 सिद्धसाधारिनिर्णीतां दीक्षां देव्या यथाविधि ॥ १२ ॥
 गृहीयात् परया भक्त्या साधको येन जायते ।
 गुरुश्च शिष्यं रम्याङ्गं सर्वाङ्गैः सुमनोहरम् ॥ १३ ॥
 गुरुभक्तिरतं बालं कुलीनं गर्भदीक्षितम् ।
 देवीभक्तिरतं भैरवं पापभीतं कृतात्मकम् ॥ १४ ॥
 दृष्ट्वा दीक्षां परां दद्यात् कृतभागी भवेत् ततः ।

श्रीदेव्युवाच ।

भगवन् करुणाम्भोधे साधकानां हितेच्छया ।
 कदा दीक्षा परा ग्राह्या साधकैस्तद्वदस्य मे ॥ १५ ॥

श्रीभैरव उवाच ।

सुदिने शुभनक्षत्रे सङ्क्रान्तावयनद्वये ।

नवरात्रिदिने पित्रोः भ्रात्रे स्वजनिवासरे ॥ १६ ॥

नववर्षदिने देवि चन्द्रतूर्वापरागके ।

शिवरात्र्यां स्वजन्मर्षे दीक्षां कूर्वाद्भिचक्षणः ॥ १७ ॥

तत्रादौ शुभनक्षत्रे स्नात्वा संपूज्य भैरवम् ।

गत्वा नदीतटं देवि तथा देवालयं क्वचित् ॥ १८ ॥

देवताग्रे गुरुं नत्वा नत्वा सन्तोषहेतवे ।

द्वीपं वोपवनं पुण्यं देवानामपि दुर्लभम् ॥ १९ ॥

देवतायतनं वापि प्राप्याशु प्रणमेत् ततः ।

तत्रादावासनं देवि संशोध्य गुरुमर्चयेत् ॥ २० ॥

भूतान्निःसार्य देवेशि स्वाङ्गन्यासं चरेत् ततः ।

प्राङ्मुखो गुरुरासीनश्चोत्तराभिमुखं शिशुम् ॥ २१ ॥

संस्थाप्य विधिवद् देवि देवीं स्मृत्वा परामयः ।

देवताग्रे पराप्रीत्यै दीक्षां दद्याद्यथाविधि ॥ २२ ॥

कर्णमूले महाविद्यां श्रीविद्यां साधकेश्वरैः ।

आनन्दसङ्गहृदयः शनैस्त्रिभिः समर्पयेत् ॥ २३ ॥

गणेशस्य च गायत्र्यास्ततो मृत्युञ्जयस्य च ।

इष्टदेव्याः शिवस्यापि ततो विद्यां समर्पयेत् ॥ २४ ॥

शिष्यो दीक्षां तु संप्राप्य गुरुमभ्यर्च्य शक्तिः ।

तोषयित्वा प्रणामैश्च दक्षिणाभिः शुभाम्बरैः ॥ २५ ॥

तदाज्ञां सहसादाय पूजायै परमेश्वरि ।

यन्त्रं मन्त्रं च मालां च पञ्चाङ्गं परमेश्वरि ॥ २६ ॥

१ 'दद्यात्' ख. पाठः । २ 'वा परमं' ड. पाठः । ३ 'साधकोत्तमः' ड. पाठः । ४ 'जपाय' ड. पाठः ।


पुनर्जातु शिवे शिष्यो गुरवेऽपि न शयेत् ।
इति दीक्षाविधेः सारभूतं गुह्यं रहस्यकम् ।
गुह्यातिगुह्यगुप्तं तु न प्रकारयं मुमुक्षुभिः ॥ २७ ॥

इति श्रीरुद्रयामले तन्त्रे श्रीदेवीरहस्ये दीक्षानिरूपणं
चतुष्पञ्चाशत्तमः पटलः ॥ ५४ ॥



अथ

पञ्चपञ्चाशत्तमः पटलः ।



श्रीधैरव उवाच ।

अधुना मन्त्रराजस्य पुरश्चरणमुत्तमम् ।
वक्ष्ये सिद्धिप्रदो येन मन्त्रः कल्पद्रुमो भवेत् ॥ १ ॥
एकदा सुदिने देवि सुनक्षत्रे सुपूर्वणि ।
पुरश्चरणकर्मादौ आरभेत् साधकोत्तमः ॥ २ ॥
वर्णलक्षं जपेन्मन्त्रं तदर्धं वा महेश्वरि^१ ।
एकलक्षावधिं कुर्यान्नातो न्यूनं कदाचन ॥ ३ ॥
लक्षसंख्या प्रकर्तव्या साधकैश्चेन्न शक्यते ।
एकलक्षं प्रजप्तव्यं नातो न्यूनं कदाचन ॥ ४ ॥
श्रीदेव्युवाच ।

लक्षजप्तो मनुर्देव यदि कल्पद्रुमो भवेत् ।

तदा किं साधको लोके लक्षतत्त्वं वदस्व मे ॥ ५ ॥

कस्य हस्तेन मन्त्रस्य पुरश्चरणक्रियाम् ।

कारयेत् साधकश्चैतत् संशयं विन्धि धूर्जटे ॥ ६ ॥

श्रीभैरव उवाच ।

साधु पृष्टं त्वया देवि शृणु वक्ष्यामि पार्वति ।

न कदाचित् स्वयं कुर्यादादौ मन्त्रपुरस्कियाम् ॥ ७ ॥

गुरुहस्तेन देवेशि साधकस्य करेण वा ।

कुर्यान्मन्त्रवरस्यास्य पुरश्चरणक्रियाम् ॥ ८ ॥

जीवहीनो यथा देहो सर्वकर्मसु न क्षमः ।

पुरश्चरणहीनोऽपि न मन्त्रः फलदायकः ॥ ९ ॥

जपाद् दशांशतो होमस्तद्दशांशेन तर्पणम् ।

भार्जनं तद्दशांशेन तद्दशांशेन भोजनम् ॥ १० ॥

मन्त्रस्यादौ प्रमादाच्चेत् स्वयं कुर्यात् पुरस्कियाम् ।

तदा जाप्यं भवेद् व्यर्थं क्षेत्रेष्विव घृतं यथा ॥ ११ ॥

तस्माच्च गुरुहस्तेन साधकस्य करेण वा ।

पुरश्चर्या स्वमन्त्रस्य कारयेत् साधकोत्तमः ॥ १२ ॥

पुरश्चरणसङ्कल्पं दत्त्वादौ गुरवे शिवे ।

जपं यथाविधि कुर्याद् गुरुः कुलमनोः प्रिये ॥ १३ ॥

गुरोः पादप्रसादेन पुरश्चर्याफलं शिवे ।

गृहीयात् साधको देवि गुरुं सन्तोषयेत् ततः ॥ १४ ॥

येन मन्त्रः कलौ शीघ्रमिष्टं सिद्धिप्रदो भवेत् ।

दक्षिणाभिः शुभैर्वस्त्रैर्यथाविभवमात्मनः ॥ १५ ॥

ततः स्वयं पुरश्चर्या बह्वीः कुर्यात् तु साधकः ।

पर्वताग्रे नदीतीरे देवतायतने तथा ॥ १६ ॥

एकान्ते च शुचौ देशे जपेन्नियतमानसः ।
 ब्रह्मचर्यधरो वीरो मिताहारो जितेन्द्रियः ॥ १७ ॥
 अनृतं मत्सरं दम्भं त्यजेत् प्रतिग्रहं तथा ।
 पुरश्चरणकाले तु तद्धोमावसरे तथा ॥ १८ ॥
 मूलं जप्त्वाकलत्तं तु कृत्वा होमं दशांशतः ।
 साधकैः क्षत्रियेणापि दशांशं होममाचरेत् ॥ १९ ॥
 तर्पयेत् सुहितो देवीं भोजयेत् साधकांस्ततः ।
 पुरश्चर्याविधिश्चैव वर्णितः कुलसुन्दरि ॥ २० ॥
 अथवान्यप्रकारेण पुरश्चरणमिष्यते ।
 अष्टम्यां वा चतुर्दश्यां पञ्चबोरुमशोरपि ॥ २१ ॥
 सूर्योदयात् समारभ्य यावत् सूर्योदयो भवेत् ।
 तावज्जप्ला निरातद्धो मन्त्रः कन्चद्रुमो भवेत् ॥ २२ ॥
 चन्द्रसूर्यग्रहे वापि ग्रासावधि विष्णुर्हितः ।
 यावत्संख्यामनुर्जप्तस्तावद्धोमादिकं चरेत् ॥ २३ ॥
 सर्वसिद्धीश्वरो मन्त्रो भवेत् साधकवन्दिते ।
 शरत्काले रवौ देवि जपेन्मन्त्रं यथाविधि ॥ २४ ॥
 निशीथे रचयेद्धोमं सत्रंन्यस्ताहुतिं शिवे ।
 तत्क्षणात् साधको देवि क्षत्रियोऽपि शुभं लभेत् ॥ २५ ॥
 अथवान्यप्रकारेण पुरश्चरणमिष्यते ।
 गुरुमानीय संस्थाप्य देवतापूजनं चरेत् ॥ २६ ॥
 वस्त्रालङ्कारहेमाद्यैः सन्तोष्य गुरुमेव च ।
 तत्सुतं तत्सुतां चैव तस्य पत्नीं तथैव च ॥ २७ ॥
 पूजयित्वा मनुं जप्ला सर्वसिद्धीश्वरो भवेत् ।
 अथवान्यप्रकारेण पुरश्चरणमिष्यते ॥ २८ ॥

सहस्रारे गुरोः पादपद्मं ध्यात्वा प्रपूज्य च ।
 केवलं देवभावेन सर्वसिद्धीश्वरो भवेत् ॥ २९ ॥
 गुरवे दक्षिणां दद्याद् यथाविभवमात्मनः ।
 गुरोरनुज्ञामात्रेण दुष्टमन्त्रोऽपि सिद्ध्यति ॥ ३० ॥
 इत्येष पटलो गुह्यो मन्त्रसारमयो ध्रुवः ।
 अप्रकाश्यो न दातव्यो नाख्येयो ब्रह्मवादिभिः ॥ ३१ ॥

इति श्रीरुद्रयामले तन्त्रे श्रीदेवीरहस्ये पुरश्चर्याविधिनिरूपणं
 पञ्चपञ्चाशत्तमः पटलः ॥ ५५ ॥

—:०ॐ०ॐ०:—

अथ

षट्पञ्चाशत्तमः पटलः ।

श्रीभैरव उवाच ।

अधुना देवि वक्ष्येऽहं पञ्चरत्नेश्वरीविधिम् ।
 येन श्रवणमात्रेण विद्या सिद्ध्यति सत्वरम् ॥ १ ॥

विना पञ्चरत्नेश्वरीमन्त्रजाप्यं

न सिद्धिर्भवेत् साधकस्योत्तमस्य ।

ततः पूजयेद् दीक्षितः श्रीगुरुं स्वं

समस्ताष्टसिद्धीश्वरं देवदेवि ॥ २ ॥

दुर्गायाः परमं तत्त्वं पञ्चरत्नेश्वरीमयम् ।

शृणुष्वावहितो भूत्वा येन मुक्तिर्भवेत् कलौ ॥ ३ ॥

श्रीदुर्गा शारदा शारी सुमुखी भगलामुखी ।

पञ्चरत्नेश्वरी विद्या दुर्गायाः कथिता मया ॥ ४ ॥
 सुदिने देवि दुर्गायाः पञ्चरत्नेश्वरीं जपेत् ।
 वर्णलक्षपुरश्चर्याफलमाप्नोति साधकः ॥ ५ ॥
 साधकेषु चतुर्ष्वेवं श्रीदुर्गासाधकः शिवे ।
 श्रीगुरुं वन्दनैः स्तुत्या तोषयित्वा धनैरपि ॥ ६ ॥
 दीक्षामन्येषु शिष्येषु दापयेत् साधकोत्तमः ।
 येन मन्त्रो हि दुर्गायाः सद्यः स्फुरति भारती ॥ ७ ॥
 पञ्चस्वपि महादेवि साधकेषु कलौ युगे ।
 पञ्चरत्नेश्वरीं दत्त्वा पुरश्चर्याफलं लभेत् ॥ ८ ॥
 श्रीदुर्गोपासकश्चैकः शारदोपासकः परः ।
 शारिकोपासकस्तन्यो मातङ्गास्तपरः शिवे ॥ ९ ॥
 पञ्चमो बगलामुखाश्चैकत्र मिलिताश्च ते ।
 पूजयेद्युगुरुं देवि पञ्चरत्नेश्वरीं जपेत् ॥ १० ॥
 अन्योन्यं साधकाः पञ्च श्रीगुरोः पुरतः शिवे ।
 पुरश्चर्याफलं सिद्धं प्रार्थयेद्युगुरोस्ततः ॥ ११ ॥
 एवं सिद्धमनुलोके सर्वसिद्धिं प्रयच्छति ।

(१) तारं माया चाक्रिकं चक्रिदूर्वा-

वायव्यार्द्ध्यं विश्वमन्ते भवानि ।

दुर्गायास्ते वर्णितो मूलविद्या-

मन्त्रोद्धारो गोपितोऽष्टाक्षरोऽयम् ॥ १२ ॥

(२) तारं माया कामराजश्च शक्तिः

स्तम्भं तस्माद्भगवत्यै च नाम ।

भूतिस्तस्मादञ्जले ठडयं स्यात्

प्रोक्तं मुक्त्यै शारदा-मन्त्र एष ॥ १३ ॥

(३) तारं परा मातटसिन्धुराणां:

खं शर्म तन्मध्यगतं च नाम ।

अन्तेऽश्मरी पार्वति शारिकाया-

स्त्रयोदशाणो मनुस्ति गोप्यः ॥ १४ ॥

(४) वाक् काममुज्जिष्ठपदं विभाव्य

चण्डालिनी वै सुमुखी च देवि ।

महापिशाची सकलात्रयाब्जं

वनं मनुः स्यात् सुमुखीप्रियोऽयम् ॥ १५ ॥

(५) तारं मठं बगलामुखि सर्व-

दुष्टानां वाचं मुखं स्तम्भय द्विः ।

पदं जिह्वां कीलय द्विर्मठं वा

तारं नीरं ब्रह्मणोऽस्त्यस्त्रविद्या ॥ १६ ॥

इत्येषा गुप्तविद्येयं प्रभावसहिता कलौ ।

पञ्चरत्नेश्वरी ग्राह्या पुरश्चरणसिद्धये ॥ १७ ॥

इतीदं तत्त्वमीशानि पुरश्चर्यारहस्यकम् ।

अनन्तफलदं गुह्यं गोपनीयं मुमुक्षुभिः ॥ १८ ॥

इति श्रीरुद्रयामले तन्त्रे श्रीदेवीरहस्ये पञ्चरत्नेश्वरीविद्यानिरूपणं

षट्पञ्चाशत्तमः पटलः ॥ ५६ ॥

—:०:❀:—

१ 'शर्मतो मध्य' ख, पाठः । २ 'काम उज्जिष्ठ' ख, पाठः । ३ 'चण्डा-
लिनी वै सुमुखि च देवि महापिशाचि क, पाठः । ४ 'स्या' ख, पाठः ।

अथ

सप्तपञ्चाशत्तमः पटलः ।

श्रीभैरव उवाच ।

अथ होमविधिं वक्ष्ये सर्वतन्त्रेषु गोपितम् ।
दुर्गारहस्यकं सारं मन्त्रराजस्य पार्वति ॥ १ ॥
ध्यात्वा देवीं परां दुर्गां गुरुं ध्यात्वा सशक्तिकम् ।
जपेच्छ्रीचक्रपुरतो निशीथे मन्त्रमीश्वरि ॥ २ ॥
अयुतं लक्षमेकं वा दशांशं होममाचरेत् ।
कोटिलक्षप्रजप्तस्य मन्त्रस्य सुरसुन्दरि ॥ ३ ॥
विना दशांशहोमेन न तत्फलमवाप्नुयात् ।
विना श्मशानगमनं नित्यहोमजपादयः ॥ ४ ॥
न सिद्ध्यन्ति वरारोहे कलौ भैरवशापतः ।
घृतपायसमृद्धीका-गुडपुष्पासिताशरैः ॥ ५ ॥
होमो दशांशतः कार्यो जपस्य सुरवन्दिते ।
पञ्चामृतेन देवेशि तद्दशांशेन तर्पयेत् ॥ ६ ॥
तर्पयित्वा दशांशेन पञ्चामृतमुखं सुधीः ।
तद्दशांशेन देवेशि ह्यष्टगन्धेन मार्जयेत् ॥ ७ ॥
भोजयित्वा दशांशेन दीक्षितांश्च द्विजोत्तमान् ।
ततो देवि पुरश्चर्याफलमाप्नोति साधकः ॥ ८ ॥
अन्यथा सिद्धिहानिः स्याज्जप्तस्यापि मनोः सदा ।

श्रीदेव्युवाच ।

यस्य नो भवति शक्तिर्होमं कर्तुं दशांशतः ।
स कथं क्रियते होमं तद्वदस्व महेश्वर ॥ ६ ॥

श्रीभैरव उवाच

यस्य होमं शिवे कर्तुं शक्तिर्नास्ति दशांशतः ।
तस्य युक्तिं ब्रवीम्यद्य कौलिकानां हिताय च ॥ १० ॥
शुभेऽङ्घ्रि सायं देवेशि गतोपवनमण्डलम् ।
श्मशानं संमुखं धृत्वा पृष्ठे वा परमेश्वरि ॥ ११ ॥
श्मशानं प्रणमेद्भक्त्या साधकः साधकैः समम् ।
ज्वालाकरालवदने कल्पान्तदहनप्रिये ॥ ११ ॥
प्राणिप्राणालयोद्भूते चित्ते मेऽनुग्रहं कुरु ।
इति नत्वा महादेवि ज्ञात्वा दिग्भूतभैरवान् ॥ १३ ॥
निवसेत् तत्र रात्रौ तु कुर्याद्दोमं कुलेश्वरि ।
ऐशान्यां दिशि देवेशि श्रीचक्रं तु विभावयेत् ॥ १४ ॥
संपूज्य विधिवन्मन्त्रैर्दिक्पालांस्तत्र पार्वति ।
गणेशं पूजयेत्तत्र पूजयेत् कुलयोगिनीः ॥ १५ ॥
तत्पूर्वतः खनेत् कुण्डं हुनेदाज्यं च विद्यया ।
त्रिकोणं कुण्डमीशानि हस्ताधोगाधमद्विजे ॥ १६ ॥
हस्तैकविस्तृतं विश्वक् तस्मिंश्चक्रं विभावयेत् ।
बिन्दुं त्रिकोणं षट्कोणं वसुपत्रं त्रिवर्तुलम् ॥ १७ ॥
भृगुहाङ्गं मयारूपातं वह्निचक्रं कुलार्चिते ।
गणेशधर्मवरुणाः कुबेरसहितास्ततः ॥ १८ ॥
पूजनीया विशेषेण गन्धाक्षतप्रसूनकैः ।
ब्राह्म्यादिमातरः पूज्या असिताद्याश्च भैरवाः ॥ १९ ॥
वसुपत्रेषु संपूज्या वह्निचक्रे महेश्वरि ।
माया च मोहिनी चैव तृतीया च मनोन्मना ॥ २० ॥

मृत्केशी च मातङ्गी मदिराक्षी षडश्रके ।
 त्रिकोणे यमुना गङ्गा संपूज्या च सरस्वती ॥ २१ ॥
 बिन्दौ दुर्गा च संपूज्या गन्धपुष्पाक्षतैः शिवे ।
 बिन्दावरणिमामन्त्र्य मूलमन्त्रेण मान्त्रिकः ॥ २२ ॥
 वह्निमावाह्य मूलेन तदावाहनमुद्रया ।
 ओंस्तरामग्रये स्वाहा मन्त्रेणेति सुरेश्वरि ॥ २३ ॥
 वह्निं मूलेन संस्कृत्य कृत्वाज्यं घृतमीश्वरि ।
 दशांशहोमसङ्कल्पं कुर्यान्मन्त्रस्यै साधकः ॥ २४ ॥
 मालया दहने दद्यादाहुतीनां शतत्रयम् ।
 आहुतीः क्षत्रियन्यस्तास्तत्र वह्नौ हुनेत् प्रिये ॥ २५ ॥
 पुष्पैः फलैराज्यमिश्रैस्ततो दद्याद् बलिं प्रिये ।
 मकारैः पञ्चभिर्देवि पुनर्जप्त्वा चै पूर्णवत् ॥ २६ ॥
 आहुतीनां शतं दद्यादष्टोत्तरमधोमुखः ।
 ततः साधकचक्रस्य क्षत्रियस्य च पार्वति ॥ २७ ॥
 पूजां विधाय चक्रेऽस्मिस्तोषयेन्नुतिभिर्गुरुम् ।
 आशीर्भिर्वर्धयेत् क्षत्रं येनाशु क्षोणिपो भवेत् ॥ २८ ॥
 क्षत्रियोऽपि वदेत् तत्र पुरश्चर्याफलं मनोः ।
 लभस्व साधकश्रेष्ठ ततः पूर्णाहुतिं हुनेत् ॥ २९ ॥
 ततो वर्मं पठेद् देवि येन देवीमयो भवेत् ।
 ततो देवीं च सशिवां मन्त्री संहारमुद्रया ॥ ३० ॥
 साधकांस्तर्पयित्वादौ भक्ष्यपानादिभिः प्रिये ।
 विसृज्य साधकान् देवीं सशिवां सपरिच्छदाम् ॥ ३१ ॥
 पुरश्चर्याफलं प्राप्य साधको मुक्तिभाग् भवेत् ।
 इत्येष पटलो दिव्यो मन्त्रपूजामयो ध्रुवः ।


सर्वतत्त्वैकनिलयो गोपनीयो मुमुक्षुभिः ॥ ३२ ॥

इति श्रीरुद्रयामले तन्त्रे श्रीदेवीरहस्ये होमविधिनिरूपणं
सप्तपञ्चाशत्तमः पटलः ॥ ५७ ॥



अथ

अष्टापञ्चाशत्तमः पटलः ।



श्रीधैरव उवाच ।

अधुना चक्रपूजां ते वक्ष्यामि नगनन्दिनि ।
येन दुर्गा कलौ शीघ्रं वरदा भवति प्रिये ॥ १ ॥
एकादशार्धं देवि साधकाः परमार्थदाः ।
एकादशापि चक्रे तु वर्णिताः साधकाः शुभाः ॥ २ ॥
उत्तमा नव देवेशि मध्यमाः पञ्च साधकाः ।
अधमास्तु त्रयो देवि न पूज्याश्चक्रमध्यगाः ॥ ३ ॥
विना चक्रार्चनं नैव नित्यपूजाजपादयः ।
फलंदा योगिनीशापात् तस्माच्चक्रं प्रपूजयेत् ॥ ४ ॥
कुहूपूर्णेन्दुसंक्रान्ति-चतुर्दश्यष्टमीषु च ।
नवम्यां मङ्गले मन्दे चक्रपूजा शुभप्रदा ॥ ५ ॥
साधकाश्च सुतीर्थ्याश्च मिलिताः शिवमन्दिरे ।
देवतायतने वापि शून्ये शृङ्गाटकेऽथ वा ॥ ६ ॥

दिग्भूतभैरवान् देवि विचार्य पुरसाधकः ।
 उपविश्यासने देवि संशोध्य वीरमण्डले ॥ ७ ॥
 साधकानुपविश्यात्र कुर्यात् संकल्पमादरात् ।
 न्यासं विधाय सर्वाङ्गे भूतशुद्ध्यादिकं चरेत् ॥ ८ ॥
 तत्र प्राणान् प्रतिष्ठाप्य श्रीचक्रं पूजयेच्छिवे ।
 आत्मश्रीचक्रयोर्मध्ये कुम्भस्थापनमाचरेत् ॥ ९ ॥
 गौडी माध्वी तथा पैष्टी चासवं पूजयेच्छिवे ।
 एतेषां रसमादाय तत्त्वतो भैरवार्चने ॥ १० ॥
 आनन्दरसपूजायां तुष्यते परमेश्वरी ।
 विप्राश्च क्षत्रिया वैश्याः शूद्राः पूज्याश्च पार्वति ॥ ११ ॥
 गौडी विप्रेषु शुभदा माध्वी क्षत्रेषु चोत्तमा ।
 वैश्येषु शुभदा पैष्टी शूद्रेषु शुभमासवम् ॥ १२ ॥
 ब्रह्मक्षत्रियवैश्यानामानन्दस्तु शुभावहः ।
 आसवं दूरतस्त्याज्यं साधकैस्तु मुमुक्षुभिः ॥ १३ ॥
 अभावे तु सुरानन्दरसानां परमेश्वरि ।
 मधुना पूजयेद् देवि देवमानन्दभैरवम् ॥ १४ ॥
 द्रव्यं संशोध्य देवेशि मकारान् पञ्च शोधयेत् ।
 श्रीचक्राग्रेऽर्चयेत् तत्र साधकान् भैरवागमे ॥ १५ ॥
 तत्र संपूज्य यन्त्रेशं देवमावाह्य भैरवम् ।
 योगिनीः पूजयेत् तत्र वटुकं पूजयेत् ततः ॥ १६ ॥
 गणेशं क्षेत्रपालांश्च पूजयेच्चक्रनायिकाम् ।
 सन्तर्प्य देवान् पितॄंश्च मुनीन् वेदान् महेश्वरि ॥ १७ ॥
 श्रीचक्राग्रे जपेन्मूलं पठेत् कवचमीश्वरि ।

१ 'परिसाधकः' ख. पाठः । २ 'पूजासु पावनाः' ड. पाठः । ३ 'शिवं'
 ड. पाठः । ४ 'रसानन्द' ड. पाठः । ५ 'नायकान्' ख. ग. पाठः ।

मन्त्रनामसहस्रं च स्तोत्रं पुण्यं पठेत्ततः ॥ १८ ॥
 ततो देव्यै बलिं दत्त्वा साधकांस्तर्पयेच्छिवे ।
 भैरवांस्तर्पयेच्चाष्टौ दीक्षितांस्तर्पयेत् ततः ॥ १९ ॥
 उत्तमं नव पात्राणि पञ्च पात्राणि मध्यमम् ।
 अधमं त्रीणि पात्राणि चैकपात्रं न पूजयेत् ॥ २० ॥
 प्रवृत्ते भैरवे तन्त्रे सर्वे वर्णा द्विजातयः ।
 निवृत्ते भैरवे तन्त्रे सर्वे वर्णाः पृथक् पृथक् ॥ २१ ॥
 नव कन्याः समभ्यर्च्य वीरेशो भैरवार्चने ।
 रेतसा तर्पयेद् देवीं कुलकोटिं समुद्धरेत् ॥ २२ ॥
 शक्त्युच्छिष्टं पिबेद् द्रव्यं वीरोच्छिष्टं तु चर्वणम् ।
 मकारपञ्चसंयुक्तं कुर्याच्छ्रीचक्रमण्डलम् ॥ २३ ॥
 स्वगुरुं पूजयेत् तत्र तर्पयेच्छक्तिः परम् ।
 तोषयित्वा गुरुं देवि दक्षिणाभिश्च वन्दनैः ॥ २४ ॥
 तदाज्ञां शिरसादाय कुर्यादानन्दमात्मनः ।
 वामे रामा रमणकुशला दक्षिणे चालिपात्र-
 मग्रे मुद्रा चणकवदुकौ सूकरस्योष्णशुद्धिः ।
 तन्त्री वीणा सरसमधुरा सद्गुरोः सत्कथायां
 वामाचारः परमगहनो योगिनामप्यगम्यः ॥ २५ ॥
 इतीदं चक्रसर्वस्वं गुह्यं तत्त्वात्मकं परम् ।
 तव भक्त्या मयाख्यातं गोपनीयं मुमुक्षुभिः ॥ २६ ॥

इति श्रीकद्र्याभले तन्त्रे श्रीदेवीरहस्ये चक्रपूजानिरूपण-
 मष्टापञ्चाशत्तमः पटलः ॥ ५८ ॥

अथ

एकोनषष्टितमः पटलः ।



श्रीभैरव उवाच ।

अधुना देवि वक्ष्यामि दुर्गायास्तत्त्वमुत्तमम् ।
आचाराणां विधिं येन कलौ दुर्गा प्रसीदति ॥ १ ॥
द्वौ मार्गौ चागमे स्यातां वामाचारस्तु दक्षिणः ।
तयोस्तत्त्वं कुलाचारः शृणु तेषां विधिं शिवे ॥ २ ॥
साधको दीक्षितो भूत्वा केन सिद्धिमवाप्नुयात् ।
तद्ब्रूयामि तव स्नेहान्नचाख्येयं दुरात्मने ॥ ३ ॥
त्रीणि बीजानि दुर्गायास्तदाचारास्त्रयः स्मृताः ।
प्रथमो दक्षिणाचारो वामाचारो द्वितीयकः ॥ ४ ॥
तृतीयस्तु कुलाचारो विधिं तेषां शृणु प्रिये ।
प्रभाते स्नानसन्ध्यादि मध्याह्ने जपमीश्वरि ॥ ५ ॥
और्णमासनमाख्यातं भक्ष्यं पायसशर्कराः ।
माला रुद्राक्षसंभूता पात्रं पाषाणसंभवम् ॥ ६ ॥
भोगः स्वकीयकान्ताभिर्दक्षिणाचार इत्ययम् ।
द्रव्येण मधुना देवि सिद्धिहानिकरो मतः ॥ ७ ॥
वामाचारं प्रवक्ष्यामि श्रीदुर्गासाधनं परम् ।
यं विधाय कलौ शीघ्रं मान्त्रिकः सिद्धिभाग्भवेत् ॥ ८ ॥
माला नृदन्तसंभूता पात्रं पाषाणमुण्डकम् ।
आसनं सिंहचर्मादि कङ्कणं स्त्रीकचोद्भवम् ॥ ९ ॥

द्रव्यमासवतश्चाढ्यं भक्ष्यं मांसादिकं शिवे ।
 चर्वणं बालमत्स्यादि मुद्रा वीणारवः कथा ॥ १० ॥
 मैथुनं वरकान्ताभिः सर्ववर्णसमानतः ।
 वामाचार इति प्रोक्तः सर्वसिद्धिप्रदः शिवे ॥ ११ ॥
 अन्यथा सिद्धिहानिः स्यान्मन्त्रस्यास्य महेश्वरि ।
 तस्माद्द्वामं भजेन्नित्यं वाम एव परा गतिः ॥ १२ ॥
 दक्षिणं च कुलं चैव वीरैः साधकसत्तमैः ।
 त्याज्यं दूरात् कलौ देवि वाममेव भजेत् कलौ ॥ १३ ॥
 कुलाचारं प्रवक्ष्यामि सेव्यं योगिभिरुत्तमैः ।
 कुलस्त्रियं कुलगुरुं कुलदेवीं महेश्वरि ॥ १४ ॥
 नित्यं यत् पूजयेदित्थं स कुलाचार उच्यते ।
 कुलस्त्रियं शिवे ज्ञात्वा नुत्ता नुत्ता महेश्वरि ॥ १५ ॥
 हठादानीय संपूज्य तथा भोगं विधाय च ।
 रेतसा तर्पयेद् देवीं श्रीदुर्गा चक्रनायिकाम् ॥ १६ ॥
 नीलकण्ठं च विधिना जपं कुर्याद्विशेषतः ।
 तत्पूर्वकं चरेद्धोमं कुलकान्तां विभूषयेत् ॥ १७ ॥
 पानैः पेयैस्तथा भक्ष्यैः सन्तर्प्य कुलयोषितम् ।
 प्रत्यहं वै चरेदेवं कुलाचार इति स्मृतः ॥ १८ ॥
 इत्याचारपरः श्रीमान् कुलस्त्रीगुरुपूजकः ।
 वामाचारपरो मन्त्री मुक्तिभाग् भविता ध्रुवम् ॥ १९ ॥
 इत्येष पटलो गुह्यो देव्याश्चाचारवज्रमः ।
 अदातव्योऽप्यभक्तेभ्यो न प्रकाशो मुमुक्षुभिः ॥ २० ॥
 इति श्रीरुद्रयामले तन्त्रे श्रीदेवीरहस्ये आचारनिरूपण-
 मेकोनषष्टितमः पटलः ॥ ५६ ॥

अथ

षष्टितमः पटलः ।



श्रीभैरव उवाच ।

अधुना कथयिष्यामि श्रीदुर्गाया रहस्यकम् ।
तत्त्वं मन्त्रस्य देवेशि दशमीपूजनं परम् ॥ १ ॥
दीक्षागुरुः शिवे यस्तु दशमी स प्रकीर्तितः ।
पूजनं तस्य वक्ष्यामि सर्वतन्त्रेषु गोपितम् ॥ २ ॥
दीक्षां गृहीत्वा विधिवद् गुरोः कुलविचक्षणात् ।
तदाज्ञां शिरसादाय साधयेत् स्वमनुं ततः ॥ ३ ॥
एकदा पुण्यदिनसे मुहूर्ते शुभदे तथा ।
गुरुमानीय देवेशि शून्यगेहे चतुष्पथे ॥ ४ ॥
श्मशाने वा वने वापि स्वगृहे वापि पार्वति ।
तत्र भूमौ लिखेद्यन्त्रं यथावद् वर्णयेते मया ॥ ५ ॥
विन्दुत्रिकोणं वसुकोणविम्बं
वृत्ताष्टपत्रं शिखिवृत्तयुक्तम् ।
धरागृहं वह्निदुर्गाभिरिदं
यन्त्रं गुरोर्देवि मया प्रदिष्टम् ॥ ६ ॥
सिन्दूरेण विलिख्यार्तः पूजयेच्चक्रमीश्वरि ।
गणेशधर्मवरुणाः कुबेरसहिताः शिवे ॥ ७ ॥
पूज्या द्वाःस्थाः सुंपुष्पैश्च गन्धाक्षतपुरःसरैः ।
असिताङ्गो रुरुश्चण्डो क्रोधेशोन्मत्तभैरवौ ॥ ८ ॥

कपाली भीषणो देवि संहारोऽर्च्योऽष्टपत्रके ।
 परमानन्दनाथं च प्रकाशानन्दनाथकम् ॥ ९ ॥
 श्रीभोगानन्दनाथं च समयानन्दनाथकम् ।
 भुवनानन्दनाथं च सुमनानन्दनाथकम् ॥ १० ॥
 गगनानन्दनाथं च श्रीविश्वानन्दनाथकम् ।
 अष्टौ कुलगुरुन् देवि पूजयेद् वसुपत्रके ॥ ११ ॥
 मदनानन्दनाथं च श्रीलीलानन्दनाथकम् ।
 महेश्वरानन्दनाथं पूजयेद् त्रिकोणके ॥ १२ ॥
 बिन्दौ गुरुं च संपूज्य गन्धाक्षतप्रसूनकैः ।
 तत्र बिन्दौ गुरुं देवि स्थापयेद् भक्तिपूर्वकम् ॥ १३ ॥
 संपूजयेत् स्वमूलेन दक्षिणां कालिकां यजेत् ।
 महाकालं यजेत् तत्र कामं कामेश्वरीं तथा ॥ १४ ॥
 गुरुं च परमं देवि परापरगुरुं तथा ।
 परमेष्ठिगुरुं चैव स्वगुरोर्मुग्धं पूजयेत् ॥ १५ ॥
 संपूज्य विविधैः पुष्पैर्माल्यैराभरणोत्तमैः ।
 दक्षिणाभिर्महेशानि भक्त्यैर्भोज्यैश्च लेह्यकैः ॥ १६ ॥
 चोष्यैः पेयैश्च खाद्यैश्च बलिं दत्त्वा च तर्पयेत् ।
 आनन्दरससंपूर्णं गुरुं दृष्ट्वा महेश्वरि ॥ १७ ॥
 ततो देवि गुरुं नत्वा प्रार्थयेत् स्वमनोरथम् ।
 य एवं पूजयेद् देवि स्वगुरुं पुण्यवासरे ॥ १८ ॥
 स एव भैरवः साक्षाद्विचरेद् भुवनत्रये ।
 गुरुरेव परो मन्त्रो गुरुरेव परो जपः ॥ १९ ॥
 गुरुरेव परा विद्या नास्ति किञ्चिद्गुरुं विना ।

१ 'अस्वात्मानन्द' ड. पाठः । २ 'भजेत्' ड. पाठः । ३ 'बुद्ध्या क. ख.
 पाठः । ४ 'तत्र' ड. पाठः ।

यस्य तुष्टो गुरुर्देवि तस्य तुष्टा महेश्वरी ॥ २० ॥
 येन संतोषितो देवि गुरुः स हि सदाशिवः ।
 यन्न दृष्ट्यापि वै ब्रूयाद्गुरुस्तन्न समाचरेत् ॥ २१ ॥
 पुण्यं वापुण्यमीशानि त्याज्यं ग्राह्यं कुलाचिते ।
 गुरुर्वदति यत् सद्यस्तत् कुर्यात् साधकोत्तमः ॥ २२ ॥
 विना गुरुपदेशेन न सिद्ध्यति कलौ मनुः ।
 तस्माद् गुरुं भजेद् भक्त्या तोषयेत् सततं गुरुम् ॥ २३ ॥
 गुरोर्यत्र परीवादो निन्दा यत्र प्रवर्तते ।
 कर्णौ तत्र पिधातव्यौ नो वा दूरं पलायनम् ॥ २४ ॥
 गुरुर्देवि परो धर्मो गुरुरेव परा गतिः ।
 गुरुमभ्यर्चयेन्नित्यं येन देवी प्रसीदति ॥ २५ ॥
 इतीदं दशमीतत्त्वं सर्वागमरहस्यकम् ।
 सारात्सारतरं देवि गोपनीयं मुमुक्षुभिः ॥ २६ ॥
 इतीदं परमं तत्त्वं तत्त्वं सर्वस्वमुत्तमम् ।
 दुर्गारहस्यसाराख्यं गुह्यं गोप्यं च साधकैः ॥ २७ ॥
 इति देवीरहस्याख्यस्तत्रोऽयं तन्त्रसागरः ।
 सर्वस्वं मे रहस्यं मे सर्वागमनिधिः परः^१ ॥ २८ ॥
 श्रीदुर्गायास्तत्त्वभूतो मन्त्रराजमयो ध्रुवः ।
 सिद्धिप्रदो महादेवि पूजनीयोऽस्ति साधकैः ॥ २९ ॥
 श्रीदेव्युवाच ।

भगवन् भवता भक्त्या प्रसादोऽयं मयि कृतः ।
 यच्चया वर्णितस्तन्नः श्रीदुर्गायाः कुलेश्वर ॥ ३० ॥
 क्रीतास्मि तव दास्यस्मि भक्तास्मि त्रिपुरान्तक ।
 सर्वथा रक्षणीयास्मि किमन्यत् कथयामि ते ॥ ३१ ॥

श्रीभैरव उवाच ।

इदं देवीरहस्यार्यं तन्नराजं महेश्वरि ।

अदातव्यमभक्तेभ्यो दुरात्मभ्यो महेश्वरि ॥ ३२ ॥

स्वपुत्रेभ्योऽन्यशिष्येभ्यो न देयं तु मुमुक्षुभिः ।

इदं हि सारं तन्त्राणां तत्त्वं सर्वस्वमुत्तमम् ॥ ३३ ॥

रहस्यं देवि दुर्गाया गोपनीयं स्वयोनिवत् ।

इति श्रीरुद्रयामलतन्त्रान्तर्गत-श्रीदेवीरहस्ये दशमीविधिनिरूपणं
षष्ठितमः पटलः ॥ ६० ॥

समाप्तं चेदं देवीरहस्यतन्त्रम् ।

पञ्चाङ्कनन्दशशि (१६६५) संमितवैक्रमेऽब्दे

देवीरहस्यकमशेषसुतन्त्रसारम् ।

श्रीरुद्रयामलमहान्धिमहार्घरत्नं

संस्कृत्य शुद्धपदपाठसुमेलनावैः ॥ १ ॥

प्राचीनहस्तलिखितानपि जीर्णभूयो-

ग्रन्थान् प्रयत्नवशतोऽनुविधृत्य लब्धान् ।

औदार्यवीर्यसुभगलगुणस्फुरच्छ्री-

राजाधिराज-हरिसिंहनृपानुशिष्या ॥ २ ॥

उच्चैःपदाधिकृतिभाजन-काकजाति-

श्रीरामचन्द्रविबुधाधिकृतिप्रबन्धे ।

संपाद्य सूरि-शिवनाथसहायभाजा

प्राकाशि शास्त्रिहरभट्ट-विपश्चितेदम् ॥ ३ ॥

अथ
परिशिष्टम् ।
ज्वालामुखीपञ्चाङ्गम् ।

श्रीभैरव उवाच ।

शृणु देवि प्रवक्ष्यामि भैरवि^१ प्राणवल्लभे ।
ज्वालामुख्यास्तु सर्वस्वं पटलं देवदुर्लभम् ॥ १ ॥

श्रीदेव्युवाच ।

भगवंस्त्वं हि सर्वस्य ज्ञाता शास्त्रस्य धूर्जटे ।
श्रुतानि तन्मुखाम्भोजाद् ग्रन्थानि^२ विविधानि च ॥ २ ॥
ज्वालामुख्या महामन्त्रं यन्त्रं पूजा विधानतः ।
लयाङ्गं वद मे नार्थं यद्यहं प्रेयसी तव ॥ ३ ॥

श्रीभैरव उवाच ।

शृणु देवि मनुं यन्त्रं लयाङ्गं भैरवेश्वरि ।
प्रयोगसाधनं वक्ष्ये गोप्याद् गोप्यतरं मम ॥ ४ ॥
इदं विश्वमहो क्रूरं भक्तिहीनं महेश्वरि ।
एकदा हंसरूपेण मनुनाहं जगत्परम् ॥ ५ ॥
देवेशि स्रष्टुमनिशं ज्वालामुख्याः प्रसादतः ।
ज्वालामुख्या तया मन्त्रो वर्णितो नाममात्रतः ॥ ६ ॥
तदा प्रभृति तन्मन्त्राजगत्स्थावरजङ्गमम् ।
सृजामि संहरिष्यामि रक्षामि च दिवानिशम् ॥ ७ ॥

१ 'भैरवप्राण' ख. पाठः । २ 'तन्त्राणि' ख. पाठः । ३ 'शीघ्रं' पाठः ।

४ 'नाद' ख. पाठः ।

यस्या मन्त्रप्रभावेण प्राप्तमैश्वर्यमुत्तमम् ।
 ज्वालामुखी जगन्माता सैव स्यात् त्रिगुणात्मिका ॥ ८ ॥
 सत्त्वेन सृज्यते विश्वं रजसा चैव पान्यते ।
 तमसा जीर्यते' यस्या गुणत्रयप्रभावतः ॥ ९ ॥
 त्रिलोकजननी माता सैव मेऽपीष्टदेवता ।
 तस्या यन्त्रं च मन्त्रं च ध्यानं लयाङ्गसंयुतम् ॥ १० ॥
 प्रयोगान् परमेशानि शृणु त्वं सावधानतः ।
 तत्रादौ तु मनूद्धारं सर्वांगमविनिश्चितम् ॥ ११ ॥
 प्रवक्ष्यामि महादेवि न प्रकाश्यं मुमुक्षुभिः ।
 आदौ प्रणवमुदधृत्य मायां च कमलां तथा ॥ १२ ॥
 ज्वालामुखि ममेत्यत्र सर्वशत्रून् समुच्चरेत् ।
 भक्षय-द्रवमुद्धृत्य कूर्चं तुरगसंयुतम् ॥ १३ ॥
 ठढयेन समायुक्तो ज्वालामुख्या ह्ययं मनुः ।
 मन्त्रोऽयं परमेशानि कलावीप्सितदायकः ॥ १४ ॥
 ब्रह्महत्या गुरोर्हत्या स्त्रीहत्याभक्षयभक्षणम् ।
 अगम्यगमनं पापं मातृ-स्वसृगमोद्धवम् ॥ १५ ॥
 तत् चालयति मन्त्रोऽयं देवि सत्यं न संशयः ।
 अधुना शृणु देवेशि यन्त्रोद्धारं परात्परम् ॥ १६ ॥
 भुक्तिदं मुक्तिदं गोप्यं गीतवादित्रतोषितम् ।
 आनन्दसुन्दरं स्तुत्यं यन्त्रोद्धारं ब्रवीम्यहम् ॥ १७ ॥
 मत्सर्वस्वं न देष्टव्यं सारात्सारोत्तमोत्तमम् ।
 आदौ षट्कोणमुद्धृत्य चोर्ध्वरेखां निकर्षयेत् ॥ १८ ॥
 अधोरेखां समाकृष्य पार्श्वाभ्यां च निकर्षयेत् ।
 अधोरेखां क्षिपेदूर्ध्वमूर्ध्वरेखां क्षिपेदधः ॥ १९ ॥

मध्ये कुर्यात् त्रिकोणैकं न्यसोद्विन्दुं शिबालयम् ।
 मध्ये यत् तु त्रिकोणं स्यात् सुन्दरीभवनं स्मृतम् ॥ २० ॥
 ऊर्ध्वत्रिकोणमन्यत् स्याद् दक्षिणाकालिकालयम् ।
 मध्ये त्रिकोणविन्दौ श्रीज्वालामुख्या महालयम् ॥ २१ ॥
 ततो वृत्तैकमालिख्य लिखेदष्टारमुत्तमम् ।
 षोडशारं समुद्धृत्य वृत्तैकोपरि पार्वति ॥ २२ ॥
 वृत्तत्रयं पुनर्न्यस्य लिखेद् भूपुरकं पुनः ।
 ज्वालामुख्या इदं यत्र त्रैलोक्योद्धारणचमम् ॥ २३ ॥
 न देष्टव्योऽन्यशिष्येभ्यो दिष्ट्वा तु ब्रह्महा भवेत् ।
 लयाङ्गं शृणु देवेशि ब्रह्मविष्णुसमर्चितम् ॥ २४ ॥
 यश्चराजस्य देवेशि समासेन यथार्थतः ।
 गणेशो धर्मराजश्च वासुकिर्नरसिंहकः ॥ २५ ॥
 चतुर्दारेषु संपूज्याश्चत्वारो द्वारपालकाः ।
 पूर्वे च गणनाथस्तु दक्षिणे धर्मराजकः ॥ २६ ॥
 पश्चिमे वासुकिः पूज्य उत्तरे नरसिंहकः ।
 ततोऽष्टद्वयपत्रेषु पूज्या ज्वालाश्च षोडश ॥ २७ ॥
 वामावर्तक्रमाद् देवि नानापूजाफलं लभेत् ।
 वारुणी चैव वात्याली वाराही कुलसुन्दरी ॥ २८ ॥
 कूर्वरी कुलिका कुण्ठी कुत्सिता कुटिला कुहूः ।
 कुन्ती कुम्भेश्वरी कुन्ता कूचरी कारुणी कृतिः ॥ २९ ॥
 इति षोडश ज्वालाः स्युस्तस्यास्तु सकलाङ्गणाः ।
 ततोऽष्टदलपत्रेषु पूज्या ह्यष्टौ तु कन्यकाः ॥ ३० ॥
 माया च मोहिनी चैव बाला च भगरूपिणी ।
 भगावासा च भीरुण्डा मृडानी वैन्दवेश्वरी ॥ ३१ ॥

अष्टौ कन्याः समाख्याताः संपूज्याश्चाष्टपत्रके ।
 ततस्तु ज्वालामुख्यास्तु सुखदा दश पार्वति ॥ ३२ ॥
 वामावर्तक्रमेणैव पूजासिद्धिर्भवेद् ध्रुवम् ।
 ब्राह्मी च शाम्भवी दुर्गा वाराही कुलकामिनी ॥ ३३ ॥
 नारसिंही च कौमारी मातङ्गी भद्रकालिका ।
 उग्रतारा समाख्याता ज्वालादशकला इमाः ॥ ३४ ॥
 संपूज्या दशपत्रेषु साधकैश्च सुसिद्धये ।
 तत ऊर्ध्वं समभ्यर्च्य देवीं त्रिपुरसुन्दरीम् ॥ ३५ ॥
 तन्मध्येऽधःस्थिता पूज्या देवी दक्षिणकालिका ।
 तन्मध्ये पूजनीया च देवी ज्वालामुखी तथा ॥ ३६ ॥
 ज्वलिनी जटिनी चैव जाती जालन्धरी तथा ।
 विन्दौ त्रिकोणमध्यस्थे यन्त्रस्य परमेश्वरी ॥ ३७ ॥
 देव्याश्चायुधपूजां च कुर्याच्च चतुरश्रके ।
 यन्त्रमध्यस्थिते देवि चतुरश्रे विदिग्गते ॥ ३८ ॥
 अभयं वरदं पद्मं पाशं (शरं) संपूजयेत् सुधीः ।
 ईशानानुक्रमेणैव पूजयेदायुधांस्तथा ॥ ३९ ॥
 लयाङ्गमिति ते प्रोक्तं ध्यानं शृणु महेश्वरि ।
 ध्यात्वा देवीं महादेवि मन्त्री स्याद् भैरवोपमः ॥ ४० ॥
 ज्वालापर्वतसंस्थितां त्रिनयनां पीठत्रयाधिष्ठितां
 ज्वालाडम्बरभूषितां सुवदनां नित्यामदृश्यां जनैः ।
 षट्चक्राम्बुजमध्यगां वरशराम्भोजाभयान् विभ्रतीं
 चिद्रूपां सकलार्थदीपनकरीं ज्वालामुखीं नौम्यहम् ॥ ४१ ॥
 उद्यच्छीतकरांशुसंनिभमुखीमापीनतुङ्गस्तनीं
 सद्यः फुल्लसरोजपाशममलं वामे करे विभ्रतीम् ।

दत्तेऽभीतिवरौ त्रिवर्णविलसद्गात्राङ्गयष्टिं परां
 रुद्राब्जस्थत्रिकोणमध्यविगतां ज्वालामुखीमाश्रये ॥ ४२ ॥
 शीतांशुद्युतिसन्निभां शशिकलाचूडां त्रिनेत्रां शिवां
 द्विःषट्कारसरोजपीठविगतां माध्वीरसाधूर्णिताम् ।
 त्र्यर्णोद्भासितसर्वगात्रलतिकां ज्वालादिकन्याकुलां
 रज्यत्पादयुगां त्रिलोकजननीं ज्वालामुखीं नौम्यहम् ॥ ४३ ॥

इति ध्यानत्रयं प्रोक्तं तन्मन्त्रविनिश्चितम् ।
 प्रयोगान् शृणु देवेशि श्रुत्वा गोप्यतमान् कुरु ॥ ४४ ॥
 स्तम्भनं मोहनं चैव मारणाकर्षणे तथा ।
 विद्वेषणं वशीकारमुच्चाटनमतः परम् ॥ ४५ ॥
 मौक्तिकं शान्तिकं चैव पौष्टिकं परमाद्भुतम् ।
 शृणुष्वावहिता भूत्वा येन ज्वाला प्रसीदति ॥ ४६ ॥
 (१) रवावुत्थाय मुहूर्ते ब्राह्मे वा चार्धरात्रके ।
 गत्वा नदीतटं कुर्याद्यथा नैमित्तिकीं क्रियाम् ॥ ४७ ॥
 स्नानसन्ध्याविधिं कुर्याज्जपमष्टोत्तरं चरेत् ।
 ज्वालादेव्या मनुं जप्त्वा व्रजेत् प्रेतालयं ततः ॥ ४८ ॥
 तत आनीय देवेशि भस्ममुष्टिं च साधकः ।
 निखनेत् कुण्डमेकं तु त्रिकोणं साधकोत्तमः ॥ ४९ ॥
 भस्ममुष्टिं च तत्कुण्डे क्षिप्वा होमं समाचरेत् ।
 घृतेन तिलतैलेन पायसेन सुरेश्वरि ॥ ५० ॥
 मूलेन चाचरेद्धोमं यावन्माध्याह्निकं भवेत् ।
 तस्योपरि पतेद् दण्डमैषिकं परमेश्वरि ॥ ५१ ॥
 होमं संपाद्य देवेशि कुर्यात् कर्म परं सुधीः ।
 (२) अर्धरात्रे समुत्थाय भस्मानीय च लेपयेत् ॥ ५२ ॥

- अङ्गेषु साधको धीमांल्लाटे तिलकं चरेत् ।
 प्रभाते तु ब्रजेन्मन्त्री सभामध्ये सुरेश्वरि ॥ ५३ ॥
 तस्य दर्शनमात्रेण इन्द्रो जीवः पितामहः ।
 स्तम्भवाग्भगवान् विष्णुर्भविष्यति न संशयः ॥ ५४ ॥
 (३) मङ्गलेऽहिं समुत्थाय मध्याह्ने वार्धरात्रके ।
 आनीय नूतनं कुम्भं पूरयेत् पयसा प्रिये ॥ ५५ ॥
 तस्मिन्मध्ये चरेत् पूजां ज्वालामुख्या महेश्वरि ।
 मन्त्री दिनाष्टकं तावद् गन्धार्यकुसुमैस्तथा ॥ ५६ ॥
 प्राप्तेऽन्यमङ्गलदिने दद्यान्मन्त्री बलिं शुभम् ।
 कुक्कुटं च महेशानि तद्रक्तं च घटे क्षिपेत् ॥ ५७ ॥
 ततो मूलेन नैवेद्यं दत्त्वा स्नानं समाचरेत् ।
 तेन कुम्भस्य नीरेण साधको मन्त्रसाधकः ॥ ५८ ॥
 कर्मणा मनसा वाचा मोहयेद् भुवनत्रयम् ।
 सर्वज्ञस्य ममाप्येष करिष्यत्यन्यथा ध्रुवम् ॥ ५९ ॥
 (४) अन्यदा शनिवारे तु गत्वा प्रेतालयं शिवे ।
 सशिवां देवतां ध्यात्वा कुर्यात् स्नानमनुत्तमम् ॥ ६० ॥
 ततोऽष्टोत्तरवारैकशतमावर्त्य मालया ।
 गोविन्मूर्तिं विधायैव त्यजेद्रेतः प्रयत्नतः ॥ ६१ ॥
 रेतसश्चोपरि क्षौद्रं क्षिप्त्वा मद्यं क्षिपेत् सुधीः ।
 स्तन्यं संक्षिप्य विश्वेशि गोमूत्रमुपरि क्षिपेत् ॥ ६२ ॥
 नरमूत्रं च संक्षिप्य खरमूत्रं च निःक्षिपेत् ।
 गजमूत्रं तथा मध्ये मीनमांसं महेश्वरि ॥ ६३ ॥
 तिलतैलं च लवणमारणालसमन्वितम् ।
 घटं संपूर्य विधिवत् साधकः प्रेतमन्दिरे ॥ ६४ ॥

भूमौ क्षिप्वा चिरेन्नित्यं जपेदष्टोत्तरं शतम् ।
 मासमेकं समुल्लङ्घ्य दत्त्वा माहिषिकं बलिम् ॥ ६५ ॥
 ततो विरचयेद्भोमं पायसेन च सर्पिषा ।
 तथा विरीफलं हुत्वा जुहुयाच्च हरीतकीम् ॥ ६६ ॥
 ततो मासे गते देवि साधको मन्त्रसाधकः ।
 घटं निष्कर्षयेद्भूमौ प्रणम्य शिरसा पुनः ॥ ६७ ॥
 जपेदेकसहस्रं तु मूलमन्त्रं यथार्थतः ।
 अर्धरात्रे रिपोर्नाम गृहीत्वा तु चतुष्पथे ॥ ६८ ॥
 कुम्भं च साधको भिन्द्यात् सद्यः शत्रुर्मरिष्यति ।
 (५) अथाकर्षणकं वक्ष्ये प्रभाते गुरुवासरे ॥ ६९ ॥
 गत्वा रहःस्थलं देवि कुर्यान्नैमित्तिकीं क्रियाम् ।
 ततः क्षीरं समानीय माहिष्यस्तन्यमेव च ॥ ७० ॥
 एकीकृत्य चरेद्भोमं सर्पिषा पायसेन च ।
 कृत्वा चैव प्रियाभोगं रेतः क्षीरे विनिःक्षिपेत् ॥ ७१ ॥
 होमयेत् पुष्पसङ्घातं पीतं रक्तं च पाण्डुरम् ।
 अन्येद्युरथ देवेशि शीतलं भस्म चोद्धरेत् ॥ ७२ ॥
 योजयेद्रेतसा साकं क्षिपेन्मन्त्री चतुष्पथे ।
 उर्वशी स्वर्गसंस्थापि प्रातः प्रादुर्भविष्यति ॥ ७३ ॥
 (६) चन्द्रवारे समुत्थाय गत्वा प्रैतालयां सुधीः ।
 मध्याह्ने नूतने कुम्भे क्षिपेद् भस्मास्थिसञ्चयम् ॥ ७४ ॥
 घटमाच्छाद्य वस्त्रेण क्षिपेद् भूमौ च मान्त्रिकः ।
 जपेद् दिनाष्टकं यावद् मूलमन्त्रमनुसरन् ॥ ७५ ॥
 अष्टमे दिवसे प्राप्ते कुम्भमाकृष्य मात्रिकः ।
 अर्धरात्रे रिपोर्द्वारि घटं तत् स्फोटयेच्छनैः ॥ ७६ ॥

पादप्रहारदशभिः शत्रोर्विद्वेषणं भवेत् ।

- (७) बुधवारे सुनक्षत्रे पञ्चगव्यं समानयेत् ॥ ७७ ॥
 लिप्त्वा भूमिं त्रिकोणं तु कुण्डं लिख्य महामनुम् ।
 तन्मध्ये पूरयेद्यज्ञं होमयेन्मूलजाक्षरैः ॥ ७८ ॥
 बलिं दत्त्वा बिडालं च साधको मूलमन्त्रतः ।
 जपेत् सप्तसहस्रं तु साङ्गं च विधिवन्नरः ॥ ७९ ॥
 यस्य नाम च सङ्गृह्य स्त्रियो वा पुरुषस्य च ।
 सप्तवारं सुरेन्द्रोऽपि वशीभवति नान्यथा ॥ ८० ॥
 ब्रह्माद्या निर्जराः सर्वे रम्भाद्या ह्यप्सरोगणाः ।

वशमायान्ति देवेशि मन्त्रस्यास्य प्रसादतः ॥ ८१ ॥

- (८) शनिवारे खरं कृष्णं वनं गत्वा निशीथके ।
 यज्ञं संपूज्य तस्याग्रे बलिं दद्यात् स्वमूलतः ॥ ८२ ॥
 जपं च दशसाहस्रं कृत्वा कुण्डं खनेत् पथि ।
 तद्रक्तं होमयेत् सर्पिः शत्रोर्नाम समुचरेत् ॥ ८३ ॥
 तेनैव सर्वरिपवः संक्षयं यान्त्यसंशयः ।

- (९) शुभेऽङ्घ्रि शुभनक्षत्रे गत्वा सिन्धुतटे शुभे ॥ ८४ ॥
 मूलेनैवाचरेद्धोमं शमीपत्रैस्तु साधकः ।

स्तन्यादिक्षीरखण्डाद्यैः सर्पिषा तद्दशांशतः ॥ ८५ ॥

होमं संपाद्य देवेशि दद्यात् पूर्णाहुतिं ततः ।

तस्माच्च जायते पुष्टिर्देवानामपि दुर्लभा ॥ ८६ ॥

इदं पटलमाख्यातं ज्वालाया ह्युत्तमं मया ।


रहस्यं परमं देवि सर्वस्वं सारमुत्तमम् ॥ ८७ ॥

दुर्लभं त्रिदिवेन्देवि न दातव्यं हि कस्यचित् ।


निन्दकाय च दुष्टाय द्वेषिणे भक्तिवर्जिते ।

गोप्यं गुप्ततमं भूमौ कलाविष्टफलप्रदम् ॥ ८८ ॥

इति श्रीरुद्रयामले तन्त्रे दशविद्यारहस्ये
श्रीज्वालामुखीपटलम् ॥



अथ पूजापद्धतिः ।



अधुना देवि वक्ष्यामि ज्वालापद्धतिमुत्तमाम् ।

गद्यपद्यमयीं गुह्यां कोटियज्ञफलप्रदाम् ॥ १ ॥

प्रातः कृत्यमकृत्वा तु श्रीज्वालां पूजयेत् तु यः ।

तस्य पूजा च विफला शौचहीना यथा क्रिया ॥ २ ॥

तत्रादौ श्रीमान्साधको ब्राह्मे मुहूर्ते शयनतलादुत्थाय करचरण-
मुखानि प्रक्षाल्य निजासने समुपविश्य, निजशिरसि श्वेतवर्णाधोमुख-
सहस्रदलकमलकर्णिकान्तर्गत-चन्द्रमण्डलसिंहासनोपरि निषण्णं, स्वगुरुं
शुक्लवर्णं शुक्लालङ्कारभूषितं ज्ञानानन्दमुदितमानसं सच्चिदानन्दविग्रहं च-
तुर्भुजं ज्ञानमुद्रापुस्तकवराभयकरं त्रिनयनं प्रसन्नवदनेक्षणं सर्वदेवदेवं
परमशिवस्वरूपं, वामाङ्गे वामहस्तधृतकमलया रक्तवसनाभरणया स्वप्ति-
यया दक्षिणभुजेनालिङ्गितं शान्तं सुप्रसन्नं ध्यात्वा, तच्चरणकमलयुग-
लविगलदमृतधारया स्वात्मानं प्लुत विभाव्य मानसोपचारैराराधयेत् ।
यथा— लं भूम्यात्मकं गन्धं समर्पयामि नमः । हं आकाशात्मकं पु-
ष्पं । यं वाय्वात्मकं धूपं । रं वह्न्यात्मकं दीपं । वं अमृतात्मकं
नानानैवेद्यं । सं सर्वात्मकानि फलमूलताम्बूलानि समर्पे ॥ ओं ऐं ह्रीं श्रीं
ह्रस्वफ्रं ह्रस्वक्षमलवयुजं सहस्रफ्रं सहस्रमलवरयुजं ह्रसौं ह्रसौं श्रीम-
च्छ्रीअमुकानन्दनाथश्रीपादुकां श्रीअमुकाम्बाश्रीपादुकां पूजयामि नमः,
इति दशधा विमृश्य मनसा दण्डवत्प्रणामं कुर्यात् ॥

सहस्रदलपङ्कजे सकलशीतरश्मिप्रभं

वराभयकराम्बुजं विमलगन्धपुष्पाम्बरम् ।

प्रसन्नवदनेक्षणं सकलदेवतारूपिणं

स्मरेच्छिरसि हंसगं तदभिधानपूर्वं गुरुम् ॥ १ ॥

इति ध्यात्वा प्रणाममन्त्रान् पठेत् ।

नमामि सद्गुरुं शान्तं प्रत्यक्षं शिवरूपिणम् ।

शिरसा योगपीठस्थं मुक्तिकामार्थसिद्धये ॥ २ ॥

श्रीगुरुं परमानन्दं वन्दाम्यानन्दविग्रहम् ।

यस्य सान्निध्यमात्रेण चिदानन्दायते परम् ॥ ३ ॥

अज्ञानतिमिरान्धस्य ज्ञानाञ्जनशलाकया ।

चक्षुरुन्मीलितं येन तस्मै श्रीगुरवे नमः ॥ ४ ॥

अखण्डमण्डलाकारं व्याप्ते येन चराचरम् ।

तत्पदं दर्शितं येन तस्मै श्रीगुरवे नमः ॥ ५ ॥

गुरुर्ब्रह्मा गुरुर्विष्णुर्गुरुः साक्षान्महेश्वरः ।

गुरुरेव जगत्सर्वं तस्मै श्रीगुरवे नमः ॥ ६ ॥

नमस्ते नाथ भगवञ्छिवाय गुरुरूपिणे ।

विद्यावतारसंसिद्ध्यै स्वीकृतानेकविग्रह ॥ ७ ॥

नवाय नवरूपाय परमार्थैकरूपिणे ।

सर्वाज्ञानतमोभेदभानवे चिद्धनाय ते ॥ ८ ॥

स्वतन्त्राय दयाकृत्स्नविग्रहाय परात्मने ।

परतन्त्राय भक्तानां भव्यानां भव्यरूपिणे ॥ ९ ॥

प्रकाशिनां प्रकाशाय विवेकाय विवेकिनाम् ।

ज्ञानिनां ज्ञानरूपाय विमर्शाय विमर्शिनाम् ॥ १० ॥

पुरस्तात् पार्श्वयोः पृष्ठे नमस्कुर्यामुपर्यधः ।

सदा सच्चित्तरूपेण विधेहि भवदासनम् ॥ ११ ॥

इति श्रीगुरुं प्रणम्य, सुप्रसन्नं विभाव्य मनसा तदाज्ञां गृहीत्वा,

मूलाधारे स्वर्णवर्णचतुर्दलकमलकर्णिकान्तर्गतत्रिकोणचक्रान्तर्गतशृङ्गाट-
कोपरि परां शक्तिं कुण्डलिनीमुद्यद्दिनकरसहस्रभास्वरां विद्युत्कोटिस-
न्निभां सकलमन्त्रमातरं पञ्चाशद्वर्णविग्रहामष्टात्रिंशत्कलारूपिणीं सर्व-
प्राणिजीवां त्रिधामधामानं सर्पाकारामूर्ध्वमुखीं सार्धत्रिवलयां विस-
तन्तुतनीयसीं सुप्तां विभाव्य गुरुपदिष्टनिजसहजनादेन सचैतन्यां
विधाय, तत्र चतुर्दलेषु वं नमः, शं नमः, षं नमः, सं नमः
इति पत्रेषु प्रादक्षिण्येन मध्ये मूलेन च संपूज्य, हंसः इति मन्त्रेण
सर्वत्रोत्थाप्य, ततो विद्रुमवर्णं स्वाधिष्ठाने लिङ्गमूले षड्दलकमले
तां नीत्वा, तत्र वं नमः, भं नमः, मं नमः, यं नमः, रं नमः,
लं नमः, इति पत्रेषु मध्ये मूलेन च संपूज्य, ततो मणिपूरके नाभौ
नीलवर्णं दशदलकमले तां नीत्वा तत्र ङं नमः, ङं नमः, णं नमः,
तं नमः, थं नमः, दं नमः, धं नमः, नं नमः, पं नमः, फं नमः,
इति पत्रेषु मध्ये मूलेन च संपूज्य, ततो वक्षस्यनाहते पिङ्गल-
वर्णं द्वादशदलकमले तां नीत्वा तत्र कं नमः, खं नमः, गं नमः,
घं नमः, ङं नमः, चं नमः, छं नमः, जं नमः, झं नमः, ञं नमः,
टं नमः, ठं नमः, इति पत्रेषु मध्ये मूलेन च संपूज्य, ततो विशुद्धौ
करटे धूम्रवर्णं षोडशदलकमले तां नीत्वा तत्र अं नमः, आं नमः,
इं नमः, ईं नमः, उं नमः, ऊं नमः, ऋं नमः, ॠं नमः, एं
नमः, ऐं नमः, पं नमः, पैं नमः, औं नमः, औं नमः, अं
नमः, अः नमः, इति पत्रेषु मध्ये मूलेन च संपूज्य, तत आज्ञा-
चक्रे भूमध्ये विद्युद्वर्णं द्विदलकमले तां नीत्वा तत्र हं नमः, हं
नमः, इति पत्रयोर्मध्ये मूलेन च संपूज्य, ततो ब्रह्मरन्ध्रगतद्वाद-
शान्तचक्रं प्राप्य तत्र सहस्रदलकमलकर्णिकान्तवर्तिविन्दुरूपतेजोमय-
परमशिवेन सहैकतां नीत्वा, ततः स्रवता परमाप्तेन तां सन्तर्प्य
तत्र नादश्रवणतत्परो मुहूर्तं लयं विभाव्य, ततोऽवरोहे सर्वत्र सोऽह-
मिति मन्त्रेण कमलात्कमलेऽवरोह्यमाणमाज्ञाचक्रादिक्रमेण तेषु तेषु
कमलेषु तैस्तैरक्षरैः संपूज्यमानां तत्तदाधार-तत्तद्धातु-तत्तद्वर्ण-तत्त-
दधिदेवताः सन्तर्पयन्तीं मूलाधारं प्राप्य तत्रैव स्वस्थाने संस्थाप-
येत् । इत्यारोहावरोहक्रमेण परां शक्तिं कुण्डलिनीं ध्यात्वा

प्रकाशमानां प्रथमे प्रयाणे प्रतिप्रयाणेऽध्यमृतायमानाम् ।

अन्तःपदव्यामनुसञ्चरन्तीमानन्दरूपामचलां प्रपद्ये ॥

इति स्तुत्वा ,

नाहमस्मि न चान्योऽस्ति ध्येयं चात्र न विद्यते ।

आनन्दपदसंलीनं मनः समरसीगतम् ॥

अहं देवी न चान्योऽस्ति ब्रह्मैवाहं न शोकभाक् ।

सच्चिदानन्दरूपोऽहं स्वात्मानमिति चिन्तयेत् ॥

इति संस्मृत्य , गुरुपदेशपूर्वं सूक्ष्मध्यानेनैवानेन स्वेष्टदेवतास्थूलध्यानेन कुर्यात् । तत्तेजसा व्याप्तं स्वदेहं विचिन्त्य तत्तेजसैव परिणतां स्वहृदयकमले स्वाभेदेन श्रीपरदेवतां ध्यात्वा प्राणायामत्रयं कुर्यात् । तद्विधिर्यथा—तत्र विहितपद्माद्यासनो मूलाधारार्पितचित्तवृत्तिर्मूलं प्रणवं वा षोडशवारमुच्चरन् दक्षिणपुटेन दक्षिणासापुटं निरुध्य वामेन पुटेन पवनं पूरयेत् । ततस्तमेव चतुष्पष्टिवारमुच्चरन् दक्षिणासापुटं निरुध्य वामं पुटं च दृढं निरुध्य द्वाभ्यां पवनं कुम्भयेत् । ततस्तमेव द्वात्रिंशद्वारमुच्चरन् वामं पुटं तथैव निरुध्य दक्षिणेन पुटेन पवनं शनैः शनै रेचयेदित्येकः प्राणायामः । एष एव विपर्ययेण क्रियमाणो द्वितीयः । प्रथमवत् तृतीयः । इत्थं प्राणायामत्रयेण निरस्तसकलकलुषं स्वदेहं देवताराधनयोग्यं विभाव्य स्वमूलविद्याया ऋष्यादिस्मरणं विदधीत । यथा—अस्य श्रीज्वालामुखीमन्त्रराजस्य श्रीवैश्वानर ऋषिः, अनुष्टुप् छन्दः, श्रीज्वालामुखी देवता, ह्रीं बीजं, श्रीं शक्तिः, ह्रूं कीलकं चतुर्वर्गसाधनार्थं जपे विनियोगः इति स्मृत्या न्यसेत् । श्रीवैश्वानरऋषये नमः शिरसि, अनुष्टुप्छन्दसे नमो मुखे, श्रीज्वालामुखीदेवतायै नमो हृदि, ह्रीं बीजाय नमो गुह्ये, श्रीं शक्तये नमः पादयोः, ह्रूं कीलकाय नमो नाभौ, जपे विनियोगाय नमः सर्वाङ्गेषु । इति ऋष्यादिन्यासः । ओंह्रीं श्रीं अङ्गुष्ठाभ्यां नमः, ओंह्रीं श्रीं तर्जनीभ्यां स्वाहा, ओंह्रूं श्रीं मध्यमाभ्यां वषट्, ओंह्रूं श्रीं अनामिकाभ्यां हुं, ओंह्रीं श्रीं कनिष्ठिकाभ्यां वाँपट्, ओंह्रूं श्रीं करतलकरपृष्ठाभ्यां फट् । एवं हृदयादिन्यासः । इति करपङ्क्त्यन्यासं विधाय स्वहृदयकमले स्वाभेदेन श्रीभैरवभैरव्यौ ध्यायेत् । यथा

त्रिनेत्रमिन्द्रधकिरीटरत्नं कल्पान्तसूर्यप्रभमिन्दुहासम् ।

वृषामनं शूलकपालहस्तं वन्दे महादेवमहं चिदीशम् ॥ १ ॥

ज्वालापर्वतसंस्थितां त्रिनयनां पीठत्रयाधिष्ठितां

ज्वालाडम्बरभूषितां सुवदनां नित्यमदृश्यां जनैः ।

षट्चक्राम्बुजमध्यगां वरशराम्भोजाभयान् बिभ्रतीं

चिद्रूपां सकलार्थदीपनकरीं ज्वालामुखीं नौम्यहम् ॥ २ ॥

इति ध्यात्वा मानसोपचारैराराध्य, ओमिति सेतुं हृदि दशधा विन्यस्य, स्त्रीमिति महासेतुं विशुद्धौ सहस्रारे च दशधा विन्यस्य, ओंअंमूलं ऐंअंआमित्यादि क्षः इत्यन्तम् । ओमिति मणिपूरके निर्वाणं दशधा जपेत् । ततो मन्त्रसंस्कारं कुर्यात् । यथा “ श्रीं ओं ज्वालामुखि मम सर्वशत्रून् भक्तय २ हूं फट् स्वाहा ह्रीं ” इति त्रिजपेत्, इत्युत्कीर्णनम् । हूंओंह्रीं श्रीं ज्वालामुखि मम सर्वशत्रून् भक्तय २ स्वाहा, इति त्रिःसंजीवनम् । चंछ्रंजं मूलं मंजं इति त्रिजपेत्, इति तौटिल्यम् । ओंह्रीं श्रीं ज्वालामुखि भैरवशापं मोक्षय २ हूं फट् स्वाहा, इति शाप-हरीं दशधा जपेत् । ओंह्रीं श्रीं कुरुकुल्लायै स्वाहा, इति कुरुकुल्लां दशधा जपेत् । ओंह्रीं श्रीं नमो ज्वालामुख्यस्त्राय दहदह दुरितं हूं फट् हन २ कीलान् स्वाहा ज्वालामुखीं ह्रीं स्वाहा, इत्यस्त्रमन्त्रं त्रि-जपेत् । ओं मूलं ओं इत्यशौचद्वयनिवारणार्थं सप्तधा जपेत् । ओंज्वा-लामुख्यै विद्महे ह्रीं जगद्भक्तिण्यै धीमहि श्रीं तन्नो ज्वाले प्रचोद यात्, इति मूलगायत्रीं दशधा जप्त्वा, मालामादाय ओं मां माले महामाले सर्वशक्तिस्वरूपिणि । चतुर्वर्गस्त्वयि न्यस्तस्तस्मान्मे सिद्धिदा भव ॥ ओंह्रीं सिद्ध्यै नमः, इति मनसा गन्धादिना तां संपूज्य, ओं गं अविघ्नं कुरु माले त्वं सर्वभावेषु सर्वदा । इति मनसा पूजितां दक्ष-करेण मालामादाय शिरसि श्रीगुरुं शुक्लवर्णं करेण स्वर्णवर्णां मूलविधां हृदि श्रीपरदेवीं यथोक्तरूपां ध्यायन् यथाशक्ति जपं कृत्वा, जपान्ते

त्वं माले सर्वदेवानां प्रीतिदा शुभदा भव ।

शुभं कुरुष्व मे भद्रे यशो वीर्यं च सर्वदा ॥

इति पठित्वा मालां शिरसि संस्थाप्य, ओंह्रांह्रीं महादेवाय नमः

इति भैरवमन्त्रं यथोक्तविधिना संजप्य, मूलं ससंपुटं त्रिजपत्वा पुनः

रपि प्राणायामादिन्यासान् विधाय ,

गुह्यातिगुह्यगोप्त्री त्वं गृहाणासत्कृतं जपम् ।

सिद्धिर्भवतु मे देवि तत्प्रसादान्महेश्वरि ॥

इत्यनेन तेजोमयं जपं श्रीदेवीवामहस्ते समर्प्य योनिमुद्रया प्रणमेत् ।

प्रातः प्रभृति सायान्तं सायादि प्रातरन्ततः ।

यत्करोमि जगद्योने तदस्तु तव पूजनम् ॥

इति निजकृत्यं समर्प्य , स्वकार्यानुष्ठानाय ,

त्रैलोक्यचैतन्यमयि सुरेशि श्रीज्वालिके त्वच्चरणाङ्गयैव ।

प्रातः समुत्थाय तव प्रियार्थं संसारयात्रामनुवर्तयिष्ये ॥

संसारयात्रामनुवर्तमानं ज्वालामुखि त्वच्चरणाङ्गयालम् ।

स्पर्धातिरस्कारकलिप्रमादभयानि मां माभिभवन्तु मातः ॥

जानाम्यधर्मं नच मे निवृत्तिर्जानामि धर्मं नच मे प्रवृत्तिः ।

त्वया हृषीकेशि हृदिस्थयाहं यथा नियुक्तोऽस्मि तथा करोमि ॥

इति श्रीदेव्याङ्गां प्रार्थ्य , मूलाधारादिद्वादशान्तचक्रपर्यन्तस्थिताभ्यो

महागणपतिप्रभृतिदेवताभ्यः श्रीगुरूपदेशज्ञातं सहजसिद्धमजपाजपं सङ्क-

ल्प्य समर्पयेत् । यथा अद्य पूर्वेशुरहोरात्राचरितमुच्छ्वासनिःश्वासात्मकं

षट्शताधिकमेकविंशतिसहस्रसंख्याकमजपाजपं मूलाधार-स्वाधिष्ठान-

मणिपूरानाहत-विशुद्धाङ्गा-ब्रह्मरन्ध्रेषु चतुर्दल-षड्दल-दशदल-द्वादशदल-

षोडशदल-द्विदल-सहस्रदलेषु स्वर्णचिद्रुमनीलपिङ्गलधूम्रविद्युत्कर्बुरवर्णेषु

स्थिताभ्यो गणपतिब्रह्मविष्णुरुद्र-जीवात्मपरमात्मश्रीगुरुपादुकाभ्यो यथा

भागशः समर्पयामि , इति स्मृत्वा कृताञ्जलिन्यसेत् । यथा-उँऐँह्रीँ

मूलाधारचक्रस्थाय श्रीगणपतये अजपाजपानां षट्शतानि समर्पयामि

नमः । ॐ स्वाधिष्ठानचक्रस्थाय ब्रह्मणेऽजपाजपानां षट्सहस्राणि

समर्प० । ॐ मणिपूरचक्रस्थाय विष्णवेऽजपाजपानां षट्सहस्राणि सम-

र्पया० । ॐ अनाहतचक्रस्थाय रुद्राय अजपाजपानां षट्सहस्राणि सम-

र्पया० । ॐ विशुद्धचक्रस्थाय जीवात्मनेऽजपाजपानां सहस्रं समर्पया० ।

ॐ आज्ञाचक्रस्थाय परमात्मनेऽजपाजपानां सहस्रं समर्प० । ॐ सहस्र-

दलकमलकर्णिकामध्यवर्तिन्यै श्रीगुरुपादुकायै अजपाजपानां सहस्रं सम-
र्पयामि नमः । इत्यजपाजपं समर्प्य, अजपामन्त्रेण प्राणायामं कृत्वा
संकल्पं कुर्यात् । यथा—

ओंअस्य श्रीअजपागायत्रीमन्त्रस्य, हंस ऋषिः, अव्यक्तगायत्री-
छन्दः, श्रीपरमात्मा परमहंसो देवता, हं बीजं, सः शक्तिः, सोऽहं
कीलकं, ओंकारस्तत्त्वं, उदात्तः स्वरः, नमः स्थानं, हैमो वर्णः,
मम मुक्तिसाधनार्थं अजपाजपे विनियोगः । ॐ हंसऋषये नमः
शिरसि । ॐ अव्यक्तगायत्रीछन्दसे नमो मुखे । ॐ श्रीपरमहंसदे-
वतायै नमो हृदि । ॐ हं बीजाय नमो गुह्ये । ॐ सः शक्तये नमः
पादयोः । ॐ सोऽहं कीलकाय नमो नाभौ । ॐ ओंकारतत्त्वाय नमो
हृदये । ॐ उदात्तस्वराय नमः कण्ठे । ॐ नमसे स्थानाय नमो मूर्ध्नि ।
ॐ हैमाय वर्णाय नमः सर्वाङ्गेषु, इति विन्यस्य मम मोक्षार्थेऽजपा-
जपे विनियोगः, इति कृताञ्जलिः पठेत् । इति ऋष्यादेभ्यः । ॐ
ह्रस्वां सूर्यात्मने स्वाहा अङ्गुष्ठाभ्यां नमः । ॐ ह्रस्वीं सोमात्मने स्वाहा
तर्जनीभ्यां स्वाहा । ॐ ह्रस्वं निरञ्जनात्मने स्वाहा मध्यमाभ्यां वषट् ।
ॐ ह्रस्वं निराभालात्मने स्वाहा अनामिकाभ्यां हुं । ॐ ह्रस्वीं अनन्ततनुः
सूक्ष्मादेवी प्रचोदयात् स्वाहा कनिष्ठिकाभ्यां वौषट् । ॐ ह्रस्वेः अव्यक्त-
बोधात्मने स्वाहा करतलकरपृष्ठाभ्यां फट् । एवं हृदयादिभ्यः ।
ततो ध्यानम्—

द्यां मूर्धानं यस्य विप्रा वदन्ति खं वै नाभिं चन्द्रसूर्यौ च नेत्रे ।

दिग्भिः श्रोत्रे यस्य पादौ क्षितिश्च ध्यातव्योऽसौ सर्वभूतान्तरात्मा ॥

इति विराट्स्वरूपं स्वात्मानं ध्यात्वा तदनुसन्धायिनं प्राणवायोर्निगमप्रवे-
शात्मकमजपामन्त्रं पञ्चविंशतिवारं जप्त्वा समर्प्य, श्रीगुरुपदिष्टमार्गेण
नादानुसन्धानपूर्वकं निरस्तसमस्तोपाधिना केनापि चिद्विलासेन प्रवर्त-
मानोऽस्मीति विभाव्य, स्वकार्यानुष्ठानाय

समुद्रमेखले देवि पर्वतस्तनमण्डले ।

विष्णुपति नमस्तुभ्यं पादस्पर्शं क्षमस्व मे ॥

दोर्भ्यां चामृतपूर्णहेमकलशं शुक्लाक्षमालाम्बरां

गङ्गासिन्धुसरिद्वयादिस्मृतां श्रुतीर्थशक्तिं भजे ॥

इति ध्यात्वा योनिमुद्रया मूलेन तज्जलमष्टधाभिमन्त्र्य ह्रीमित्यालोच्य ,
वमिति धेनुमुद्रयामृतीकृत्य , ओंआत्मतत्त्वाय नमः , ओंविद्यातत्त्वाय
नमः ओंशिवतत्त्वाय नमः , इति तत्त्वत्रयं जले विन्यस्य तेन निज-
शिरास्त्रिः प्रोक्ष्य , एकां मृदं जले क्षिप्त्वा द्वितीयमृदाङ्गानि संशोध्य
तृतीयां गृहीत्वा देवतावाहनं कुर्यात् । यथा—

ज्वालामुखि शिवारूढे ओंह्रींश्रींवीजत्रयान्विते ।

परिवारयुते देवि जलेऽस्मिन् सन्निधिं कुरु ॥

इति तृतीयया मृदा देवतामावाह्य तत्र जले यन्त्रं विभाव्य , ओंह्रींश्रीं
ज्वालामुखि मम शत्रुनुत्सारय २ , इति ज्वालामुखीं त्रिरभिषिच्य ,
मूलेन स्वात्मानं पूर्ववत् त्रिराचम्य मूलं स्मरन् श्रवणादिसप्त-
च्छिद्राणि निरुध्य त्रिर्निमज्ज्योन्मज्जेत् । ततः ‘ ह्रींह्रींसः सूर्याय एष
ते जलाञ्जलिः ’ इति सूर्याय जलाञ्जलिं दत्त्वा त्रिराचम्य स्वशिरो
मूलेन सप्तधाभ्युक्ष्य दशधा मूलं सञ्जप्य , जलाक्षीरमारुह्य धौते
वाससी परिधाप्य मूलेन त्रिपुरङ्गमूर्ध्वपुरङ्गं वा तिलकं कुर्यात् ।
इति स्नानविधिः ।

ततः प्रथमं धैदिकीं संध्यां कृत्वा तान्त्रिकीमारभेत । यथा—पूर्व-
वदाचम्य प्राणायामर्ष्यादिकरषडङ्गन्यासान् विधाय स्वपुरतस्तीर्थजलं
धेनुमुद्रयामृतीकृत्य मूलेनाष्टधाभिमन्त्र्य तेन जलेन “ ओं नमः ”
इत्यादि “ क्षं नमः ” इत्यन्तं मातृकया स्वशिरः प्रोक्ष्य , मूलेन च
त्रिः संप्रोक्ष्य वामहस्ते जलमादाय दक्षहस्तेनच्छाद्य , लवंग्यं हं इति
पाञ्चभौतिकैर्मन्त्रैः सप्तधाभिमन्त्र्य , मूलेन च त्रिरभिमन्त्र्य तज्जलवि-
न्दुभिस्तत्त्वमुद्रया मूलेन च स्वशिरास्त्रिः प्रोक्ष्यावशिष्टजलं दक्षहस्ते
निधाय , तेजोरूपं तज्जलमिडयाकृष्य स्वदेहान्तःस्थितं सकलकलुषं
प्रक्षाल्य , तज्जलं कृष्णवर्णं पिङ्गलया वह्निर्निर्गतं मत्वा , पुनर्वामहस्ते
कृत्वा स्ववामभागे ज्वलद्भूजशिलां ध्यात्वा “ ओंश्रींपशुहुं फट् ”
इति पाशुपतास्त्रमन्त्रेण तस्यां शिलायामास्फालयेत् । मूलेन जलमा-
दाय प्रवहन्नाञ्ज्या सहस्रदलपरमामृतेनैकीभूतं विभाव्य निर्गमय .

तेन जलेन “ ओंअमृतमालिन्यै स्वाहा ” इति कुशैः स्वशिरस्त्रिः प्रोक्ष्य, आत्मतत्त्वं शोधयामि स्वाहा, एवं विद्यातत्त्वं०, शिवतत्त्वं०, शिव-
तत्त्वं०, विद्यातत्त्वं०, आत्मतत्त्वं०, मूलं सर्वतत्त्वं शोधयामि० इति
च त्रिराचम्य, एवं नवधाचम्य जलमञ्जलिनादायोत्थाय “ ओंहांहीं
हंसः श्रीमार्तण्डभैरवाय प्रकाशशक्तिसहिताय इदमर्घ्यं परिकल्पयामि
स्वाहा ” इति कुलसूर्याय त्रिरर्घ्यं दत्त्वा, ततो हृत्पद्मात् सूर्यमण्डले
मूलदेवीं नीत्वा तत्र विधिवद् ध्यात्वा मानसोपचारैः संपूज्य, ओं
ज्वालारूपिण्यै विद्महे जगद्भक्तिण्यै धीमहि तन्नो ज्वाले प्रचोदयात् ।
अनया मूलगायत्र्या चतसृसु सन्ध्यासु श्रीदेव्यै अर्घ्यत्रयं दत्त्वा
गायत्रीं मूलं यथाशक्ति जप्त्वा पुनरपि प्राणायामार्घ्यादिकरषडङ्गन्यासान्
विधाय गुह्येति तर्पणं जपफलं च समर्प्य हृत्कमले श्रीदेवीं समानीय
तीर्थं विसृजेत् । इति सन्ध्याविधिः ॥ इत्थं सन्ध्याचतुष्टयं कृत्वा
श्रीदेवीरूपः साधकः स्यात्, तस्मात् सन्ध्याचतुष्टयमवश्यं कर्तव्यम् ।
अथवा केवलां प्रातः सन्ध्यामेव कुर्यात् तां न संत्यजेदिति शिव-
शासनम् ॥

ततस्तर्पणं विदध्यात् । तीर्थं पूर्ववदावाह्य मूलेनामृतमुद्रया चामृ-
तीकृत्य, तत्र जले यन्त्रं ध्यात्वा तत्र देवीं हृदयात् सपरिवारामा-
नीय पङ्क्तेन सकलीकृत्य, कुण्डलिनीप्रयोगेणामृतेनाभिषिच्य विधिवत्
प्रपूज्य, ऐशान्यां ४ श्रीमच्छ्रीगुरुमुक्तानन्दनाथभैरवस्तृप्यतां इति त्रिः
सन्तर्प्य, वह्नौ ४ परमगुरुस्तृप्यतां, नैऋत्यां ४ परमाचार्यगुरु०,
वायव्ये ४ परमेश्वरगुरुः०, इति त्रिः सकृद्वा सन्तर्प्य, दिव्यौघ-सि-
द्धौघ-मानवौघगुरवस्तृप्यन्ताम् । ततो बिन्दौ मूलं श्रीमहादेवभैरव-
सहिता सपरिवारा सवाहना सायुधा समुद्रा श्रीज्वालामुखीदेवी
तृप्यताम् । हीं अखण्डभूतलभूर्भुवःस्वश्चारिण्यो योगिन्यो मातर-
स्तृप्यन्ताम् इति सन्तर्प्य, पुनर्विन्दौ श्रीदेवीं सन्तर्प्य हृदि समानीय,
तीर्थानि स्वस्थाने विसृज्य पुनरपि प्राणायामादि कृत्वा, मूलेन जल
पूर्णं कमण्डलुं गृहीत्वा मूलं स्मरन् यागगेहं प्रविशेत् । तत्र द्वार-
देवता जलादिना पूजयेत् । यथा—गं गणपतये नमः वामशाखायां,
धं धर्माय नमः दक्षिणस्यां, ज्ञं वासुकये नमः ऊर्ध्वे, नरसिंहाय

नमः अधः, ओंसुमुख्यै नमः वामायां, ह्रीं सत्यै नमः दक्षिणस्यां,
 श्रीं उमायै नमः ऊर्ध्वे, ह्रीं देह्यै नमः अधः, ह्रीं अं अलिन्दायै
 नमः, जौह्रीं ज्वां ज्वालिन्दायै नमः, ओह्रीं ह्रीं द्वारश्रियै नमः इति संपूज्य,
 ओं वास्तुपुरुषाय नमः इति मध्ये । ततो वामाङ्गसङ्कोचेनान्तः प्रविश्य
 मूलेन यागभूमिं संवीक्ष्य, तत्रासनमास्तीर्यासनशोधनं कुर्यात् ।
 यथा—अस्य श्रीआसनशोधनमन्त्रस्य मेरुपृष्ठ ऋषिः, सुतलं छन्दः, कूर्मो
 देवता, आसनशोधने विनियोगः । मेरुपृष्ठऋषये नमः शिरसि,
 सुतलच्छन्दसे नमो मुखे, कूर्माय देवतायै नमो हृदि, आसनशो-
 धने विनियोगाय नमः सर्वाङ्गेषु । ओं प्रीं पृथिव त्वया धृताः० इति
 भूमिं प्रार्थ्य, मण्डुकाय नमः, कालाग्निरुद्राय नमः, ह्रीं आधारश-
 क्तिकमलासनाय नमः, ह्रीं पीठासनाय नमः, इत्यासनं संपूज्य,
 तदुपरि समुपविश्य, संविदं यथामन्त्रं स्वीकुर्यात् ।

संविदे ब्रह्मसंभूते ब्रह्मपुत्रि सदानधे ।

ब्राह्मणानां च तृप्त्यर्थं पवित्रा भव सर्वदा ॥

ओं ब्राह्मण्यै नमः स्वाहा । ओं सिद्धिमूलकरे' देवि हीनबोधप्रबोधिनि ।
 राजपूजां वशङ्करि शत्रुपक्षनिस्त्रिदिनि ॥ ऐं क्षत्रियायै नमः स्वाहा । अहाने-
 न्धनदीप्ताग्ने ज्ञानाग्निब्रह्मरूपिणि । आनन्दस्याहुतिं प्रीतिं^३ सम्यग्ज्ञानं
 प्रयच्छ मे ॥ ह्रीं वैश्यायै नमः स्वाहा । नमस्यामि नमस्यामि योग-
 मार्गप्रदर्शिनि । त्रैलोक्यविजये मातः समाधिफलदा भव ॥ क्लीं
 शूद्रायै नमः स्वाहा । ओं अमृते अमृतोद्भवे अमृतवर्षिणि अमृतमाकर्ष्य २
 सिद्धिं देहि २ श्रीज्वालामुखीपदं मे वश्यमानय २ स्वाहा, इति तदुपरि
 मूलं च सप्तधा सञ्जप्य योनिमुद्रयामृतीकृत्य, आगच्छागच्छ संतिष्ठ २
 संनिधत्स्व २ संनिरुद्धा भव २ संनिधेहि २ सर्वोपचारसहितां पूजां
 गृह्ण २ स्वाहा, इति मुद्राः प्रदर्श्य, च्छोटिकाभिर्देशदिग्बन्धनं विधाय,
 श्रीगुरुपादुकाविधया स्वशिरसि श्रीगुरुपरम्परां सप्तधा त्रिधा वा
 सन्तर्प्य मूलेन स्वहृदि श्रीदेवीं सायुधां सबाह्वनां सपरिवारां सशिवां
 सन्तर्प्य, ऐं वदवद वाग्वादिनि मम जिह्वाग्रे स्थिरीभव सर्वसत्त्वव-
 शङ्करि स्वाहा, इत्यनेन मुखे जुहुयात् । तत आनन्दमयो भूत्वा,

१ 'सिद्धिमूलकरे' क. पाठः । २ 'पुत्र' क. पाठः । ३ 'मत्वा' क. पाठः ।

अपसर्पन्तु ते भूता ये भूता भुवि संस्थिताः ।

ये भूता विघ्नकर्तारस्ते नश्यन्तु शिवाज्ञया ॥

पाषाणडकारिणो भूता भूता भूम्यन्तरिक्षगाः ।

दिवि लोके स्थिता ये च ते नश्यन्तु शिवाज्ञया ॥

इति तर्जनीमध्यमाभ्यामूर्ध्वोर्ध्वं तालत्रयदानेन वामपार्श्विघातत्रयेण च दिव्यदृष्ट्या च त्रिविधविघ्नानुत्सार्य च्छोटिकाभिर्दशदिग्बन्धनं कृत्वा चतुर्दिक्षु वह्निप्राकारं सञ्चिन्त्य, प्राणायामं कुर्यात् । यथा—

इडया पिव षोडशभिः पवनं कुरु षष्टिचतुष्टयमन्तरगम् ।

त्यज पिङ्गलया शत्रुकैः शनकैर्दशभिर्दशभिर्दशभिर्द्व्यधिकैः ॥

इति त्रिधा प्राणायामेन निरस्तसकलकलुषं स्वदेहं देवताराधनयोग्यं
विभाव्य भूतशुद्धिं कुर्यात् । यथा—

मूलाधारात् हंस इति मन्त्रेण पृथिव्या सह कुण्डलिनीं स्वाधिष्ठाने
समानीय तत्र जले पृथिवीं लीनां विभाव्य , तस्माज्जलेन सह मणिं
पूरे समानीय तत्र वह्नौ जलं लीनं विभाव्य , तस्माद्बहिना सहाना-
हते समानीय तत्र वायौ वह्निं लीनं विभाव्य , तस्माद्वायुना सह
विशुद्धौ समानीय तत्राकाशे वायुं लीनं विभाव्य , तस्मादाकाशेन
सहाह्वाचक्रे समानीय तत्रस्थमनस्याकाशं लीनं सञ्चिन्त्य , मनो नादे लीनं
सञ्चिन्त्य , ध्वनौ ध्वनिं लीनं सञ्चिन्त्य , सहस्रदलकमलकर्णिकास्थ-
चन्द्रमण्डलमध्यगततेजोमयविन्दुरूपपरमशिवे तां समर्प्य तत्र केवलशरीरे

वामकुक्षिस्थितं पापपुरुषं कज्जलप्रभम् ।

ब्रह्महत्याशिरस्कं च स्वर्गस्तेयभुजद्वयम् ॥

सुरापानहृदा युक्तं गुरुतल्पकटिद्वयम् ।

तत्संसर्गिणश्चन्द्रमङ्गप्रत्यङ्गपातकम् ॥

उपपातकरोमाणं रक्तश्मश्रुविलोचनम् ।

खद्गचर्मधरं क्रुद्धं पापं कुक्षौ विचिन्तयेत् ॥

इति पापपुरुषं ध्यात्वा, प्राणायामविधिना यमिति वायुबीजं धूम्रवर्णं षोडशवारं जपस्तं पापपुरुषं संशोष्य, ततो रमिति वह्निबीजं रक्तवर्णं चतुष्पञ्चवारं जपस्तमेव संदह्य, वमित्यमृतबीजं सहस्रारं विचिन्त्य

द्वात्रिंशद्वारं जपंस्तदुद्भवामृतधारया निष्पापं शरारमुत्पाद्य, ललाट-
स्थ-लमिति पृथ्वीबीजेन पीतवर्णेन सुदृढीकृत्य, ह्रीमिति मूलस्थबी-
जेन सैश्वर्यं सोहमिति मन्त्रेण कुण्डलिनीममृतलोलीभूतां पञ्चभूतानि
जीवात्मानं च ब्रह्मपथे स्वस्वस्थाने संयोजयेत् । इति भूतशुद्धिः ॥

ततो देवीरूपमात्मानं विचिन्त्य हृदि हस्तं निधाय प्राणप्रतिष्ठां
कुर्यात् । यथा—ओंआर्ह्रींक्रौं यरंलवं-शंपंसंहं-ळंत्वं हंसः सोहं मम प्राणः
इह प्राणाः, १८ मम जीव इह स्थितः, १८ मम सर्वेन्द्रियाणि इह
स्थितानि, १८ मम बाह्मनस्त्वक्चक्षुःश्रोत्रघ्राणप्राणा इहैवागत्य सुखं
चिरं तिष्ठन्तु स्वाहा । इति प्राणप्रतिष्ठां विधाय, स्वमूल-ऋष्यादि-
स्मरणं कुर्यात् । यथा—

ओं अस्य श्रीज्वालामुखीमन्त्रराजस्य श्रीवैश्वानर ऋषिः, अनु-
ष्टुप् छन्दः, श्रीमदद्वैतरूपिणी ज्वालामुखी देवता, ह्रीं बीजं, श्रीं शक्तिः,
हूं कीलकं मम धर्मार्थकाममोक्षार्थं जपे विनियोगः, इति कृताञ्जलिर्व-
देत् । वैश्वानरऋषये नमः शिरसि, अनुष्टुप्छन्दसे नमो मुखे, ज्वाला-
मुखीदेवतायै नमो हृदि, ह्रीं बीजाय नमो गुह्ये, श्रीं शक्तये नमः
पादयोः, हूं कीलकाय नमो नाभौ, जपे विनियोगाय नमः सर्वाङ्गेषु ।
ओंह्रांश्रां अङ्गुष्ठाभ्यां नमः, ह्रींश्रीं तर्जनीं, हूंश्रूं मध्यमां, हूंश्रूं
अनामिकां, ह्रींश्रीं कनिष्ठिं, हःश्रः करतलं । एवं हृदयादिन्यासः ॥
ओंह्रींश्रीं नमः शिरसि, ज्वालामुखि हृदि, मम सर्वशत्रूं नाभौ, भक्ष्य २
लिङ्गे, हूं गुह्ये, फट् स्वाहा नमः सर्वाङ्गेषु । इति मन्त्रन्यासः ॥

अथ समन्त्रमातृकान्यासः । ॐअंकखंगंधंउं नमः शिरसि, एवं
आं चं ५ ह्रीं ललाटे इं टं ५ श्रीं नेत्रयोः, ईं तं ५ ज्वां मुखे, उं पं
५ लां कण्ठे, ऊं यं मुं स्कन्धयोः, ऋं रं खिं पाण्योः, ॠं लं मम
स्तनयोः, लृं वं सर्वं हृदि, लृं शं शत्रूं कुक्षौ, ऐं षं भक्ष्य पार्श्वयोः,
ऐं सं भक्ष्य नाभौ । ॐ हं हं लिङ्गे, ॐं ळं फट् गुह्ये, अं अः क्षं
स्वाहा नमः पादयोः । इति समन्त्रमातृकान्यासः ॥

अथान्तर्मातृकान्यासः । तत्र स्वरैः पूरकः, कादिमान्तैः कुम्भकः,
यादिभी रेचकः । ॐअस्य श्रीअन्तर्मातृकान्यासस्य, ब्रह्मा ऋषिः,
गायत्री छन्दः, श्रीअन्तर्मातृकासरस्यती देवता, हलो बीजानि, स्वराः
शक्तयः, अद्यक्तं कीलकं न्यासं विनियोगः इति कृताञ्जलिः स्मृत्वा

न्यसेत् । ब्रह्मऋषये शि० , गायत्रीछन्दसे मुखे , अन्तर्मातृकासरस्वती-
देवतायै हृदि , हल्भ्यो बीजेभ्यो गुह्ये , स्वरैभ्यः शक्तिभ्यः पादयोः ,
अव्यक्तकीलकाय नामौ , न्यासे विनियोगाय नमः सर्वाङ्गेषु , इति
ऋष्यादिन्यासः ॥ ओं ऐं ह्रीं श्रीं अंकं ५ आं अङ्गुष्ठाभ्यां नमः । एवं ४ ईं चं
५ ईं तर्ज० , ४ उं टं ५ ऊं मध्यमा० , ४ एं तं ५ ऐं अनामिका० , ४
ओं ५ औं कनिष्ठिका० , ४ अं यं १० अः करतलपृष्ठाभ्यां ० । एवं
हृदादिन्यासः ॥ ततो ध्यानम्—

शुद्धस्फटिकसङ्काशां शुद्धक्षौमविराजिताम् ।

मुक्तारत्नस्फुरद्भूषां जपमालां कमण्डलुम् ॥

पुस्तकं वरदानं च विभ्रतीं परमेश्वरीम् ।

एवं ध्यात्वा हृदम्भोजे मातृकां विन्यसेत् सुधीः ॥

इति ध्यात्वा न्यासं कुर्यात् । अं १६ करण्डे , कं १२ अनाहते , डं १०
नाभौ , वं ६ स्वाधिष्ठाने , वं ४ मूलाधारे , लं लं भूमध्ये , इत्यन्तर्मा-
तृका । ततो बहिर्मातृकान्यासं यथोक्तं कुर्यात् ।

ततस्तत्त्वन्यासः । मूलं आत्मतत्त्वाय स्वाहा पादादिनाभ्यन्तम् ।
मू० विद्यातत्त्वा० नाभ्यादिभूमध्यपर्यन्तम् । मू० शिवतत्त्वा० आङ्गा-
दिशिरोऽन्तम् । मू० सर्वतत्त्वेभ्यः स्वाहा सर्वाङ्गेषु । इति तत्त्वन्या-
सः ॥ अथ मूलमन्त्रन्यासः । ओं नमो मस्तके ह्रीं ललाटे , श्रीं भूमध्ये ,

अस्य मन्त्रस्योत्कीलनादिर्यथा—श्रीं मूलं ह्रीं उत्कीलनाय नमः । हूं
मूलं फट् मञ्जीवनाय नमः । ओं ज्वालामुखि मम सर्वशत्रून् भक्ष्य २ हूं फट्
स्वाहा ओं ह्रीं श्रीं तौटिल्याय नमः । येन मन्त्रेण श्रीदेवी त्वरिता संप्रजायते ।
वरं प्रदातुं देवेशि तौटिल्यं परिकीर्तितम् ॥ विना तौटिल्यमन्त्रेण सर्वं निष्फलतां
ब्रजेत् ॥ ओं ह्रीं श्रीं ज्वालामुखि भैरवशापं मोक्ष्य २ हूं स्वाहा शापहार्यं
नमः । ओं ह्रीं श्रीं ह्रीं कुरुकुलायै नमः । ज्ञाने जपे तथा होमे या मनः
संप्रसादयेत् । कुरुकुलेति विख्याता साधकानां वरानने ॥ कुरुकुलां परित्यज्य
यो मन्त्रं सज्जपेत्प्रिये । सर्वं जपादिकं व्यर्थं साधकस्य भवेद् ध्रुवम् ॥
अथास्त्रम् । ओं स्त्रीज्वालादेव्यस्त्राय ह्रीं महास्त्राय श्रीं सर्वास्त्राय हूं फट्स्त्राय
अस्त्रविचार्यै नमः , इति त्रिः पठेत् ॥

उवां नासिकायां, लां नेत्रयोः, मुं मुखे, खिं कण्ठे, मं स्कन्धयोः,
मं स्तनयोः, सं वक्षसि, वं कुक्षौ, शं पार्श्वयोः, वृत् नभौ,
भं लिङ्गे, लं पृष्ठे, यं कट्यां, भं गुदे, लं मेढ्रे, यं ऊर्ध्वोः,
हं जानुनोः, फट् जङ्घयोः, स्वां गुल्फयोः, हां पादयोः, मूलं सर्वा-
ङ्गेषु । इति मूलमन्त्रन्यासः ॥

अथ दैवतन्यासः । उँह्रीं मायादेव्यै वारुणीवात्यालीसहितायै
नमो मस्तके । ह्रीं मोहिन्यै श्रीवाराहीकुलसुन्दरीसहितायै नमो मुखे ।
ह्रीं बालादेव्यै श्रीकूचरीकौलिनीसहितायै नमो हृदि । श्रीं भगरूपि-
णीदेव्यै श्रीकुण्ठीकुत्सितासहितायै नमः कुक्षौ । ह्रीं भगावासादेव्यै
श्रीकुटिलाकुहूसहितायै नमो नाभौ । ह्रीं भेरुण्डादेव्यै श्रीकुन्तीकुम्भे-
श्वरीसहितायै नमो गुल्फे । ह्रीं मृडानीदेव्यै श्रीकुन्ताकूचरीसहितायै
नमो गुल्फयोः । श्रीं ह्रीं वैश्वेश्वरीदेव्यै श्रीकारुणीकृतिसहितायै नमः
पादयोः । इति दैवतन्यासः ॥

पूर्ववदृष्यादिन्यासं ? पीठन्यासे कुर्यात् । यथा—मण्डूकाय नमो मूला-
धारे, कालाग्निरुद्राय नमः स्वाधिष्ठाने । आधारशक्त्यै नमो मणिपूरके ।
प्रकृत्यै नमो हृदये । कमण्डाय० शेषाय० सुधारणवासनाय० पृथिव्यै०
इन्द्रसमुद्राय० मदिरासमुद्राय० घृतसमुद्राय० दुग्धसमुद्राय० दक्षिणे,
धर्माय० वामांसे, ज्ञानाय० वामोरौ, वैराग्याय० दक्षोरौ, ऐश्वर्याय०
मुखे, अधर्माय० वामपार्श्वे, अज्ञानाय० नाभौ, अवरगत्याय० दक्ष-
पार्श्वे, अनैश्वर्याय० हृदि । पुनर्हृदि—मायायै० विद्यायै० अनन्ताय०
धर्माय० आनन्दकन्दाय० संविन्नालाय० प्रकृतिमयपत्रेभ्यो० विकृति-
मयकेसरेभ्यो० पञ्चाशद्वर्णबीजात्म्यसर्वतत्त्वरूपायै कर्णिकायै० अं अर्क-
मण्डलाय० सौ सोममण्डलाय० रं वह्निमण्डलाय० आं आत्मने० अं
अन्तरात्मने० पं परमात्मने० ह्रीं ज्ञानात्मने० ह्रीं पीठासनाय० ह्रीं षट्-
चक्रासनाय० उँहं सहस्रदलकमलकर्णिकायै० ह्रीं शवासनाय० ह्रीं वेदा-
सनाय० ह्रीं शवासनाय० ह्रीं वेदासनाय० ह्रीं ह्रीं ह्रीं फट् स्वाहा रुद्रा-
ब्जपीठाय नमः इति पीठन्यासे कृत्वा, तत्रैव स्वाभेदेन श्रीज्वालासु-
खीदेवीं ध्यायेत् । यथा—

ज्वालापर्वतमंस्थितां त्रिनयनां पीठत्रयाधिष्ठितां

ज्वालाहम्बरभूषितां सुवदनां नित्यामदृश्यां जनैः ।

पद्चक्राम्बुजमध्यगां वरशराम्भोजाभयान् बिभ्रतीं

चिद्रूपां सकलार्थदीपनकरीं ज्वालामुखीं नौम्यहम् ॥

इति हृत्कमले श्रीदेवीं ध्यात्वा, स्वैक्येन विभाव्य मूलविद्यया स्वशि-
रसि पुष्पाञ्जलिं दत्त्वा, पुनर्हृदयकमले यथोक्तरूपां देवीं साक्षां साव-
रणां सशिवां ध्यात्वा, वक्ष्यमाणप्रकारेण पीठपूजापूर्वकं मानसैरुप-
चारैः संपूज्य नैवेद्यं दत्त्वा भोजनावसरेऽन्तर्वैश्वदेवं कुर्यात् । तत्र
मूलाधारे आत्मान्तरात्मपरमात्मज्ञानात्मेत्यात्मचतुष्टयं सचतुरश्रं कुण्ड-
लिन्यग्निसमुज्ज्वलं कुण्डं ध्यात्वा, तत्र श्रीपरदेवतां ध्यात्वा तन्मुखे
मूलान्ते “अहन्तां जुहोमि स्वाहा” इत्यमहन्तासत्यपैशुन्यकामकांघ-
लोभमोहमदमात्सर्याणि सुषुम्नास्रुक्सक्लमनःस्रुवेण प्रत्येकं हुत्वा, धर्मा-
धर्महविर्दीप्ते स्वात्माग्नौ मनसा स्रुत्वा । सुषुम्नावर्त्मना नित्यमक्षवृ-
त्तीर्जुहोम्यहम् स्वाहा ॥ प्रकाशकाशहस्ताभ्यामवलम्ब्योन्मनीस्रुचम् ।
धर्माधर्मकलास्नेहपूर्णां वह्नीं जुहोम्यहम् स्वाहा ॥ इति हुत्वा, अथवा—

अन्तर्निरन्तरनिरिन्धनभेधमाने

मायान्धकारपरिपन्थिनि संविदग्नौ ।

कस्यांचिद्द्रुतविकासिमरीचिभूमौ

विश्वं जुहोमि वसुधादिशिवावसानम्, स्वाहा ॥

इति हुत्वा, पुनर्हृदयकमले श्रीदेवीं ध्यात्वा, उत्तरापोशानदि-
सर्वापचारैराराध्य, मूलं यथाशक्ति जपित्वा, प्राणायामादिना जपं
समर्प्य श्रीगुरुं प्रणम्य स्वदेहं गन्धादिना संभूष्य मनसा यथाशक्ति
जपहोमादिकं च कृत्वा, स्वशरीरं कामकलारूपं ध्यायन् स्वदेहं पूजा-
योग्यं कृत्वा सामान्यार्घ्यं कुर्यात् । तत्र स्वदेहे त्रिकोणवृत्तविम्बं
चक्रं विधाय, तत्र “आधारशक्तये नमः” इति संपूज्य तदुपरि
त्रिपादिकां संस्थाप्य “रं वह्निमण्डलाय दशकलात्मने नमः” इति संपूज्य,
तत्र अस्त्राय फुडिति क्षालितपात्रं शङ्खादिकं वा संस्थाप्य, (“अं सूर्य-
मण्डलाय द्वादशकलात्मने नमः” इति संपूज्य शुद्धजलेन तत्पात्रमापूर्य
“सो सोममण्डलाय षोडशकलात्मने नमः” इति संपूज्य,) तत्र
“गङ्गा च यमुने चैव” इत्यादिना तीर्थान्यावाह्य गन्धाक्षतपुष्पाणि निःक्षि-
पेत् । एवं सूर्यसोमकलाः संपूज्य घनमुद्रां प्रदर्शयेदिति सामान्यार्घ्यविधिः ॥

ततः स्ववामे षट्कोणान्तर्गतत्रिकोणद्वयविन्दुं बाह्यवृत्तविम्बं मण्डलं
विरचय्य, तत्र “मण्डूकाय नमः” इत्यादिपीठपूजाक्रमेण पीठपूजामा-
रभेत् । ततो नमः इत्याधारं प्रक्षाल्य मण्डलोपरि संस्थाप्य “रं
वह्निमण्डलाय दशकलात्मने नमः” इति संपूज्य, फडिति कलशं
प्रक्षाल्य कारणेन प्रपूर्य रक्तवस्त्रमालयादिना संभूष्य श्रीदेवीबुद्ध्या
संस्थाप्य “अं अर्कमण्डलाय द्वादशकलात्मने नमः” इति कलशं
संपूज्य, “सों चन्द्रमण्डलाय षोडशकलात्मने नमः” इति द्रव्यं
संपूज्य, फडिति संरक्ष्य ह्रिमित्यवगुण्ठ्य मूलेन संवीक्ष्य मूलेन गन्ध-
माघ्राय, कुम्भे पुष्पं दत्त्वा शापमोचनं कुर्यात् । यथा—

ओं एकमेव परं ब्रह्म स्थूलसूक्ष्ममयं ध्रुवम् ।

कचोद्भवां ब्रह्महत्यां तेन ते नाशयाम्यहम् ॥ १ ॥

ओं सूर्यमण्डलसंभूते वरुणालयसंभवे ।

अमावीजमये देवि शुक्रशापाद् विमुच्यताम् ॥ २ ॥

ओं वेदानां प्रणवो बीजं ब्रह्मानन्दमयं यदि ।

तेन सत्येन देवेशि ब्रह्महत्या व्यपोहतु ॥ ३ ॥

इति त्रिः, ततो वां वीं वूं वैं वौं वः ब्रह्मशापमोचितायै सुरादेव्यै नमः
इति त्रिः, ह्रीं श्रीं क्रां क्रीं कूं क्रैं क्रौं क्रः कृष्णशापं मोचय २ अमृतं
स्त्रावय स्त्रावय स्वाहा इत्यपि त्रिः पठित्वा । ॐ ह्रीं नमस्तेजोराशेऽ-
शेषसत्त्वाहादिनि मयूरमुखि अमोघसिद्धिदायिनि महोत्साहनिमित्ते कपा-
लिनि वर्ध २ रङ्ग २ समयं मे प्रयच्छ २ रुद्ररौद्रसुरासेवे शुक्रशापनिकृ-
न्तनि ब्रह्महत्याहरे ह्रीं हूं लां लूं फट् फट् स्वाहा, इति शुक्रशापहरीविद्यां
दशधा जपेत् । ॐ हंसः शुचिषट्सुरन्तरिक्षसञ्ज्ञोता वेदिषदतिथिर्दुरो-
णसत् नृषट्सद्वत्सद्व्योमसद्वज्रा गोजा ऋतजा अद्रिजा ऋतम् ॥
इत्यपि त्रिः पठेत् । ततः आनन्दभैरवं सुरादेवीं च ध्यायेत् । यथा—

सूर्यकोटिप्रतीकाशं चन्द्रकोटिसुशीतलम् ।

अष्टादशभुजं देवं पञ्चवेक्तं त्रिलोचनम् ॥ १ ॥

अमृताण्यवमध्यस्थं ब्रह्मपद्मोपरि स्थितम् ।

वृषारूढं नीलकण्ठं सर्वाभरणभूषितम् ॥ २ ॥

कपालखट्वाङ्गधरं घण्टाडमरुवादिनम् ।

पाशाङ्कुशधरं देवं गदामुसलधारिणम् ॥ ३ ॥

खड्गखेटकपट्टीश-मुद्गरशूलकुन्तिनम् ।

विचित्रखेटकं मुण्डवरदाभयपाणिनम् ॥ ४ ॥

लोहितं देवदेवेशं भावयेत् साधकोत्तमः ।

दत्त्वा पुष्पाञ्जलिं कुम्भे जपेदानन्दभैरवम् ॥ ५ ॥

इत्यानन्दभैरवं ध्यात्वा सुरादेवीं ध्यायेत् । यथा—

समुद्रे मथ्यमाने तु क्षीराब्धौ सागरोत्तमे ।

तत्रोत्पन्ना सुरादेवी कुमारीरूपधारिणी ॥ ६ ॥

भावयेच्च सुरादेवीं चन्द्रकोट्यपुत्रप्रभाम् ।

हिमकुन्देन्दुधवला पञ्चवक्त्रां त्रिलोचनाम् ॥ ७ ॥

अष्टादशभुजैर्युक्तां सर्वानन्दकरोद्यताम् ।

प्रहसन्तीं विशालार्त्तीं देवदेवस्य संमुखीम् ॥ ८ ॥

इति सुरादेवीं ध्यात्वा “हसरत्नमलवरयुजं आनन्दभैरवाय वौषट् , सहस्रमलवरयुजं सुरादेव्यै वौषट् ” इति देवदेव्यौ त्रिः संपूज्य , दशधा मूलं संजप्य , दक्षिणावर्तेन त्रिपङ्क्त्या अं १६ कं १६ थं १६ इत्य-
कथादिशक्तिचक्रं विलिख्य , तन्मध्ये हंत्वं च संलिख्य , एतन्ममावे-
शाद् द्रव्यमध्येऽमृतं विचिन्त्य , धेनुमुद्रया मृतीकृत्य वमिति सुधा-
बीजं मूलमप्यष्टधा घटं धृत्वा पठित्वा , आत्मश्रीचक्रयोर्मध्ये त्रिकोण-
षट्कोणवृत्तचतुरस्रं विलिख्य , चतुरस्रे—ॐ पूर्णगिरिपीठाय नमः , ॐ
उद्दीयाणपीठाय नमः , ॐ कामरूपपीठाय नमः , ॐ जालन्धरपी-
ठाय नमः , इति संपूज्य , षडङ्गेन षट्कोणं प्रपूज्य , त्रिकोणस्याग्रे
ओं नमः , दक्षे ह्रीं नमः , वामे श्रीं नमः , इति त्रिकोणं संपूज्य ,
मध्ये ओं ह्रीं आधारशक्तये नमः इति संपूज्य , त्रिकोणगर्भे षट्कोणभूमितां
यन्त्रिकां संस्थाप्य सामान्यार्घ्यजलेनाभ्युक्ष्य पूजयेत् । यथा—यं धूम्राचिषे
नमः , रं ऊर्ध्मायै० , लं ज्वलिन्यै० , वं ज्वालिन्यै० , शं विस्फुलिङ्गिन्यै० ,
षं सुश्रिये० , सं सूरुपायै० , हं कपिलायै० , लं हव्यवाहायै० , जं

कव्यवाहायै नमः, इति संपूज्य, मध्ये “रं वह्निमण्डलाय दशकला-
त्मने नमः” इति प्रपूज्य, षट्कोणे षडङ्गं च संपूज्य, मध्ये मूलेन
देवीं संपूज्य, इहं ब्रह्माण्डचषकाय फट् स्वाहा, इति नारिकेलपात्रं
प्रक्षाल्य, यन्त्रिकोपरि संस्थाप्य, तत्र—कंभं तपिन्यै नमः, खंवं
तापिन्यै०, गंफं धूम्रायै०, घंफं मरीच्यै०, डंनं ज्वलिन्यै०, चंधं
रुच्यै०, छंदं सुषुप्तायै०, जंथं भोगदायै०, भंतं विश्वायै०, जंणं
बोधिन्त्यै०, टंटं क्षमायै०, ठंडं धारिण्यै नमः, अं अर्कमण्डलाय
द्वादशकलात्मने नमः इति संपूज्य, त्रिकोणं षट्कोणं सचतुरस्रं पात्रे
विलिख्य बीजत्रयेण त्रिकोणं संपूज्य, षडङ्गेन षट्कोणं संपूज्य, ततो
विलोममातृकां पठन्नमृतेन त्रिकोणं प्रपूर्य जलेन च भागमेकं संपूर्य
तत्र सुगन्धादि निक्षिप्य, अं अमृतायै नमः, आं मानदायै, इं
पूषायै, ईं तुष्ट्यै, उं पुष्ट्यै, ऊं रत्यै, ऋं धृत्यै, ॠं शशिन्यै,
लूं चन्द्रिकायै, लूं कान्त्यै, एं ज्योत्स्नायै, ऐं श्रियै, औं प्रीत्यै,
औं अङ्गदायै, अं पूर्णायै, अः पूर्णामृतायै, सौं षोडशकलात्मने
सोममण्डलाय नमः इति संपूज्य, पूर्ववद् द्रव्ये यन्त्रं विलिख्य,
बीजत्रयेण त्रिकोणं संपूज्य, षडङ्गेन षट्कोणं प्रपूज्य, गङ्गेत्यादिना
तीर्थमावाह्य आनन्दभैरवभैरव्यौ स्वस्वमन्त्रेण संपूज्य, पूर्वे ग्लूं गग-
नरत्नेभ्यो नमः । दत्ते स्लूं स्वर्गरत्नेभ्यो नमः । उत्तरे म्लूं मर्त्यर-
त्नेभ्यो नमः । पश्चिमे प्लूं पातालरत्नेभ्यो नमः । मध्ये न्लूं नागर-
त्नेभ्यो नमः । इति संपूज्य, मांसादिकं संशोधयेत् । यथा—तत्र
स्वाग्रे चतुरश्रं विधाय तत्र मांसादिपात्रं संस्थाप्य, यमिति संशोध्य,
रमिति सन्दह्य, वमित्यमृतेनाप्लाव्य, धेनुमुद्रयामृतीकृत्य, मूलं तदु-
परि दशधा प्रजप्य, क्रमेण शोधयेत् । यथा—ओं प्र तद्विष्णुः स्तवते
वीर्येण मृगो न भीमः कुचरो गिरिष्ठाः । यस्योरुषु त्रिषु विक्रमणे-
ष्वधिल्लियन्ति भुवनानि विश्वा ॥ इति द्वितीयशोधनम् । ओं त्र्यम्बकं
यजामहे सुगन्धिं पुष्टिवर्धनम् । उर्वारुकमिव बन्धनान्मृत्योर्मुक्षीय
मामृतात् ॥ इति मीनशोधनम् । “ओं तद्विष्णोः परमं पदं” इत्या-
दिना मुद्राशोधनम् । ओं विष्णुर्योनिं कल्पयतु त्वष्टा रूपाणि पिंशतु ।
आसिञ्चतु प्रजापतिर्धाता गर्भं दधातु ते ॥ गर्भं धेहि सिनीवालि
गर्भं धेहि सरस्वति । गर्भं ते ह्यश्विनौ देवावाधत्तां पुष्करम्भजा ॥

इति पञ्चमं शोधयेत् । ततः पात्रोपरि हूमित्यवगुण्ठ्य वमित्यमृती-
कृत्य तालत्रयेण दिशः संबद्ध्य, तदुपरि मूलं सप्तधा प्रजप्य योनि-
मुद्रां प्रदर्शयेत् । ततः श्रीपात्रोपरि कुण्डलिन्याः प्रयोगेण राजदन्त-
वर्त्मना निःसृताममृतधारां योनिमुद्रोक्तासितेन करेणानीय, मूलं ओं
ब्रह्माण्डखण्डसंभूतमशेषरससंभृतम् । आपूरितं महापात्रं पीयूषरसमा-
वह ॥ एं अमृते अमृतोद्भवे अमृतेश्वरि अमृतवर्षिणि अमृतं स्रावय ॥
ओंजुंसः स्वाहा इत्यभिमन्त्र्य, सौः तद्रूपेणैकरस्यं च दत्त्वाद्यै तत्स्व-
रूपिणि । भूत्वा परामृताकारं मयि चित्सफुरणं कुरु ॥ इत्यभिमन्त्र्य,
इस्रौं नमः इति संपूज्य, शङ्खमुद्रां प्रदर्श्य षडङ्गेन सकलीकृत्य मत्स्यमु-
द्रया पात्रमाच्छाद्य मूलं दशधा संजप्य पात्रं देवीरूपं भावयेदिति
श्रीपात्रस्थापनविधिः ॥

ततो देव्या आज्ञामादाय घटसमीपे गुरुपात्रं ततः शक्तिपात्र-भोग-
पात्र-स्वपात्र-योगिनीपात्र-वीरपात्र-बलिपात्र-पाद्यपात्रार्घ्यपात्राचमनीय-
पात्र-मधुपर्कपात्रमित्येतानि पात्राणि संस्थाप्य, ततश्चर्चणयुतकारणेन
तत्त्वमुद्रया श्रीपात्रामृतबिन्दून् समुद्धृत्य, हसरत्नमलवयुजं सुरादेव्यै
वौषट् आनन्देश्वरभैरवं तर्पयामि नमः सुरादेवीं तर्पयामि नमः इति
त्रिः सन्तर्प्य, ततो गुरुपात्रामृतेन श्रीपादुकामुच्चार्य श्रीमच्छ्री-अमुका-
नन्दनाथ-श्रीपादुकां पू० इति त्रिः सन्तर्प्य, एवं परमगुरुं परमाचार्य-
गुरुं परमोष्ठिगुरुं च श्रीगुरुपात्रामृतेन सन्तर्प्य, ततः श्रीपात्रामृतेन
मूलं श्रीमच्छ्रीमहादेवभैरवसहितां सवाहनां समुद्रां सपरिकरां सायुधां
श्रीज्वालामुखीं तर्पयामि नमः इति स्वहृदि सन्तर्प्य, प्रोक्षणीपात्रं
संस्थाप्य श्रीपात्रामृतबिन्दुना संस्कृत्य मूलेन स्वात्मानं संप्रोक्षयेत् ।
अनेनैव जलेन यागभूमिवस्तूनि च प्रोक्षयेत् । इति कलशस्थापनविधिः ॥

ततः पूर्ववत् पीठस्थासक्रमेण श्रीचक्रपीठोपरि पीठपूजां विधाय
कुसुमाञ्जलिं गृहीत्वा, श्रीदेवीं ध्यात्वा यमिति वायुबीजेन स्वहृदया-
द्ग्रामनासापुटेन श्रीदेवीं तेजोमयीं कुसुमाञ्जलीं समानीय, तत्र विधिवद्
ध्यात्वा, ओं देवेशि भक्तिसुलभे परिवारसमन्विते । यावत् त्वां पूज-
यिष्यामि तावद् देवि इहावह ॥ इति पठित्वा कुसुमाञ्जलिं श्री-
चक्रोपरि निःक्षिपेत् । ततो मूलं श्रीमहादेवसहिते ज्वालामुखि
इहागच्छ २ इह संतिष्ठ २ इह संनिधत्स्व २ इह संनिरुद्धा भव २

मम सर्वोपचारसहितां पूजां गृह २ स्वाहा, इत्यावाहनादिमुद्राः प्रदर्श्य श्रीचक्रपीठोपरि लेलिहानमुद्रां प्रदर्श्य, प्राणप्रतिष्ठां कुर्यात् ।
 ॐ आंहींकौं हंसः सोहं श्रीज्वालामुख्याः प्राणा इह प्राणाः १३ जीव इह स्थितः १३ सर्वेन्द्रियाणि इह स्थितानि १३ वाङ्मनश्चक्षुःश्रोत्रजिह्वाप्राणप्राणा इहागत्य सुखं चिरं तिष्ठन्तु स्वाहा, इति प्राणप्रतिष्ठां विधाय, दशदिग्बन्धनं च विधाय, हुमित्यवगुण्ठ्य, अमृतमुद्रयामृतीकृत्य, षडङ्गेन सकलीकृत्य, परमीकृत्य धेनुर्योनिमुद्रे प्रदर्श्य, श्रीपात्रामृतेन मूलं श्रीमहादेवभैरवसहितां श्रीज्वालामुखीं तर्पयामि नमः इति त्रिः सन्तर्प्य, मू० श्रीमहादेवभैरवसहितायै श्रीज्वालामुखीभगवत्यै एतत्पादयोः पादं नमः । एवं मू० अर्घ्यं स्वाहा । मू० एतदाचमनीयं स्वधा । एतन्मधुपर्कं सुधा । मू० पुनराचमनीयं सुधा । मू० एतत्स्नानीयं नमः । इति गङ्गादिजलेन सर्वाङ्गे स्नानाय, शुद्धदुग्धेनाङ्गं प्रोज्झ्य, विचित्रपट्टवस्त्रकुङ्कुमकस्तूरीचन्दनसिन्दूरमुकुटकुण्डलहारादिनानालङ्कारान् दत्त्वा, पुनराचमनीयं दद्यात् । ततो मध्यमानामाङ्गुष्ठैः, मूलं एष गन्धो नमः इति तिलकं ललाटे कुर्यात् । अङ्गुष्ठतर्जनीभ्यां मूलं श्रीमहादेवभैरवसहितायै श्रीज्वालामुख्यै अक्षतपुष्पाणि वौषट् इति पुष्पैः संपूज्य, धूपपात्रं फडिति संपूज्य पुरतः स्थापयित्वा वामतर्जण्या स्पृशन् श्रीपात्रामृतेन धूपं निवेदयामीति निवेद्य, “ ॐ जगद्ध्वनिमन्त्रमातः स्वाहा ” इति घण्टां संपूज्य वामेन पाणिना तां वादयन् मध्यमानामाङ्गुष्ठैः पात्रं धृत्वा, मूलं ॐ ज्वालारूपिण्यै विद्महे जगद्ध्वनिण्यै धीमहि तन्नो ज्वालामुखी प्रचोदयात् । मू० “ वनस्पतिरसोत्पन्नो गन्धाढ्यो गन्ध उत्तमः । आग्नेयः सर्वदेवानां धूपोऽयं प्रतिगृह्यताम् ॥ ” इति त्रिधोत्तोल्प देवीं धूपयेत् । ततो दीपं संमुखे संस्थाप्य पूर्ववत् प्रोक्षणपूजने कृत्वा वाममध्यमया दीपपात्रं संस्पृशन् दीपं निवेदयामीति निवेद्य, पूर्ववत् घण्टां वादयन् मध्यमानामामध्ये दीपपात्रमङ्गुष्ठेन धृत्वा दर्शयन् गायत्रीं च पठन् “ ॐ सुप्रकाशो महादीपः सर्वतस्तमनाशकः । प्रसीद मम देवेशि दीपोऽयं प्रतिगृह्यताम् ॥ ” इति दीपयेत् । ततः स्वर्णादिपात्रे कुङ्कुमेन वसुपत्रं चन्द्ररूपं चरुं कृत्वा मध्ये दीपमेकमष्टपत्रेषु दीपाष्टकं संस्थाप्य, श्रीं सौः ग्लूं ग्लूं ग्लूं ग्लूं ग्लूं सौः श्रीं श्रीरत्नेश्वर्यै नमः इत्यभ्यर्च्य,

मूलेन चाभ्यर्च्य स्थालकमामस्तकमुद्धृत्य नववारं मूलं " समस्तचक्रकेशीयुते देवि नवात्मिके । आरात्रिकमिदं देवि गृहाण मम सिद्धये ॥ " इति चक्रमुद्रया नीराजयेदिति नीराजनविधिः ॥

ततो नानानैवेद्यं स्वर्णपात्रे निःक्षिप्य ह्रमित्यवगुण्ठ्य वमित्यमृतीकृत्य, मूलं सप्तधा सञ्जप्य वामाङ्गुष्ठेन नैवेद्यपात्रं स्पृशन् मूलान्ते " हेमपात्रगतं दिव्यं परमाद्यं सुसंस्कृतम् । पञ्चधा षड्सोपेतं गृहाण परमेश्वरि " नैवेद्यं निवेदयामीति दक्षानामाङ्गुष्ठाभ्यां निवेदयेत् । ततो मूलं अमृतोपस्तरणमसि स्वाहा इत्यपोशानं दत्त्वा, पञ्च प्राणादिमुद्राः प्रदर्श्य सुतृप्तां देवीं भावयित्वा, पुनराचमनीयं दत्त्वा मूलान्ते कर्पूरादियुक्तं ताम्बूलं निवेदयामीति ताम्बूलं दद्यात् । ओं ऐं नमः उच्छिष्टच्चाण्डालि मातङ्गिनि सर्ववशङ्करि स्वाहा श्रीशेषिकापादुकां पू० इदमुच्छिष्टभोजनं कल्पयित्वा देवी-ईशाने त्रिकोणे क्षिपेत् । ततः सर्वेषामर्घ्यपात्रजलेनोत्सर्गः कार्यः । ततस्तत्त्वमुद्रया श्रीपात्रामृतेन देवीं त्रिः सन्तर्प्य, हृदि क्षोभिणीं, मुखे द्राविणीं, भूमध्ये आकषिणीं, ललाटे वशिनीं, ब्रह्मरन्ध्रे आह्लादिनीं, इति पञ्चमुद्रामयीं योनिमुद्रां प्रदर्श्य, कृताञ्जलिः श्रीज्वालामुखि ते आवरणं पूजयामि, इत्याज्ञां गृहीत्वा आवरणपूजामारभेत । यथा—

तत्रादौ पूर्वत आरभ्य दक्षावर्तेन, ओं ह्रीं गां गीं गूं गणेशश्रीपा० पूर्वे, ओं ह्रीं धं धर्मराजश्रीपा० दक्षे, ओं ह्रीं वं वासुकिश्रीपा० पश्चिमे, ओं ह्रीं नं नरसिंहश्रीपा० उत्तरे, इति गन्धाक्षतपुष्पैः संपूज्य भूपुरे प्रथमावरणम् । तत्रैव गुरुपूजनम् ॥

ततः षोडशपत्रेषु षोडशज्वाला वामावर्तक्रमेण पूजयेत् । यथा—
ओं श्रीं वारुणीश्रीपा० । ओं ह्रीं वात्यालीश्रीपा० । ओं ह्रीं वाराहीश्रीपा० ।
ओं ह्रीं कुलसुन्दरीश्रीपा० । ओं ऐं क्लीं कूचरीश्रीपा० । ओं सौं क्लीं कुलिकाश्रीपा० ।
ओं क्रीं कुरठीश्रीपा० । ओं क्रीं कुत्सिताश्रीपा० । ओं क्रीं कुटिलाश्रीपा० ।
ओं ह्रीं क्रीं कुहूश्रीपा० । ओं क्रीं कुन्तीश्रीपा० । ओं ऐं क्लीं कुम्भेश्वरीश्रीपा० ।
ओं क्रीं कुन्ताश्रीपा० । ओं क्रीं कूचरीश्रीपा० । ओं क्रीं कारुणीश्रीपा० ।
ओं ह्रीं श्रीं ऐं क्लीं सौं कृतिश्रीपा० । इति गन्धपुष्पाक्षतैः संपूज्य षोडशदले द्वितीयावरणम् ॥

ततोऽष्टदलेषु अष्टौ कन्या वामावर्तेन पूजयेत् । यथा—ह्रीं माया-

श्रीपा० । ह्रीं मोहिनीश्रीपा० । ऐंक्लींसौः बालाश्रीपा० । ओंह्रींभै भग-
रूपिणीश्रीपा० । ओंह्रींभै भगावासाश्रीपा० । ओंह्रींभै भीरुगडाश्रीपा० ।
ओंऐसौः मृडानीश्रीपा० । ओंह्रींश्रीऐसौःक्लींलूं वैन्दवेश्वरीश्रीपा० । इति
गन्धान्तपुष्पैः संपूज्य तृतीयावरणम् ॥

ततोऽन्तर्दशपत्रेषु दशज्वालाः पूजयेत् । यथा—ओंह्रींत्रां ब्राह्मी-
श्रीपा० । २ं शां शाम्भवीश्रीपा० । २ं दुं दुर्गाश्रीपा० । २ं वां वारा-
हीश्री० । २ं कुं कुलकामिनीश्रीपा० । २ं नां नारासिंहश्रीपा० । २ं
कौं कौमारीश्रीपा० । २ं मां मातङ्गीश्रीपा० । २ं भै भद्रकालीश्रीपा० ।
२ं ह्रीं उग्रताराश्रीपा० । इति गन्धान्तपुष्पैः संपूज्य चतुर्थावरणम् ॥

तत ऊर्ध्वत्रिकोणे ओंश्रीं त्रिपुरासुन्दरीश्रीपा० । ततोऽधः ओंकीं
दक्षिणकालिकाश्रीपा० । ततो मध्ये विन्दौ मूलं महादेवभैरवसहितश्री-
ज्वालामुखीश्री० । ओंह्रीं ज्वालिनीश्री० । २ं जटिनीश्री० । २ं जाती-
श्री० । २ं जालन्धरीश्री० । इति विन्दौ संपूज्य सन्तर्प्य योनिमुद्रया
प्रणमेदिति पञ्चमावरणम् ॥

ततश्चतुःसमुद्रान् पूजयेत् । ओंह्रींसः सुधासमुद्रश्री० । ओंत्वां
क्षीरसमुद्रश्री० । ओंद्रां दधिसमुद्रश्री० । ओंलूं लवणसमुद्रश्री० । इति
विदिग्गते चतुरश्रके चतुःसमुद्रान् संपूज्य संतर्प्य, अत्रैवायुधानि
पूजयेत् । यथा—ओंह्रींवं वरश्री० । २ं अं अभयश्री० । २ं कीं कभ-
लश्री० । २ं श्रीं शरश्री० । इत्यायुधानि संपूज्य सन्तर्प्य, अत्रैवास-
नचतुष्टयं पूजयेत् । यथा—ओंह्रीं शवासनश्री० । २ं पद्मासनश्री० ।
२ं पीठत्रयासनश्री० । २ं रुद्राब्जपीठासनश्री० । इति संपूज्य सन्तर्प्य
योनिमुद्रया प्रणमेदिति षष्ठावरणम् ॥ पुनर्विन्दौ श्रीदेवीं गन्धादिनैवे-
द्यान्तैरुपचारैः संपूज्य सन्तर्प्य पुनः पुष्पाञ्जलित्रयेण पूजयेत् । इत्थं
संपूज्य नित्यहोममाचरेत् । यथा—

तत्राग्नौ जले वा श्रीचक्रं विलिख्य विभाव्य वा तत्र स्वहृदयाद्देवीमा-
वाह्य मूलेन सुक्लृप्तवृत्तचरुसंस्कारं विधाय होमं कुर्यात् । यथा—
प्राणाय स्वाहा, अपानाय स्वाहा, समानाय स्वाहा, उदानाय स्वाहा,
व्यानाय स्वाहा, इति पञ्चाहुतीर्हुत्वा, षडङ्गाहुतीर्जुहुयात् । ओंहांश्रीं

हृदयाय नमः स्वाहा, एवमस्त्रान्तं षडङ्गाहुतीहुत्वा, आवरणदेवता अपि हुत्वा देवीं स्वहृदयानीयाग्निं विसर्जयेदिति नित्यहोमविधिः ॥

तत ईशाने मण्डलं कृत्वा “वां वटुकाय नमः, ओं ह्रीं श्रीं एहोहि देवीपुत्र वटुकनाथ कपिलजटाभारभास्वर त्रिनेत्र ज्वालामुख सर्वविघ्ननाशय २ सर्वोपचारसहितां पूजां बलिं गृह्ण २ स्वाहा” इति वामाङ्गुष्ठानामिकाभ्यां बलिं दद्यात् । तत आग्नेये वां योगिनीभ्यो नमः, “ऊर्ध्वं ब्रह्माण्डतो वा दिवि गगनतले भूतले निस्तले वा पाताले वानले वा पवनसलिलयोर्यत्र कुत्र स्थिता वा । क्षेत्रे पीठोपपीठादिषु च कृतपदा धूपदीपालिमांसैः प्रीता देव्यः सदा नः शुभवलिविधिना पान्तु वीरेन्द्रबन्धाः” ॥ यां योगिनीभ्यो नमः “सर्वयोगिभ्यो हूंफद् स्वाहा” इति वामाङ्गुष्ठमध्यमाभिर्विसृजेत् । ततो नैऋते “क्षां क्षेत्रपालाय नमः, ओं क्षां क्षीं क्षूं क्षौं क्षौक्षः क्षेत्रपालालिबलिसहितं बलिं गृह्ण २ स्वाहा, “योऽस्मिन् क्षेत्रे निवासी च क्षेत्रपालः सकिङ्करः । स प्रीतो बलिदानेन सर्वरक्षां करोतु मे ॥” इति वामाङ्गुष्ठतर्जनीभ्यां बलिमुत्सृजेदिति । ततो वायव्ये “गांगीगुंगं गणपतये वर वरद सर्वजनं मे वशमानय बलिं गृह्ण २ स्वाहा” इति वामाङ्गुष्ठमध्यमाभ्यां बलिमुत्सृजेदिति । तत उत्तरे ओं सर्वभूतेभ्यो नमः “ओं ह्रीं सर्वविघ्नकृद्भ्यः सर्वभूतेभ्यो हूंस्वाहा एष बलिर्नमः” इति सर्वाङ्गुलीभिर्बलिमुत्सृजेदिति बलिपञ्चकं दद्यात् । अशक्त एकपात्र एव कुर्यात् । अस्मिन्नेवावसरे छागादिबलिं दद्यात् । तत्र मूलेन पशुं संस्त्राप्य गन्धस्त्रागादिभिरलङ्कृत्य देव्यग्रे संस्थाप्य, मूलेन प्रोक्षणीजलेन प्रोक्ष्यास्त्राय फडितं संरक्ष्य हुमित्यवगुण्ठ्य मूलेन धेनुमुद्रयामृतीकृत्य “सर्वदेवतारूपिणे बलिरूपायामुकपशवे नमः” इति गन्धादिना त्रिः संपूज्य, तस्य दक्षकर्णे “ओं पशुपाशाय विद्महे विप्रकर्णाय धीमहि तन्नो जीवः प्रचोदयात् ।” इति पशुगायत्रीं त्रिः पठित्वा, पुरतः खड्गं निधाय “ओं कालि कालि वज्रेश्वरि लोहदण्डायै नमः” इति गन्धादिना त्रिरभ्यर्च्य, तस्य मुष्टौ ओं ह्रीं श्रीं वागीश्वरीब्रह्माभ्यां नमः, मध्ये ॐ लक्ष्मीनारायणाभ्यां नमः, ॐ उमामहेश्वराभ्यां नमः इति संपूज्य तं धृत्वा मन्त्रयेत् । “ओं खड्गायासुरनाशाय देवकार्यार्थतत्पर । पशुशृङ्ख-स्त्वया शीघ्रं खड्गनाथ नमोऽस्तु ते ॥” इत्यभिमन्त्र्य, गन्धाक्षत-

जलादिकमादाय, मूलं मासादिकमुत्कीर्त्यामुकगोत्रोऽमुकशर्मा मुककामः
 श्रीज्वालामुख्या इमं पशुं तुभ्यमर्पयाम्यहं संप्रसीद, इति पठित्वा
 पशोः शिरसि निःक्षिपेत् । ततस्तच्छिरो धृत्वा, उँयज्ञार्थं पशवः
 सृष्ट्वा यज्ञार्थं पशुघातनम् । अतस्त्वां घातयिष्यामि तस्माद्यज्ञे बधोऽ-
 वधः ॥ शिवायत्तमिदं पिण्डमतस्त्वं शिवतां गतः । उद्बुध्यस्व पशो
 त्वं हि नाशिवस्त्वं शिवोऽसि हि ॥ इति संबोधयित्वा खड्गमादाय
 “ सौः अस्त्राय फट् छिन्धि २ स्वाहा ” इति खड्गं तस्य स्कन्धे
 योजयेत् । ततः स्वयं देवीरूपो भूत्वा निर्विकल्प एकेन प्रहारेण
 च्छिन्ध्यात् । सविकल्पः परद्वस्तेन च्छेदयेत् । अत्रैव ब्राह्मणातिरिक्तैः
 स्वाम्नादिवलिर्देयः । इति बलिं दत्त्वा मूलदेवीं संपूज्य रक्तेन सन्तर्प्य,
 जलममृतीकृत्य मूलेन त्रिरभिमन्त्र्य, मूलं श्रीज्वालामुखि इमं जलं गृहा-
 शेति जलं दत्त्वा योनिमुद्रया प्रणमेत् । ततः कुमारीं सूक्ष्मक्रमेण मूलेन
 पूजयेत् । ततो मूलेन मूलदेवीं संपूज्य, प्राणायामर्प्यादिकरषडङ्ग-
 न्यासान् विधाय स्वात्मानं कामकलारूपं ध्यायन् मालामादाय, उँमां
 माले माले महामाले सर्वशक्तिस्वरूपिणि । चतुर्वर्गस्त्वयि न्यस्तस्त-
 स्मान्मे सिद्धिदा भव ॥ इति संपूज्य, गं अविघ्नं कुरु माले त्वं सर्व-
 भावेषु सर्वदा, इति दक्षकरेण मालां गृहीत्वा स्वशिरसि श्रीगुरुं,
 कण्ठे पीतवर्णां मूलविद्यां, हृदये ज्वालामुखीदेवीं, श्रीगुरुचरणयोः
 स्वात्मानं ध्यात्वा, भूमध्ये तेषां चतुर्णामेकं विभाव्य, विशुद्धौ चतु-
 ष्ठमेकाभूतमानीय देवतारूपं क्षणं ध्यात्वा, मूलं स्मरन् यथाशक्ति
 जपं कृत्वा, जपान्ते “ त्वं माले सर्वदेवानां प्रीतिदा शुभदा भव ।
 शुभं कुरुष्व मे भद्रे यशो वीर्यं च देहि मे ॥ इति मालां स्वशि-
 रसि संस्थाप्य पुनरपि प्राणायामर्प्यादिकरषडङ्गन्यासान् विधाय “ गुह्या-
 तीति ” सामान्यार्घ्यामृतेन वामहस्ते तेजोमयं जपफलं समर्प्य, मालां
 संपूज्य रहः स्थापयेत् । ततो मूलदेव्यै पुष्पाञ्जलिं दत्त्वा, कंचनसह-
 स्त्रनाम-स्तोत्रपाठं कृत्वा श्रीदेवीं सन्तोष्य, प्रागुक्तगुरुस्तोत्रेण श्रीगुरुं
 स्तुत्वा प्रणम्य, सर्वशक्तिकमोद्धृतिप्रभिन्नामहमात्मिकाम् । देवस्य
 देवतां कांचित् संवित्सुखमयीं श्रयं ॥ इति नत्वा क्षमापयेत् ।

भूमौ स्थलितपादानां भूमिरेवावलम्बनम् ।

लयि जातापराधानां तमेव शरणं शिवे ॥

अपराधो भवत्येव सेवकस्य पदे पदे ।

कोऽपरः सहते लोकै केवलं स्वामिनं विना ॥

अपराधसहस्राणि क्रियन्तेऽहर्निशं मया ।

समन्तं सविधं सर्वमिति मातः क्षमस्व मे ॥

इति प्रणामपूर्वं क्षमाप्य, अर्घ्योदकं चुलुकेन गृहीत्वा, ॐ इतः पूर्वं प्राण-
बुद्धिदेहधर्माधिकारतो जाग्रत्स्वप्नसुषुप्त्यवस्थासु मनसा वाचा कर्मणा
पद्भ्यामुदरेण शिश्ना यत् स्मृतं यदुक्तं यत् कृतं तत् सर्वं श्रीदेव्यर्प-
णमस्तु स्वाहा, इत्यनेन देव्याश्चरणारविन्दयोर्गृहीतोदकदानेनात्मानं
समर्प्य, कृताञ्जलिभूत्वा,

यद् दत्तं भक्तिमात्रेण पुष्पं पत्रं फलं जलम् ।

निवेदितं च नैवेद्यं तद् गृहाणानुकम्पया ॥

आवाहनं न जानामि न जानामि विसर्जनम् ।

पूजाभागं न जानामि त्वं गतिः परमेश्वरि ॥

कर्मणा मनसा वाचा नास्ति वान्धा गतिर्मम ।

अन्तश्चारेण भूतानां रक्ष त्वं परमेश्वरि ॥

मातर्योनिःसहस्रेषु येषु येषु ब्रजाम्यम् ।

तेषु तेष्वच्युता भक्तिरच्युतेऽस्तु सदा त्वयि ॥

देवी दात्री च भोक्त्री च देवी सर्वमिदं जगत् ।

देवी जयति सर्वत्र या देवी सोऽहमेव हि ॥

यदक्षरपदभ्रष्टं मात्राहीनं च यद्गतम् ।

क्षन्तुमर्हसि देवेशि कस्य न स्खलितं मनः ॥

क्षमस्व देवदेवेशि ज्वालापुखि महेश्वरि ।

तव पादाम्बुजे नित्यं निश्चला भक्तिरस्तु मे ॥

इति पुष्पैः क्षमापयित्वा, योनिमुद्रया प्रणम्य शङ्खमुद्धृत्य देव्युपरि भ्रामयित्वा,

साधु वासाधु वा कर्म यद्यदाचरितं मया ।

तत् सर्वं कृपया देवि गृहाणाराधनं मम ॥

इति देवीदक्षहस्ते शङ्खजलं किञ्चिद् दत्त्वा, शङ्खं स्वस्थाने संस्थाप्य,
तज्जलं किञ्चिद्ग्रामहस्ते निधाय मूलेन सप्तधाभिमन्त्र्य स्वात्मानमन्या-

नपि सामयिकान् तेन प्रोक्ष्य , पुष्पाञ्जलिमादाय

गच्छ गच्छ परं स्थानं स्वस्थानं परमेश्वरि ।

यत्र ब्रह्मादयो देवा न विदुः परमं पदम् ॥

इति विस्तृत्य संहारमुद्रया श्रीचक्रात् पुष्पमादाय तत्तेजः समुद्धृत्याग्राय
पूरकयोगेन हृदयकमलं प्रापय्य , तत्र यथोक्तरूपां ध्यायन् ,

तिष्ठ तिष्ठ परे स्थाने स्वस्थाने परमेश्वरि ।

यत्र ब्रह्मादयः सर्वे मुरास्तिष्ठन्ति मे हृदि ॥

इति हृदयकमले संस्थाप्य , ' चण्डेश्वराय नमः ' इति निर्माल्यं संपूज्य
पेशान्यां जलेन त्रिकोणं विधाय , तत्र " निर्माल्यवासिन्यै नमः "
इति नैवेद्यशतांशं सहस्रांशं वा निर्माल्यपुष्पसहितं क्षिपेत् , तालत्रय-
पूर्वं निर्माल्यवासिनीं विसर्जयेत् । ततः

देव नाथ गुरो स्वामिन् देशिक स्वात्मनायक ।

त्राहि त्राहि कृपासिन्धो पूजां पूर्णतरां कुरु ॥

इति श्रीगुरुं प्रणम्य प्रार्थ्य , श्रीपात्रं समुद्धृत्यामस्तकान्तं शिरःस्थाय
श्रीगुरवे समर्प्य , तत्पात्रं दक्षकरे निधाय वामकरेण तत्त्वमुद्रया श्रीपा-
दुकामन्त्रेण श्रीपादुकां तर्पयामि नमः इति त्रिः सन्तर्प्य तत्पात्रं
स्वस्थाने संस्थाप्य , तज्जलं किञ्चित् पात्रान्तरे निधाय , ओं आत्म-
तत्त्वाय नमः , ह्रीं विद्यातत्त्वाय नमः , श्रीं शिवतत्त्वाय नमः , मूलं
सर्वतत्त्वाय नमः , इति चतुस्तत्त्वानि जले विन्यस्य तज्जलं चुलकेना-
दाय , ओं ऐं ह्रीं श्रीं प्रकृतिबुद्ध्यहङ्कारमनःप्रोक्तत्त्वकञ्चुर्जिह्वाघ्राणवाक्पा-
णिपादपायूपस्थशब्दस्पर्शरूपरसगन्धाकाशवाय्वग्निसलिलपृथिव्यात्मकं अं
आं इं ईं उं ऊं ऋं ॠं लृं एं ऐं ओं औं अं अंः ऐं मूलं आत्मतत्त्वात्म-
काशुद्धचतुर्विंशतितत्त्वसहितं स्थूलदेहं शोधयामि स्वाहा , ओं ऐं ह्रीं श्रीं
मायाकलाविद्यारागकालनियतिपुरुषात्मकशुद्धाशुद्धसप्ततत्त्वसहितं कं खं
गं घं ङं चं छं जं झं ञं टं ठं डं ढं णं तं थं दं धं नं पं फं बं भं मं क्लीं मूलं
विद्यातत्त्वात्मकं सूक्ष्मदेहं शोधयामि स्वाहा , ओं ऐं ह्रीं श्रीं शिवशक्तिस-
दाशिवेश्वरशुद्धविद्यादिपञ्चतत्त्वसहितं यं रं लं वं शं षं सं हं लं क्षः सौः
मूलं शिवतत्त्वात्मकं परदेहं शोधयामि स्वाहा , ओं ऐं ह्रीं श्रीं शिवादिषड्-
त्रिशततत्त्वसहितं अं आं इत्यादि क्षः इत्यन्तं ऐं क्लीं सौः मूलं सर्वतत्त्व-

स्थूलसूक्ष्मपराख्यदेहरूपाभिमानिनं जीवात्मानं शोधयामि स्वाहा , इति
चुलकचतुष्टयं स्वीकृत्य तत्पात्रं कराभ्यामादाय , मूलं गुरुपादुकामुख्यार्थं ,

ॐ प्रकाशाकाशहस्ताभ्यामवलम्ब्योन्मनीक्षुचम् ।

धर्माधर्मकलास्नेहपूर्णां वह्नौ जुहोम्यहं स्वाहा ॥

इति तज्जलमश्नीयात् । ततः कराभ्यां मूर्धादिपादान्तं षट्त्रिंशत्तत्त्वा-
त्मकतां भावयन् स्वदेहं स्पृशेत् । ततः स्वसामयिकैः सह यथाशास्त्रं
गुरुपदिष्टविधिना पात्रवन्दनं कुर्यात् । तत्रादौ मूलाधारात् कुण्डलि-
नीमिष्टदेवतारूपामुत्थाप्य स्वजिह्वाग्रान्तमानीय पात्रं वामहस्तकृतत्रिख-
ण्डोपरि दक्षहस्तेनाच्छाद्य श्लोकं पठेत् ।

अधुना देवि वक्ष्येऽहं पात्रवन्दनमीश्वरि ।

तत्कालं यद्वरानन्दपात्रं देवैश्च वन्दितम् ॥ १ ॥

पूजायां पात्रमानन्दभरितं परमेश्वरि ।

गुरुणा दत्तमभ्यर्च्य प्रणमेच्छिरसा तदा ॥ २ ॥

श्रीमद्भैरवशेखरप्रविलसच्चन्द्रामृतप्लावितं

क्षेत्राधीश्वरयोगिनीगणमहासिद्धैः समाराधितम् ।

आनन्दागमकं महात्मकमिदं साक्षात् त्रिखण्डामृतं

वन्दे श्रीप्रथमं कराम्बुजगतं पात्रं विशुद्धिप्रदम् ॥ ३ ॥

ॐ आत्मतत्त्वं शोधयामि स्वाहा ।

हैमं चैरण्रसावहं दयितया दत्तं च पेयादिभिः

किञ्चिच्चञ्चलरक्तपङ्कजदृशा सानन्दमालोकितम् ।

वामे स्वादुविशुद्धशुद्धिशकलं पाणौ निधाय स्वके

वन्दे पात्रमहं द्वितीयमधुनानन्दैकसंवर्धनम् ॥ ४ ॥

ॐ विद्यातत्त्वं शोधयामि स्वाहा ।

ॐ सर्वान्नायकलाकलापकलितं कौतूहलोद्द्योतनं

चन्द्रोपेन्द्रमहेन्द्रशंभुवरुणब्रह्मादिभिः सेवितम् ।

ध्यातं देवगणैः परं मुनिगणैर्मोक्षार्थिभिः सर्वदा

वन्दे पात्रमहं तृतीयमधुना स्वात्मावबोधक्षमम् ॥ ५ ॥

ओं शिवतत्त्वं शोधयामि स्वाहा ।

मद्यं मीनरसावहं हरिहरब्रह्मादिभिः सेवितं

मुद्रामैथुनधर्मकर्मनिरतं चाराम्लतिक्ताश्रितम् ।

आचार्यार्चितमष्टभैरवकलान्यासेन चाच्छादितं

पायात् पञ्चमकारतत्त्वनिलयं पात्रं चतुर्थं नुमः ॥ ६ ॥

प्रकृतितत्त्वं शोधयामि स्वाहा ।

आधारे भुजगाधिराजवलये पात्रं महीमण्डलं

द्रव्यं सप्तसमुद्रवारि पिशितं चाष्टौ च दिग्दन्तिनः ।

सोहं भैरवमर्चयन् प्रतिदिनं तारागणैरक्षतै-

रादित्यप्रमुखैः सुरासुरगणैराज्ञाकरैः किङ्करैः ॥ ७ ॥

पुरुषतत्त्वं शोधयामि स्वाहा ।

सच्छेत्रामलभद्रपीठपरमानन्दोदयादायकं^१

रम्यं राज्यकरं सदा सुखकरं सायुज्यसाम्राज्यदम् ।

नानाव्याधिभवान्धकारहरणं जन्मान्तरध्वंसनं

श्रीमद्भैरवभैरवीप्रियतरं पात्रं च षष्ठं नुमः ॥ ८ ॥

मनस्तत्त्वं शोधयामि स्वाहा ।

जाग्रत्स्वप्नसुषुप्तिबोधैपवनं चैतन्यसाक्ष्यप्रदं

विद्युद्भास्करवह्निचन्द्रधनुषां ज्योतिष्कलाव्यापितम् ।

वामापिङ्गलमध्यगा त्रिवलया तस्याः प्रबोधोद्धतं

पात्रं सप्तममूपण्येन तरुणानन्दप्रदं पातु माम् ॥ ९ ॥

बुद्धितत्त्वं शोधयामि स्वाहा ।

१ 'वैरैः' ख. पाठः । २ 'श्रयम्' ख. पाठः । ३ 'आचार्यार्ष्टकसिद्धभैरव' ग. पाठः ।

४ 'मद्यं' ग. पाठः । ५ 'छत्रं चामरभद्र' ग. पाठः । ६ 'दयं दायकं वाजीदन्तिम-

नोहरं' ख. पाठः । ७ 'नुयंपरतः' ग. पाठः । ८ 'सत् कुण्डली चोद्ध्वंगं' ख. पाठः ।

खड्गं श्रीगुरुपादुकां च तिलकं कण्ठेऽपि सारस्वतं

शत्रोर्वाग्बलशौर्यकार्यहरणं देहस्थितेः कारणम् ।

वाञ्छासिद्धिकरं मनःस्थितिकरं चावर्जनं योषितां

पात्रं चाष्टममष्टसिद्धिकरणं प्रौढप्रसन्नं भजे ॥ १० ॥

अहङ्कारतत्त्वं शोधयामि स्वाहा ।

सर्वानन्दकरं सदा शिवपदं सर्वार्थसंपत्प्रदं

साम्राज्यार्थकरं समस्तसुखदं चाज्ञानविध्वंसनम् ।

आयुष्कान्तिशोविबर्धनकरं संसारमोहच्छिदं

पात्रं लक्ष्मिगुणात्मकं च नवमं प्रौढप्रतापं भजे ॥ ११ ॥

शक्तितत्त्वं शोधयामि स्वाहा ।

ब्रह्मविष्णुमहेशानां देवानां च विशेषतः ।

दुर्लभं पावनं पात्रं दशमं प्रणमाम्यहम् ॥ १२ ॥

भैरवतत्त्वं शोधयामि स्वाहा ।

पापघ्नं शान्तिशुभदं दिव्यं स्वादु सुखावहम् ।

पात्रमेकादशं वन्दे गुरुसेवासुखागतम् ॥ १३ ॥

सर्वतत्त्वं शोधयामि स्वाहा । इति पात्रवन्दनं कृत्वा पात्रप्रशंसा कुर्यात् ।

पात्रं कृत्वा करे मन्त्री सर्वकर्म लभेत्सुखी ।

इह लोके श्रियं भुक्त्वा देहान्ते भैरवो भवेत् ॥ १४ ॥

करे पात्रं मुखे स्तोत्रमानन्दो हृदयाम्बुजे ।

भक्तिगुरुरूपदाम्भोजे स्मरणं किमतः परम् ॥ १५ ॥

एकेन शुष्कचणकेन घटं पिबामि

वार्पिं पिबामि सहसा लवणार्द्रकेण ।

आम्नाद्य मांसमलिरोहितमुण्डखण्डं

गङ्गां पिबामि यमुनां मह सागरेण ॥ १६ ॥

करे माला मुखे हाला वामे रामा सुकोमला ।

त्रिपुरा हृदये बाला यागशाला गृहे गृहे ॥ १७ ॥

पात्रं भैरवपात्रं गोत्रं श्रीनाथपादुकागोत्रम् ।

शास्त्रं संविच्छास्त्रं ज्ञानं तत्त्वावबोधकं ज्ञानम् ॥ १८ ॥

अलिपिशितपुरन्ध्रीभोगपूजापरोऽहं

बहुविधकुलमार्गारम्भसंभावितोऽहम् ।

पशुजनविमुखोऽहं भैरवीमाश्रितोऽहं

गुरुचरणरतोऽहं भैरवोऽहं शिवोऽहम् ॥ १९ ॥

वामे चन्द्रमुखी मुखे च मदिरा पात्रं कराम्भोरुहे

मूर्ध्नि श्रीगुरुचिन्तनं भगवतीध्यानास्पदं मानसम् ।

जिह्वायां जपसाधनं परिणतिः कौलक्रमाभ्यासने

ये सन्तो नियतं पिबन्ति सरसं ते शुक्तिमुक्ती गताः ॥ २० ॥

वामे रामा रमणकुशला दक्षिणे चालिपात्र-

मग्रे मुद्राश्चणकवटकाः सूकरस्योष्णशुद्धिः ।

स्कन्धे वीणा सरसकविता सद्गुरोः सत्कथायां

कौलो मार्गः परमगहनो योगिनामप्यगम्यः ॥ २१ ॥

पीत्वा पीत्वा पुनः पीत्वा यावत् पतति भूतले ।

उत्थाय च पुनः पीत्वा पुनर्जन्म न विद्यते ॥ २२ ॥

धर्माधर्महविर्दीप्ते स्वात्माग्नौ मनसा स्तुचा ।

सुषुम्नावर्त्मना नित्यमक्षवृत्तीर्जुहोम्यहम् ॥ २३ ॥

प्रकाशाकाशहस्ताभ्यामवलम्ब्योन्मनीस्तुचा ।

धर्माधर्मकलास्नेहपूर्णा वद्वौ जुहोम्यहम् ॥ २४ ॥

यावन्न चलते दृष्टिर्यावन्न चलते मनः ।

तावत् पानं प्रकर्तव्यं पशुपानमतः परम् ॥ २५ ॥

इत्थं पात्रप्रशंसां कृत्वा, ततः स्वसामयिकान् यथाशास्त्रं गुरूपदिष्ट-
विधिना संपूज्य संतर्प्य, पूर्वस्थापितबलिपात्रस्थमन्त्रादिकमेकस्मिन्

पात्रे कृत्वा तद्गृहादुत्थाय सोदकपात्रहस्तो बहिर्गत्वा, जलेन शुचौ देशे चतुरश्रवृत्तत्रिकोणात्मकं मण्डलं कृत्वा, तत्र " गदात्रिशूलडमरुपात्रहस्तं त्रिलोचनम् । कृष्णभ्रं भैरवं देवं सर्वविघ्नविनाशनम् " ॥ इत्युच्छिष्टभैरवं ध्यात्वा, गन्धादिना संपूज्य, " ॐ उच्छिष्टभैरव एहोहि बलिं गृह्ण २ हूं फद स्वाहा " इति पात्रस्थं बलिद्रव्यं तत्र मण्डले विसृज्य, तत्पात्रे हस्तौ पादौ च प्रक्षाल्याचम्य, तत्पात्रं जलेनापूर्य पूजागृहद्वारं गत्वा प्रविश्य स्वासने समुपविश्य तत्पात्रस्थजले श्रीपात्रजलबिन्दुं दत्त्वा तेन जलेन स्वात्मानमभिषिञ्चन् शान्तिस्तोत्रं पठेत् । तदुक्तं श्रीदेवीरहस्ये (२१ प०) । यथा—

देवि वक्ष्यामि पूजान्ते शान्तिस्तोत्रमनुत्तमम् ।

वीरा येन परानन्दपदं प्राप्स्यन्त्यनामयम् ॥ १ ॥

योगिनीचक्रमध्यस्थं मातृमण्डलवेष्टितम् ।

नमामि शिरसा नाथं भैरवं भैरवीप्रियम् ॥ २ ॥

अनादिघोरसंसारव्याधिध्वंसैकहेतवे ।

नमः श्रीनाथवैद्याय कुलौषधिप्रदायिने ॥ ३ ॥

आपदो दुरितं रोगाः समयाचारलङ्घनात् ।

ते सर्वेऽत्र व्यपोहन्तु दिव्यचक्रस्य मेलनात् ॥ ४ ॥

आयुरारोग्यमैश्वर्यं कीर्तिर्लाभः सुखं जयः ।

कान्तिर्मनोरथश्चास्तु पान्तु सर्वाश्च देवताः ॥ ५ ॥

संपूजकानां परिपालकानां यतीन्द्रयोगीन्द्रतपोधनानाम् ।

देशस्य राष्ट्रस्य कुलस्य राज्ञां करोतु शान्तिं भगवान् कुलेशः ॥ ६ ॥

नन्दन्तु साधककुलान्वयदर्शका ये

सृष्ट्याद्यनारत्यचतुरुक्तमहान्वया ये ।

नन्दन्तु सर्वकुलकौलरताः परे येऽ-

प्यन्ये विशेषपदभेदकशाम्भवा ये ॥ ७ ॥

नन्दन्तु सिद्धगुरवः स्वगुरुक्रमौघा

ज्येष्ठानुगाः समर्थिनो वटुकाः कुमार्यः ।

षड्योगिनीप्रवरवीरकुलप्रसूता

नन्दन्तु भूमिपतिगोद्विजसाधुलोकाः ॥ ८ ॥

नन्दन्तु नीतिनिपुणा निरवद्यनिष्ठा

निर्मत्सरा निरुपमा निरुपद्रवाश्च ।

नित्या निरञ्जनरता गुरवो निरीहाः

शाक्ताश्च शान्तमनसो हृतशोकशङ्काः ॥ ९ ॥

नन्दन्तु योगनिरताः कुलयोगयुक्ता

आचार्यसामयिकसाधकपुत्रकाश्च ।

गावो द्विजा युवतयो यतयः कुमार्यो

धर्मे भवन्तु निरता गुरुभक्तियुक्ताः ॥ १० ॥

नन्दन्तु साधककुला अणिमादिनिष्ठाः

शापाः पतन्तु समयद्विषि योगिनीनाम् ।

सा शम्भवी स्फुरतु कापि ममाध्यवस्था

यस्यां गुरोश्चरणपङ्कजमेव लभ्यम् ॥ ११ ॥

याश्चक्रक्रमभूमिकावसतयो नाडीषु या संस्थिता

याः कायद्रुमरोमकूपनिलया याः संस्थिता धातुषु ।

उच्छ्वासोर्मिमरुत्तरङ्गनिलया निःश्वासबासाश्च या-

स्ता देव्यो रिपुपक्षभक्षणपरास्तृप्यन्तु कौलार्चिताः ॥ १२ ॥

या दिव्यक्रमपालिकाः क्षितिगता या देवतास्तोयगा

या नित्यं प्रथितप्रभाः शिखिगता या मातरिश्वाश्रयाः ।

या व्योमामृतमण्डलामृतमया याः सर्वगाः सर्वदा-

स्ताः सर्वाः कुलमार्गपालनपराः शान्तिं प्रयच्छन्तु मे ॥ १३ ॥

ऊर्ध्वं ब्रह्माण्डतो वा दिवि गगनतले भूतले निस्तले वा
 पाताले वा तले वा संलिलपवनयोर्यत्र कुत्र स्थिता वा ।
 क्षेत्रे पीठोपपीठादिषु च कृतपदा धूपदीपादिकेन
 प्रीता देव्यः सदा नः शुभवलिबिधिना पान्तु वीरेन्द्रवन्द्याः १४
 ब्रह्मांशेषेशदुर्गागुहचटुकगणा भैरवाः क्षेत्रपाला
 वेतालादित्यरुद्रग्रहवसुमनुसिद्धाप्सरोगुह्यकाद्याः ।
 भूता गन्धर्वविद्याधरऋषिपितृयक्षासुराहिप्रभूता
 योगीशाश्चारणाः किंपुरुषमुनिवराश्चक्रगाः पान्तु सर्वे ॥ १५ ॥
 देहस्थारिखिलदेवता गजमुखाः क्षेत्राधिपा भैरवा
 योगिन्यो बटुकाश्च यक्षपितरो भूताः पिशाचा ग्रहाः ।
 अन्ये भूचरदिकूचराश्च खचरा वेतालकाश्चेटका-
 स्तृप्ताः स्युः कुलपुत्रकस्य पिबतः पानं सदीपं चरुम् ॥ १६ ॥
 सत्यं चेद्गुरुवाक्यमेव पितरो देवाश्च चैद्योगिनी-
 प्रीतिश्चेत् परदेवता च यदि चेद्वंदाः प्रमाणं च चेत् ।
 शाक्तेयं यदि दर्शनं भवति चेदाज्ञेयमेषास्ति चेत्
 सन्त्यत्रापि च कौलिकाश्च यदि चेत् स्थान्मे जयः सर्वदा ॥ १७ ॥
 तृप्यन्तु मातरः सर्वाः समुद्राः सगणाधिपाः ।
 योगिन्यः क्षेत्रपालाश्च मम देहे व्यवस्थिताः ॥ १८ ॥
 शिवाद्यवनिपर्यन्तं ब्रह्मादिस्तम्बसंयुतम् ।
 कालाभ्यादिशिवान्तं च जगद्यज्ञेन तृप्यतु ॥ १९ ॥
 पठित्वेदं नमोद्वीरान् वीरवन्दनमाचरेत् ।
 स्तुवेद्वीरान्नमोद्वीरान् मन्त्रसिद्धिः प्रजायते ॥ २० ॥
 इत्थं शान्तिस्तोत्रं पठित्वा वीरवन्दनस्तोत्रं पठेत् ।

जगत्त्रयाभ्यर्चितशामनेभ्यः

परार्थसंपादनकोत्रिदेभ्यः ।

समुद्धृतक्लेशमहोरगेभ्यो

नमो नमः साधकनायकेभ्यः ॥ १ ॥

प्रहीणसर्वाश्रयवासनेभ्यः

सर्वार्थतत्त्वोदितसाधनेभ्यः ।

सर्वप्रजाभ्युद्वरणोद्यतेभ्यो

नमो नमः साधकनायकेभ्यः ॥ २ ॥

विधूतकेशालिकपालिकेभ्यः

सुरासवारक्कविलोचनेभ्यः ।

नवीनकान्ता-रततत्परेभ्यो

नमो नमः शाम्भविशांभवेभ्यः ॥ ३ ॥

विभूतिलिप्ताङ्गदिगम्बरेभ्य-

थिताग्रिधूमालिभयानकेभ्यः ।

कपालपात्रामृतपानकेभ्यः

नमो नमो भैरविभैरवेभ्यः ॥ ४ ॥

सिद्ध्यष्टकाधानमहासुनिभ्यः

श्रीभैरवाचारकृतादरेभ्यः ।

स्वाधीनतान्यक्कृतनिर्जरेभ्यो

नमो नमो भैरविभैरवेभ्यः ॥ ५ ॥

अनेन वीरस्तवकीर्तनेन

समुद्धृतक्लेशसुवासनोऽहम् ।

संसारकान्तारमहार्णवेऽस्मि-

न्निमज्जमानं जगदुद्धरेयम् ॥ ६ ॥

इति शान्तिस्तोत्रं वीरवन्दनं च पठित्वा सर्वान् सामयिकानभिषिच्य,
विशेषार्घ्यपात्रमुद्धृत्य शिरःस्थाय श्रीगुरवे समर्प्य तथैव तत्पादुकां
त्रिः संपूज्य मूलाविद्यया गुरुपादुकाविद्यान्ते च, स्वाहेति स्वमूलाधा-

रकुण्डलिन्यात्मकपरदेवतामुखे हवनबुद्ध्या तज्जलं पात्रान्तरे कृत्वा-
 श्रीयत् । शेषं प्रियशिष्याय प्रसादबुद्ध्या किञ्चिद् दद्यात् । सोऽपि
 स्वपात्रे कृत्वा तज्जलं प्राश्रीयदित्थमर्घ्यप्रतिपत्तिः । ततः स्वगुरुरूप-
 दिष्टविधिना शेषकृत्यं समापयेन् । ततस्तान्नादिपात्रे गन्धपुष्पाक्षतान्वितं
 जलमापूर्य, “ ओं नमो विवस्वते ब्रह्मन् भास्वते विष्णुतेजसे । जग-
 त्पवित्रे शुचये सवित्रे कर्मदायिने ॥ ओं ह्रीं ह्रीं सः सूर्य एष तेऽर्घ्यः स्वाहा ”
 इत्यर्घ्यं सूर्याय दत्त्वा कृताञ्जलिः—“ ओं यज्ञश्चिद्रं तपःचिद्रं यच्चिद्रं
 पूजने मम । अच्चिद्रमस्तु तत्सर्वं भास्करस्य प्रसादतः ॥ ” इत्यच्चिद्र-
 द्रमवधारयेत् । ततो मूलेन प्राणायामर्घ्यादिकरषडङ्गन्यासान् विधाय षडा-
 सन-वाग्देवताष्टकन्यासान् विधाय प्रागुक्तगुरुस्तोत्रं पठित्वा, श्रीगुरुं
 प्रणम्य मूलविद्यया द्वितीयकूटेन निर्मात्यं शिरसि धृत्वा मूलविद्ययैव
 चरणोदकं स्वीकृत्य श्रीपरदेवताभक्तेभ्यो नैवेद्यादिकं विभज्य सुहृद्-
 वान्धवजनैः साकं भुक्त्वा स्वात्मानं कामकलारूपं भावयन् सुखं
 विहरेदिति ॥

इत्येषा नित्यपूजायाः पद्धतिर्गद्यरूपिणी ।

ज्वालासर्वस्वरूपापि न देया तत्त्ववादिभिः ॥

श्रीज्वालापद्धतिर्गुह्या नित्यार्चनक्रमाङ्किता ।

गुह्यातिगुह्यगुह्याद्या गोपनीया मुमुक्षुभिः ॥

इति श्रीब्रह्मयामले तन्त्रे दशविद्यारहस्ये

श्रीज्वालामुखीपद्धतिः । २ ॥



अथ

श्रीज्वालामुखीकवचम् ।



श्रीभैरव उवाच ।

शृणु देवि जगन्मातर्ज्वालामुख्या ब्रवीम्यहम् ।
कवचं मन्त्रगर्भं च त्रैलोक्यविजयाभिधम् ॥ १ ॥
अप्रकाश्यं परं गुह्यं न कस्य कथितं मया ।
विनामुना न सिद्धिः स्यात् कवचेन महेश्वरि ॥ २ ॥
अवक्तव्यमदातव्यं दुष्टायासाधकाय च ।
निन्दकायान्यशिष्याय न वक्तव्यं कदाचन ॥ ३ ॥

श्रीदेव्युवाच

त्रैलोक्यनाथ वद मे बहुधा कथितं मया ।
स्वयं त्वया प्रसादोऽयं कृतः स्नेहेन मे प्रभो ॥ ४ ॥

श्रीभैरव उवाच ।

प्रभाते चैव मध्याह्ने सायंकालेऽर्धरात्रके ।
कवचं मन्त्रगर्भं च पठनीयं परात्परम् ॥ ५ ॥
मधुना मत्स्यमांसादिमोदकेन समर्चयेत् ।
देवतां परया भक्त्या पठेत् कवचमुत्तमम् ॥ ६ ॥
ओं ह्रीं मे पातु भूर्धानं ज्वाला व्यक्षरमातृका ।
ओं ह्रीं श्रीं मेऽवताञ्जालं व्यक्षरी विश्वमातृका ॥ ७ ॥
ओं ऐं ह्रीं सौं ममाव्यात् सा देवी माया भ्रुवौ मम ।
ओं अं आं ईं ह्रीं सौं पायान्नेत्रे मे विश्वसुन्दरी ॥ ८ ॥

पातु मेऽङ्गानि सर्वाणि ॐ ह्रीं श्रीं क्लीं ऐं ह्रौं सौः सदा ।
 पादादिमूर्धपर्यन्तं ह्रीं क्लीं श्रीं कारुणी' सदा ॥ २१ ॥
 मूर्धादिपादपर्यन्तं पातु क्लीं श्रीं कृतिर्मम ।
 ऊर्ध्वं मे पातु ब्रां ब्राह्मी अधः श्रीं शाम्भवी मम ॥ २२ ॥
 दुं दुर्गा पातु मे पूर्वं वां वाराही शिवालये ।
 ह्रीं क्लीं ह्रौं श्रीं च मां पातु उत्तरे कुलकामिनी ॥ २३ ॥
 नारसिंही ह्रौं सौः ऐं क्लीं वायव्ये पातु मां सदा ।
 ॐ श्रीं क्लीं ऐं च कौमारी पश्चिमे पातु मां सदा ॥ २४ ॥
 ॐ ह्रीं श्रीं निर्ऋतौ पातु मां तङ्गी मां शुभङ्करी ।
 ॐ श्रीं ह्रीं क्लीं सदा पातु दक्षिणे भद्रकालिका ॥ २५ ॥
 ॐ श्रीं ऐं क्लीं सदा ग्रेय्यामुग्रतारा सदावतु ।
 ॐ वां दशदिशो रत्नेमां ह्रीं दक्षिणकालिका ॥ २६ ॥
 सर्वकालं सदा पातु ऐं सौः त्रिपुरसुन्दरी ।
 भारीभये च दुर्भित्ते पीडायां योगिनीभये ॥ २७ ॥
 ॐ ह्रीं श्रीं त्र्यम्बरी पातु देवी ज्वालामुखी मम ।
 इतीदं कवचं पुण्यं त्रिषु लोकेषु दुर्लभम् ॥ २८ ॥
 त्रैलोक्यविजयं नाम मन्त्रगर्भं महेश्वरि ।
 अस्य प्रसादादीशोऽहं भैरवाणां जगत्त्रये ॥ २९ ॥
 सृष्टिकर्ता पर्वता च पठनादस्य पार्वति ।
 कुङ्कुमेन लिखेद्भुजे आसवेन स्वरतसा ॥ ३० ॥
 स्तम्भयेदखिलान् देवान् मोहयेदखिलाः प्रजाः ।
 मारयेदखिलान् शत्रून् वशयेदपि देवताः ॥ ३१ ॥
 बाहौ धृत्वा चरेद्युद्धं शत्रूञ्जित्वा गृहं व्रजेत् ।
 पोते रणे विवादे च कारायां रोगपीडने ॥ ३२ ॥

ग्रहपीडादिकालेषु पठेत् सर्वं शमं व्रजेत् ।
 इतीदं कवचं देवि मन्त्रगर्भं सुरार्चितम् ॥ ३३ ॥
 यस्य कस्य न दातव्यं विना शिष्याय पार्वति ।
 मासैकेन भवेत् सिद्धिर्देवानां या च दुर्लभा ।
 पठेन्मासत्रयं मर्त्यो देवीदर्शनमाप्नुयात् ॥ ३४ ॥

इति श्रीरुद्रयामले तन्त्रे दशविद्यारहस्ये
 श्रीज्वालामुखीकवचम् ॥ ३ ॥

अथ

श्रीज्वालामुखीसहस्रनामकम् ।

श्रीभैरव्युवाच ।

भगवन् सर्वधर्मज्ञं देवानामभयङ्कर ।
 पुरा मे यत् त्वया प्रोक्तं वरं कैलाससानुतः ॥ १ ॥
 कृपया परया नाथ तं मे दातुं क्षमो भव ।

श्रीभैरव उवाच ।

सत्यमेतत् त्वया प्रोक्तं वरं वरय पार्वति ॥ २ ॥
 तं प्रयच्छामि संसिद्धयै मनसा यदभीप्सितम् ।

श्रीभैरव्युवाच ।

ज्वालामुख्यास्तस्या देव सहस्राणि च तत्त्वतः ॥ ३ ॥

प्रोक्तानि ब्रूहि मे भक्त्या यदि मे तत्कृपा भवेत् ।

श्रीभैरव उवाच ।

प्रवक्ष्यामि महादेवि ज्वालानामानि तत्त्वतः ॥ ४ ॥

सहस्राणि कलौ नृणां वरदानि यथेप्सितम् ।

अभक्ताय न दातव्यं दुष्टायांसाधकाय च ॥ ५ ॥

या सा ज्वालामुखी देवी त्रैलोक्यजननी स्मृता ।

तस्या नामानि वक्ष्यामि दुर्लभानि जगत्त्रये ॥ ६ ॥

विना नित्यबलिं स्तोत्रं न रक्ष्यं साधकोत्तमैः ।

दुर्भिक्षे शत्रुभीतौ च भारणे स्तम्भने पठेत् ॥ ७ ॥

सहस्राख्यं स्तवं देव्याः सद्यः सिद्धिर्भविष्यति ।

विना गन्धाक्षतैः पुष्पैर्धूपैर्दीपैर्विना बलिम् ॥ ८ ॥

न रक्ष्यं साधकेनैव देवीनामसहस्रकम् ।

दत्त्वा बलिं पठेद् देव्या मन्त्री नामसहस्रकम् ।

देवि सत्यं मया प्रोक्तं सिद्धिहानिस्ततोऽन्यथा ॥ ९ ॥

अस्य श्रीज्वालामुखीसहस्रनामस्तवस्य, भैरव ऋषिः, अनुष्टुप् छन्दः, श्रीज्वालामुखी देवता, ह्रीं बीजं, श्रीं शक्तिः, ओं कीलकं षोडशविनियोगः ॥ भैरवऋषये नमः शिरसि । अनुष्टुप्छन्दसे नमो मुखे । श्रीज्वालामुखीदेवतायै नमो हृदि । ह्रीं बीजाय नमो नाभौ । श्रीं शक्तये नमो गुह्ये । ओं कीलकाय नमः पादयोः । विनियोगाय नमः सर्वाङ्गेषु । ओं हामिति षड्दीर्घयुक्तमायया करषडङ्गानि विधाय ध्यायेत्—

उद्यच्चन्द्रमरीचिसंनिभमुखीमेकादशाराब्जगां

पाशाम्भोजवराभयान् करतलैः संविभ्रतीं सांदरात् ।

अग्नीन्द्रकविलोचनां शशिकलाचूडां त्रिवर्गोज्ज्वलां

प्रेतस्थां ज्वलदग्निमण्डलशिखां ज्वालामुखीं नौम्यहम् ॥

उँर्हीज्वालामुखी जैत्री श्रीज्योत्स्ना जयदा जया ।
 औदुम्बरा महानीला शुक्लुप्ता शची श्रुतिः^१ ॥ १ ॥
 स्मयदा स्मयहर्त्री च स्मरशत्रुप्रियङ्करी ।
 मानदा मोहिनी मत्ता माया बाला बलन्धरा ॥ २ ॥
 भगरूपा भगावासा भीरुण्डा भयघातिनी ।
 भीतिर्भयानकास्या च भूः सुभूः सुखिनी सती ॥ ३ ॥
 शूलिनी शूलहस्ता च शूलिवामाङ्गवासिनी ।
 शशाङ्कजननी शीता शीतला शारिका शिवा^४ ॥ ४ ॥
 स्रुचिका मधुमन्मान्या त्रिवर्गफलदायिनी ।
 त्रेता^५ त्रिलोचना दुर्गा दुर्गमा दुर्गतिर्गतिः ॥ ५ ॥
 पूता प्लुतिर्विमर्शा च सृष्टिकर्त्री सुखावहा ।
 सुखदा सर्वमध्यस्था लोकमाता महेश्वरी ॥ ६ ॥
 लोकेशा वरदा स्तुत्या स्तुतिर्द्वैतगतिर्नुतिः ।
 नयदा नयनेत्रा च नवग्रहनिषेविता ॥ ७ ॥
 अम्बा वरूथिनी वीरजननी वीरसुन्दरी ।
 वीरसूर्वारूणी वार्ता वराऽभयकरा वधूः ॥ ८ ॥
 वानीरतलगा वाम्या वामाचारफलप्रदा ।
 वीरा शौर्यकरी शान्ता शार्दूललक् च शर्वरी ॥ ९ ॥
 शलभी शास्त्रमर्यादा शिवदा शम्बरान्तका ।
 शम्बरारिप्रिया शम्भुकान्ता शशिनिभानना ॥ १० ॥
 शस्त्रायुधधरा शान्तिर्ज्योतिर्दीप्तिर्जगत्प्रिया ।
 जगती जिल्लरा जारी मार्जारी पशुपालिनी (१००) ॥ ११ ॥

१ 'स्तुतिः' ख. पाठः । २ 'माता' ख. पाठः । ३ 'शिला' ग. पाठः । ४ 'त्रिलो-
 चना' ग. पाठः । ५ 'विसर्गा' ख. ग. पाठः । ६ 'द्वैतिर्गतिः' ख. पाठः ।
 ७ 'वीरा' ख. पाठः । 'धीरा' ग. पाठः ।

मेरुमध्यगता मैत्री मुसलायुधधारिणी ।
 मान्या मन्त्रेष्टदा माध्वी माध्वीरसविधूर्णिता ॥ १२ ॥
 मोदकाहारमत्ता च मत्तमातङ्गगामिनी ।
 महेश्वरप्रियोन्नत्ता दार्वी दैत्यविमर्दिनी ॥ १३ ॥
 देवेष्टा साधकेष्टा च साध्वी सर्वत्रगाऽसमा ।
 सन्तानकंतरुश्चायासन्तुष्टाऽध्वभ्रमापहा ॥ १४ ॥
 शारदा शरदञ्जाक्षी वरदाञ्जनिभानना ।
 नम्राङ्गी कर्कशाङ्गी च वज्राङ्गी वज्रधारिणी ॥ १५ ॥
 वज्रेष्टा वज्रकङ्काला वानरी वायुवेगिनी ।
 वराक्षी कुलका काम्या कुलेष्टा कुलकामिनी ॥ १६ ॥
 कुन्ता कामेश्वरी क्रूरा कुल्या कामान्तकारिणी ।
 कुन्ती कुन्तधरा कुञ्जा कष्टहा वगलामुखी ॥ १७ ॥
 मृडानी मधुरा मूका प्रमत्ता बैन्दवेश्वरी ।
 कुमारी कुलजाऽकामा कूवरी नङ्कूवरी ॥ १८ ॥
 नगेश्वरी नगावासा नगपुत्री नगारिहा ।
 नागकन्या कुहूः कुण्ठी^१ करुणा कृपयान्विता ॥ १९ ॥
 ककारवर्णरूपाद्या ह्रीर्लज्जा श्रीः शुभाशुभा ।
 खेचरी खगपत्नी च खगनेत्रा खगेश्वरी ॥ २० ॥
 खाता खनित्री खस्था च जप्या जाप्याऽजरा ध्रुतिः^३ ।
 जगती जन्मदा जम्भी जम्बुवृक्षतलस्थिता ॥ २१ ॥
 जाम्बूनदाप्रिया सत्या सात्त्विकी सत्त्ववर्जिता ।
 सर्वमाता समालोका लोकाख्यातिर्लयात्मिका ॥ २२ ॥
 लूता लतारतिर्लज्जा वाजिगा (२००) वारुणी वशा ।
 कुटिला कुतिसता ब्राह्मी ब्रह्माणी ब्रह्मदायिनी ॥ २३ ॥

व्रतेष्टा वाजिनी वस्तिर्वामनेत्रा वशङ्करी ।
 शङ्करी शङ्करेष्टा च शशाङ्कुकृतशेखरा ॥ २४ ॥
 कुम्भेश्वरी कुरुक्षी च पाण्डवेष्टा परात्परा ।
 महिषासुरसंहर्त्री माननीया मनुप्रिया ॥ २५ ॥
 दक्षिणा दक्षजा दक्षा द्राक्षा दूती द्युतिर्धरा ।
 धर्मदा धर्मराजेष्टा धर्मस्था धर्मपालिनी ॥ २६ ॥
 धनदा धनिका धर्म्या पताका पार्वती प्रजा ।
 प्रजावती पुरी प्रज्ञा पूः पुत्री पत्रिवाहिनी ॥ २७ ॥
 पत्रिहस्ता च मातङ्गी पत्रिका च पतिव्रता ।
 पुष्टिः स्रद्धा श्मशानस्था देवी धनदसेविता ॥ २८ ॥
 दयावती दया दूरा दूता निकटवासिनी ।
 नर्मदाऽनर्मदा नन्दा नाकिनी नाकसेविता ॥ २९ ॥
 नासा सङ्क्रान्तिरीड्या च भैरवी छिन्नमस्तका ।
 श्यामा श्यामाम्बरा पीता पीतवस्त्रा कलावती ॥ ३० ॥
 कौतुकी कौतुकाचारा कुलधर्मप्रकाशिनी ।
 शाम्भवी गारुडीविद्या गरुडासनसंस्थिता ॥ ३१ ॥
 विनता वैनतेयेष्टा वैष्णवी विष्णुपूजिता ।
 वार्तादा वालुका वेत्री वेत्रहस्ता वराङ्गना ॥ ३२ ॥
 विवेकलोचना विज्ञा विशाला विमला ह्यजा ।
 विवेका प्रचुरा लुप्ता नौर्नारायणपूजिता ॥ ३३ ॥
 नारायणी (३००) च सुमुखी दुर्जया दुःखहारिणी ।
 दौर्भाग्यहा दुराचारा दुष्टहन्त्री च द्वेषिणी ॥ ३४ ॥
 वाङ्मयी भारती भाषा मयी लेखकपूजिता ।
 लेखपत्री च लोलाची लास्या हास्या प्रियङ्करी ॥ ३५ ॥

प्रेमदा प्रणयज्ञा च प्रमाणा प्रत्ययाङ्किता ।
 वाराही कुब्जिका कारा काराबन्धनमोक्षदा ॥ ३६ ॥
 उग्रा चोग्रतरोग्रेष्टा नृमान्या नरसिंहिका ।
 नरनारायणस्तुत्या नरवाहनपूजिता ॥ ३७ ॥
 नृमुण्डा नूपुराढ्या च नृमाता त्रिपुरेश्वरी ।
 दिव्यायुधोग्रतारा च त्र्यक्षा त्रिपुरमालिनी ॥ ३८ ॥
 त्रिनेत्रा कोटराक्षी च षट्चक्रस्था क्रिमीश्वरी ।
 क्रिमिहा क्रिमियोनिश्च कला चन्द्रकला चमूः ॥ ३९ ॥
 चर्माम्बुग च चार्वङ्गी चञ्चलाक्षी च भद्रदा ।
 भद्रकाली सुभद्रा च भद्राङ्गी प्रेतवाहिनी ॥ ४० ॥
 सुषमा स्त्रीप्रिया कान्ता कामिनी कुटिलालका ।
 कुशब्दा कुगतिर्मेधा मध्यमाङ्गा च काश्यपी ॥ ४१ ॥
 दक्षिणाकालिका काली कालभैरवपूजिता ।
 क्लींकारी कुमतिर्वाणी बाणासुरनिघ्नदिनी ॥ ४२ ॥
 निर्ममा निर्ममेष्टा च निरयोनिर्निराश्रया ।
 निर्विकारा निरीहा च निलया नृपपुत्रिणी ॥ ४३ ॥
 नृपसेव्या विरिञ्चीष्टा विशिष्टा विश्वमातृका ।
 मातृकाऽर्णविलिप्ताङ्गी मधुसूता मधुद्रवा ॥ ४४ ॥
 शुक्रेष्टा शुक्रसन्तुष्टा शुक्रसूता कृशोदरी ।
 वृषा वृष्टिरनावृष्टिर्लभ्या लोभविवर्जिता ॥ ४५ ॥
 अन्धश्च (४००) ललना लक्ष्म्या लक्ष्मी रामा रमा रतिः ।
 रेवा रम्भोर्वशी वर्या वासुकिप्रियकारिणी ॥ ४६ ॥
 शेषा शेषरता श्रेष्ठा शेषशायिनमस्कृता ।
 शय्या शर्वप्रिया शस्ता प्रशस्ता शम्भुसेविता ॥ ४७ ॥

आशुशुचिनेत्रा च क्षणदा क्षणसेविता ।
 क्षुरिका कर्णिका सत्या सचराचररूपिणी ॥ ४८ ॥
 चरित्रा च धरित्रा च दितिर्द्वैत्येन्द्रपूजिता ।
 गुणिनी गुणरूपा च त्रिगुणा निर्गुणा घृणा ॥ ४९ ॥
 घोषा गजाननेष्टा च गजाकारा गुणिप्रिया ।
 गीता गीतप्रिया तथ्या पथ्या त्रिपुरसुन्दरी ॥ ५० ॥
 गीनस्तनी च रमणी रमणीष्टा च मैथुनी ।
 पद्मा पद्मधरा वत्सा धेनुर्मैरुधरा मघा ॥ ५१ ॥
 मालती मधुरालापा मातृजा मालिनी तथा ।
 वैश्वानरप्रिया वैद्या चिकित्सा वैद्यपूजिता ॥ ५२ ॥
 वेदिका वारपुत्री च वयस्या वाग्भवी प्रसूः ।
 क्रीता पद्मासना सिद्धा सिद्धलक्ष्मीः सरस्वती ॥ ५३ ॥
 सत्त्वश्रेष्ठा सत्त्वसंस्था सामान्या सामवायिका ।
 साधकेष्टा च सत्पत्नी सत्पुत्री सत्कुलाश्रया ॥ ५४ ॥
 समदा प्रमदा श्रान्ता परलोकगतिः शिवा ।
 घोररूपा घोररावा मुक्तकेशी च मुक्तिदा ॥ ५५ ॥
 मोक्षदा बलदा पुष्टिर्मुक्तिर्बलिप्रियाऽभया ।
 तिलप्रसूननासा च प्रसूना कुलशीर्षिणी ॥ ५६ ॥
 परद्रोहकरी (५००) पान्था पारावारमुता भगा ।
 भर्गप्रिया भर्गशिखा हेला हैमवतीश्वरी ॥ ५७ ॥
 हेरुकेष्टा वटुस्था च वटुमाता वटेश्वरी ।
 नटिनी त्रोटिनी त्राता स्वसा सारवती सभा ॥ ५८ ॥
 सौभाग्या भाग्यदा भाग्या भोगदा भूः प्रभावती ।
 चन्द्रिका कालहर्त्री च ज्योत्स्नोन्काऽशुनिरादिका ॥ ५९ ॥

ऐहिकी चौष्मिकी चोष्मा ग्रीष्मांशुद्युतिरूपिणी ।
 ग्रीवा ग्रीष्मानना गव्यां कैलासाचलवासिनी ॥ ६० ॥
 मङ्ग्री मार्तण्डरूपा च मानहर्त्री मनोरमा ।
 मानिनी मानकर्त्री च मानसी तापसी तुटिः ॥ ६१ ॥
 पयःस्था तु परब्रह्मस्तुता स्तोत्रप्रिया तनुः ।
 तन्वी तनुतरा सूक्ष्मा स्थूला शूरप्रियाऽधमा ॥ ६२ ॥
 उत्तमा मणिश्रृङ्गाढ्या मणिमण्डपसंस्थिता ।
 माषा तीक्ष्णा त्रपा चिन्ता मण्डिका चर्चिका चला ॥ ६३ ॥
 चण्डी चुङ्गी चमत्कारकर्त्री हर्त्री हरीश्वरी ।
 हरिसेव्या कपिश्रेष्ठा चर्चिता चारुरूपिणी ॥ ६४ ॥
 चण्डीश्वरी चण्डरूपा मुण्डहस्ता मनोगतिः ।
 पोता पूता पवित्रा च मञ्जा मेध्या सुगन्धिनी ॥ ६५ ॥
 सुगन्धा पुष्पिणी पुष्पा प्रेरिता पवनेश्वरी ।
 प्रीता क्रोधाकुला न्यस्ता न्यक्कारा सुरवाहिनी ॥ ६६ ॥
 स्रोतस्वती मधुमती देवमाता सुधाम्बरा (६००) ।
 मत्स्या मत्स्येन्द्रपीठस्था वीरपाना मदातुरा ॥ ६७ ॥
 पृथिवी तैजसी तृप्तिर्मूलाधारा प्रभा पृथुः ।
 नागपाशधरानन्ता पाशहस्ता प्रबोधिनी ॥ ६८ ॥
 प्रसादना कलिङ्गाख्या मदनाशा मधुद्रवा ।
 मधुवीरा मदान्धा च पावनी वेदना स्मृतिः ॥ ६९ ॥
 बोधिका बोधिनी पूषा काशी वाराणसी गया ।
 कौशी चोज्जयिनी धारा काश्मीरी कुङ्कुमाकुला ॥ ७० ॥
 भूमिः सिन्धुः प्रभासा च गङ्गा गौरी शुभाश्रया ।
 नानाविद्यामयी वेत्रवती गोदावरी गदा ॥ ७१ ॥

गदहर्त्री गजारूढा इन्द्राणी कुलकौलिनी ।
 कुलाचारा कुरुपा च सुरुपा रूपवर्जिता ॥ ७२ ॥
 चन्द्रभागा च यमुना यामी यमक्षयङ्करी
 काम्भोजी सरयूश्चित्रा वितस्तैरावती भूषा ॥ ७३ ॥
 चषिका पथिका तन्त्री वीणा वेणुः प्रियंवदा ।
 कुण्डलिनी निर्विकल्पा गायत्री नरकान्तका ॥ ७४ ॥
 कृष्णा सरस्वती तापी पयोर्णा शतरुद्रिका ।
 कावेरी शतपत्राभा शतबाहुः शतदूदा ॥ ७५ ॥
 रेवती रोहिणी क्षिप्या क्षीणा क्षोणी क्षमा क्षया ।
 क्षान्तिर्भ्रान्तिर्गुरुर्गुवी गरिष्ठा गोकुला नदी ॥ ७६ ॥
 नादिनी कृषिणी कृष्या सत्कुटी भूमिका (७००) भ्रमा ।
 विभ्राजमाना तीर्थ्या च तीर्था तीर्थफलप्रदा ॥ ७७ ॥
 तरुणा तामसी पाशा विपाशा पाशधारिणी ।
 पशूपहारसन्तुष्टा कुक्कुटी हंसवाहना ॥ ७८ ॥
 मधुरा विपुलाऽकाङ्क्षा वेदकाण्डी विचित्रिणी ।
 स्वप्नावती सरित् सीताधारिणी मत्सरी च मुत् ॥ ७९ ॥
 शतदूर्भारती कदूरनन्तानन्तशाखिनी ।
 वेदना वासवी वेश्या पूतना पुष्पहासिनी ॥ ८० ॥
 त्रिशक्तिः शक्तिरूपा चाक्षरमाता क्षुरी क्षुधा ।
 मन्दा मन्दाकिनी मुद्रा भूता भूतपतिप्रिया ॥ ८१ ॥
 भूतेशा पञ्चभूतघ्नी स्वक्षा कोमलहासिनी ।
 वासिनी कुहिका लम्भा लम्बकेशी सुकेशिनी ॥ ८२ ॥
 ऊर्ध्वकेशी विशालाक्षी घोरा पुण्यपतिप्रिया ।

१ 'निर्विकारा' ग. पाठः । २ 'तृष्णा' ख. पाठः । ३ 'धारा' ख. पाठः ।

४ 'तापसी' ख. पाठः । ५ 'पतिव्रता' ग. पाठः ।

पांसुला पात्रहस्ता च खर्परी खर्परायुधा ॥ ८३ ॥
 केकरी काकिनी कुम्भी सुफला केकराकृतिः ।
 विफला विजया श्रीदा श्रीदसेव्या शुभङ्करी ॥ ८४ ॥
 शैत्या शीतालया शीधुपात्रहस्ता कृपावती ।
 कारुण्या विश्वसारा च करुणा कृपणा कृपा ॥ ८५ ॥
 प्रज्ञा ज्ञाना च षडर्गा षडास्या षण्मुखप्रिया ।
 क्रौञ्ची क्रौञ्चाद्रिनिलया दान्ता दारिद्र्यनाशिनी ॥ ८६ ॥
 शाला चाभासुरा साध्या साधनीया च सामगा ।
 सप्तस्वरा सप्तधरा सप्तसप्तविलोचना ॥ ८७ ॥
 स्थितिः चेमङ्करी स्वाहा वाचाली (८००) विविधाम्बरा ।
 कलकण्ठी घोषधरा सुग्रीवा कन्धरा रुचिः ॥ ८८ ॥
 शुचिस्मिता समुद्रेष्टा शशिनी वशिनी सुवृक् ।
 सर्वज्ञा सर्वदा शारी सुनासा सुरैकन्यका ॥ ८९ ॥
 सेना सेनासुता शृङ्गी शृङ्गिणी हाटकेश्वरी ।
 होटिका हारिणी लिङ्गा भगलिङ्गस्वरूपिणी ॥ ९० ॥
 भगमाता च लिङ्गाख्या लिङ्गप्रीतिः^१ कलिङ्गजा ।
 कुमारी युवती प्रौढा नवोढा प्रौढरूपिणी ॥ ९१ ॥
 रम्या रजोवती रज्जू रजोली राजसी घटी ।
 कैवर्ती राक्षसी रात्री रात्रिश्चरद्वयङ्करी ॥ ९२ ॥
 महोग्रा मुदिता भिल्ली भल्लहस्ता भयङ्करी ।
 तिलाभा दारिका द्राःस्था द्वारिका मध्यदेशगा ॥ ९३ ॥
 चित्रलेखा वसुमती सुन्दराङ्गी वसुन्धरा ।
 देवता पर्वतस्था च परभूः परमाकृतिः ॥ ९४ ॥

१ 'दक्षिणी' ख. पाठः । २ 'हारिणी' ग. पाठः । ३ 'सुनि' ग. पाठः ।

४ 'प्रीता' ग. पाठः ।

परमूर्तर्षुण्डमाला नागयज्ञोपवीतिनी ।

श्मशानकालिका श्मश्रुः प्रलयात्मा प्रलोपिनी ॥ ६५ ॥

प्रस्थस्था प्रस्थिनी प्रस्था धूम्रार्चिर्धूम्ररूपिणी ।

धूम्राङ्गी धूम्रकेशा च कपिला कालनाशिनी ॥ ६६ ॥

कङ्काली कालरूपा च कालमाता मलिम्लुची ।

शर्वाणी रुद्रपत्नी च रौद्री रुद्रस्वरूपिणी ॥ ६७ ॥

सन्ध्या त्रिसन्ध्या संपूज्या सर्वैश्वर्यप्रदायिनी ।

कुलजा सत्यलोकेशा सत्यवाक् सत्यवादिनी ॥ ६८ ॥

सत्यस्वरा सत्यमयी हरिद्वारा हरिन्मयी ।

हरिद्रुक्मयी राशि (६००) ग्रहतारातिथितनुः ॥ ६९ ॥

तुम्बुरुस्तुटिका त्रोटो भुवनेशी भयापहा ।

राज्ञी राज्यप्रदा योग्या योगिनी भुवनेश्वरी ॥ १०० ॥

तुरी तारा महालक्ष्मीर्भीडा भार्गी भयानका ।

कालरात्रिर्महारात्रिर्महाविद्या शिवालया ॥ १०१ ॥

शिवासङ्गा शिवस्था च समाधिरग्निवाहना ।

अग्नीश्वरी महाव्याप्तिर्वलाका बालरूपिणी ॥ १०२ ॥

वटुकेशी विलासा च सदसत्पुरभैरवी ।

विघ्नहा खलहा गाथा कथा कन्था शुभाम्बरा ॥ १०३ ॥

क्रतुहा क्रतुजा क्रान्ता माधवी चामरावती ।

अरुणाक्षी विशालाक्षी पुण्यशीला विलासिनी ॥ १०४ ॥

सुमाता स्कन्दमाता च कृत्तिका भरणी बलिः ।

जिनेश्वरी सुकुशला गोपी गोपतिपूजिता ॥ १०५ ॥

गुप्ता गोप्यतरा ख्याता प्रकटा गोपितात्मिका ।


कुलाम्नायवती कीला पूर्णा स्वर्णाङ्गदोत्सुका ॥ १०६ ॥

उत्कण्ठा कलकण्ठी च रक्तपा पानपाऽमला ।
 संपूर्णचन्द्रवदना यशोदा च यशस्विनी ॥ १०७ ॥
 आनन्दा सुन्दरी सर्वानन्दा नन्दात्मजा लया ।
 विद्युत् खद्योतरूपा च सादरा जविका जविः ॥ १०८ ॥
 जननी जनहर्त्री च खर्परा खञ्जनेक्षणा ।
 जीर्णा जीमूतलक्ष्या च जटिनी जयवर्धिनी ॥ १०९ ॥
 जलस्था च जयन्ती च जम्भारिवरदा तथा ।
 सहस्रनामसंपूर्णा देवी ज्वालामुखी स्मृता (१०००) ॥ ११० ॥
 इति नाम्नां सहस्रं तु ज्वालामुख्याः शिवोदितम् ।
 चतुर्वर्गप्रदं नित्यं बीजत्रयप्रकाशितम् ॥ १११ ॥
 मोक्षैकहेतुमतुलं भुक्तिशुक्तिप्रदं नृणाम् ।
 स्तुत्यं च साधनीयं च सर्वस्वं सारमुत्तमम् ॥ ११२ ॥
 महामन्त्रमयं विद्यामयं विद्याप्रदं परम् ।
 परब्रह्मस्वरूपं च साक्षादमृतरूपणम् ॥ ११३ ॥
 अद्वैतरूपणं नाम्नां सहस्रं भैरवोदितम् ।
 यः पठेत् पाठयेद्वापि शृणोति श्रावयेदपि ॥ ११४ ॥
 भक्त्या युतो महादेवि स भज्जेद्भैरवोपमः ।
 शिवरात्र्यां च संक्रान्तौ ग्रहणे जन्मवासरे ॥ ११५ ॥
 भैरवस्यै बलिं दत्त्वा मूलमन्त्रेण मान्त्रिकः ।
 पठेन्नामसहस्रं च ज्वालामुख्याः सुदुर्लभम् ॥ ११६ ॥
 अनन्तफलदं गोप्यं त्रिसन्ध्यं यः पठेत् सुधीः ।
 अणिमादिविभूतीनामीश्वरो धार्मिको भवेत् ॥ ११७ ॥
 अर्धरात्रे समुत्थाय शून्यगेहे पठेदिदम् ।
 नाम्नां सहस्रकं दिव्यं त्रिवारं साधकोत्तमः ॥ ११८ ॥

कर्मणा मनसा वाचा ज्वालामुख्याः सुतो भवेत् ।
 मध्याह्ने प्रत्यहं गत्वा प्रेतभूमिं विधानवित् ॥ ११६ ॥
 नरमांसबलिं दत्त्वा पठेत् सहस्रनामकम् ।
 दिव्यदेहधरो भूत्वा विचरेद्भुवनत्रयम् ॥ १२० ॥
 शनिवारे कुजेऽष्टम्यां पठेन्नामसहस्रकम् ।
 दत्त्वा क्षीरबलिं तस्यै करस्थाः सर्वसिद्धयः ॥ १२१ ॥
 विना नैवेद्यमात्रेण न रक्ष्यं साधकोत्तमैः ।
 कुजवारे सदा देवि दत्त्वासवबलिं नरः ॥ १२२ ॥
 पठेत् साधक एवाशु लभेद् दर्शनमुत्तमम् ।
 शनिवारे सदा विद्यां जप्त्वा दत्त्वा बलिं प्रिये ॥ १२३ ॥
 कपोतस्य महेशानि पठेन्नामसहस्रकम् ।
 तद्गृहे वर्धते लक्ष्मीर्गोकर्णमिव नित्यशः ॥ १२४ ॥
 शतावर्तं चरेद्वात्रौ साधको दर्शनं लभेत् ।
 बन्ध्या वा काकबन्ध्या वा कुङ्कुमेन लिखेदिदम् ॥ १२५ ॥
 स्वस्तन्येन च शुक्रेण भूर्जे नामसहस्रकम् ।
 गले वा वामबाहौ वा धारयेत् प्रत्यहं प्रिये ॥ १२६ ॥
 बन्ध्यापि लभते पुत्राञ्छूरान् विद्याधरोपमान् ।
 इदं धृत्वा सव्यबाहौ गत्वा रणधरां प्रति ॥ १२७ ॥
 निर्जित्य शत्रुसङ्घातान् सुखी याति स्वकं गृहम् ।
 बारत्रयं पठेन्नित्यं शत्रुनाशाय पार्वति ॥ १२८ ॥
 बारद्वयं पठेन्नित्यं मुक्त्यै तु शतधा पठेत् ।
 वश्यार्थे दशधा नित्यं मारणार्थे च विंशतिम् ॥ १२९ ॥
 स्तम्भनार्थे पठेन्नित्यं सप्तधा मान्त्रिकोत्तमः ।
 भूम्यर्थे त्रिंशतिं देवि पठेन्नामसहस्रकम् ॥ १३० ॥


प्रत्यहमेकवारं तु मृतो मोक्षमवाप्नुयात् ।
 अप्रकारयमदातव्यमवक्तव्यमभक्तिषु ॥ १३१ ॥
 अशाक्तायाकुलीनाय कुपुत्राय दुरात्मने ।
 गुरुभक्तिविहीनाय दीक्षाहीनाय पार्वति ॥ १३२ ॥
 दत्त्वा कुष्ठी भवेल्लोके परत्र नरकं व्रजेत् ।
 श्रद्धायुक्ताय भक्ताय साधकाय महात्मने ।
 साचाराय सुशीलाय दत्त्वा मोक्षमवाप्नुयात् ॥ १३३ ॥

इति श्रीरुद्रयामले तन्त्रे दशविद्यारहस्ये
 श्रीज्वालामुखीसहस्रनामस्तोत्रम् ॥ ४ ॥



अथ

श्रीज्वालामुखीस्तोत्रम् ।



श्रीभैरव उवाच ।

तारं यो भजते मातर्बीजं तव सुधाकरम् ।
 पारावारसुता नित्यं निश्चला तद्गृहे वसेत् ॥ १ ॥
 शून्यं यो दहनाधिरूढममलं वामाक्षिसंसेवितं
 सेन्दुं बिन्दुयुतं भवानि वरदे स्वान्ते स्मरेत् साधकः ।
 मूकस्यापि सुरेन्द्रसिन्धुजलवद्वाग्देवता भारती
 मद्यः पद्यपयीं निरर्गलतरा मातर्मुखे तिष्ठति ॥ २ ॥

शुभं वह्न्यारूढं मतिपुतमनल्पेष्टफलदं
 सविन्द्रीन्दुं मन्दो यदि जपति बीजं तव प्रियम् ।
 तदा मातः स्वःस्त्रीजनविहरणक्लेशसहितः
 सुखमिन्द्रोद्याने स्वपिति स भवत्पूजनरतः ॥ ३ ॥
 ज्वालागुप्तीति जपते तव नामवर्णान्
 यः साधको गिरिशपति सुभक्तिपूर्वम् ।
 तस्याङ्घ्रिपद्मयुगलं सुरनाथवेश्याः
 सीमन्तरत्नकिरणैरनुरञ्जयन्ति ॥ ४ ॥
 पाशाम्बुजाभयधरे मम सर्वशत्रून्
 शब्दं त्विति स्मरति यस्तव मन्त्रमध्ये ।
 तस्याद्रिपुत्रि चरणौ बहुपांसुयुक्तौ
 प्रचालयन्त्यरिवधूनयनाश्रुपाताः ॥ ५ ॥
 भक्षयद्वयमिदं यदि भक्त्या साधको जपति चेतसि मातः ।
 स स्मरारिरिव तत्प्रसादतस्तत्पदं च लभते दिवानिशम् ॥ ६ ॥
 कूर्चबीजमनघं यदि ध्यायेत् साधकस्तव महेश्वरि योऽन्तः ।
 अष्ट हस्तकमलेषु सुवश्यास्तस्य त्र्यम्बकसमस्तसिद्धयः ॥ ७ ॥
 ठद्वयं तव मनूत्तरस्थितं यो जपेत् परमप्रभावदम् ।
 तस्य देवि हरिशङ्करादयः पूजयन्ति चरणौ दिवौकसः ॥ ८ ॥
 ओं ह्रीं श्रीं त्र्यम्बरे देवि सुरासुरनिघ्नदिनि ।
 त्रैलोक्याभयदे मातर्ज्वालागुप्ति नमोऽस्तु ते ॥ ९ ॥
 उदितार्कयुते^१ लक्ष्मि लक्ष्मीनाथसमर्चिते ।
 वराम्बुजाभयधरे ज्वालागुप्ति नमोऽस्तु ते ॥ १० ॥
 सर्वसारमणि शर्वे सर्वाभरणमस्कृते ।
 सत्ये सति सदाचारे ज्वालागुप्ति नमोऽस्तु ते ॥ ११ ॥

यस्या मूर्ध्नि शशी विलोचनगतां यस्या रवीन्द्रग्रयः

पाशाम्भोजवराभयाः करतलाम्भोजेषु सद्देतयः ।

गात्रे कुङ्कुमसन्निभा द्युतिरहिर्यस्यागले सन्ततं

देवीं कोटिसहस्ररश्मिसदृशीं ज्वालागुह्यीं नौम्यहम् ॥ १२ ॥

निद्रां नो भजते विधिर्भगवति शङ्का शिवं नो त्यजेद्

विष्णुर्व्याकुलतामलं कमलिनीकान्तोऽपि धत्ते भयम् ।

दृष्ट्वा देवि त्वदीयकोपदहनज्वालां ज्वलन्तीं तदा

देवः कुङ्कुमपोतगण्डयुगलः संक्रन्दनः क्रन्दति ॥ १३ ॥

यामाराध्य दिवानिशं सुरसरितीरे स्तवैरात्मभू-

रुद्यद्भास्वरघर्मभानुसदृशीं प्राप्तोऽमरज्येष्ठताम् ।

दारिद्र्योरगदष्टलोकत्रितयीसंजीविनीं मातरं

देवीं तां हृदये शशाङ्कशकलाचूडावतंसां भजे ॥ १४ ॥

आपीनस्तनश्रोणिभारनमितां कन्दर्पदर्पोज्ज्वलां

लावण्याङ्गितरम्यगण्डयुगलां यस्त्वां स्मरेत् साधकः ।

वश्यास्तस्य धराभृदीश्वरसुते गीर्वाणवामभ्रुवः

पादाम्भोजतलं भजन्ति त्रिदशा गन्धर्वसिद्धादयः ॥ १५ ॥

हत्वा देवि शिरो विधेर्यदकरोत् पात्रं कराम्भोरुहे

शूलप्रोतममुं हरिं व्यगमयत् सद्गुणं स्कन्धयोः ।

कालान्ते त्रितयं मुखेन्दुकुहरे शम्भोः शिरः पर्वति

तन्मातर्भुवने विचित्रमखिलं जाने भवत्याः शिवे ॥ १६ ॥

गायत्री प्रकृतिर्गलेऽपि विधृता सा तं शिवे वेधसा

श्रीरूपा हरिणापि वक्षसि धृताप्यर्धाङ्गभागे तथा ।

शर्वेणापि भवानि देवि सकलाः ख्यातुं न शक्ता वयं

त्वद्रूपं हृदि मादृशां जडधियां ध्यातुं कथैवास्ति का ॥ १७ ॥

ज्वालामुखीस्तवमिमं पठते यदन्तः

श्रीमन्नराजसहितं विभवैकहेतुम् ।

इष्टप्रदानसमये भुवि कल्पवृक्षं

स्वर्गं व्रजेत् सुरवधूजनसेवितः सः ॥ १८ ॥

इति श्रीपरमाज्वालातत्त्वं पञ्चाङ्गमीरितम् ।

परारहस्यकं श्यामासर्वस्वं कुलसुन्दरि ॥ १९ ॥

गोप्यं गुह्यतमं सारं शिवदं पुण्यवर्धनम् ।

कोटियज्ञफलप्राज्यं कुलाचारैककारणम् ॥ २० ॥

स्तुत्यं रोगापहं दिव्यं सर्वैश्वर्यप्रदायकम् ।

सर्वस्वभूतं देवेशि रहस्यं मम पार्वति ॥ २१ ॥

परशिष्याय नो देयं दत्त्वा हानिर्भवेन्मनोः ।

गुरुपूजां विधायादौ गुरुं सन्तोष्य यत्नतः ॥ २२ ॥

गृह्णीयात् परमेशानि ज्वालामुख्या यथाविधि ।

पञ्चाङ्गमखिलं दिव्यं रहस्यं पारदैवतम् ॥ २३ ॥

सर्वसिद्धिर्भवेदाशु देवानामपि दुर्लभा ।

श्रीदेव्युवाच ।

क्रीतास्मि भवतानेन स्तोत्रेणापि महेश्वर ।

सर्वथा तव दास्यस्मि पञ्चाङ्गश्रवणेन हि ॥ २४ ॥

श्रीभैरव उवाच ।

इदं रहस्यं परमं तव भक्त्या मयोदितम् ।

पञ्चाङ्गमखिलं देव्या गोपनीयं मुमुक्षुभिः ॥ २५ ॥

इति श्रीरुद्रयामले तन्त्रे दशविद्यारहस्ये

श्रीज्वालामुखीस्तोत्रम् ॥ ५ ॥

समाप्तं श्रीज्वालामुखीपञ्चाङ्गम् ॥

अथ

श्रीशारिकापञ्चाङ्गम् ॥

श्रीभैरव उवाच ।

शृणु देवि प्रवक्ष्यामि पटलं देवदुर्लभम् ।
सर्वसिद्धिकरं दिव्यं सर्वैश्वर्यप्रदायकम् ॥ १ ॥
या देवदेवी वरदा शारिका त्रिपुरेश्वरी ।
त्रैलोक्यजननी दुर्गा विद्या सप्ताक्षरी परा ॥ २ ॥
सप्तविद्येश्वरी सैव सप्तलोकान्तराश्रया ।
सप्तद्वीपमयी पृथ्वी शून्यरूपा कुलेश्वरी ॥ ३ ॥
या देवी चेतना लोके शिलारूपास्ति शारिका ।
सर्वेप्सितप्रदा नित्यं प्रद्युम्नपीठमाश्रिता ॥ ४ ॥
वक्ष्यामि पटलं तस्या मन्त्रोद्धारप्रकाशकम् ।
यन्त्रोद्धारं लयाङ्गाढ्यं यथावद्वर्णयामि ते ॥ ५ ॥
मन्त्रोद्धारं महद्गोप्यं सर्वसिद्धिप्रदं कलौ ।
मन्त्रं हितार्थं लोकानां तत्रादौ शृणु पार्वति ॥ ६ ॥

तारं परामातटसिन्धुरार्णः

खं शर्म तन्मध्यगतं च नाम ।

अन्तेऽश्मरी पार्वति शारिकाया-

स्त्रयोदशार्णो मनुरस्ति गोप्यः ॥ ७ ॥

मन्त्रस्यास्य महादेवि न विघ्नो नापि दूषणम् ।

न विपर्ययभीलोके सिद्धसाधारिमंशयः ॥ ८ ॥

पुरश्चर्याफलं नापि न कायक्लेशसंग्रहः ।

साक्षान् सिद्धिप्रदो मन्त्रः सर्वविघ्नापहारकः ॥ ९ ॥

ब्रह्महत्या-सुरापान-महापातकजं मलम् ।
 प्रक्षालयति मन्त्रोऽयमभक्ष्यभक्षणं द्रुतम् ॥ १० ॥
 मन्त्रमुत्कीलयेदादौ मन्त्रं सञ्जीवयेत्ततः ।
 सिद्धं मन्त्रं जपेन्मध्ये दद्यादन्ते च संपुटम् ॥ ११ ॥
 ततः सिद्धमनुः सिद्धो नासाध्यो भवति ध्रुवम् ।
 अस्य मन्त्रस्य देवेशि प्रसादाद्देवोऽस्यहम् ॥ १२ ॥
 विष्णुर्नारायणो देवि ब्रह्मा लोकपितामहः ।
 न देयः परमिष्याय भक्तिहीनाय पार्वति ॥ १३ ॥
 अन्यथा सिद्धिहानिः स्यादुभयोः शिवशापतः ।
 मन्त्रस्यास्य ऋषिः प्रोक्तो महादेवो महेश्वरि ॥ १४ ॥
 त्रिष्टुप् छन्दः समाख्यातं शारिका देवता स्मृता ।
 शर्म बीजं रमा शक्तिः सिन्धुरं कीलकं स्मृतम् ॥ १५ ॥
 धर्मार्थकाममोक्षार्थं विनियोग इतीरितः ।
 तारपरारमावीजैः षड्दीर्घोच्चाररूपकैः ॥ १६ ॥
 न्यासं कुर्यात् षडङ्गादि येन देवीमयो भवेत् ।
 ध्यानमस्याः प्रवक्ष्यामि जगच्चैतन्यकारणम् ।
 येन ध्यातेन देवेशि परानन्दः प्रजायते ॥ १७ ॥

बालार्ककोटिद्युतिमिन्दुचूडां

वरासिचक्राभयबाहुपाद्याम् ।

मिहाधिरूढां शिववामदेह-

लीनां भजे चेतसि शारिकेशीम् ॥ १८ ॥

यन्त्रोद्धारं प्रवक्ष्यामि साधकानां शुभावहम् ।

सर्वार्थसाधकं दिव्यं सर्वाशापरिपूरकम् ॥ १९ ॥

खत्रिकोण-वसुकोणसुवृत्तोद्-

द्योतनागदलवृत्त(सत्त्रि)मण्डलम् ।

भूगृहं शिखिरवीन्दुभाञ्चितं

यन्त्रमेतदुदितं शिवाऽऽलयम् ॥ २० ॥

शारिकाया महायन्त्रं त्रैलोक्योद्धारकारकम् ।

न देयं परशिष्येभ्यो दत्त्वा तु ब्रह्महा भवेत् ॥ २१ ॥

लयाङ्गमस्य वक्ष्यामि ब्रह्मविष्णुसमर्चितम् ।

यन्त्रराजस्य देवेशि चतुर्वर्गप्रदायकम् ॥ २२ ॥

गणेशधर्मवरुणाः कुबेरसहिताः शिवे ।

पूज्या दूर्वाक्षतैः पुष्पैश्चतुर्द्वारेषु साधकैः ॥ २३ ॥

इन्द्राद्याश्चैव दिक्पालास्तथेशानक्रमेण च ।

ब्राह्मी च वैष्णवी देवी चण्डिकाप्यपराजिता ॥ २४ ॥

कौमारी शाम्भवी चैव वाराही नारसिंहिका ।

पूज्या वामक्रमेणैता मातृचक्रस्थमातरः ॥ २५ ॥

तत्रैव गुरवोऽभ्यर्च्यास्त्रिषु वृत्तेषु साधकैः ।

गुरुं च परमं देवि परापरगुरुं तथा ॥ २६ ॥

परमेष्ठिगुरुं देवि नुत्वा पूज्याश्च भैरवाः ।

संहारो भीषणो देवि कपालयुन्मत्तभैरवौ ॥ २७ ॥

क्रोधश्चण्डो रुरुश्चैवमसिताङ्गो महेश्वरि ।

इत्येतान् भैरवान् देवि वसुपत्रेषु पूजयेत् ॥ २८ ॥

ब्राह्मचाद्या मातरो यत्र तत्र संपूजयेत् सदा ।

भैरवान् दक्षिणावृत्त्या मातृचक्रं तु वामतः ॥ २९ ॥

अमा कामा च चार्वाङ्गी देवी च टङ्कधारिणी ।

तारा च पार्वती देवि संपूज्या यक्षिणी शिवा ॥ ३० ॥

वामावर्तक्रमेणैव त्रिकोणगताः शिवे ।

कालिका त्रिपुरा दुर्गा पूज्या मध्यत्रिकोणगाः ॥ ३१ ॥

ईशानक्रमयोगेन यथाभीष्टफलप्रदाः ।

मध्ये श्रीशारिकादेवीं वामदेवाङ्गमध्यगाम् ॥ ३२ ॥

मकारैः पञ्चभिः कौलः कौलाचारपरायणः ।

संपूजयेन्महादेवि साधको मन्त्रसाधकः ॥ ३३ ॥

वरं चक्रं च खड्गं च पूजयेदभयं तथा ।

विन्दौ पुष्पाक्षतैश्चैव धूपदीपादितर्पणैः ॥ ३४ ॥

नैवेद्याचमनीयाद्यैस्ताम्बूलैश्च सुवासितैः ।

लयाङ्गमिदमाख्यातं प्रयोगाञ्छृणु पार्वति ॥ ३५ ॥

स्तम्भनं मोहनं चैव मारणाकर्षणे तथा ।

वशीकारं तथोच्चाटं शान्तिकं पौष्टिकं तथा ॥ ३६ ॥

एतेषां साधनं वक्ष्ये रहस्यं परमाद्भुतम् ।

येन साधनमात्रेण साधको भैरवो भवेत् ॥ ३७ ॥

(१) रवौ स्नात्वा शिवे कूपे कृत्वा कर्मादिकं तथा ।

अर्धरात्रे निराहारो जपेन्मूलं चतुष्पथे ॥ ३८ ॥

अयुतं नियमेनैव दशांशं होममाचरेत् ।

घृतरास्त्राशटीक्षौद्र-कृकलासादिभिः शिवे ॥ ३९ ॥

ब्रह्मा हरिः शिवो जिष्णुः स्तम्भवान् भवति ध्रुवम् ।

(२) चन्द्रे मध्याह्नसमये वेतसीमूलमण्डले ॥ ४० ॥

त्रिकोणं मण्डलं कृत्वा श्रीचक्रं पूजयेत्ततः ।

अयुतं प्रजपेन्मूलं नियमेन सुरेश्वरि ॥ ४१ ॥

हुनेदाज्यपयोमत्स्य-कर्पूराभवतज्जटाः ।

शीतोद्भूतेन देवेशि भस्मना तिलकं चरेत् ॥ ४२ ॥

तस्य दर्शनमात्रेण त्रैलोक्यं मोहमेष्यति ।

- (३) भौमे निशामुखे गत्वा श्मशानमयुतं जपेत् ॥ ४३ ॥
 चितायां तत्र दीप्ताग्नौ हुनेदाज्यं सगोमयम् ।
 शमीमूले नरास्थीनि शत्रुनाम्ना निखातयेत् ॥ ४४ ॥
 अपि देवसमो वापि शत्रुर्मृत्युमुखं व्रजेत् ।
- (४) बुधे गत्वा वनं देवि वटाश्वत्थतले जपेत् ॥ ४५ ॥
 अयुतं मूलमेकाकी हुनेत् पुष्पचयं सितम् ।
 साज्यं सासवरकं च पुष्पाणि च महेश्वरि ॥ ४६ ॥
 मेनका पीनवच्चोजा प्रातः प्रादुर्भविष्यति ।
- (५) गुरौ गत्वा शवासीनो जपेन्मूलं चतुष्पथे ॥ ४७ ॥
 अयुतं वायुतार्धं वा हुनेत् पायसमासवम् ।
 स्वयं चासवलोलान्नः साज्यं ताम्बूलभिश्चितम् ॥ ४८ ॥
 इन्द्राग्रियममांसाद-वरुणानिलवित्तादाः ।
 सेश्वराः सहसा तस्य वशमेष्यन्त्यसंशयम् ॥ ४९ ॥
- (६) शुक्रेऽर्धरात्रे विष्ट्यां वा गत्वा प्रेतालयं परम् ।
 एकाकी प्रजपेत्तत्र कृत्वा पानाञ्जनं शिवे ॥ ५० ॥
 अयुतं तु चितावह्नौ हुनेदाज्यं सकाञ्चिकम् ।
 चिताङ्गारचये देवि रिपोरुच्चाटनं भवेत् ॥ ५१ ॥
- (७) शनौ मध्याह्नसमये स्नात्वा कृत्वाद्विर्की क्रियाम् ।
 गत्वा देवालयं देवि देवीं ध्यात्वा यथाविधि ॥ ५२ ॥
 तदग्रे पूजयेद्यन्त्रं जपेन्मूलमथायुतम् ।
 तत्र त्रिकोणकुण्डे तु हुनेदाज्यं समैरवम् ॥ ५३ ॥
 रुहमासं कुलेशानि कुक्कुटस्य शिरस्तथा ।
 सद्यः सर्वभयानां च शान्तिर्भवति पार्वति ॥ ५४ ॥
- (८) अष्टम्यां च चतुर्दश्यां गत्वा प्रेतालयं शिवे ।
 जपेदयुतमर्धं वा हुनेत् पायसशर्कराम् ॥ ५५ ॥

मृद्रीकां त्रींश्च मद्यादीन्महापुष्टिः प्रजायते ।
 इत्येष विधिराख्यातः सर्वतन्त्रेषु गोपितः ॥ ५६ ॥
 नाख्येयो नच देष्टव्यो योगिनीचक्रपूजकैः ।
 इत्येष पटलो गुह्यः सकलागमसारवान् ।
 रहस्यभूतोऽयं देवि गोपनीयो मुमुक्षुभिः ॥ ५७ ॥

इति श्रीरुद्रयामले तन्त्रे दशविद्यारहस्ये
 श्रीशारिकादेवीपटलः ॥ १ ॥



अथ

श्रीशारिकापूजापद्धतिः ।

श्रीभैरव उवाच ।

अधुना पद्धतिं वक्ष्ये शारिकार्चनसंयुताम् ।
 गद्यपद्यमयीं गोप्यां सकलागमनिश्चिताम् ॥ १ ॥
 प्रातः कृत्यमकृत्वा तु यो देवीं च समर्चयेत् ।
 तस्य पूजा तु विफला शौचहीना यथा क्रिया ॥ २ ॥

तत्रादौ ब्राह्म्ये मुहूर्ते प्रातःकृत्यं विधाय नद्यां स्नानसन्ध्यादि कर्म
 कृत्वा, गृहमागत्य पूजामण्डपद्वारदेवताः पूजयेत् । यथा—उर्ध्वं द्वार-
 श्रियै नमः ऊर्ध्वं, गं गणपतये नमः दक्षे, त्वां क्षेत्रपालाय नमः वामे,
 वां वास्तुपुरुषाय नमः देहल्यां, इत्यभ्यर्च्य वामपादपुरःसरमन्तः प्रवि-

श्य, स्वासने उपविश्य, अस्य श्री आसनशोधनमन्त्रस्य मेरुपृष्ठ ऋषिः
सुतलं छन्दः कूर्मो देवता आसनशोधने विनियोगः । “पृथिव त्वया
धृता लोका देवि त्वं विष्णुना धृता । त्वं च धारय मां देवि पवित्रं
कुरु चासनम् ॥ “ओं ह्रीं आधारशक्तिकमलासनाय नमः” इत्यासनं
संपूज्य, “अपसर्पन्तु ते भूता ये भूता भुवि संस्थिताः । ये भूता
विघ्नकर्तारस्ते नश्यन्तु शिवाज्ञया ॥ पाषाण्डकारिणो भूता भूता भूम्य-
न्तरिक्षाः । अपसर्पन्तु ते सर्वे ते नश्यन्तु शिवाज्ञया ॥ भूताः प्रेताः
पिशाचाश्च राक्षसाश्च सरीसृपाः । अपसर्पन्तु ते सर्वे देव्या अस्त्रेण
ताडिताः ॥” इति तालत्रयेण तर्जनीमध्यमाभ्यामूर्ध्वोर्ध्वं तालत्रयदानेन
वामपार्श्विघातत्रयेण च दिव्यदृष्ट्या च त्रिविधविघ्नानुत्सार्य, दशभिः
श्छोटिकामिर्दशदिग्बन्धनं कृत्वा चतुर्विधं वह्निप्राकारं सञ्चिन्त्य, प्राणा-
यामत्रयं कुर्यात् । १६ पूरकम् ६४ कुम्भकम् ३२ रेचकम् इत्येकः,
विपर्ययेण द्वितीयः, प्रथमवत् तृतीयः, । इति प्राणायामत्रयेण निरस्त-
सकलकिल्बिषं स्वदेहं देवताराधनयोग्यं विभाव्य न्यासं कुर्यात् । अस्य
श्रीशारिकाभगवतीमन्त्रस्य, महादेव ऋषिः, त्रिष्टुप् छन्दः, श्रीशारि-
कादेवी देवता, शां बीजं श्रीं शक्तिः फ्रां कीलकं धर्मार्थकाममोक्षार्थं
पूजने विनियोगः, इति कृताञ्जलिर्वदेत् । महादेवऋषये नमः शिरसि,
त्रिष्टुप्छन्दसे नमो मुखे, श्रीशारिकादेवतायै नमो हृदि, शां बीजाय
नमो गुह्ये, श्रीं शक्तये नमः पादयो, फ्रां कीलकाय नमो नाभौ, पूजने
विनियोगाय नमः सर्वाङ्गेषु । इति ऋष्यादिन्यासः । ओंहांश्रां अङ्गुष्ठा-
भ्यां नमः, ओं ह्रींश्रीं तर्जनीभ्यां नमः, ओं हूंश्रूं मध्यमाभ्यां नमः, ओं
ह्रैंश्रैं अनामिकाभ्यां नमः, ओं हौंश्रीं कनिष्ठाभ्यां नमः, ओं ह्रःश्रः करत-
लपृष्ठाभ्यां नमः, । इति करन्यासः । वं षडङ्गेष्वपि न्यसेत् । इति
न्यासैर्देहं सन्नह्य,

“मूलाधारे मूलविद्यां विद्युत्कोटिसमप्रभाम् । सूर्यकोटिप्रतीकाशां
चन्द्रकोटिप्रभां प्रिये ॥ विसतन्तुस्वरूपां तां विन्दुत्रिवलयां प्रिये ।
ऊर्ध्वशक्तिनिपातेन सहजेन वरानने ॥ मूलशक्तिदृढत्वेन मध्यशक्तिप्रबो-
धतः । परमानन्दसन्दोहसानन्दां चिन्तयेत् पराम् ॥” इत्यन्तर्यजनं
कृत्वा, मूलाधारे आत्मान्तरात्मपरमात्मज्ञानात्मेत्यात्मचतुष्टयं सचतुरश्रं
कुरण्डत्यग्निसमुज्ज्वलं कुरण्डं ध्यात्वा, तन्मुखे मूलान्ते “अद्वन्तां

जुहोमि स्वाहा” इत्यहन्तां समर्प्य, असत्यं पैशुन्यं कामं क्रोधं लोभं मदं
मात्सर्यं जुहोमि सुषुम्नासक्रमनःसुवेण प्रत्येकं हुत्वा, अथवा “धर्मा-
धर्महविर्दक्षिं स्वात्माग्नौ मनसा सुचा । सुषुम्नावर्त्मना नित्यमक्षवृत्ती-
र्जुहोम्यहम् ॥ इति हुत्वा पुनः हृत्कमले यथोक्तरूपां देवीं ध्यात्वा मान-
सोपचारैराराध्य यथाशक्ति जपहोमादिकं च मनसैव कृत्वा, कामक-
लारूपं स्वात्मानं विचिन्त्य स्वदेहं गन्धादिना संपूज्य कलशस्थापनं
कुर्यात् ।

तत्र स्वदक्षे त्रिकोणं वृत्तमण्डलं विधाय “आधारशक्त्ये नमः”
इत्यभ्यर्च्य, तत्राधारं निधाय तदुपरि अस्त्राय फडिति शोधितं, नमः
इति पूरितं, पात्रं शङ्खं वा संस्थाप्य, तत्र गङ्गे च यमुने चैवेत्यादि-
ना तीर्थान्यावाह्य, ओमिति गन्धादि निःक्षिप्य “वह्निःसूर्यसोमकलाभ्यो
नमः” इति संपूज्य धेनुमुद्रां प्रदर्श्य स्वमन्त्रेण संपूजयेदिति सामा-
न्यार्घ्यं विधाय । ततः स्ववामे षट्कोणान्तर्गतत्रिकोणविन्दुबाह्यवृत्तच-
तुरश्रं विधाय सामान्यार्घ्योदकेन तं मण्डलमभ्युक्ष्य, तत्र “आधारशक्ति-
भ्यो नमः” इति संपूज्य आधारं संस्थाप्य “रं वह्निमण्डलाय
दशकलात्मने नमः” इति प्रपूज्य, फडिति कलशं प्रक्षाल्य कारणेन
प्रपूर्य, रक्तवस्त्रमाल्यादिना संभूष्य देवीबुद्ध्या संस्थाप्य, “अं
अर्कमण्डलाय द्वादशकलात्मने नमः” इति कलशं संपूज्य, “सौ
सोममण्डलाय षोडशकलात्मने नमः” इति द्रव्यं संपूज्य फडिति
संरक्ष्य, हूमित्यवगुण्ठ्य, मूलेन संवीक्ष्य, नम इत्यभ्युक्ष्य मूलेन गन्ध-
माम्राय, कुम्भे पुष्पं दत्त्वा शापमोचनं कुर्यात् ।

एकमेव परं ब्रह्म स्थूलसूक्ष्ममयं ध्रुवम् । कचोद्भवां ब्रह्महत्यां तेन
ते नाशयाम्यहम् ॥ सूर्यमण्डलसंभूते वरुणालयसंभवे । अमाबीजमयि
देवि शुक्रशापाद्विमुच्यताम् ॥ वेदानां प्रणवो बीजं ब्रह्मानन्दमयो यदि ।
तेन सत्येन देवेशि ब्रह्महत्यां व्यपोहतु ॥ इति त्रिः पठित्वा, ततो
“वां वीं वूं वैं वौं वः ब्रह्मशापमोचितायै सुरादेव्यै नमः” इत्यपि त्रिरु-
च्चार्य, हंसः शुचिषदित्यादि अद्रिजा ऋतमित्यन्तं त्रिः पठित्वा,
आनन्दभैरवमष्टादशभुजं त्रिनयनं पञ्चमुखं सुरादेवीसहितं ध्यात्वा,
“६ आनन्दभैरवाय वौषट् सहस्रमलवरयजं सुरादेव्यै वौषट्” इति
त्रिः संपूज्य, द्रव्यमध्ये दक्षिणावर्तेन त्रिपञ्क्त्या अं १६ कं १६ थं १६

इति विलिख्य, तन्मध्ये हंसः इति, तत्समावेशाद् द्रव्यमध्येऽमृतं वि-
चिन्त्य, धेनुमुद्रयामृतीकृत्य वमिति सुधाबीजं मूलमपि चाष्टधा
पठेत् । तयोर्मध्ये त्रिकोणषट्कोणवृत्तचतुरश्रं विलिख्य चतुरश्रे 'पूर्ण-
गिरिपीठाय नमः', उड्डीयानपीठाय नमः, कामरूपपीठाय नमः,
जालन्धरपीठाय नमः, इति संपूज्य, षट्कोणे षडङ्गं संपूज्य, त्रिखण्डेन
त्रिकोणाग्रदक्षोत्तरं संपूज्य, मध्ये "आधारशक्त्यै नमः" इति संपूज्य,
त्रिकोणगर्भे यन्त्रिकां संस्थाप्य, नम इति सामान्यार्घ्यजलेनाभ्युक्ष्य
मध्ये "रं वह्निमण्डलाय दशकलात्मने नमः" इति संपूज्य, फडिति
पात्रं प्रक्षाल्य यन्त्रिकोपरि संस्थाप्य, तत्र "अं अर्कमण्डलाय द्वाद-
शकलात्मने नमः" इति संपूज्य, त्रिकोणवृत्तषट्कोणं पात्रे विलिख्य
समस्तव्यस्तमन्त्रेण संपूज्य वं मूलं विलोममातृकां च पठन्नमृतेन त्रिको-
णं प्रपूर्य तत्र गन्धादि निःक्षिप्य "सौ सोममण्डलाय षोडशकलात्मने
नमः" इति संपूज्य पूर्ववद्यन्त्रं द्रव्ये विलिख्य, त्रिकोणत्रिरेखायां अं
१६ कं १६ थं १६ इति विलिख्य मूलेन त्रिकोणं त्रिः संपूज्य, षडङ्गेन
षट्कोणं संपूज्य, गङ्गेच यमुने चैवेति तीर्थमावाह्य, आनन्दभैरवभैरव्यौ
स्वस्वमन्त्रेण संपूज्य, पूर्वादितः ग्लूं गगनरत्नेभ्यो नमः पूर्वं । स्लूं स्वर्ग-
रत्नेभ्यो नमः दक्षिणे । म्लूं मर्त्यरत्नेभ्यो नमः पश्चिमे । प्लूं पातालरत्ने-
भ्यो नमः उत्तरे । न्लूं नागरत्नेभ्यो नमः मध्ये । इति संपूज्य मांसादि
संशोधयेत् । मांसपात्रमानीय फडित्वा फडिति सामान्यार्घ्येदकेनाभ्युक्ष्य
हुमित्यवगुण्ठ्य वमित्यमृतमुद्रयामृतीकृत्य मूलं सप्तधोच्चार्य "प्र तद्वि-
ष्णुः स्तवते" इत्यृचा संशोधयेत् । त्र्यम्बकं यजामहे" इत्यृचा मीनं
शोधयेत् । "ओं विष्णुर्गोविन्दं कल्पयतु त्वष्टा रूपाणि पिशतु । आसिञ्चतु
प्रजापतिर्धाता गर्भं दधातु ते । गर्भं धेहि सिनीवालि गर्भं धेहि सरस्वति ।
गर्भं ते अश्विनौ देवा आधत्तां पुष्करस्त्रजम् ॥" उँ हंसः औं जुंसः अमृते
अमृतोद्भवे अमृतवर्षिणि अमृतं स्त्रायय २ स्वाहा, इति कुरण्डगोला-
दिकं संशोध्यवगुण्ठयामृतीकृत्य तदुपरि सप्तधा मूलं सञ्जप्य तत्र
देवीमावाह्य, तालत्रयेण दिग्बन्धनं विधाय योनिमुद्रां प्रदर्श्य ह्रसौं नमः
इति संपूज्य शंखमुद्रां प्रदर्श्य, षडङ्गेन सकलीकृत्य मत्स्यमुद्रया पात्र-
माच्छाद्य मूलमुच्चरन् पात्रं देवीरूपं विभावयेत् । ततो घंटसमीपे गु-
रुशक्तिभोगस्वपात्रयोगिनीवीरबलिपाद्यार्घ्याचमनीयमधुपर्कपात्राणि क्रमेण

संस्थापयेत् । ततश्चर्वलुपुतकारणेन तत्त्वमुद्रया श्रीपात्राद् बिन्दून्समुद्धृत्य “आनन्दभैरवं तर्पयामि नमः” इति त्रिः सन्तर्प्य, ततः “श्रीमच्छ्रीअमुकानन्दनाथश्रीगुरुपादुकां तर्पयामि नमः” इति त्रिः, एवं परमगुरुपरमाचार्यादीन् सन्तर्प्य, श्रीपात्रामृतेन मूलेन श्रीदेवीं सायुधां सवाहनां सपरिवारां तर्पयामि नमः, इति सन्तर्पयेदिति कलशस्थापनम् ॥

ततः पीठपूजां कुर्यात् । ॐ मण्डूकाय नमः, कालाग्निरुद्राय०, मूलप्रकृत्यै, आचारशक्त्यै, कमठाय, अनन्ताय, पृथिव्यै, सुधारणवाय रत्नद्वीपाय, कल्पवनाय, नन्दनोद्यानाय, मणिमण्डपाय, मणिवेदिकायै, रत्नसिंहासनाय, सूर्यसोमवह्निमण्डलेभ्यो, हस्तैः सदाशिवमहाप्रैतासनाय नमः, इति पीठं संपूज्य, वायुबीजेन वामनासापुटेन स्वहृदयाद् देवीं कुसुमाञ्जलौ संयोज्य, “देवेशि भक्तिसुलभे परिवारसमन्विते । यावत् त्वां पूजयिष्यामि तावद् देवि इहावह ॥” इति पठित्वा, मूलं श्रीवामदेवसहिते श्रीशारिकाभगवति इहागच्छ २ इह संतिष्ठ २ इह संनिधेहि २ संनिरुद्धा भव २ मम सर्वोपचारसहितां पूजां गृह्ण २ इत्यावाहनादिमुद्राः प्रदर्श्य, प्राणप्रतिष्ठां लेलिहानमुद्रया विधाय, दशदिग्बन्धनं कृत्वा अवगुण्ठ्य च धेनुयोनीं प्रदर्श्य वरासिचक्राभयमुद्राश्च प्रदर्श्य, श्रीपात्रामृतेन सायुधां सवाहनां सपरिवारां सावरणां श्रीशारिकाभगवतीश्रीपादुकां तर्पयामि नमः इति त्रिः सन्तर्प्य, मूलं श्रीवामदेवसहितशारिकाभगवत्यै पाद्यं नमः, एवमर्घ्यं स्वाहा, आचमनीयं सुधा, मधुपर्कं सुधा मुखे, स्नानीयं नमः, “पादुके परिधायाथ शारिके रत्ननिर्मिते । स्नानमण्डपमायाहि स्नानार्थं शकदिगगतम् ॥” मूलेन स्नात्वा, पुनः “शारिके परिधायाथ पादुके रत्ननिर्मिते । आगच्छ निर्मितं रम्यमलङ्कारस्य मण्डपम् ॥” इति सुस्नाप्य शुद्धदुकूलेनाङ्गं प्रोज्झ्य, विचित्रपटवस्त्रकुङ्कुमकस्तूरीचन्दनसिन्दूरमुकुटकुण्डलहारादि-नानालङ्कारान् दत्त्वा, मूलेन मध्यमानामाङ्गुष्ठग्रैर्गन्धो नमः, एवमङ्गुष्ठतर्जनीभ्यां पुष्पाणि वौषट्, “ॐ जगद्ध्वनिमन्त्रमातः स्वाहा” इति घण्टां संपूज्य वामेन पाणिना तां वादयन् मूलेन धूपं दद्यात् । एवं दीपचामरच्छत्रध्वजादर्शनैवेद्यादीन् निवेदयेत् । ततस्तत्त्वमुद्रया देवीं त्रिः सन्तर्प्य कृताञ्जलिः “श्रीशारिकाभगवति आवरणां ते पूजयामि नमः” इत्याञ्जां गृहीत्वावरणपूजामारभेत ।

तत्रादौ चतुर्द्वारपूजा । ओर्होर्श्रीं गणपतिश्रीपादुकां पूजयामि
नमस्तर्पयामि नमः । ३ धं धर्मश्री० । ३ वं वरुणश्री० । ३ कुं कुबेर-
श्री० । पुष्पाञ्जलिं दत्त्वा योनिमुद्रया प्रणमेदिति चतुर्द्वारप्रथमरेखायां
पूर्वादिक्रमेण पूजनम् ।

अथ द्वितीयरेखायां । ओर्होर्श्रीं इन्द्रश्रीपादुकांपू० । ३ अग्निश्री० ।
३ यमश्री० । ३ निर्ऋतिश्री० । ३ वरुणश्री० । ३ वायुश्री० । ३
कुबेरश्री० । ३ ईशानश्री० । ३ ब्रह्मश्री० । ३ विष्णुश्री० । पुष्पाञ्जलिं
दत्त्वा योनिमुद्रया प्रणमेदिति ।

ततस्तृतीयरेखायामेतेषामायुधानि पूजयेत् । यथा ३ वज्रश्री० ।
३ शक्तिश्री० । ३ दण्डश्री० । ३ खड्गश्री० । ३ पाशश्री० । ३ ध्वजश्री० ।
३ गदाश्री० । ३ त्रिशूलश्री० । ३ पद्मश्री० । ३ चक्रश्री० । पुष्पाञ्ज-
लिं दत्त्वा योनिमुद्रया प्रणमेदिति प्रथमावरणम् ।

अथ त्रिवृत्तपूजा । तत्रादौ प्रथमरेखायां मू० दिव्यौघपराख्यगुरुपङ्-
क्तिश्रीपा०, द्वितीयरेखायां मूलं सिद्धौघपराख्यगुरुपङ्क्तिश्रीपा०, तृती-
यरेखायां मूलं मानवौघपरापराख्यगुरुपङ्क्तिश्रीपा०, अत्रैव ३ स्वगुरुश्री०,
३ परमगुरुश्री०, ३ परमेष्ठिगुरुश्री०, ३ परमाचार्यगुरुश्री०, इति पुष्पा-
ञ्जलिं दत्त्वा योनिमुद्रया प्रणमेदिति द्वितीयावरणम् ।

ततोऽष्टदलेषु मूलेन पुष्पाञ्जलिं दत्त्वा अष्ट मातृकाः पूजयेत् ।
यथा—स्वाग्रदलमारभ्य वामावर्तेन पूजनम् । ३ ब्राह्मीश्री० । ३ वैष्ण-
वीश्री० । ३ चण्डिकाश्री० । ३ अपराजिताश्री० । ३ कौमारीश्री० ।
३ शाम्भवी० । ३ वाराहीश्री० । ३ नारसिंहिकाश्री० । इति संपूज्य
सन्तर्प्य, अष्टदलकेसरेषु दक्षावर्तेनाष्टभैरवान् पूजयेत् । ३ असिता-
ङ्गभैरवश्री० । ३ रुद्रभैरवश्री० । ३ चण्डभैरवश्री० । ३ क्रोधेशभैरव-
श्री० । ३ उन्मत्तभैरवश्री० । ३ कपालिभैरवश्री० । ३ भीषणभैरव-
श्री० । ३ संहारभैरवश्री० । इति संपूज्य सन्तर्प्य योनिमुद्रया प्रण-
मेदिति तृतीयावरणम् । (तत्रैव वामावृत्त्या ब्राह्म्यादीनां पूजा कार्या ।)

अथ वसुकोणे मूलेन पुष्पाञ्जलिं दत्त्वा ३ अमाश्री० । ३ कामा-

श्री० । ३ चार्वङ्गीश्री० । ३ टङ्कधारिणीश्री० । ३ ताराश्री० । ३ पार्व-
तीश्री० । ३ यक्षिणीश्री० । ३ शिवाश्री० । इति संपूज्य सन्तर्प्य योनि-
मुद्रया प्रणमेदिति चतुर्थाचरणम् ।

ततस्त्रिकोणेऽप्रकोणमारभ्य ३ कालिकाश्री० । ईशाने ३ त्रिपुरसु-
न्दरीश्री० । आग्नेये ३ श्रीदुर्गाश्री० । इति संपूज्य सन्तर्प्य योनिमुद्रया
प्रणमेदिति पञ्चमाचरणम् ।

ततो बिन्दौ मूलेन पुष्पाञ्जलिं दत्त्वा तत्र यथोक्तरूपां श्रीदेवीं ध्यात्वा,
पुष्पाञ्जलिं गृहीत्वा मूलं सप्तधोन्धार्य श्रीमच्छ्रीवामदेवसहित श्रीशा-
रिकाभगवतीश्रीपादुकां पूजयामि नमस्तर्पयामि नमः, इति संपूज्य
सन्तर्प्य पूर्ववद् गन्धकुसुमधूपदीपच्छन्दादिभिः संपूजयेत् । (तत्रैव
वराभयौ खड्गचक्रे यथोक्तविधिना पूज्यौ ।) ततः कवचसहस्रनामस्तो-
त्राणि पठेत्, नित्यहोमं च कुर्यात् । ततो यथाशक्ति मूलं जप्त्वा
“गुह्यातिगुह्यगोप्त्री त्वं” इत्यादिना तर्पणं कुर्यात् ।

सर्वमङ्गल्यमाङ्गल्ये शिवे सर्वार्थसाधिके ।

शरण्ये ज्यम्बके गौरि नारायणि नमोऽस्तु ते ॥

इति सप्तवारं प्रदक्षिणीकृत्य, सामयिकैः सह मूलेन पात्रवन्दनं
कृत्वा, पात्रमुद्धृत्य मस्तकान्तं नीत्वा देव्या प्रसादीकृतं विभाव्य,
मूलं आत्मतत्त्वं शोधयामि स्वाहा, मू० विद्यातत्त्वं शोधयामि स्वाहा,
मूलं शिवतत्त्वं शोधयामि स्वाहा, मूलं सर्वतत्त्वं शोधयामि स्वाहा,
इति चुलकचतुष्टयं पीत्वा शेषं मूलमन्त्रं पठन् पिबेत् । चर्वणं च स्वीकृत्य,
नन्दन्तु साधकाः सर्वे विनश्यन्तु विदूषकाः ।

अवस्था शाम्भवी मेऽस्तु प्रसन्नोऽस्तु गुरुः सदा ॥

इत्यादि शान्तिस्तोत्रं पठित्वा, ईशाने मण्डलं विधाय तत्र निर्माल्येन
“निर्माल्यवासिन्यै नमः” इति संपूज्य सन्तर्प्य, सामान्यार्घ्योदकं गृहीत्वा
“इतः पूर्वं प्राणबुद्धिदेहधर्माधिकारतो, जाग्रत्स्वप्नसुषुप्त्यवस्थासु मनसा
वाचा कर्मणा पदभ्यामुदरेण शिश्ना यत्कृतं तत्तम्यं मदीयं श्रीशारिकाभग-
वतीचरणार्पणमस्तु स्वाहा” इति सन्तर्प्य, सामान्यार्घ्यपात्रं गृहीत्वा ।

साधु वासाधु यत्कर्म यद्यदाचरितं मया ।

तत्सर्वं कृपया देवि गृहाण मम सिद्धये ॥

इत्यपश्चक्रोपरि त्रिः परिभ्राज्य देवीहस्ते जलं निधाय शेषजलं
स्ववामहस्ते संस्थाप्य मूलं पठन् सप्तधा स्वात्मानं प्रोक्षयेत् । ततः

“गच्छगच्छ परं स्थानं स्वस्थानं परमेश्वरि ।

यत्र ब्रह्मादयो देवाः न विदुः परमं पदम् ॥”

इति पुष्पाञ्जलिना देवीं क्षमापयित्वा, संहारमुद्रया चक्रात् पुष्पं गृहीत्वाग्राय

“तिष्ठ तिष्ठ परे स्थाने स्वस्थाने परमेश्वरि ।

यत्र ब्रह्मादयः सर्वे सुरास्तिष्ठन्ति मे हृदि ॥”

इति स्वहृदये देवीमानीय सुखं विहरेदिति ॥

इत्येषा नित्यपूजायाः पद्धतिर्गद्यरूपिणी ।

शारिकासर्वस्वरूपा न देया तत्त्ववादिभिः ॥

शारिकापद्धतिर्गुह्या नित्यार्चनक्रमाङ्किता ।

अदीक्षितान्यशिष्येभ्यो गोपनीया तु देशिकैः ॥

इति श्रीरुद्रयामले तन्त्रे दशविद्यारहस्ये

श्रीशारिकायाः पद्धतिः ॥ २ ॥

अथ

श्रीशारिकाकवचम्

श्रीभैरव उवाच ।

अधुना शृणु देवेशि शारिकाकवचं परम् ।

त्रैलोक्यमोहनं नाम मूलमन्त्रमयं परम् ॥ १ ॥

'यस्य श्रवणमात्रेण सर्ववज्रफलं लभेत् ।
 सर्वापत्तारणं दिव्यं सर्वसिद्धिप्रदं कलौ ॥ २ ॥
 सर्वस्वं मे रहस्यं मे परमं परमाद्भुतम् ।
 धारणादस्य देवेशि विष्णुना स जलोद्भवः ॥ ३ ॥
 दानवेन्द्रो हतः शीघ्रमन्धकारो यथेन्दुना ।
 मयापि त्रिपुराध्यक्षो दानवो जिष्णुना^१ बलः ॥ ४ ॥
 जम्भो वृत्रासुरो देवि प्रभावादस्य वर्मणः ।
 कवचस्यास्य देवेशि ऋषिभैरव ईरितः ॥ ५ ॥
 त्रिष्टुप् छन्दो देवता च त्रैलोक्यमोहनेश्वरी ।
 शारिका शर्म बीजं च मा शक्तिः कीलकं गजः ।
 त्रैलोक्यमौहविद्यार्थे विनियोगः प्रकीर्तितः ॥ ६ ॥

अस्य श्रीशारिकाभगवतीकवचस्य , श्रीभैरव ऋषिः , त्रिष्टुप् छन्दः ,
 त्रैलोक्यमोहनेश्वरी शारिकाभगवती देवता , शां बीजं श्रीं शक्तिः फ्रां
 कीलकं , त्रैलोक्यमोहनकवचपाठे विनियोगः । भैरवऋषये नमः शिरसि ।
 त्रिष्टुप्छन्दसे नमो मुखे । श्रीशारिकादेवतायै नमो हृदि । शां बीजाय
 नमो नाभौ । श्रीं शक्तये नमो गुह्ये । फ्रां कीलकाय नमः पादयोः ।
 त्रैलोक्यमोहनकवचविनियोगाय नमः सर्वाङ्गेषु । शामिति षड्दीर्घयुक्तबी-
 जेन करषडङ्गन्यासौ कृत्वा ध्यायेत् ।

श्रीशङ्खचक्रमुसलाम्बुजयुग्महस्तां

नागेन्द्रहारवल्यां सितकण्ठमाल्याम् ।

सिन्दूरकुङ्कुमसहस्रमरीचिदीप्तिं

श्रीशारिकां त्रिनयनां हृदये स्मरामि ॥

ओं मे दुर्गा शिरः पायादेकाक्षरविभूषणा ।

ओं ह्रीं चण्डी ललाटं मे जगदुल्लासरूपिणी ॥ ७ ॥

ओं ह्रीं श्रीं व्यक्षरा पातु भ्रुवौ मे भगमालिनी ।

ॐ ह्रीं श्रीं हूं च नेत्रेऽव्यात् सर्वमङ्गलमङ्गला ॥ ८ ॥
 ॐ ह्रीं श्रीं हूं फ्रां अव्यान्मे श्रुती शङ्करवज्रभा ।
 ॐ ह्रीं श्रीं हूं फ्रां आं पातु नासां नारायणेश्वरी ॥ ९ ॥
 ॐ ह्रीं श्रीं हूं फ्रां आं शां मे पातु वक्त्रं सरस्वती ।
 अंआंइं रदान् पातु मातृकाशेखरेश्वरी ॥ १० ॥
 उंऊंऋं लृंलृंएँ पायादोष्ठौ भवप्रिया ।
 आंआंअंअः गलं पातु नीलकण्ठासनेश्वरी ॥ ११ ॥
 कंखंघंङं मे पातु स्कन्धौ स्कन्दसमर्चिता ।
 चंछंजंझं मे पायाद् वक्षो वामप्रियाम्बिका ॥ १२ ॥
 टंठंढंढं मे पायात् पार्श्वौ पर्वतनन्दिनी ।
 तंथंधंधं मे पातु कुक्षिं कुलाकुलेश्वरी ॥ १३ ॥
 पंफंभंभं मे पातु नाभिं नारदसेविता ।
 यंरंलंवं गुदं पातु गुह्यकेश्वरपूजिता ॥ १४ ॥
 शंषंसंहं कटिं पातु देवी कात्यायनी सदा ।
 ळंऌः ऊरू सदा पातु सर्वसारस्वतप्रदा ॥ १५ ॥
 ॐ शां जानू शिवा पातु ॐआं जङ्घेऽवतादुमा ।
 ॐ फ्रां पादौ सदा पातु राजमातङ्गिनीं मम ॥ १६ ॥
 ॐ हूं पादादिमूर्धान्तं वपुर्मे पातु कुब्जिका ।
 ॐ श्रीं मूर्धादिपादान्तं वपुर्मे पातु शारदा ॥ १७ ॥
 ॐ ह्रीं सप्ताक्षरी पातु शारिका सकलं वपुः ।
 पूर्वे मां पातु ब्रह्माणी वह्नौ मे वैष्णवी सदा ॥ १८ ॥
 दक्षिणेऽवतु मां चण्डी नैऋते माऽपुराजिता ।
 पश्चिमेऽवतु कौमारी वायव्ये शाम्भवी च माम् ॥ १९ ॥
 वाराही चोत्तरे पायादीशाने नारसिंहिका ।

प्रभाते मारुमा पातु मध्ये कामाऽवताच्च माम् ॥ २० ॥
 चार्वङ्गी मां दिनान्तेऽव्यान्निशादौ टङ्कधारिणी ।
 निशीथेऽव्यादुग्रतारा निशान्ते पार्वती च माम् ॥ २१ ॥
 सर्वत्र यच्चिणी पातु शिवा मां पातु सर्वदा ।
 असिताङ्गः क्षितेः पातु रुरुर्मा पातु पाथसः ॥ २२ ॥
 चण्डो मां पातु मरुतः क्रोधोऽव्यान्मां हुताशनात् ।
 उन्मत्तः सोमतः पातु कपाली सूर्यतोऽवतु ॥ २३ ॥
 भीषणो यज्ञविघ्नात्तु संहारः शून्यमण्डलात् ।
 रणे मां कालिका पातु द्यूते त्रिपुरसुन्दरी ॥ २४ ॥
 दुर्गावतु विवादे मां श्रीचक्रं सर्वदावतु ।
 सर्वत्र सर्वदा देवी पातु मां शारिका परा ॥ २५ ॥
 धनं पुत्रं सुतान् दारान् गृहं यद्वस्तु मामकम् ।
 तत्तन्मम शिवः पातु वामदेवश्चिदीश्वरः ॥ २६ ॥
 इत्येतत् कवचं दिव्यं त्रिषु लोकेषु दुर्लभम् ।
 त्रैलोक्यमोहनं नाम शारिकाया रहस्यकम् ॥ २७ ॥
 विनामुना न सिद्धिः स्यात् कवचेन्द्रेण पार्वति ।
 कोटिलक्षप्रजप्तस्य मन्त्रस्यास्य महेश्वरि ॥ २८ ॥
 तस्मात् पठेच्छिवे वर्म मनुगर्भमनुत्तमम् ।
 सर्वोत्पातप्रशमनं बलबुद्धिप्रवर्धनम् ॥ २९ ॥
 परमानन्ददं लोके परमैश्वर्यकारणम् ।
 यः पठेत् पाठयेद्वापि शृणोति श्रावयेदपि ॥ ३० ॥
 स एव भैरवाध्यक्षस्तैलोक्यविजयी विभुः ।
 रवौ भूर्जे लिखेद्वर्म स्वयम्भूकुसुमसृजा ॥ ३१ ॥
 कुसुमैनाष्टगन्धेन स्तन्येन निजरेतसा ।

धारयेन्मूर्ध्नि वा बाहौ प्राप्नुयात् परमां गतिम् ॥ ३२ ॥
 धनकामी लभेद्वित्तं पुत्रकामी लभेत् प्रजाम् ।
 रणे रिपून्धरो हत्वा कल्याणी गृहमाविशेत् ॥ ३३ ॥
 धृत्वा वत्समि देवेशि वाग्मिसं जायते क्षणात् ।
 वन्ध्या च काकवन्ध्या च मृतवत्सा लभेत् सुतान् ॥ ३४ ॥
 मार्कण्डेयायुषो देवि साक्षाद्वैश्रवणोपमान् ।
 किंकिं न लभते मर्त्यः पठन् कवचमुत्तमम् ॥ ३५ ॥
 यः पठेदर्धरात्रे तु श्मशाने मुक्तकुन्तलः ।
 पीत्वा शीघ्रं स देवेशि देवीदर्शनमाप्नुयात् ॥ ३६ ॥
 स्तम्भयेद्भास्करं वायुं मोहयेत् त्रिजगद् ध्रुवम् ।
 बहु किं कथ्यतां तस्य कवचस्यास्य धारणात् ॥ ३७ ॥
 पठनाच्छ्रवणाद् वापि स भवेद् भैरवोपमः ।
 इतीदं कवचं देवि त्रैलोक्यवश्यकारणम् ॥ ३८ ॥
 त्रैलोक्यमोहनं नाम गोपनीयं सुरेश्वरि ।
 यस्य कस्य न दातव्यं विना शिष्येण पार्वति ॥ ३९ ॥
 दीक्षिताय कुलीनाय दत्त्वा मोक्षमावप्नुयात् ।
 विना दानं न गृहीयान्न दद्याद् दक्षिणां विना ॥ ४० ॥
 दत्त्वा गृहीत्वाप्युभयोः सिद्धिहानिर्भवेद् ध्रुवम् ।
 अन्यथा यस्तु गृहीयाद् दद्याद्वा कवचेश्वरम् ॥ ४१ ॥
 पुत्रान् दारान् सुतांश्चैव (तस्य) योगिन्यो भक्षयन्ति हि ।
 अज्ञात्वा कवचं देवि पूजयेच्छ्रीशिलां शिवे ॥ ४२ ॥
 स भवेच्छिवहा सत्यं सर्वोपद्रवसङ्कुलः ।
 धृत्वा यः कवचं देवि पूजयेच्छ्रीशिलां शिवे ॥ ४३ ॥
 स एव परमां सिद्धिं लभते नात्र संशयः ।

इतीदं कवचं देवि सारं सर्वस्वमुत्तमम् ॥ ४४ ॥
 रहस्यं शारिकारत्नं भोपनीयं स्थयोनिवत् ।
 सर्वकामप्रदं दिव्यं त्रैलोक्यमोहनाभिधम् ॥ ४५ ॥

इति श्रीरुद्रयामले तन्त्रे दशविद्यारहस्ये
 श्रीशारिकायाः त्रैलोक्यमोहनकवचम् ॥ ३ ॥

अथ

श्रीशारिकासहस्रनामकम् ।

श्रीभैरव उवाच ।

या सा देवी पुराख्याता शारिकारूपधारिणी ।
 जालन्धरराक्षसघ्नी प्रद्युम्नशिखरे स्थिता ॥ १ ॥
 तस्या नामसहस्रं ते मन्त्रगर्भं जयावहम् ।
 कथयामि परां विद्यां सहस्राख्याभिधां शिवे ॥ २ ॥
 शिलायाः शारिकाख्यायाः परसर्वस्वरूपिणीम् ।
 विना नित्यक्रियां देवि विना न्यासं विनार्चनम् ॥ ३ ॥
 विना पुरस्क्रियां जाप्यं विना होमं च तर्पणम् ।
 विना श्मशानगमनं विना समयपूजनम् ॥ ४ ॥
 यया लभेत् फलं सर्वं तां विद्यां शृणु पार्वति ।
 या देवी चेतना लोके शिलारूपास्ति शारिका ॥ ५ ॥

सृजत्यवति विश्वं तु संहरिष्वति तामसी ।
 सैव संसारिणां देवि परमैश्वर्यदायिनी ॥ ६ ॥
 परपदप्रदाप्यन्ते महाविद्यात्मिका शिला ।
 तस्या नामसहस्रं ते वर्णयामि रहस्यकम् ॥ ७ ॥
 रहस्यं मम सर्वस्वं सकलाचारवल्लभम् ।
 यो जपेत् परमां विद्यां पठेदाख्यासहस्रकम् ॥ ८ ॥
 धारयेत् कवचं दिव्यं पठेत् स्तोत्रेश्वरं परम् ।
 किं तस्य दुर्लभं लोके नामुयाद् यद्यदीश्वरि ॥ ९ ॥
 अस्य नाम्नां सहस्रस्य महादेव ऋषिः स्मृतः ।
 छन्दोऽनुष्टुप् देवता च शारिका परिकीर्तिता ॥ १० ॥
 शर्म बीजं रमा शक्तिः सिन्धुरः कीलकं स्मृतम् ।
 धर्मार्थकाममोक्षार्थे विनियोगः प्रकीर्तितः ॥ ११ ॥
 ध्यानमस्याः प्रवक्ष्यामि शृणु पर्वतनन्दिनि ।

अस्य श्रीशारिकाभगवतीसहस्रनामस्तोत्रस्य , श्रीमहादेव ऋषिः ,
 अनुष्टुप् छन्दः , श्रीशारिकाभगवती देवता , शांबीजं श्रीशक्तिः प्रांकीलकं
 धर्मार्थकाममोक्षार्थे विनियोगः । ऋष्यादिन्यासं कृत्वा , ह्यंभामित्यादिना
 कराङ्गन्यासौ ॥ ध्यानम्

बालार्ककोटिसदृशीमिन्दुचूडं कराम्बुजैः ।
 वरचक्राभयार्सीश्च धारयन्तीं हसन्मुखीम् ॥ १ ॥
 सिंहारूढां रक्तवस्त्रां रक्ताभरणभूषिताम् ।
 वामदेवाङ्कनिलयां हृत्पद्मे शारिकां भजे ॥ २ ॥
 बालार्ककोटिद्युतिमिन्दुचूडं

वरासिचक्राभयबाहुमाद्याम् ।

सिंहाधिरूढां शिववामदेह-

लीनां भजे चेतसि शारिकेशीम् ॥ ३ ॥

ॐ ह्रीं श्रीं हूं फ्रां त्रां शं श्री शारिका श्यामसुन्दरी ।
 शिला शारी शुकी शान्ता शमन्तमानसगोचरा ॥ १ ॥
 शान्तिस्था शान्तिदा शान्तिः श्यामा श्यामपयोधरा ।
 देवी शशाङ्कबिम्बाभा शशाङ्ककृतशेखरा ॥ २ ॥
 शशाङ्कशोभिलावण्या शशाङ्कमध्यवासिनी ।
 शार्दूलवाहा देवेशी शार्दूलस्थितिरुत्तमा ॥ ३ ॥
 शार्दूलचर्मवसना शक्तिः शार्दूलवाहना ।
 गौरी पद्मावती पीना पीनवचोऽजकुटुमला ॥ ४ ॥
 पीताम्बरा रक्तदन्ता दाडिमीकुसुमोपमा ।
 स्फुरद्रत्नांशुखचिता रत्नमण्डलविग्रहा ॥ ५ ॥
 रक्ताम्बरधरा देवी रत्नमालाविभूषणा ।
 रत्नसंमूर्छिताभा च दीप्ता दीप्तिशिखा दया ॥ ६ ॥
 दयावती कल्पलता कल्पान्तदहनोपमा ।
 भैरवी भीमनादा च भ्रान्तकमुखी भगा ॥ ७ ॥
 कारा कारुण्यरूपा च भगमालाविभूषणा ।
 भगेश्वरी भगस्था च कुरुकुला कृशोदरी ॥ ८ ॥
 कादम्बरी पेटोत्कृष्टा परमा परमेश्वरी ।
 सती सरस्वती सत्या सत्यासत्यस्वरूपिणी ॥ ९ ॥
 परम्परा पटाकारा पाटला पाटलग्रभा ।
 पद्मिनी पद्मवदना पद्मा पद्मकरा शिवा ॥ १० ॥
 शिवाश्रया शरच्छान्ता शची रम्भा विभावरी ।
 धुमणिस्तरणा पाठा पीठेशी पीवराकृतिः ॥ ११ ॥

१ 'शान्ति' ख. पाठः । २ 'प्रभा' ख. पाठः । ३ 'जीवा' ख. पाठः ।

४ 'दीप' ख. पाठः । ५ 'कचोत्कृष्टा' ख. पाठः । ६ 'सरस्वती' ख. पाठः ।

७ 'शरत्कान्त' ख. पाठः । ८ 'प्रस्तरा' ख. पाठः । ९ 'पीवरांसा वराकृति' ख. पाठः ।

अचिन्त्या मुमलाधारा मातङ्गी मधुरस्वना ।
 वीणागीतप्रिया गाथा गारुडी गरुडध्वजा ॥ १२ ॥
 अतीवसुन्दराकारा सुन्दरी सुन्दरालका ।
 अलका नाकमध्यस्था नाकिनी नाकिपूजिता ॥ १३ ॥
 पातालेश्वरपूज्या च पातालतलचारिणी ।
 अनन्तानन्तरूपा च ह्यज्ञाता (१००) ज्ञानवर्धिनी ॥ १४ ॥
 अमेया ह्यप्रमेया च ह्यनन्तादित्यरूपिणी ।
 द्वादशादित्यसंपूज्या शमी श्यामाकबीजिनी ॥ १५ ॥
 विभासा भासुरवर्णा समस्तासुरघातिनी ।
 सुधामयी सुधामूर्तिः सुधा सर्वप्रियङ्गुरी ॥ १६ ॥
 सुखदा च सुरेशानी कृशानुवल्लभा हविः ।
 स्वाहा स्वाहेशनेत्रा च ह्यग्निक्राशितर्पिता ॥ १७ ॥
 सोमसूर्याग्निनेत्रा च भूर्भुवःस्वःस्वरूपिणी ।
 भूमिर्भूदेवपूज्या च स्वयम्भूः स्वात्मपूजका ॥ १८ ॥
 स्वयम्भूपुष्पमालाढ्या स्वयम्भूपुष्पवल्लभा ।
 आनन्दकन्दली कन्दा स्कन्दमाता शिलालया ॥ १९ ॥
 चेतना चिद्भवाकारा भवपत्नी भयापहा ।
 विघ्नेश्वरी गणेशानी विघ्नविध्वंसिनी निशा ॥ २० ॥
 वश्या वशिजनस्तुत्या स्तुतिः श्रुतिधरा श्रुतिः ।
 शास्त्रविधानविज्ञा च वेदशस्त्रार्थकोविदा ॥ २१ ॥
 वेद्या वेदमयी विद्या विधातृवरदा वधूः ।
 वधूरूपा वधूपूज्या वधूपानप्रतर्पिता ॥ २२ ॥
 वधूपूजनसन्तुष्टा वधूमालाविभूषणा ।
 वामा वामेश्वरी वाम्या कुलाकुलविचारिणी ॥ २३ ॥

वितर्कतर्कनिलया प्रलयानलसन्निभा ।
 यज्ञेश्वरी यज्ञमुखा याजका यज्ञपात्रका ॥ २४ ॥
 यक्षेश्वरी यक्षधात्री पार्वती पर्वताश्रया ।
 पिलम्पिला पदस्थाना पददा नरकान्तका ॥ २५ ॥
 नारी नर्मप्रिया श्रीदा श्रीदश्रीदा (२००) शरायुधा ।
 कामेश्वरी रतिहूतिराहुतिर्हव्यवाहना ॥ २६ ॥
 हरेश्वरी हरिवधूर्हाटकाङ्गदमण्डिता ।
 हपुषा स्वर्गतिवैद्या सुमुखा च महौषधिः ॥ २७ ॥
 सर्वरोगहरा माधवी मधुपानपरायणा ।
 मधुस्थिता मधुमयी मधुदानविशारदा ॥ २८ ॥
 मधुतृप्ता मधुरूपा मधूककुसुमप्रभा ।
 माधवी माधवीवल्ली मधुमत्ता मदालसा ॥ २९ ॥
 मारप्रिया मारपूज्या मारदेवप्रियङ्गुरी ।
 मारेशी च मृत्युहरा हरिकान्ता मनोन्मना ॥ ३० ॥
 महावैद्यप्रिया वैद्या वैद्याचारा सुरार्चिता ।
 सौमन्ता पीनवपुषी गुटी गुर्वी गरीयसी ॥ ३१ ॥
 कालान्तका कालमुखी कैटोरा करुणामयी ।
 नीला नैभी च वागीशी दूर्वा नीलसरस्वती ॥ ३२ ॥
 अपारा पारगा गम्या गतिः प्रीतिः पयोधरा ।
 पयोदसदृशच्छाया पारदाकृतिलालसा ॥ ३३ ॥
 सरोजनिलया नीतिः कीर्तिः कीर्तिकरी कथा

१ 'यानपात्रगा' ख. पाठः । २ 'स्वमुखा' ख. पाठः । ३ 'सुमन्ता' ख. पाठः ।

४ 'कचोरा' ख. पाठः । ५ 'नाडानीडा इति' ख. पाठः ।

६ 'कपा' ख. पाठः ।

काशी काम्या कपर्दाशा काशपुष्पोपमा रमा ॥ ३४ ॥

रामा रामप्रिया रामभद्रदेवसमर्चिता ।

रामसंपूजिता रामसिद्धिदा रामराज्यदा ॥ ३५ ॥

रामभद्रार्चिता रेवा देवकी देववत्सला ।

देवपूज्या देववन्द्या देवदावनचर्चिता ॥ ३६ ॥

दूती द्रुतगतिर्दम्भा दामिनी विजया जया ।

अशेषसुरसंपूज्या निःशेषासुरसूदिनी ॥ ३७ ॥

वटिनी वटमूलस्था लास्यहास्यकवल्लभा ।

अरूपा निर्गुणा सत्या सदासन्तोषवर्धिनी ॥ ३८ ॥

सौम्या यजुर्वहा याम्या (३००) यमुना यामिनी यमी ।

दाक्ष दया च वरदा दाल्भ्यसेव्या पुरन्दरी ॥ ३९ ॥

पौरन्दरी पुलोमेशी पौलोमी पुलकाङ्कुरा ।

पुरस्था वनभूर्वन्या वानरी वनचारिणी ॥ ४० ॥

समस्तवर्णनिलया समस्तवर्णपूजिता ।

समस्तवर्णवर्णाढ्या समस्तगुरुवर्द्धभा ॥ ४१ ॥

समस्तमुण्डमालाढ्या मालिनी मधुपखना ।

कोशप्रदा कोशवासा चमत्कृतिरलम्बुसा ॥ ४२ ॥

हासदा सदसद्रूपा सर्ववर्णमयी स्मृतिः ।

सर्वाक्षरमयी विद्या मूलविद्येश्वरीश्वरी ॥ ४३ ॥

अकारा षोडशाकारा काराबन्धविमोचिनी ।

ककारव्यञ्जनाक्रान्ता सर्वमन्त्राक्षरालया ॥ ४४ ॥

अणुरूपाप्यमला च त्रैगुण्याप्यपराजिता ।

अम्बिकाम्बालिका चाम्बा 'अनन्तगुणमेखला ॥ ४५ ॥

अपर्णा पर्णशाला च साट्टहासा हसन्तिका ।

अद्रिकन्याप्यट्टहासाप्यजरास्याप्यरुन्धती ॥ ४६ ॥
 अञ्जाक्षी चाञ्जिनी देवी ह्यम्बुजासनपूजिता ।
 अञ्जहस्ता ह्यञ्जपादा चाञ्जपूजनतोषिता ॥ ४७ ॥
 अकारमातृकादेवी सर्वानन्दकरी कला ।
 आनन्दसुन्दरी आद्या आघूर्णरुणलोचना ॥ ४८ ॥
 अदिदेवान्तकाऽक्रूरा आदित्यकुलभूषणा ।
 आंवीजमण्डना देवी चाकारमातृकावलिः ॥ ४९ ॥
 इन्दुस्तुतेन्दुविम्बाराया इनकोटिसमप्रभा ।
 इन्दिरा मन्दुराशाला चेतिहासा कथा स्मृतिः ॥ ५० ॥
 इला चेक्षुरसास्वादा इकाराक्षरभूषिता ।
 इन्द्रस्तुता चेन्द्रपूज्या इनमद्रा इनेश्वरी ॥ ५१ ॥
 इभगतिरिभगीतिरिकाराक्षरमातृका ।
 ईश्वरी वैभवप्रख्या चेशानीश्वरवल्लभा ॥ ५२ ॥
 ईशा कामकलादेवी ईकाराश्रितमातृका [४००] ।
 उग्रप्रभोग्रचित्ता च उग्रवामाङ्गवासिनी ॥ ५३ ॥
 उषा वैष्णवपूज्या च उग्रतारोल्मुकानना ।
 उमेश्वरीश्वरी श्रेष्ठा उदकस्था ह्युदेश्वरी ॥ ५४ ॥
 उदकाच्छोदकदा च उकारोद्भासमातृका ।
 ऊष्मा प्यूषा ऊषणा च तथोचितवरप्रदा ॥ ५५ ॥
 ऋणहर्त्री ऋकारेशी ऋलृवर्णा लृवर्णभाक् ।
 लृकारभुकुटिर्वाला बालादित्यसमप्रभा ॥ ५६ ॥
 एणाङ्गमुकुटा चैहा एकाराक्षरवीजिता ।
 एणप्रिया एणमध्यवासिनी एणवत्सला ॥ ५७ ॥

१ 'मा' ख. पाठः । २ 'ज्व' ख. पाठः ।

३ 'रविप्रभा' उदितादित्यसुप्रभा' ख. पाठः ।

एणाङ्गमध्यसंस्था च ऐकारोद्भासकूटिनी ।
 ओंकारशेखरा देवी औचित्यपदमण्डिता ॥ ५८ ॥
 अम्भोजनिलयस्थाना अःस्वरूपा च स्वर्गतिः ।
 षोडशस्वरूपा च षोडशस्वरगायिनी ॥ ५९ ॥
 षोडशी षोडशाकारा कमला कमलोद्भवा ।
 कामेश्वरा कलाभिज्ञा कुमारी कुटिलालका ॥ ६० ॥
 कुटिला कुटिलाकारा कुटुम्बसंयुता शिवा ।
 कुलाकुलपदेशानी कुलेशी कुब्जिका कला ॥ ६१ ॥
 कामा कामप्रिया कीरा कमनीया कपर्दिनी ।
 कालिका भद्रकाली च कालकामान्तकारिणी ॥ ६२ ॥
 कपालिनी कपालेशी कर्पूरचयचर्चिता ।
 कादम्बरी कोमलाङ्गी कार्मरी कुङ्कुमद्युतिः ॥ ६३ ॥
 कुन्ता कूर्चार्णवीजाढ्या कमनीया कुलाकुला ।
 करालास्या करालाक्षी विकरालस्वरूपिणी ॥ ६४ ॥
 काम्यालका कामदुवा कामिनी कामपालिनी ।
 कन्धाधरा कृपाकर्त्री ककाराक्षरमातृका ॥ ६५ ॥
 खड्गहस्ता खर्परेशी खेचरी खगगामिनी ।
 खेचरीमुद्रया युक्ता खेचरत्नप्रदायिनी ॥ ६६ ॥
 खगासना खलोलाक्षी खेटेशी खलनाशिनी ।
 खेटकायुधहस्ता [५००] च खरांशुद्युतिसन्निभा ॥ ६७ ॥
 खान्ता खबीजनिलया खकारोद्भासमातृका ।
 खैरवरी बीजनिलया स्वस्था खेचरवल्लभा ॥ ६८ ॥
 गुण्या गजासजननी गणेशवरदा गया ।

१ 'क्षत्रमातृका' ख, पाठः । २ 'लया स्वस्था' ख, पाठः ।

३ 'चिदात्मिका' ख, पाठः । ४ 'कूर्चार्णवीजाढ्या' ख, पाठः ।

गोदावरी गदाहस्ता गङ्गाधरवरप्रदा ॥ ६६ ॥
 गोर्धो गोवाहनेशानी गरलाशनवल्लभा ।
 गाम्भीर्यभूषणा गङ्गा गकारार्णविभूषणा ॥ ७० ॥
 घृणा घोणाकरस्तुत्या घुघुरा घोरनादिनी ।
 घटस्था घटजसेव्या घनरूपा घुणेश्वरी ॥ ७१ ॥
 घनवाहनसेव्या च घकाराक्षरमातृका ।
 डान्ता डवर्णनिलया डाणुरूपा डणालया ॥ ७२ ॥
 डेशा डेन्ता डनाजाप्या डवर्णाक्षरभूषणा ।
 चामीकररुचिश्चान्दी चन्द्रिका चन्द्ररागिणी ॥ ७३ ॥
 चला चलश्चला चेला चन्द्रा चन्द्रकरा चली ।
 चञ्चुरीकस्वनालापा चमत्कारस्वरूपिणी ॥ ७४ ॥
 चटुली चाटुकी चार्वी चम्पा चम्पकसन्निभा ।
 चीनांशुकधरा चाट्टी चकारार्णविभूषणा ॥ ७५ ॥
 छत्री छत्रधरा छिन्ना छिन्नमस्ता छटच्छविः ।
 छायासुतप्रिया छाया छवर्णमलमातृका ॥ ७६ ॥
 जगद्ध्वा जगज्ज्योतिर्ज्योतीरूपा जटाधरा ।
 जयदा जयकर्त्री च जयस्था जयहामिनी ॥ ७७ ॥
 जगत्प्रिया जगत्पूज्या जगत्कर्त्री जरातुरा ।
 ज्वरघ्नी जम्भदमनी जगत्प्राणा जयावहा ॥ ७८ ॥
 जम्भारिवरदा जैत्री जीवना जीववाक्प्रदा ।
 जाग्रती च जगन्निद्रा जगद्योनिर्जलन्धरा ॥ ७९ ॥

१ 'गदाधरप्रिया गतिः' ख. पाठः । २ 'गीता' ख. पाठः ।

३ 'विग्रहा' ख. पाठः । ४ 'गायत्री गजवाहना' ख. पाठः । ५ 'घाणा' ख. पाठः ।

६ 'गुणेश्वरी' ख. पाठः । ७ 'चोवा' ख. पाठः । ८ 'चित्रा' ख. पाठः ।

जालन्धरधरा जाया जकाराक्षरमातृका ।
 झम्पा झिम्भेश्वरी झान्ता झकाराक्षरमातृका ॥ ८० ॥
 जाणुरूपा जिणावासा (६००) जकारेशी जणायुधा ।
 जवर्गबीजभूषाढ्या जकाराक्षरमातृका ॥ ८१ ॥
 टङ्कायुधा टकाराढ्या टोटाक्षी टसुकुन्तला ।
 टङ्कायुधा टलीरूपा टकाराक्षरमातृका ॥ ८२ ॥
 ठक्कुरा ठक्कुरेशानी ठकाराक्षरमातृका ।
 ठःस्वरूपा ठवर्णाढ्या ठकाराक्षरमातृका ॥ ८३ ॥
 डका डकेश्वरी डिम्भा डवर्णाक्षरमातृका ।
 दिणी देहा दिल्लहस्ता ढकाराक्षरमातृका ॥ ८४ ॥
 शेषा शान्ता शवर्णान्ता शकाराक्षरभूषणा ।
 तुरी तुर्या तुलारूपा त्रिपुरा तामसप्रिया ॥ ८५ ॥
 तोतुला तारिणी तारा सप्तविंशतिरूपिणी ।
 त्रिपुरा त्रिगुणा ध्येया त्र्यम्बकेशी त्रिलोकधृत् ॥ ८६ ॥
 त्रिवर्गेशी त्रयी त्र्यक्षी त्रिपदा वेदरूपिणी ।
 त्रिलोकजननी त्राता त्रिपुरेश्वरपूजिता ॥ ८७ ॥
 त्रिकोणस्था त्रिकोणेशी कोणत्रयनिवासिनी ।
 त्रिकोणपूजनतुष्टा त्रिकोणपूजनश्रिता ॥ ८८ ॥
 त्रिकोणदानसंलग्ना सर्वकोणशुभार्थदा ।
 वसुकोणस्थितादेवी वसुकोणार्थवादिनी ॥ ८९ ॥
 वसुकोणपूजिता च षट्चक्रक्रमवासिनी ।
 नागपत्रस्थिता शारी त्रिवृत्तपूजनार्थदा ॥ ९० ॥
 चतुर्द्वाराग्रगा चक्रबाह्यान्तरनिवासिनी ।
 तामसी तोमरग्रख्या तुम्बुरुस्वननादिनी ॥ ९१ ॥

तुलाकोटिस्वना तापी तपसां फलवर्धिनी ।
 तरलाक्षी तमोहर्त्री तारकासुरघातिनी ॥ ६२ ॥
 तरी तरणिरूपा च तकाराक्षरमातृका ।
 स्थली स्थविररूपा च स्थूला स्थाली स्थलाब्जिनी ॥ ६३ ॥
 स्थावरेशा स्थूलमुखी थकाराक्षरमातृका ।
 दूतिका शिवदूती च दण्डायुधधरा द्युतिः ॥ ६४ ॥
 दया दीनानुकम्पा च दम्भोलिधरवल्लभा ।
 देशानुचारिणी द्रेका द्राविडेशी दवीयसी ॥ ६५ ॥
 दाक्षायणी दुमलता (७००) देवमाताधिदेवता ।
 दधिजा दुर्लभा देवी देवता परमाक्षरा ॥ ६६ ॥
 दामोदरसुपूज्या च दामोदरवरप्रदा ।
 दनुपुत्री विनाशा च दनुपुत्रकुलार्चिता ॥ ६७ ॥
 दण्डहस्ता दण्डिपूज्या दमदा च दमस्थिता ।
 दशधेनुसुरूपा च दकाराक्षरमातृका ॥ ६८ ॥
 धर्म्या धर्मप्रसूधन्या धनदा धनवर्धिनी ।
 धृतिर्धूर्ता धन्यवधूर्धकाराक्षरमातृका ॥ ६९ ॥
 नलिनीनालिका नाय्या नाराचायुधधारिणी ।
 नीलोपवनमध्यस्था नागेशी नरोत्तमा ॥ १०० ॥
 नरेश्वरी नृपाराध्या नृपपूज्या नृपार्थदा ।
 नृपसेव्या नृपवन्द्या नरनारायणप्रसूः ॥ १०१ ॥
 नर्तकी नीरजाक्षी च नवर्णाक्षरभूषणा ।
 पद्मेश्वरी पद्ममुखी पत्रयाना परापरा ॥ १०२ ॥
 पारावारसुता पाठा परवर्गविमर्दिनी ।
 पूः पुरारिवधूः पम्पा पत्नी पत्रीशवाहना ॥ १०३ ॥
 पीवरांसा पतिप्राणा पीतलाक्षी पतिव्रता ।

पीठा पीठस्थितापीठा पीतालङ्कारभूषणा ॥ १०४ ॥
 पुरुरवस्तुता पात्री पुत्रिका पुत्रदा प्रजा ।
 पुष्पोत्तंसा पुष्पवती पुष्पमालाविभूषणा ॥ १०५ ॥
 पुष्पमालातिशोभाढ्या पकाराक्षरमातृका ।
 फलदा स्फीतवस्त्रा च फेरवारावभीषणा ॥ १०६ ॥
 फल्गुनी फल्गुतीर्थस्था फवर्णाकृतमण्डला ।
 बलदा बालखिल्या च बाला बलरिपुप्रिया ॥ १०७ ॥
 बाल्यावस्था वर्वरेशी बकाराकृतिमातृका ।
 भद्रिका भीमपत्नी च भीमा भर्गशिखाऽभया ॥ १०८ ॥
 भयघ्नी भीमनादा च भयानकमुखेक्षणा ।
 भिल्लीश्वरी भीतिहरा भद्रदा भद्रकारिणी ॥ १०९ ॥
 भद्रेश्वरी भद्रधरा भद्राख्या भाग्यवर्धिनी (८००) ।
 भगमाला भगावासा भवानी भवतारिणी ॥ ११० ॥
 भगयोनिर्भगाकारा भगस्था भगरूपिणी ।
 भगलिङ्गामृतप्रीता भकाराक्षरमातृका ॥ १११ ॥
 मान्या मानप्रदा मीना मीनकेतनलालसा ।
 मदोद्धृता मनोन्मान्या मेना मैनाकवत्सला ॥ ११२ ॥
 मधुमत्ता मधुपूज्या मधुदा मधुमाधवी ।
 मांसाहारा मांसप्रीता मांसभक्ष्या च मांसदा ॥ ११३ ॥
 मारार्ता मत्स्यरूपा च मत्स्यघाता महत्तरा ।
 मेरुशृङ्गाग्रतुङ्गास्या मोदकाहारपूजिता ॥ ११४ ॥
 मातङ्गिनी मधुमत्ता मदमत्ता मदेश्वरी ।
 मञ्जा मुग्धानना मुग्धा मकाराक्षरभूषणा ॥ ११५ ॥
 यशस्विनी यतीशानी यन्नकर्त्री यजुःप्रिया ।

यज्ञधात्री यज्ञफला यजुर्वेदमृचांफला ॥ ११६ ॥
 यशोदा यतिसेव्या च यात्रा यात्रिकवत्सला ।
 योगेश्वरी योगगम्या योगेन्द्रजनवत्सला ॥ ११७ ॥
 यदुपुत्री यमघ्नी च यकाराक्षरमातृका ।
 रत्नेश्वरी रमानाथसेव्या रथ्या रजस्वला ॥ ११८ ॥
 राज्यदा राजराजेशी रोगहर्त्री रजोवती ।
 रत्नाकरसुता रम्या रात्री रात्रिपतिप्रभा ॥ ११९ ॥
 रक्षोघ्नी राक्षसेशानी रक्षोनाथसमर्चिता ।
 रतिप्रिया रतिमुखा रकाराकृतिशेखरा । १२० ॥
 लम्बोदरी ललजिह्वा लास्यतत्परमानसा ।
 लूतातन्तुवितानास्या लक्ष्मीर्लज्जा लयालिनी ॥ १२१ ॥
 लोकेश्वरी लोकधात्री लाटस्था लक्षणाकृतिः ।
 लम्बा लम्बकचोल्लासा लकाराकारवर्धिनी ॥ १२२ ॥
 लिङ्गेश्वरी लिङ्गलिङ्गा लिङ्गमाला लसद्द्युतिः ।
 लक्ष्मीरूपा रसोल्लासा रामा रेवा रजस्वला ॥ १२३ ॥
 लयदा लक्षणा (६००) लोला लकाराक्षरमातृका ।
 वाराही वरदात्री च वीरसूर्वीरदायिनी ॥ १२४ ॥
 वीरेश्वरी वीरजन्या वीरचर्वणचर्चिता ।
 वरायुधा वराका च वामना वामनाकृतिः ॥ १२५ ॥
 वधूता वधकावध्या वध्यभूर्वाणिजप्रिया ।
 वसन्तलक्ष्मीर्वटुकी वटुका वटुकेश्वरी ॥ १२६ ॥
 वटुप्रिया वामनेत्रा वामाचारैकलालसा ।
 वार्ता वाम्या वरारोहा वेदमाता वसुन्धरा ॥ १२७ ॥
 वयोयाना वयस्या च वकाराक्षरमातृका ।
 शम्भुप्रिया शरच्चर्चा शाद्रला शशिवत्सला ॥ १२८ ॥

शीतद्युतिः शीतरसा शोणोष्ठी शीकरप्रदा ।
 श्रीवत्सलाञ्छना शर्वा शर्ववामाङ्गवासिनी ॥ १२६ ॥
 शशाङ्कामललक्ष्मीश्च शार्दूलतनुरद्रिजा ।
 शोषहर्त्री शमीमूला शकाराकृतशेखरा ॥ १२७ ॥
 षोडशी षोडशीरूपा षठा षोढा षडानना ।
 षट्कूटा षड्सास्वादा षडशीतिमुखाम्बुजा ॥ १२८ ॥
 षडास्यजननी षण्ठा षवर्णाक्षरमातृका ।
 सारस्वतप्रध्वः सर्वा सर्वगा सर्वतोमुखा ॥ १२९ ॥
 समा सीता सतीमाता सागराभयदायिनी ।
 समस्तशापशमनी सालभञ्जी सुदक्षिणा ॥ १३० ॥
 सुषुप्तिः सुरसा साध्वी सामगा सामवेदजा ।
 सत्यप्रिया सोममुखी सूत्रस्था सूतवल्लभा ॥ १३१ ॥
 सनकेशी सुनन्दा च स्ववर्गस्था सनातनी ।
 सेतुभृता समस्ताशा सकाराक्षरवल्लभा ॥ १३२ ॥
 हालाहलप्रिया हेला हाहारावविभूषणा ।
 हाहाहूहस्वरूपा च हलधात्री हलिप्रिया ॥ १३३ ॥
 हरिनेत्रा घोररूपा हविष्याहुतिवल्लभा ।
 हंच्चंचःस्वरूपा च सर्वमातृकपूजिता ॥ १३४ ॥
 ओं ऐं सौः ह्रीं महाविद्या त्र्यंशां प्रां हूं स्वरूपिणी (१०००) ।
 इति श्रीशारिकादेव्या मन्त्रनामसहस्रकम् ॥ १३५ ॥
 पुण्यं पुण्यजनस्तुत्यं नुत्यं वैष्णवपूजितम् ।
 इदं यः पठते देवि श्रावयेद्यः शृणोति च ॥ १३६ ॥
 स एव भगवान् देवः सत्यं सत्यं सुरेश्वरि ।
 एककालं द्विकालं वा त्रिकालं पठते नरः ॥ १३७ ॥

वामाचारपरो देवि तस्य पुण्यफलं शृणु ।
 मूकत्वं बधिरत्वं च कुष्ठं हन्याच्च श्वित्रिकाम् ॥ १४१ ॥
 वातपित्तकफान् गुल्मान् रक्तस्रावं विषूचिकाम् ।
 सद्यः शमयते देवि श्रद्धया यः पठेन्निशि ॥ १४२ ॥
 अपस्मारं कर्णपीडां शूलं रौद्रं भगन्दरम् ।
 मासमात्रं पठेद्यस्तु स रोगैर्मुच्यते ध्रुवम् ॥ १४३ ॥
 भौमे शनिदिने वापि चक्रमध्ये पठेद्यदि ।
 सद्यस्तस्य महेशानि शारिका वरदा भवेत् ॥ १४४ ॥
 चतुष्पथे पठेद्यस्तु त्रिरात्रं रात्रिव्यत्यये ।
 दत्त्वा बलिं सुरां मुद्रां^१ मत्स्यं मांसं सभक्तकम् ॥ १४५ ॥
 बन्ध्वौलत्वग्रसाकीर्णं शारी प्रादुर्भविष्यति ।
 यः पठेद् देवि लोलायां चितायां शवसन्निधौ ॥ १४६ ॥
 पायंपायं त्रिवारं तु तस्य पुण्यफलं शृणु ।
 ब्रह्महत्यां गुरोर्हत्यां मर्द्यपानं च गोवधम् ॥ १४७ ॥
 महापातकसङ्घातं गुरुतल्पगतोद्भवम् ।
 स्तेयं वा भ्रूणहत्यां वा नाशयेन्नात्र संशयः ॥ १४८ ॥
 स एव हि रमापुत्रो यशस्वी लोकपूजितः ।
 वरदानक्षमो देवि वीरेशो भूतवल्लभः ॥ १४९ ॥
 चक्रार्चने पठेद्यस्तु साधकः शक्तिसन्निधौ ।
 त्रिवारं श्रद्धया युक्तः स भवेद्भैरवेश्वरः ॥ १५० ॥
 किंकिं न लभते देवि साधको वीरसाधकः ।
 पुत्रवान् धनवांश्चैव सत्याचारपरः शिवे ॥ १५१ ॥
 शक्तिं संपूज्य देवेशि पठेत् स्तोत्रं परमियम् ।

१ 'घृत्वं नाशयेत्तथा' ख. पाठः । २ 'वृत्त्ये' ख. पाठः । ३ 'चौद्रं' ख. पाठः ।

४ 'सुरापानं' ख. पाठः । ५ 'धनसंपन्नः' ख. पाठः । ६ 'वरं शुभम्' ख. पाठः ।

इह लोके सुखं भुक्त्वा परत्र त्रिदिवं व्रजेत् ॥ १५२ ॥

इति नामसहस्रं तु शारिकाया मनोरमम् ।

गुह्यं गुह्यतमं लोके गोपनीयं स्वयोनिवत् ॥ १५३ ॥

इति श्रीरुद्रयामले तन्त्रे दशविद्यारहस्ये
श्रीशारिकायाः सहस्रनामस्तोत्रकम् ॥ ४ ॥

—():o:()—

अथ

श्रीशारिकास्तोत्रम्

श्रीभैरव उवाच ।

शृणु देवि प्रवक्ष्यामि स्तोत्रं मन्त्रात्मकं परम् ।

पञ्चाङ्गभूतं सर्वस्वं मन्त्रकोटिफलप्रदम् ॥ १ ॥

अस्य श्रीशारिकाभगवतीस्तवराजस्य, श्रीमहादेव ऋषिः, त्रिष्टु-
प्लुन्दः, श्रीशारिकाभगवती देवता, शांबीजं, श्रीशक्तिः, फ्रांकीलकं
श्रीविद्यामिदृश्यर्थे स्तवराजपाठे विनियोगः । न्यासं विधाय ध्यायेत् ।

बालार्ककोटिद्युतिमिन्दुचूडां

वरासिचक्राभयबाहुमाधाम् ।

मिहाधिरूढां शिववामदेह-

लीनां भजे चेतमि शारिकेशीम् ॥

त्र्यक्षं त्र्यक्षे तव मनुशिरोमौलिमाणिक्यभूतं
 ध्यायेच्चित्ते शशिधरकलाबिन्दुविम्बावतंसम् ।
 यो मन्त्रीशो जपति मनसा माननीयो महद्भि-
 र्धन्यः पुण्यैः स भवति मरुद्वीज्यमानो मरुत्वान् ॥ १ ॥

पराबीजं तेजोनिधिमधिमनौ यः प्रजपते
 जगन्मोहध्वान्तामितपटलसूर्योदयमिदम् ।
 स लोकेशो भूत्वा विचरति महामात्रिकमणि-
 र्धरायां वा नाके फणिपुरि यथेच्छं त्रिभुवने ॥ २ ॥

मात्रीजमानन्दजमिन्दुचूडं
 सिद्धो जपेद्यस्तव मन्त्रमध्ये ।
 स देवि देवेश्वरविष्टरार्ध-
 निविष्ट ईषन्मदिरारुणान्नः ॥ ३ ॥

कूर्चं चमत्कारलसत्प्रसादं
 जपेच्छिवे यः स्मरकेलिलोलः ।
 हुंकारमात्रेण स वैरिवर्गं
 हत्वा भवेद्भूपतिसार्वभौमः ॥ ४ ॥

गजार्णमाकर्ण्य जपेत् क्षणं यो
 मृगेक्षणापीनकुचान्तरस्थः ।
 स मेनकाकामरणप्रवीणो
 लीलावतीं केलिकलां करोति ॥ ५ ॥

शून्यं बीजं मन्त्रमध्ये जपेद्यो
 मूढो जाड्याम्भोधिमग्नोऽरिभग्नः ।
 तस्यास्याब्जान्निःसरन्ते सुवाचो
 गद्यैः पद्यैर्मद्यसारप्रचाराः ॥ ६ ॥

कल्याणबीजं यदि साधकेन्द्रो

जपेच्छिवे चेतसि वार्धरात्रे ।

स भोगवाल्लभ्यपरो नरेन्द्रो

भोगावर्ती प्राप्य भवेद्भगेशः ॥ ७ ॥

श्रीशारिकायै तव मन्त्रमध्ये

यो नाममन्त्रं जपते महेशि ।

तस्याजिभूमौ नृपवर्गलक्ष्मी-

र्वशे भवेत् साधकलोकमौलेः ॥ ८ ॥

अश्मरीबीजमीशानि यो जपेद्धर्षरात्रके ।

सिंहासना भगवती वरदा दर्शनप्रदा ॥ ९ ॥

बिन्दुत्रिकोणवसुकोणसुवृत्तनाग-

पत्रत्रिवृत्तधरणीगृहमण्डलस्थाम् ।

बालार्कविम्बसदृशाननविम्बपद्मां

यो ध्यायतेऽम्ब स भवेद्भुवि सार्वभौमः ॥ १० ॥

यो बिन्दुः स पितामहो हरिरसौ सूर्यः स्वरः कीर्तितो

यो रेफो दुरितौघमर्दनकरो रुद्रः सदा गीयते ।

यः प्राणः स परः स एव भगवान्नादः शिवः सर्वदा

देवी चन्द्रकला कलङ्करहिता माये तु तुभ्यं नमः ॥ ११ ॥

श्रीशारिकास्तवमिमं पठति प्रभाते

यो वार्धरात्रसमयेऽर्चनकर्मकाले ।

इन्द्रः सुरासुरयुतः स्वयमेति तस्य

पूजां विधाय ददते त्रिदिवाधिपत्यम् ॥ १२ ॥

इतीदं देवि पञ्चाङ्गं शारिकाया रहस्यकम् ।

सर्वस्वं परमं गुह्यं त्रैलोक्योद्धरणक्षमम् ॥ १३ ॥

पुण्यं पवित्रमायुष्यं श्रेयस्करं यशस्करम् ।

मकारैः पञ्चभिः पूज्यं साध्यं साधकसत्तमैः ॥ १४ ॥

संरक्ष्यं पुत्रवद् देवि दर्शयेदिष्टमित्रवत् ।

इदं रहस्यमाख्यातं शारिकासारमुत्तमम् ॥ १५ ॥

अभक्ताय न दातव्यं कुचैलाय दुरात्मने ।

निन्दकायान्यशिष्याय स मन्त्री निरयी भवेत् ॥ १६ ॥

श्रीदेव्युवाच ।

भगवन् भवतानेन पञ्चाङ्गकथनेन हि ।

क्रीतास्मि तव दास्यस्मि किमन्यत् कथयामि ते ॥ १७ ॥

श्रीभैरव उवाच ।

पञ्चाङ्गतत्त्वमीशानि शिलासर्वस्वमुत्तमम् ।


गुह्यं गोप्यतमं देवि गोपनीयं मुमुक्षुभिः ॥ १८ ॥

इति श्रीरुद्रयामले तन्त्रे दशविचारहस्ये

श्रीशारिकास्तोत्रम् ॥ ५ ॥



समाप्तं चेदं श्रीशारिकापञ्चाङ्गम् ॥



अथ

श्रीमहाराज्ञीपञ्चाङ्गम् ।

श्रीशैलशिखरासीनं भगवन्तमुमापतिम् ।
चन्द्रार्धमुकुटं देवं सूर्यसोमाग्निलोचनम् ॥ १ ॥
गजचर्मपरीधानं विरूपाक्षं सुराधिपम् ।
गणगन्धर्वयक्षेन्द्र-देवासुरनमस्कृतम् ॥ २ ॥
विहसन्तं जपन्तं च पठन्तं च मुहुर्मुहुः ।
नागाभरणभूषाढ्यं ब्रह्माच्युतनमस्कृतम् ॥ ३ ॥
उत्थाय प्रणता भूता पर्यपृच्छत भैरवी ।

श्रीदेव्युवाच ।

भगवंस्त्वं परो देवः सुरासुरनमस्कृतः ।
गुणी वेदान्ततन्त्रज्ञो गुणातीतश्चिदीश्वरः ॥ ४ ॥
सततं किंजपासकस्तत्त्वं सर्वोत्तमं प्रभो^१ ।
अद्याप्यविदितं यन्मे तत्तत्त्वं वक्तुमर्हसि ॥ ५ ॥

श्रीभैरव उवाच ।

या देवी निष्कला श्यामा निराभासा निरञ्जना ।
महाश्रीषोडशीविद्या सा राज्ञीति निगद्यते ॥ ६ ॥
सकला राज्यदा लोके विद्याराज्ञी महेश्वरी ।
देवी पञ्चदशी सैव परब्रह्मकुटुम्बिनी ॥ ७ ॥
नृणां दारिद्र्यनाशाय प्रादुर्भूताद्य भारते ।
यस्याः पञ्चदशीविद्यां गुह्यामविदितां पुरा ॥ ८ ॥

तां जपामि महाविद्यां तत्पञ्चाङ्गं स्मराम्यहम् ।

श्रीदेव्युवाच ।

भगवन् करुणाम्भोधे शरणागतवत्सल ।

या देवी लोकमातेति राज्ञी राज्यप्रदायिनी ॥ ९ ॥

दारिद्र्यहारिणी त्वद्य तत्पञ्चाङ्गं वदस्व मे ।

तत्त्वतो वेदतन्त्राख्यं यद्यहं प्रेयसी तव ॥ १० ॥

श्रीभैरव उवाच ।

शृणुष्वावहिता भूत्वा पटलं मन्त्रविग्रहम् ।

राज्ञ्याः सर्वस्वभूतं मे रहस्यं देवदुर्लभम् ॥ ११ ॥

मन्त्रोद्धारं महादेवि राज्ञ्या मद्बदनोदितम् ।

श्रुत्वा गोपय यत्नेन येन सिद्धिः प्रजायते ॥ १२ ॥

तारं माया मानलः कामशक्ती

मध्ये चाख्या भगवत्यै च राज्ञ्यै ।

मायावीजं ठद्वयं देवि राज्ञ्या

मन्त्रोद्धारो वर्णितो गोपनीयः ॥ १३ ॥

नास्यान्तरायो न क्लेशो न विपर्ययभीः शिवे^१ ।

सर्वसिद्धिप्रदो देवि मन्त्रोऽयं भाग्यवर्धनः ॥ १४ ॥

मन्त्रमुत्कीलयेदादौ ततः सञ्जीवयेन्मनुम् ।

सिद्धं मन्त्रं जपेद् देवि ततः संशुद्धितं चरेत् ॥ १५ ॥

ततो मन्त्रोऽयमीशानि साक्षात् सिद्धिप्रदो भवेत् ।

यन्त्रोद्धारं प्रवक्ष्यामि सर्वाशापरिपूरकम् ॥ १६ ॥

सर्वसंपत्प्रदं चैव सर्वार्थसाधकं तथा ।

सर्वसिद्धिप्रदं चक्रं सर्वानन्दमयं तथा ॥ १७ ॥

सर्वसंमोहनं चक्रं पीठार्चायां प्रपूजयेत् ।

विन्दुस्त्र्यश्रं पडसं च वृत्ताष्टदलमण्डितम् ॥ १८ ॥
 वृत्तत्रयं धरासन्न राज्ञीश्रीचक्रमीरितम् ।
 लयाङ्गमस्य देवेशि शृणु वेदागमोद्धृतम् ॥ १९ ॥
 यस्य श्रवणमात्रेण पूजायुतफलं लभेत् ।
 गणेशो भीमराजश्च कुमारो जाङ्गलेश्वरः ॥ २० ॥
 इन्द्राद्या लोकपालाश्च पूजनीयाश्च भृगूहे ।
 वृत्तत्रयेऽभ्यर्चनीया गुरुपंक्तित्रयी शिवे ॥ २१ ॥
 दिव्यसिद्धौघमल्यौघाः पूज्या गन्धाक्षतैः प्रिये ।
 वासुकिर्नीलनागश्च तक्षकः पद्मनागकः ॥ २२ ॥
 पूर्वादिदिक्षु संपूज्या विदिक्षु शृणु पार्वति ।
 कार्कोटकः शङ्खपालः कुलिकः शेष ईश्वरि ॥ २३ ॥
 आग्नेयक्रमतः पूज्या ब्राह्म्याद्या मातरस्तथा ।
 भैरवास्त्वष्ट्र संपूज्या वामावर्तेन पार्वति ॥ २४ ॥
 ब्राह्मी च वैष्णवी चैव रुद्राणी चापराजिता ।
 कौमारी चैव चामुण्डा वाराही नारसिंहिका ॥ २५ ॥
 असिताङ्गो रुरुथण्डः क्रोधेशोन्मत्तभीषणाः ।
 कपालीशश्च संहारः पूजनीया यथाक्रमम् ॥ २६ ॥
 श्रीदुर्गा शारिकादेवी वैखरी च शिवा शिवे ।
 कालिका त्रिपुरा चैव वामावृत्त्या षडश्रके ॥ २७ ॥
 लक्ष्मीः सरस्वती बाला पूजनीयास्त्रिकोणके ।
 विन्दौ राज्यप्रदा राज्ञी विद्या पञ्चदशाक्षरी ॥ २८ ॥
 भूतेश्वरं शिवं देवि खड्गं पद्मं समर्चयेत् ।
 कलशं च सुधापात्रं पूजयेद्बटुकं तथा ॥ २९ ॥
 योगिनीः क्षेत्रपालाश्च भृतस्तत्र विनायकम् ।

रामेश्वरं महेशानि लयाङ्गमिदमीरितम् ॥ ३० ॥

श्रीराज्ञीमूलमन्त्रस्य ऋषिर्ब्रह्मा समीरितः ।

गायत्री छन्द ईशानि राज्ञीदेवी च देवता ॥ ३१ ॥

माया बीजं शरच्छक्तिः कामः कीलकमीश्वरि ।

भोगापवर्गसिद्ध्यर्थे विनियोगः प्रकीर्तिता ॥ ३२ ॥

ध्यानमस्याः प्रवक्ष्यामि सात्त्विकं कामनावहम् ।

सर्वसिद्धिप्रदं देवि मन्त्रकोटिफलप्रदम् ॥ ३३ ॥

उद्यददिवाकरसहस्ररुचिं त्रिनेत्रां

सिंहासनोपरिगतामुरगोपवीताम् ।

खड्गाम्बुजाढ्यकलशामृतपात्रहस्तां

राज्ञीं भजामि विकसद्बदनारविन्दाम् ॥ ३४ ॥

(चतुर्भुजां चन्द्रकलार्धशेखरां

सिंहासनस्थां भुजगोपवीतिनीम् ।

पाशाङ्कुशाम्भोरुहखड्गधारिणीं

राज्ञीं भजे चेतसि राज्यदायिनीम्) ॥ ३५ ॥

अधुना देवि वक्ष्यामि प्रयोगानष्ट तत्त्वतः ।

येषा साधनमात्रेण मन्त्रः कल्पद्रुमो भवेत् ॥ ३६ ॥

स्तम्भनं मोहनं चैव मारणाकर्षणे प्रिये ।

वशीकारं तथोचाटं शान्तिकं पौष्टिकं तथा ॥ ३७ ॥

एतेषां साधनं वक्ष्ये प्रयोगाणां महेश्वरि ।

(१) रवौ स्नात्वा जपेन्मूलं श्मशानेऽयुतसंख्यया ॥ ३८ ॥

हुनेच्चितानले सर्पिर्मालिनीकेशसञ्चयम् ।

स्तम्भनं जायते वारिचन्द्रवातार्कपाथसाम् ॥ ३९ ॥

(२) चन्द्रे तथा श्मशानस्थः शववेशधरः सुधीः ।

जपेन्मन्त्रायुतं सम्यक् कुर्याद् होमं दशांशतः ॥ ४० ॥

घृतवानीरशाखाभिर्लवङ्गैर्मोहनं भवेत् ।

(३) भौमे स्नात्वा श्मशाने च चिताग्रे संजपेन्मनुष्य ॥ ४१ ॥

हुनेद् दशांशतः सर्पिर्मनकण्टकगोमयान् ।

शत्रुः कालसमानोऽपि मृत्युमेष्यति पार्वति ॥ ४२ ॥

(४) बुधे श्मशाने देवेशि जपेन्मन्त्रायुतं निशि ।

हुनेदाज्यं दशांशेन सचण्डालकचं प्रिये ॥ ४३ ॥

रम्भा तिलोत्तमा वापि प्रातः प्रादुर्भविष्यति ।

(५) गुरौ जपेन्मनुं देवि श्मशाने मुक्तकुन्तलः ॥ ४४ ॥

अयुतं तद्दशांशेन हुनेदाज्यं सपायसम् ।

सशरं घनसारं च भृत्यतां याति वासवः ॥ ४५ ॥

(६) शुक्रे श्मशानदेशे तु जपेदयुतसंख्यया ।

दिगम्बरो मुक्तकेशो हुनेदाज्यं च सोल्लभ्यते ॥ ४६ ॥

सदूर्वाशर्करं हुत्वा रिपुमुच्चाटयिष्यति ।

(७) शनौ श्मशाननिलये जपेद्राज्ञीमनुं सुधीः ॥ ४७ ॥

अयुतं तद्दशांशेन हुनेदाज्यं सशम्बुकम् ।

समेष्पलीहचारं च शमयेदभितो भयम् ॥ ४८ ॥

(८) रवौ श्मशाने संजप्य मूलं चायुतसंख्यया ।

हुनेत् कपोतमांसाज्यमाहिषं पलमद्रिजे ॥ ४९ ॥

पितृणां देवतानां च पुष्टिदोऽयं प्रयोगकः ।

इत्येष पटलो राश्याः सर्वागमरहस्यवान् ॥ ५० ॥

अन्यशिष्याय न देयो दुर्जनाय विशेषतः ।

गुरुभक्तिविहीनाय कुचैलाय दुरात्मने ॥ ५१ ॥

अभक्तेभ्योऽपि पुत्रेभ्यो दत्त्वा निरयमाप्नुयात् ।

देयं शिष्याय शान्ताय गुरुभक्त्या पार्वति ॥ ५२ ॥
 दीक्षिताय कुलीनाय राज्ञीभक्तिरताय च ।
 इदं रहस्यं परमं तव भक्त्या मयोदितम् ।
 गुह्यं गोप्यतमं लोके गोपनीयं स्वयोनिवत् ॥ ५३ ॥

इति श्रीरुद्रयामले तन्त्रे दशविचारहस्ये
 श्रीमहाराज्ञीपटलम् ॥ १ ॥

अथ

श्रीमहाराज्ञी-पूजापद्धतिः ।

—*—

श्रीभैरव उवाच ।

अंधुना देवि वक्ष्येऽहं पद्धतिं गद्यरूपिणीम् ।
 श्रीराज्ञीनित्यपूजायास्तत्त्वतः सौख्यदायिनीम् ॥ १ ॥
 प्रातःकृत्यमकृत्वा तु यो देवीं भक्तितोऽर्चयेत् ।
 तस्य पूजा तु विफला शौचहीना यथा क्रिया ॥ २ ॥

तत्र श्रीमान्साधको ब्राह्म्ये मुहूर्ते शयनतलात् उत्थाय करचर-
 णादि प्रक्षाल्य निजासने बद्धपद्मासनः समुपविश्य स्वशिरःस्थसह-
 स्राराधोमुखकमलकर्णिकान्तर्गतं निजगुरुं स्वशक्त्या सहितं ध्यात्वा
 मानसैरुपचारैः संपूज्य दण्डवन्नत्वा, तत्र सशिवां देवीं ध्यात्वा मूलं
 यथाशक्त्या जप्त्वा जपं गुरवे समर्प्य तदाज्ञां गृहीत्वा बहिरागत्य

१ 'अधुना पद्धतिं वक्ष्ये श्रीराज्ञ्यर्चनसंयुताम् ।

गद्यपद्यमयीं गोप्यां सकलागमानीश्रिताम् ॥' ख. पाठः ।

मलादिशोधनं विधाय नद्यादौ गत्वा वर्णोक्तं शौचं कृत्वा, “ओंहीं कामदेवाय सर्वजनप्रियाय नमः” इति दन्तान्विशोध्य मलापकर्षणं स्नानं कृत्वा; मृतत्रयं मूलेन संशोध्य जले श्रीचक्रं योनिचक्रं वा विभाव्य, तत्र “गांगीं गङ्गे च यमुने चैव” इत्यादिनाङ्कुशमुद्रया तीर्थान्यावाह्य, तत्र “बालार्ककोटिसदृशे भूतेश्वरसमन्विते । महापञ्चदशीविद्ये जलेऽस्मिंस्त्व-मिहावह ॥” इत्यावाहनादिमुद्राः प्रदर्श्य, मृदमङ्गे विलिप्य मूलमुच्चार्य कुम्भमुद्रया जले त्रिवारं पुनर्मज्जेत् । ततो “ओंहांहींसः सूर्याय नमः ॥” इत्यर्घ्यत्रयं दत्त्वा, मूलं यथाशक्त्या जप्त्वा वाससी परिधाप्य, वैदिकीं संध्यां निर्वर्त्य तान्त्रिकीं कुर्यात् । तत्र मूलपङ्क्तं विधाय वामहस्ते जलं निधाय पञ्चभूतमन्त्रेण यंत्रवंतं सप्तधाभिमन्त्र्य, तत्त्वमुद्रपाच्छाद्य मूलमुच्चरंस्तद्गलितोदकबिन्दुभिः सप्तवारं शिरः प्रोक्ष्य, दक्षिणहस्ते धृत्वा इडया देहान्तर्नीत्वा पापं प्रक्षाल्य, तज्जलं पिबित्वा विरिच्य वामहस्ते तज्जलं सकलुषं वामभागस्थशिलायां फडिति निःक्षिपेत् । इत्यघमर्षणं कृत्वा, प्रणवमायाभ्यां प्राणायामत्रयं कृत्वा, ओंहीं आत्मतत्त्वं शोधयामि स्वाहा । ओंहीं विद्यातत्त्वं शोधयामि स्वाहा । ओंहीं शिवतत्त्वं शोधयामि स्वाहा । इत्याचम्य, षडङ्ग-न्यासं ओंहीं इत्यादिना विधाय गायत्रीं जपेत् । ओं राज्यप्रदायै विद्महे हीं पञ्चदशाक्षर्यै धीमहि श्रीं तन्नो महाराज्ञी प्रचोदयात् ३ । गायत्रीं मूलविद्यां च जप्त्वा, गायत्र्या श्रीमहाराज्ञी-भूतेश्वराभ्यामिदमर्घ्यं स्वाहा इत्यर्घ्यत्रयं दत्त्वा, पुनर्जले योनिचक्रं विभाव्य मूलं सप्तधोच्चार्य ‘श्रीसाङ्गा सवाहना सायुधा सपरिच्छुदा भूतेश्वरसहिता श्रीमहाराज्ञी तृप्यतां’ इति सप्तवारं सन्तर्प्य, भूतेश्वरं पृथक् त्रिः सन्तर्प्य, परिवारान् प्रणवमायाभ्यां सकृत् सन्तर्प्य, गुरुपरमगुरुपरमेष्ठिगुरुन् पितृंश्च सन्तर्प्य, पूर्ववत् सूर्यायार्घ्यत्रयं दत्त्वा पुनर्देवदेव्यौ हृदि समानीय, तीर्थं विसृज्य यागगृहमागच्छेदिति संध्याविधिः ॥

तत्र पादौ प्रक्षाल्य ओंहींइति द्वारदेवता गणेश-वटुक-क्षेत्रेश-योगिनी-गङ्गा-सरस्वती-देहली-द्वाराश्रयोऽभ्यर्च्य, वामस्कन्धेन द्वार-शाखे स्पृष्ट्वा मण्डपान्तः प्रविश्य विष्टरशुद्धिं कुर्यात् । ओंआं आस-नशोधनमन्त्रस्य, मेरुपृष्ठ ऋषिः, सुतलं छन्दः, कूर्मा देवता, आस-नशोधने विनियोगः । प्रीं पृथिव्यै नमः । महि त्वया धृता लोका

दावे त्वं विष्णुना धृता । त्वं च धारय मां लोके पवित्रं कुरु वा-
सनम् ॥ ॐ आं आधारशक्त्ये नमः । कूर्माय नमः । अनन्ताय नमः ।
अष्टदलपद्माय नमः । सहस्रदलपद्माय नमः । तत्रोपविश्य , अपस-
र्पन्तु ते भूता ये भूता भुवि संस्थिताः । ये भूता विघ्नकर्तारस्ते
नश्यन्तु शिवाज्ञया ॥ इति तालत्रयं दत्त्वा भौमान् विघ्नानुत्सार्य ,
नाराचमुद्रां प्रदर्श्य , भूताः प्रेताः पिशाचाश्च राक्षसाश्च सरीसृपाः ।
अपसर्पन्तु ते सर्वे देव्यस्त्रेण तु पीडिताः ॥ इति वामपार्श्वघातत्रयं
दत्त्वा गुरुं प्रणमेत् । अज्ञानतिमिरान्धस्य ज्ञानाञ्जनशलाकया । च-
क्षुरुन्मीलितं येन तस्मै श्रीगुरवे नमः ॥ ॐ गुरुभ्यो नमः । ॐ प-
रमगुरुभ्यो नमः । ॐ परापरगुरुभ्यो नमः । परमेष्ठिगुरुभ्यो नमः ।
इति संपूज्य ।

अस्य श्रीमहाराक्षीमन्त्रस्य , ब्रह्मा ऋषिः , गायत्रं छन्दः , श्री-
भूतेश्वरीमहाराक्षीदेवता , ह्रींबीजं , सौःशक्तिः , क्लींकीलकं , चतुर्वर्गपुरुषा-
र्थसिद्धये विनियोगः । ब्रह्मऋषये नमः शिरसि , गायत्रीच्छन्दसे नमो
मुखे , राक्षीदेवतायै नमो हृदि , ह्रींबीजाय नमो नाभौ , सौःशक्त्ये नमो
गुह्ये , क्लींकीलकाय नमः पादयोः , पूजायां विनियोगाय नमः सर्वा-
ङ्गेषु । ॐह्रामङ्गुष्ठाभ्यां नमः । ॐह्रींतर्जनीभ्यां नमः । ॐह्रमध्यमाभ्यां
नमः । ॐह्रैनामिकाभ्यां नमः । ॐह्रौकनिष्ठिकाभ्यां नमः । ॐह्र-
करतलपृष्ठाभ्यां नमः । इति करन्यासः । एवं षडङ्गन्यासः ।

इत्थं न्यासं विधाय भूतशुद्धिं कुर्यात् । ॐह्रौ इत्याधारात् कुरु-
लिनीं प्रदीपकलिकाकारां सुषुम्नामार्गेण ब्रह्मपथान्तर्नीत्वा परमशि-
वाय नमः । तयोः सामरस्यं विधाय , तदुद्भूतानन्दामृतधारया कुलगुरु-
सन्तर्प्य , पुनः षट्चक्रं भित्त्वा स्वस्थानमानीय , वामकुक्षौ पापपु-
ष्पमङ्गुष्ठमात्राकारं कृष्णवर्णं रक्तश्मश्रुलं ध्यात्वा प्राणायामयोगेन शो-
णादिं कुर्यात् । आदां यमिति वायुबीजेन षोडशवारजप्तेन शोषयेत् ।
रमित्यग्निबीजेन षोडशवारजप्तेन दाहयेत् । वमिति वरुणबीजेन षोडश-
वारजप्तेनाप्लावयेत् । लमिति भूवीजेन षोडशधा जप्तेन देहं दृढं विचि-
न्त्य , ह्रमित्याकाशबीजेन षोडशधा जप्तेन स्वात्मानं दिव्यदेहमुत्पाद्य
प्राणप्रतिष्ठां कुर्यात् ।

ॐह्रौआंक्रौसोह्रंदेसः मम प्राणा इह प्राणाः ॐ मम जीव इह

स्थितः ८ मम वाङ्मनश्चक्षुः श्रोत्रजिह्वाघ्राणप्राणा इहागत्य सुखं चिरं तिष्ठन्तु स्वाहा , इति प्राणप्रतिष्ठां विधाय पूर्ववत् प्राणायामं कृत्वा , तत्स्वत्रयेणाचम्य न्यासं कुर्यात् । ओंनमो ब्रह्मरन्ध्रे , ह्रीं शिरसि , श्री-नेत्रयोः , रां कर्णयोः , क्लीं नासाग्रे , सौः मुखे , भं कण्ठे , गं भुजयोः , वं वक्षसि , ल्यं कुक्षौ , रां नाभौ , श्यै गुह्ये , ह्रीं जान्वोः , स्वां जङ्घयोः , हां नमः सर्वाङ्गेषु । इति मूलमन्त्रन्यासः ॥

ओंहांश्रां हृदयाय नमः । ओंह्रींश्रीं शिरसे स्वाहा । ओंहूंश्रूं शिखायै वषट् । ओंहेंश्रें कवचाय हुं० । ओंहौंश्रौं नेत्राभ्यां वौषट् । ओंह्रःश्रः अस्त्राय फट् । ओंरां हृदयाय० , अङ्गुष्ठाभ्यां नमः । ओंरीं शिरसे० , तर्जनीभ्यां नमः । ओंरूं शिखायै० , मध्यमाभ्यां नमः । ओंरें कवचाय० , अनामिकाभ्यां० । ओंरौं नेत्राभ्यां० , कनिष्ठिकाभ्यां० । ओंरः अस्त्रायफट् , करतलपृष्ठाभ्यां नमः ॥ ओंसौःक्लीं अङ्गुष्ठाभ्यां नमः । ओंसौःक्लीं तर्जनीभ्यां० । ओंसौःक्लूं मध्यमाभ्यां० , ओंसौःक्लैं अनामिकाभ्यां० । ओंसौः-क्लीं कनिष्ठिकाभ्यां० । ओंसौःक्लः करतलपृष्ठाभ्यां नमः । एवं हृदयादि षडङ्गन्यासः ॥

ओंह्रीं जालन्धरपीठाय नमो मूलाधारे । ओंश्रीं उड्डीवानपीठाय नमः स्वाधिष्ठाने । ओंरां कामरूपपीठाय नमः अनाहते । ओंक्लीं मधुपुरी पीठाय नमो मणिपूरे । ओंसौःवाराणसीपीठाय नमो विशुद्धौ । ओंह्रीं अनन्तपीठाय नमः आकाशां । ओंस्वाहा शारदापीठाय नमो ब्रह्मरन्ध्रे । इति पीठन्यासः ॥

ओंअंक५श्रां हृदयाय नमः । ओंह्रींइंच५ईं शिरसे स्वाहा । ओंश्रींउंट५ऊं शिखायै वषट् । ओंरांपंत५ऐं कवचाय हुं । ओंक्लींओंपं५श्रौं नेत्रत्रयाय वौषट् । ओंसौःअंयं१०अः अस्त्राय फट् । एवं करन्यासः ॥ इति शुद्धमातृकान्यासः ॥

ततो मातृकान्यासं च कृत्वा , ओं आत्मतत्त्वाय हृदयाय नमः । ह्रीं विद्यातत्त्वाय शिरसे० । श्रीं शिवतत्त्वाय शिखायै० । रां शक्तितत्त्वाय कवचाय० । क्लीं शिवतत्त्वाय नेत्रेभ्यो० । सौः सर्वतत्त्वाय अस्त्राय फट् । एवं करन्यासः , इति तत्त्वन्यासः ॥ ओंहोमिति पूर्ववत् षडङ्गं विधाय कामकलारूपं स्वात्मानं विचिन्त्य , हृत्कार्णिकायां श्रीभूतेश्वराङ्गतां श्रीमहाराज्ञीं विचिन्त्य मानसैरुपचारैः संपूज्य , बहिः श्रीचक्रं बिन्दु-बिम्बोद्भासित-त्रिकोणविराजमान-षडश्रशोभित-वसुदलालङ्कृत-वृत्तत्रयो-

झासित-चतुर्द्वारोपशोभितं विलिख्य वा संस्थाप्य योगपीठं परिकल्प्य योगपीठपूजां कुर्यात् । ओं ह्रीं मण्डूकाय नमः । २ कालाग्निरुद्राय० । २ मूलप्रकृतये नमः । २ आधारशक्त्यै० । २ वराहाय० । २ कूर्माय० । २ अनन्ताय० । २ पृथिव्यै० । २ सुधाम्बुधये० । मध्ये २ सुवर्णद्वीपाय० । २ कल्पवनाय० । मध्ये २ मणिगेहाय० । रत्नवेदिकायै० । तन्मध्ये २ चिन्तामणिमण्डपाय० । तत्र २ इमशानाय० । २ धर्मज्ञानवैराग्यैश्वर्येभ्यो० । तद्वामे २ अधर्माज्ञानवैराग्यानैश्वर्येभ्यो० । तदुपरि २ रं वह्निमण्डलाय नमः । २ अं अर्कमण्डलाय० । २ सौं सोममण्डलाय० । २ तं तमसे० । २ रं रजसे० । २ सं सत्त्वाय० । मूलं सहस्रदलकमलाय० । संविन्नालाय० । प्रकृतिमयपत्रेभ्यो० । विकृतिमयकेसरेभ्यो० । पञ्चाशद्वीजभूषितकर्णिकायै० । मूलं मातृकामुच्चार्य श्रीयोगपीठाय नमः । इत्यक्षतपुष्पैरभ्यर्च्य , श्रीयोगपीठोपरि श्रीचक्रं (संस्थाप्य वा) विभाव्य , आत्मश्रीचक्रयोर्मध्ये पात्रार्चनं कुर्यात् । तत्र स्ववामे वृत्तषट्कोणचतुरश्रं मण्डलं विलिख्य मूलेन षडङ्गेनाविधाय , “ओं ह्रीं श्रीमहाराज्ञीभगवती—सामान्यार्घ्यमण्डलाय नमः” । इत्यक्षतैरभ्यर्च्य , “रं वह्निमण्डलाय दशकलात्मने नमः” इत्यक्षतैरभ्यर्च्य , तत्राधारे संस्थाप्य , “अं अर्कमण्डलाय द्वादशकलात्मने नमः” इत्यभ्यर्च्य , विलोममातृकया शङ्खं संपूर्य “तत्र सौं सोममण्डलाय षोडशकलात्मने नमः” इत्यभ्यर्च्य , तत्र सूर्यमण्डलादङ्कुशमुद्रया तीर्थानि , “गङ्गे च यमुने चैव” इत्यादिनावाह्य , शुद्धं भावयेदिति सामान्यार्घ्यविधिः ॥

सामान्यार्घ्यस्य वामे त्रिकोणषट्कोणवृत्तचतुरश्रं मण्डलं विधाय षडङ्गेनावभ्यर्च्य , मूलविद्यामुच्चार्य “श्रीराज्ञीकलशमण्डलाय नमः” तत्राधारे संस्थाप्य , “रं वह्निमण्डलाय दशकलात्मने नमः” इति संपूज्य , तत्राखलालितकलशं संस्थाप्य , “अं अर्कमण्डलाय द्वादशकलात्मने नमः” इति संपूज्य , तत्रानामिकाङ्कुष्ठाभ्याममृतधारपातेन कलशमापूर्य , तत्र “सौं सोममण्डलाय षोडशकलात्मने नमः” इति पुष्पाक्षतैः संपूज्य , “ओं ह्रीं श्रीं रं रीं रूं रैं रौरैः अमृते अमृतोद्भवे अमृतवर्षिणि अमृतं स्नावय २ शुक्रशपं मोचय २ ओं ह्रीं श्रीं सुरादेव्यै वौ

षट्" इति त्रिरभिमन्त्र्य मूलं दशधा जप्त्वा , आनन्देश्वराय विद्महे सुरादेव्यै धीमहि तन्नोऽर्धनारीश्वरः प्रचोदयात् ३ । इति त्रिरानन्द-भैरवगायत्रीं जप्त्वा हस्तमलवरयुं आनन्दभैरवाय बौषद् , सहस्र-मलवरयुं आनन्दभैरवीसुरादेवीपादुकाभ्यो नमः इति संपूज्य , ओं ह्रीं सूर्यमण्डलसंभूते वरुणालयसंभवे । अमाबीजमये देवि शुक्रशापाद्वि-मुच्यताम् ॥ ओं ह्रीं वेदानां प्रणवो बीजं ब्रह्मानन्दमयं यदि । तेन स-त्येन देवेशि ब्रह्महत्या विहन्यतु । ओं ह्रीं एकमेव परं ब्रह्म स्थूलसूक्ष्म-मयं ध्रुवम् । कचोद्भवां ब्रह्महत्यां तेन ते नाशयाम्यहम् ॥ ओं ह्रीं पावमानः परानन्दः पवमानः परोरसः । पवमानं परं ज्ञानं तेन ते पावयाम्यहम् ॥ ओं ह्रीं कृष्णशापविनिर्मुक्ता त्वं मुक्ता ब्रह्मशापतः । वि-मुक्ता रुद्रशापेन पवित्रा भव सांप्रतम् ॥ इति संपूज्य , मूलं त्रिधा जपन् द्रव्योपरि धेनुयोनिमत्स्यमुद्राः प्रदर्श्य , कुम्भं पूर्णमित्युक्त्वा सुधामयं ध्यात्वा तत्त्वमुद्रयाच्छादयेदिति द्रव्यशुद्धिः ॥

ओं ह्रीं कृतावतारो हरिणा कलिना पीडितं जगत् । बलिना निगृहीतं तु कौलिकानां हिताय च ॥ भवानीपरितोषार्थं स्वयं मी-नोऽभवत् प्रभुः ॥ मीनोपरि मूलं त्रिधा जपन् मुद्रात्रयं प्रदर्श्य , ओं ह्रीं छागलादिगवान्तादिकृतरूपाय वै नमः । बल्यर्थं देवदेव्योश्च प-वित्री भव सांप्रतम् ॥ इति , ओं ह्रीं राष्ट्रीयन्मार्चनाकाले यानि या-नीह सिद्धये । वस्तूनि सौरभेयानि पवित्राणीह सांप्रतम् ॥ मूलं त्रिधा जपन् मुद्रात्रयं प्रदर्श्य , कलशादुत्तरतः पाद्यार्घ्यमधुपर्काचम-नीयपात्राणि संस्थाप्य गुरुशक्तिवटुकसाधकपात्राणि च संस्थाप्य सामान्यार्घ्यवत् संपूज्य श्रीचक्रं पूजयेदिति पात्रस्थापनम् ॥

तत्र हृदयकमलाद्भूतेश्वराङ्गोपविष्टां श्रीराज्ञीं सुषुम्नामार्गेण बहिरा-नीय श्रीचक्रबिन्दुपीठोपरि संस्थाप्य , तत्रावाहनादिमुद्राः प्रदर्श्य ख-ड्गपद्मकलशामृतपात्रमुद्राः प्रदर्श्य , मूलेन प्राणप्रतिष्ठाभ्येण प्राणान् दत्त्वा , मू० श्रीभूतेश्वरभूतेश्वरीभ्यां पाद्यार्घ्याचमनीयादि परिकल्पया-मि नमः । मू० भूतेश्वरभूतेश्वरीभ्यां मधुपर्काचमनीयगन्धाक्षतपुष्पा-दीन् परिकल्पयामि नमः । मूलेन नैवेद्याचमनीयताम्बूलादि समर्प्य , मूलषडङ्गं विधाय भैरवाज्ञां गृहीत्वा , देवदेव्यौ नुत्वा परिवारदेवीर्वि-चिन्त्य दण्डवत्प्राणिपत्य चतुरश्रं पूजयेत् ।

ओंह्रींसर्वाशपारपूरकचक्राय नमः । इति पुष्पाञ्जलिं दत्त्वा , ओंह्रीं-
गांगेश्वरश्रीपादुकां पूजयामि नमः तर्पयामि नमः । १ मैत्रीमराजश्रीपा-
दुकां पूजयामि नमस्तर्पयामि नमः । २ ह्रींकुमारश्रीपादुकां पू० । ३ जुंजाङ्ग-
लेश्वरश्रीपादुकां० इति । तत्रैव दिग्विदिक्षुः । १ इन्द्रश्री० । २ अग्नि-
श्री० । ३ धर्मराजश्री० । ४ निर्ऋतिश्री० । ५ वरुणश्री० । ६ वायु-
श्री० । ७ कुबेरश्री० । ८ ईशानश्री० । ऊर्ध्वे १ ब्रह्मश्री० । अधः
२ अनन्तश्री० । इति गन्धाक्षतैर्वाभावर्तेन संपूजयेदिति । पुनस्तत्रैव-१
वज्रश्री० । २ शक्तिश्री० । ३ दण्डश्री० । ४ खड्गश्री० । ५ पाशश्री० ।
६ ध्वजश्री० । ७ गदाश्री० । ८ त्रिशूल० । ९ पद्मश्री० । १० चक्रश्री० ।
इति पुष्पाक्षतैरर्चयेदिति प्रथमावरणम् ॥

ततो वृत्तत्रये ओंह्रींसर्वसंपत्प्रदचक्राय नमः इति पुष्पाञ्जलिं दत्त्वा,
ओंह्रींगुरुश्रीपादुकां० । १ परमगुरुश्री० । २ परापरगुरुश्री० । ३
परमेष्ठिगुरुश्री० । इति गन्धाक्षतैरभ्यर्चयेदिति द्वितीयावरणम् ॥

ततो वसुदले । ओंह्रींसर्वार्थसाधकचक्राय नमः इति पुष्पा-
ञ्जलिं दत्त्वा , ओंह्रींवासुकिश्रीपादुकां० । १ नीलनागश्री० । २ तल-
कश्री० । ३ पद्मनागश्री० , इति पूर्वादिदिक्षु , १ कार्कोटकश्री० । २
शङ्खपालश्री० । ३ कुलिकश्री० । ४ शेषनागश्री० । इति विदिक्षु गन्धाक्ष-
तैरभ्यर्चयेदिति । तत्रैव ओंह्रींअसिताङ्गभैरवयुतब्राह्मीश्री० । १ रुद्रभैरवयु-
तवैष्णवीश्री० । २ चण्डभैरवयुतरुद्राणीश्री० । ३ क्रोधभैरवयुतापराजि-
ताश्री० । ४ उन्मत्तभैरवयुतकौमारीश्री० । ५ भीष्मभैरवयुतबामुण्डा-
श्री० । ६ कपालिभैरवयुतवाराहीश्री० । ७ संहारभैरवयुतनारसिद्धिकाश्री० ।
इति वसुदले वामावर्तेन गन्धाक्षतपुष्पैरभ्यर्चयेदिति तृतीयावरणम् ॥

ततः षट्कोणे । ओंह्रींसर्वसिद्धिप्रदाय श्रीचक्राय नमः इति
पुष्पाञ्जलिं दत्त्वा , वामावर्तेन । ओंह्रीं दुर्गाश्री० । १ शारिकाश्री० । २
वैष्णवीश्री० । ३ शिवाश्री० । ४ कालिकाश्री० । ५ त्रिपुराश्री० ।
इति गन्धाक्षतैरभ्यर्चयेदिति चतुर्थावरणम् ॥

ततस्त्रिकोणे ईशानाग्नेयाग्रतो । ओंहीँसर्वसंमोहनचक्राय नमः
इति पुष्पाञ्जलिं दत्त्वा , ओंहीँ लक्ष्मीश्री० । २ सरस्वतीश्री० । २ बाला-
श्री० । इति गन्धपुष्पाक्षतैरभ्यर्चयेदिति पञ्चमावरणम् ॥

ततो बिन्दौ । ओंहीँसर्वानन्दमयचक्राय नमः इति पुष्पाञ्जलिं दत्त्वा
मूलविद्यां सप्तवारमुच्चार्य ओंहीँ श्रीभूतेश्वरभूतेश्वरीश्रीपादुकां० । मूलं
श्रीमहाराज्ञीश्री० । २ श्रीराज्यप्रदाश्री० । २ पञ्चदशाक्षरीश्री० । २
भूतेश्वरश्री० । २ खड्गश्री० । २ पद्मश्री० । २ कलशश्री० । २ सुधा-
पात्रश्री० । इति गन्धपुष्पाक्षतैः पूजयेदिति षष्ठावरणम् ॥

भैरवचक्रे मूलं भूतेश्वरभूतेश्वरीभ्यां गन्धाक्षतपुष्पधूपदीपाचमनीय-
नैवेद्यताम्बूलच्छत्रचामरारात्रिकादीन् निवेद्य , नैवेद्यं च “ अमृतोपस्त-
रणमसि स्वाहा ” इति । बलिमुत्सृजेत् , ओंहीँदेवीपुत्रवटुकनाथ क-
पिलजटाभारभास्वर त्रिनेत्र ज्वालामुख इमं बलिं पूजां गृह्ण २ मम वाञ्छि-
तां सिद्धिं देहि २, इति दक्षिणे । ओं यांयीयूं योगिनीगणेशो नमः
स्वाहा इत्युत्तरे । ओंहीँक्षींक्षीं ओंहीँक्षीक्षेत्रपालाय रामेश्वराय वौषट्
इति पश्चिमे । ओंगांगलांगणपतये नमः इति पूर्वे । ओंसाँः सर्वविघ्नहृद्भ्यो
भूतेश्वरः स्वाहा , इति बलिमुत्सृज्य निर्ऋतिदिशि संस्थाप्य , पूर्ववन्म-
न्त्रसंकल्पं विधाय मूलषडङ्गं कृत्वा देवीं ध्यात्वा मालामभ्यर्च्य दक्षि-
णहस्ते धृत्वा यथाशक्त्या मूलविद्यां जपेत् । ततो “ गुह्यातिगुह्यगो-
प्त्री त्वं ” इत्यादिना जपं देव्या हस्ते समर्प्य तेजोरूपं जपफलं
गृहीत्वा , देवदेव्येराग्रतः कवच - सहस्रनाम - स्तवपाठं विधाय तदपि
समर्प्य , प्रातःप्रभृतिसायान्तं सायादिप्रातरन्ततः । यत्करोमि जग-
न्मातस्तदस्तु तव पूजनम् ॥ इति पुष्पाञ्जलिं दत्त्वा योनिमुद्रया प्र-
णम्य , संहारमुद्रया देवदेव्यौ पुष्पेण नासाग्रमानीय हृत्कमलकर्षिकायां
प्रापयित्वा , देवीरूपोऽहं सोऽहमिति विचिन्त्य स्वशक्त्या सह सुखं
विहरेत् । पात्रार्पणं कृत्वा च राज्ञीकृतविग्रहो भूत्वानन्दकृतं स्वा-
त्मानं विभावयेदिति नित्यपूजाविधिः ॥

इत्येषा नित्यपूजायाः पद्धतिर्गर्धरूपिणी ।

राज्ञीसर्वस्वरूपा हि न देया तत्त्ववादिभिः ॥

श्रीराज्ञ्याः पद्धतिर्गुह्या नित्यार्चनक्रमाङ्किता ।

गुह्यातिगुह्यतत्त्वाद्या गोपनीया मुमुक्षुभिः ॥

इति श्रीरुद्रयामले तन्त्रे दशविद्यारहस्ये
श्रीमहाराज्ञी—नित्यपूजापद्धतिः ॥ २ ॥

अथ

श्रीमहाराज्ञीकवचम् ।

श्रीभैरव उवाच ।

शृणु देवि प्रवक्ष्यामि राज्ञीकवचमुत्तमम् ।

त्रैलोक्यविजयं नाम दिव्यं भोगापवर्गदम् ॥ १ ॥

मूलमन्त्रमयं मुख्यमष्टसिद्धिप्रदायकम् ।

सर्वैश्वर्यप्रदं लोके सर्वागमविनिश्चितम् ॥ २ ॥

पठनाद् धारणाद् देवि महापातकनाशनम् ।

महोत्पातप्रशमनं मूलविद्यामनोहरम् ॥ ३ ॥

विरूपाक्षः शिवो देवि विष्णुर्नारायणो बली ।

ब्रह्मा पितामहो लोके जिष्णुर्गीर्वाणनायकः ॥ ४ ॥

महोनिधिस्तथा सूर्यस्तारकाधिपतिः शशी ।

रत्नाकरश्च जलधिः शेषश्चानन्ततां गतः ॥ ५ ॥

श्रीराज्ञ्याः कवचस्यास्य पठनाद् धारणात् सदा ।

बहुनोक्तेन देवेशि कवचस्यास्य धारणात् ॥ ६ ॥

मर्त्योऽप्यमरतां याति राज्ञीपदमवाप्नुयात् ।

ऋषिरस्य महादेवि ब्रह्मा छन्दः समीरितम् ॥ ७ ॥

गायत्री देवता राज्ञी माया बीजमुदाहृतम् ।

शरच्छक्तिः कीलकं च कामराजः सुरेश्वरि ॥ ८ ॥

भोगापवर्गसिद्ध्यर्थे विनियोग इति स्मृतः ।

अस्य श्रीमहाराज्ञीत्रैलोक्यविजयकवचस्य, श्रीब्रह्मा ऋषिः, गायत्री छन्दः, श्रीमहाराज्ञी देवता, ह्रीं बीजं, सौः शक्तिः, क्लीं कीलकं, भोगाप-वर्गसिद्ध्यर्थे विनियोगः । ब्रह्मऋषये नमः शिरसि । गायत्रीछन्दसे नमो मुखे । महाराज्ञीदेवतायै नमो हृदि । ह्रीं बीजाय नमो नाभौ । सौः शक्तये नमो गुह्ये । क्लीं कीलकाय नमः पादयोः । विनियोगाय नमः सर्वाङ्गेषु । ॐ हामित्यादिषड्दीर्घयुक्तामायाबीजेन कराङ्गन्यासं कृत्वा ध्यायेत् ।

उद्यद्दिवाकरसहस्ररुचि त्रिनेत्रां

सिंहासनोपरिगतामुरगोपवीताम् ।

खड्गाम्बुजाढ्यकलशामृतपात्रहस्तां

राज्ञीं भजामि विकसद्बदनारविन्दाम् ॥ १ ॥

चतुर्भुजां चन्द्रकलार्धशेखरां

सिंहासनस्थां भुजगोपवीतिनीम् ।

पाशाङ्कुशाम्भोरुहखड्गधारिणीं

गङ्गीं भजे चेतसि राज्यदायिनीम् ॥ २ ॥

ॐ लेचमीर्मे शिरः पातु ह्रीं ललाटं सरस्वती ।

श्रीं बाला पातु मां नेत्रे त्र्यश्रं पातु श्रुती मम ॥ ६ ॥

रां दुर्गा पातु मे नासां क्लीं मुखं पातु शारिका ।

सौः कण्ठं वैखरी पातु मं भुजौ पातु मे शिवा ॥ १० ॥

गं हस्तौ पातु मे काली वं वक्षस्त्रिपुरावतु ।

षडश्रं पातु मे मध्यं वृत्तं पार्श्वौ ममावतु ॥ ११ ॥

त्यै पृष्ठं पातु मे ब्राह्मी रां नाभिं पातु वैष्णवी ।

इयै गुदं पातु रुद्राणी ह्रीं कटिं मेऽपराजिता ॥ १२ ॥
 स्वां कौमारी पातु जानू हां जङ्घेऽवतु चण्डिका ।
 स्वाहा गुन्फौ च वाराही ओं पादौ नारसिंहिका ॥ १३ ॥
 विस्मारितं च यत् स्थानं यत् स्थानं नामवर्जितम् ।
 तत् सर्वं पातु मे राज्ञी मूलविद्यामयी परा ॥ १४ ॥
 वासुकिः पूर्वतः पातु नीलनागोऽनलेऽवतात् ।
 तक्षको दक्षिणे पातु नैऋते पद्मनागकः ॥ १५ ॥
 काकोटकः पश्चिमेऽव्याच्छङ्खपालस्तु वायुगे ।
 कुलिकश्चोत्तरे पातु शेष ईशानमण्डले ॥ १६ ॥
 ब्राह्मी ब्राह्ममुहूर्तेऽव्याद् दिनादौ वैष्णवी मम ।
 रुद्राणी पातु मध्याह्ने सायं फलत्वपराजिता ॥ १७ ॥
 निशादौ पातु कौमारी निशीथे चण्डिकावतु ।
 निशान्ते पातु वाराही सर्वदा नारसिंहिका ॥ १८ ॥
 असिताङ्गः क्षितेः पातु पयसो रुरुभैरवः ।
 चण्डो मां पवनात् पशु क्रोधेशः पातु मानलात् ॥ १९ ॥
 उन्मत्तः सोमतः पातु भीषणः सूर्यतोऽवतु ।
 याजकाच्च कपालीशो व्योम्नः संहारकोऽवतात् ॥ २० ॥
 सदा समन्ततः पातु वपुर्वसुदलं मम ।
 गुरवः पान्तु सर्वत्र दिगीशाः पान्तु सर्वतः ॥ २१ ॥
 वृत्तत्रयं पातु नित्यं धरागेहं सदावतु ।
 श्रीचक्रं पातु भीतिभ्यो योगिन्यः पान्तु सर्वदा ॥ २२ ॥
 ऊर्ध्वं चाधः सदा पातु देवो रामेश्वरः शिवः ।
 सर्वत्र सर्वदा सत्यं वपुर्भूतेश्वरोऽवतात् ॥ २३ ॥

१ 'वायव्यां शङ्खपालकः' ख. पाठः । २ 'रुरुमी' पातु पयसः' ख. पाठः ।

३ 'सर्वतः' ख. पाठः । ४ 'तथा' ख. पाठः ।

पादादिमूर्धपर्यन्तं वपुः सर्वत्र मेऽवतु ।
 शिरसः पादपर्यन्तं राज्ञी पञ्चदशाक्षरी ॥ २४ ॥
 इतीदं कवचं राज्ञ्या मन्त्रगर्भं जयावहम् ।
 त्रैलोक्यविजयं नाम दारिद्र्यभयनाशनम् ॥ २५ ॥
 सर्वरोगहरं साक्षात् सिद्धिदं पापनाशनम् ।
 महाभयहरं देवि मूलविद्यामयं परम् ॥ २६ ॥
 परमार्थप्रदं नित्यं भोगमोक्षैककारणम् ।
 यः पठेत् कवचं देवि रणे राजभये क्षणात् ॥ २७ ॥
 संग्रामेषु रिपूञ्जित्वा विजयी गृहमेष्यति ।
 पठनात् कवचस्यास्य राजकोपः प्रशाम्यति ॥ २८ ॥
 द्यूते धनं लभेद् द्यूती श्मशाने सिद्धिमाप्नुयात् ।
 त्रिवारं यः पठेद्वात्रौ रेतःस्त्रावे महेश्वरि ॥ २९ ॥
 तस्य राज्ञी महाविद्या स्वप्नेऽभीष्टप्रदा भवेत् ।
 स्वयम्भूकुसुमैः शुद्धै रेतसा चोभयाङ्कितैः ॥ ३० ॥
 रसैर्भूर्जे लिखेद्धर्म रवौ प्रातर्महेश्वरि ।
 चीनतन्तुभिरव्यक्तं लाक्षया वेष्टितं तथा ॥ ३१ ॥
 सुवर्णगुटिकान्तःस्थं पूजयेद्यन्त्रराजवत् ।
 गुटिकैषा महाविद्या राज्ञी मूर्तिरिवापरा ॥ ३२ ॥
 मूलविद्यामयी देवि सर्वाभीष्टफलप्रदा ।
 शिरःस्था धनदा देवि कण्ठस्था वाक्प्रदायिनी ॥ ३३ ॥
 वक्षःस्था पुत्रदा देवि कटिस्था भोगदायिनी ।
 पृष्ठस्था बलदा नित्यं कुक्षिस्था रोगनाशिनी ॥ ३४ ॥
 सर्वार्थसाधिनी लोके यथाभीष्टफलप्रदा ।
 गुटिकेयं शुभा राज्ञ्या न देया यस्य कस्यचित् ॥ ३५ ॥

इदं कवचमीशानि मूलविद्यामयं ध्रुवम् ।
 सारस्वतप्रदं लक्ष्मीपुत्रपौत्रविवर्धनम् ॥ ३६ ॥
 आयुष्करं पुष्टिकरं श्रीकरं च यशस्करम् ।
 चतुष्पष्ट्यादितन्त्राणां सारमादाय वर्णितम् ॥ ३७ ॥
 श्मशाने यः पठेत् सायं महाचीनक्रमेश्वरः^१ ।
 स साधको महादेवि राज्ञीपुत्रो भविष्यति ॥ ३८ ॥
 इतीदं मम सर्वस्वं त्रैलोक्यविजयाभिधम् ।
 कवचं मन्त्रगर्भं तु गोपनीयं स्वयोनिवत् ॥ ३९ ॥

इति श्रीरुद्रयामले तन्त्रे दशविद्यारहस्ये
 श्रीमहाराज्ञ्याल्लैलोक्यविजयं नाम कवचम् ॥ ३ ॥

अथ

महाराज्ञीसहस्रनामकम् ।

श्रीभैरव उवाच ।

भगवन् वेदतत्त्वज्ञ मन्त्रतन्त्रविचक्षण ।
 शरण्य सर्वलोकेश शरणागतवत्सल ॥ १ ॥
 कथं श्रियमवाप्नोति लोके दारिद्र्यदुःखभाक् ।
 मात्रिको भैरवेशान तन्मे गदितुमर्हसि ॥ २ ॥

श्रीभैरव उवाच ।

या देवी निष्कला राज्ञी भगवत्यमलेश्वरी ।

सा सृजत्यवति व्यङ्गं संहरिष्यति तामसी ॥ ३ ॥

तस्या नामसहस्रं ते वक्ष्ये स्नेहेन पार्वति ।

अवाच्यं दुर्लभं लोके दुःखदारिद्र्यनाशनम् ॥ ४ ॥

परमार्थप्रदं नित्यं परमैश्वर्यकारणम् ।

सर्वांगमरहस्याढ्यं सकलार्थप्रदीपनम् ॥ ५ ॥

समस्तशोकशमनं महापातकनाशनम् ।

सर्वमन्त्रमयं दिव्यं राज्ञीनामसहस्रकम् ॥ ६ ॥

अस्य श्रीमहाराज्ञीनामसहस्रस्य, ब्रह्मा ऋषिः, गायत्रं छन्दः, श्रीभूतेश्वरीमहाराज्ञी देवता, ह्रीं बीजं, सौः शक्तिः, क्लीं कीलकं, महाराज्ञीसहस्रनामपाठे विनियोगः । ब्रह्मऋषये नमः शिरसि । गायत्री-च्छन्दसे नमो मुखे । श्रीभूतेश्वरीमहाराज्ञीदेवतायै नमो हृदि । ह्रीं-बीजाय नमो नाभौ । सौःशक्तये नमो गुह्ये । क्लींकीलकाय नमः पादयोः । विनियोगाय नमः सर्वज्ञेषु । ओंहामित्यादिना करषडङ्गन्यासं विधाय ध्यानं कुर्यात् ।

या द्वादशार्कपरिमण्डितमूर्तिरेका

सिंहासनस्थितिमतीमुरगैर्वृतां च ।

देवीमनक्षगतिमीश्वरतां प्रपन्नां

तां नौमि भर्गवपुर्षी परमार्थराज्ञीम् ॥ १ ॥

चतुर्भुजां चन्द्रकलार्धशेखरां

सिंहासनस्थां भुजगोपवीतिनीम् ।

पाशाङ्कुशाम्भोरुहखड्गधारिणीं

राज्ञीं भजे चेतसि राज्यदायिनीम् ॥ २ ॥

ओंह्रीं श्रीं रां महाराज्ञी क्लींसौः पञ्चदशाक्षरी ।

ह्रीं स्वाहा त्र्यक्षरी विद्या पराभगवती विभा ॥ १ ॥

भास्वती भद्रिका भीमा भर्गरूपा महस्विनी ।
 माननीया मनीषा च मनोजा च मनोजवा ॥ २ ॥
 मानदा मन्त्रविद्या च महाविद्या पडक्षरी । *
 षट्कूटा च त्रिकूटा च त्रयी वेदत्रयी शिवा ॥ ३ ॥
 शिवाकारा विरूपाक्षी शशिखण्डावतंसिनी ।
 महालक्ष्मीर्महोरस्का महौजस्का महोदया ॥ ४ ॥
 मातङ्गी मोदकाहारा मदिरारुणलोचना ।
 साध्वी शीलवती शाला सुधाकलशधारिणी ॥ ५ ॥
 खड्गिनी पद्मिनी पद्मा पद्मकिञ्जल्करञ्जिता ।
 हृत्पद्मवासिनी हृद्या पानपात्रधरा धरा ॥ ६ ॥
 धराधरेन्द्रतनया दक्षिणा दक्षजा दया ।
 दयावती महामेधा मोदिनी बोधिनी गदा ॥ ७ ॥
 गदाधरार्चिता गोधा गङ्गा गोधावरी गया ।
 महाप्रभावसहिता महोरगविभूषणा ॥ ८ ॥
 महामुनिकृतातिथ्या माध्वी मानवती मन्वा ।
 वाला सरस्वती लक्ष्मीर्दुर्गा दुर्गतिनाशिनी ॥ ९ ॥
 शारी शरीरमध्यस्था वैखरी खचरेश्वरी ।
 शिवदा शिववत्तःस्था कालिका त्रिपुरापुरी ॥ १० ॥
 पुरारिकुक्षिमध्यस्था मुरारिहृदयेश्वरी ।
 बलारिराज्यदा चण्डी चामुण्डा मुण्डधारिणी ॥ ११ ॥
 मुण्डमालाञ्जिता मुद्रा क्षोभणा कर्षणक्षमा ।
 ब्राह्मी नारायणीदेवी कौमारी चापराजिता ॥ १२ ॥
 रुद्राणी च शचीन्द्राणी वाराही वीरसुन्दरी ।

- नारसिंही भैरवेशी भैरवाकारभीषणा ॥ १३ ॥
 नागालङ्कारशोभाढ्या नागयज्ञोपवीतिनी ।
 नागकङ्कणकेयूरा (१००) नागहारा सुरेश्वरी ॥ १४ ॥
 सुरारिधातिनी पूता पूतना डाकिनीक्रिया ।
 क्रियावती कुरी कृत्या डाकिनी लाकिनी लया ॥ १५ ॥
 लीलावती रसाकीर्णा नागकन्यामनोहरा ।
 हारकङ्कणशोभाढ्या सदानन्दा शुभङ्करी ॥ १६ ॥
 प्रहासिनी मधुमती सरसी स्मरमोहिनी ।
 महोग्रवपुषी वार्ता वामाचारप्रिया सिरा ॥ १७ ॥
 सुधामयी वेणुकरा वैरिघ्नीवीरसुन्दरी ।
 वारिमध्यस्थिता वामा वामनेत्रा शशिप्रभा ॥ १८ ॥
 शर्मदा शङ्करी सीता रवीन्दुशिखिलोचना ।
 मदिरा वारुणी वीणागीतिज्ञा मदिरावती ॥ १९ ॥
 वटस्था वारुणीशक्तिर्वटजा वटवासिनी ।
 वटुकी वीरसूवन्द्या स्तम्भिनी मोहिनी च युर्व ॥ २० ॥
 मुद्रराङ्कुशहस्ता च वराभयकरा कुटी ।
 पाटीरदुग्धवल्ली च वटिका वटुकेश्वरी ॥ २१ ॥
 इष्टदा कृषिभूः कीरी रेवतीरमणप्रिया ।
 रोहिणी रेवती रम्या रमणा रोमहर्षिणी ॥ २२ ॥
 रसोद्धासा रसासारा सारिणी तारिणी तद्धित् ।
 तरीतरित्रहस्ता च तोतुला तरणिप्रभा ॥ २३ ॥
 रत्नाकरप्रिया रम्भा रत्नालङ्कारशोभिता ।
 रुक्माङ्गदा गदाहस्ता गदाधरवरप्रदा ॥ २४ ॥
 षड्सा द्विरसा माला मालाभरणभूषिता ।

मालती मल्लिकामोदा मोदकाहारवल्लभा ॥ २५ ॥
 वल्लभी मथुरा माया काशी काञ्ची ललन्तिका ।
 हसन्तिका हसन्ती च भ्रमन्ती च वसन्तिका ॥ २६ ॥
 चेमा चेमङ्करी जामा जौमवस्त्रा (२००) ज्ञेश्वरी ।
 जगदा जेमदा सीरा सीरपाणिसमर्चिता ॥ २७ ॥
 क्रीता क्रीतातपा क्रूरा कमनीया कुलेश्वरी ।
 कूर्चबीजा कुठाराढ्या कूर्मिणी कूर्मसुन्दरी ॥ २८ ॥
 कारुण्या चैव काश्मीरी दूती द्वारवती ध्रुवा ।
 ध्रुवस्तुता ध्रुवगतिः पीठेशी बगलामुखी ॥ २९ ॥
 सुमुखी शोभनानीतिः^१ रत्नज्वालामुखी नतिः ।
 अलकोजयिनी भोग्या भङ्गी भोगावती बला ॥ ३० ॥
 धर्मराजपुरी पूता पूर्णसत्त्वाऽमरावती ।
 अयोध्या योधनीया च युगमाता च यक्षिणी ॥ ३१ ॥
 यज्ञेश्वरी योगगम्या योगिध्येया यशस्विनी ।
 यशोवती च चार्वङ्गी चारुहासा चलाचला ॥ ३२ ॥
 हरीश्वरी हरेर्माया मायिनी वायुवेगिनी ।
 अम्बालिकाऽम्बा भर्गेशी भृगुकूटा महामतिः ॥ ३३ ॥
 कोशेश्वरी च कमला कीर्तिदा कीर्तिवर्धिनी ।
 कठोरवाक्कुहूमूर्तिः चन्द्रबिम्बसमानना ॥ ३४ ॥
 चन्द्रकुङ्कुमलिप्ताङ्गी कनकाचलवासिनी ।
 मलयाचलसानुस्था हिमाद्रितनयातनुः ॥ ३५ ॥
 हिमाद्रिकुक्षिदेशस्था कुब्जिका कोसलेश्वरी ।
 कारैकनिगडा गूढा गूढगुल्फातिगोपिता ॥ ३६ ॥
 तनुजा तनुरूपा च बाणचापधरा नुतिः ।

धुरीणा धूम्रवासही धूम्रकेशाऽरुणानना ॥ ३७ ॥

अरुणेशी रतिः स्वातिर्गरिष्ठा च गरीयसी ।

महानसी महाकारा सुरासुरभयङ्करी ॥ ३८ ॥

अणुरूपा महज्ज्योतिरनिरुद्धसरस्वती ।

श्यामा श्याममुखी शान्ता श्रान्तसन्तापहारिणी ॥ ३९ ॥

गौर्गय्या गोमयी गुह्या गोमती गुरुवागय्या ।

गीतसन्तोषसंस्क्रा (३००) ग्राहिणी ग्रहिणी ग्रहा ॥ ४० ॥

गणप्रिया गजगतिर्गन्धारी गन्धमोदिनी ।

गन्धमादनसानुस्था सद्वाचलकृतालया ॥ ४१ ॥

गजाननप्रिया गव्या^३ ग्राहिका ग्राहवाहना ।

गुहप्रसृग्गुहावासा ग्रहमालाविभूषणा ॥ ४२ ॥

कौबेरी कुहका अन्तिस्तर्कविद्या प्रियङ्करी ।

पीताम्बरा पटाकारा पताका सृष्टिजा मुधा ॥ ४३ ॥

दाक्षायणी दक्षसुता दक्षयज्ञविनाशिनी ।

ताराचक्रस्थिता तारा तुरी तुर्या तुटिस्तुला ॥ ४४ ॥

सन्ध्यात्रयी सन्धिजरा सन्ध्यातारुण्यलालिता ।

ललिता लोहिता लम्पा चम्पा कम्पाकुला सृष्टिः ॥ ४५ ॥

सृतिः सत्यवती स्वस्था समाना मानवर्धिनी ।

महोमयी मनस्तुष्टिः कामधेनुः सनातनी ॥ ४६ ॥

सूक्ष्मरूपा सूक्ष्ममुखा स्थूलरूपा कलावती ।

तलातलाश्रया मिन्धुस्त्र्यम्बिका लम्पिका जया ॥ ४७ ॥

सौदामिनी सुधादेवी सनकर्षिसमर्चिता ।

मन्दाकिनी च यमुना विपाशा नर्मदानदी ॥ ४८ ॥

गण्डक्यैरावती सिप्रा वितस्ता च सरस्वती ।
 रेवा चैरावती' चेजुमती सागरवासिनी ॥ ४६ ॥
देवकी देवमाता च देवेशी देवसुन्दरी ।
 दैत्यघ्नी दमनी दात्री दितिर्दितिजसुन्दरी ॥ ५० ॥
 विद्याधरी च विद्येशी विद्याधरजसुन्दरी ।
 मेनका चित्रलेखा च चित्रिणी च तिलोत्तमा ॥ ५१ ॥
 उर्वशी मोहिनी रम्भा चाप्सरोगणसुन्दरी ।
 यक्षिणी यक्षलोकेशी नरवाहनपूजिता ॥ ५२ ॥
 यक्षेन्द्रतनया योग्या यक्षनायकसुन्दरी ।
 (गन्धवती चिता गन्धा सुगन्धा गीततत्परा ॥ ५३ ॥
 गन्धर्वतनया नम्रा (४००) गीतिर्गन्धर्वसुन्दरी ।)
 मन्दोदरी करालाक्षी मेघनादवरप्रदा ॥ ५४ ॥
 मेघवाहनसन्तुष्टा मेघमूर्तिश्च राक्षसी ।
 रक्षोहन्त्री केकसी च रक्षोनायकसुन्दरी ॥ ५५ ॥
 किंनरी कम्बुकण्ठी च कलकण्ठस्वना सुधा ।
 किंनुरी हयवक्त्रा च केला किन्नरसुन्दरी ॥ ५६ ॥
 पिशाची राजमातङ्गी उच्छिष्टपदसंस्थिता ।
 महापिशाचिनी चान्द्री पिशाचकुलसुन्दरी ॥ ५७ ॥
 गुह्येश्वरी गुह्यरूपा गुर्वी गुह्यकसुन्दरी ।
 सिद्धिप्रदा सिद्धवधूः सिद्धेशी सिद्धसुन्दरी ॥ ५८ ॥
 भूतेश्वरी भूतालया भूतधात्री भयापहा ।
 भूतभीतिहरी भव्या भूतजा भूतसुन्दरी ॥ ५९ ॥
 पृथ्वी पार्थिवलोकेशी पृथा विष्णुसमर्चिता ।

वसुन्धरा वसुनता पृथिवी भूमिसुन्दरी ॥ ६० ॥
 अम्भोधितनयाऽलुप्त जलजात्री जलेश्वरी ।
 अमूर्तिरम्भयी मारी जलस्था जलसुन्दरी ॥ ६१ ॥
 तेजस्विनी महोधात्री तैजसी सूर्यबिम्बगा ।
 सूर्यकान्तिः सूर्यतेजास्तेजोरूपैकसुन्दरी ॥ ६२ ॥
 वायुवाहा वायुमुखी वायुलोकैकसुन्दरी ।
 गगनस्था खचरेशी शून्यरूपा निराकृतिः ॥ ६३ ॥
 निराभासा भासमाना द्युतिराकाशसुन्दरी ।
 क्षितिमूर्तिधराऽनन्ता क्षितिभृल्लोकसुन्दरी ॥ ६४ ॥
 अब्धियाना रत्नशोभा वरुणेशी वरायुधा ।
 पाशहस्ता पोषणा च वरुणेश्वरसुन्दरी ॥ ६५ ॥
 अनलैकरुचिज्योतिः पञ्चानिलगतिस्थितिः ।
 प्राणापानसमानेच्छा चोदानव्यानरूपिणी ॥ ६६ ॥
 पञ्चवातगतिर्नाडीरूपिणी वातसुन्दरी ।
 अग्निरूपा वह्निशिखा वडवानलसन्निभा ॥ ६७ ॥
 हेतिर्हविर्हुतज्योतिरग्निजा वह्निसुन्दरी ।
 सोमेश्वरी सोमकला सोमपानपरायणा ॥ ६८ ॥
 सौम्यानना सौम्यरूपा सोमस्था सोमसुन्दरी ।
 सूर्यप्रभा सूर्यमुखी सूर्यजा सूर्यसुन्दरी ॥ ६९ ॥
 याज्ञिकी यज्ञभागेच्छा यजमानवरप्रदा ।
 याजकी यज्ञविद्या च यजमानैकसुन्दरी (५००) ॥ ७० ॥
 आकाशगामिनी वन्द्या शब्दजाकाशसुन्दरी ।
 मीनप्रिया मीननेत्रा मीनाशा^१ मीनसुन्दरी ॥ ७१ ॥

कूर्मपृष्ठगता कूर्मी कूर्मजा कूर्मरूपिणी ।
 वाराही वीरसूर्वर्द्धा वरारोहा मृगेक्षणा ॥ ७२ ॥
 वराहमूर्तिर्वाचाला दंष्ट्रा वराहसुन्दरी ।
 नरसिंहाकृतिर्देवी दृष्टदैत्यनिघ्निदिनी ॥ ७३ ॥
 प्रद्युम्नवरदा नारी नरसिंहैकसुन्दरी ।
 वामजा वामनाकारा नारायणपरायणा ॥ ७४ ॥
 बलिदानवदर्पघ्नी वाम्या वामनसुन्दरी ।
 रामप्रिया रामकीर्तिः क्षत्रवंशक्षयङ्करी ॥ ७५ ॥
 दनुषुत्री राजकन्या रामा परशुधारिणी ।
 भार्गवी भार्गवेष्टा च जामदग्न्यवरप्रदा ॥ ७६ ॥
 कुठारधारिणी रात्रिर्जामदग्न्यैकसुन्दरी ।
 सीतालक्ष्मणसेव्या च रक्षःकुलविनाशिनी ॥ ७७ ॥
 रामप्रिया च शत्रुघ्नी शत्रुघ्नभरतेष्टदा ।
 लावण्यामृतधाराढ्या लवणामुरवातिनी ॥ ७८ ॥
 लोहितास्या प्रमन्नास्या स्वागमा रामसुन्दरी ।
 कृष्णकेशा कृष्णमुखी यादवान्तकरी लया ॥ ७९ ॥
 यादोगणार्चिता योज्वा राधाश्रीकृष्णसुन्दरी ।
 बुद्धप्रसवुद्धदेवी जिनमार्गपरायणा ॥ ८० ॥
 जितक्रोधा जितालस्या जिनसेव्या जितेन्द्रिया ।
 जिनवंशधरोग्र्या च नीलान्ता बुद्धसुन्दरी ॥ ८१ ॥
 काली कोलाहलप्रीता प्रेतवाहा सुरेश्वरी ।
 कल्किप्रिया कम्बुधरा कलिकालैकसुन्दरी ॥ ८२ ॥
 विष्णुमाया ब्रह्ममाया शाम्भवी शववाहना ।

इन्द्रावरजवन्नःस्था स्थाणुपत्नी पलालिनी ॥ ८३ ॥
 जृम्भिणी जृम्भहर्त्री च जृम्भमाणकचालका ।
 कुलाकुलपदेशानी पददानफलप्रदा ॥ ८४ ॥
 कुलवागीश्वरी कुल्या कुलजा कुलसुन्दरी ।
 पुरन्दरेष्टा तारुण्यालया पुण्यजनेश्वरी ॥ ८५ ॥
 पुण्योत्साहा पापहर्त्री पाकशासनसुन्दरी ।
 सूर्यकोटिप्रतीकाशा सूर्यतेजोमयी मयी ॥ ८६ ॥
 लेखिनी भ्राजिता रज्जुरूपिणी सूर्यसुन्दरी (६००) ।
 चन्द्रिका च सुधाधारा ज्योत्स्ना शीतांशुसुन्दरी ॥ ८७ ॥
 लोलाक्षी च शताक्षी च सहस्राक्षी सहस्रपात् ।
 सहस्रशीर्षा चेन्द्राक्षी सहस्रभुजवल्लिका ॥ ८८ ॥
 कोटिरत्नांशुशोभा च शुभ्रवस्त्रा शतानना ।
 शतानन्दा श्रुतिधरा पिङ्गला चोग्रनादिनी ॥ ८९ ॥
 सुपुष्पा हारकेयूरनूपुरारावसङ्कुला ।
 घोरनादा घोरमुखी चोन्मुखी चोन्मुकायुधा ॥ ९० ॥
 गोपिता गूर्जरी गाथा गायत्री वेदवल्लभा ।
 वल्लकीस्वननादा च नादविद्या नदीतटी ॥ ९१ ॥
 विन्दुरूपा चक्रयोनिर्विन्दुनादस्वरूपिणी ।
 चक्रेश्वरी भैरवेशी महाभैरववल्लभा ॥ ९२ ॥
 कालभैरवभार्या च कल्पान्तरवर्तकी ।
 प्रलयानलधुम्नाभा योनिमध्यकृतालया ॥ ९३ ॥
 भूचरी खचरीमुद्रा नवमुद्राविलासिनी ।
 विद्योगिनी श्मशानस्था श्मशानार्चनतोषिता ॥ ९४ ॥

भास्वराङ्गी भर्गशिखा भर्गवामाङ्गवासिनी ।

भद्रकाली विश्वकाली श्रीकाली मेघकालिका ॥ ६५ ॥

नीरकाली कालरात्रिः काली कामेशकालिका ।

इन्द्रकाली पूर्वकाली पश्चिमाम्नायकालिका ॥ ६६ ॥

श्मशानकालिका भद्रकाली श्रीकृष्णकालिका ।

क्रींकारोत्तरकाली श्रीहृदीदक्षिणकालिका ॥ ६७ ॥

सुन्दरी त्रिपुरेशानी त्रिकूटा त्रिपुरार्चिता ।

त्रिनेत्रा त्रिपुराध्यक्षा त्रिपुटा पुटभैरवी ॥ ६८ ॥

त्रिलोकजननी त्रेता महात्रिपुरसुन्दरी ।

कामेश्वरी कामकला कालकामशसुन्दरी ॥ ६९ ॥

व्यक्षरी व्यक्ष्णीदेवी भावना भुवनेश्वरी ।

एकाक्षरी चतुष्कूटा त्रिकूटेशी लयेश्वरी ॥ १०० ॥

चतुर्वर्णा च वर्णेशी वर्णाढ्या चतुरक्षरी ।

पञ्चाक्षरी च षड्क्षरा षट्कूटा च षडक्षरी ॥ १०१ ॥

सप्ताक्षरी नवानेवी परमाष्टाक्षरेश्वरी ।

नवमी पञ्चमी षष्ठी नागेशी च नवाक्षरी ॥ १०२ ॥

दशाक्षरी दशास्येशी देविकैकादशाक्षरी ।

द्वादशादित्यसङ्काशा (७००) द्वादशी द्वादशाक्षरी ॥ १०३ ॥

त्रयोदशी वेदगर्भा वाद्या त्रयोदशाक्षरी ।

चतुर्दशाक्षरी विद्या विद्यापञ्चदशाक्षरी ॥ १०४ ॥

षोडशी सर्वविद्येशी महाश्रीषोडशाक्षरी ।

महाश्रीषोडशीविद्या चिन्तामणिमनुप्रिया ॥ १०५ ॥

द्वाविंशत्यक्षरी श्यामा महाकालकुटुम्बिनी ।

वज्रतारा कालतारा नारी तारोग्रतारिणी ॥ १०६ ॥

कामतारा शब्दतारा स्पर्शतारा रसाश्रया ।

रूपतारा गन्धतारा महानीलसरस्वती ॥ १०७ ॥
 कालज्वाला वह्निज्वाला ब्रह्मज्वाला जटाकुला ।
 विष्णुज्वाला जिष्णुशिखा भद्रज्वाला करालिनी ॥ १०८ ॥
 विकरालमुखीदेवी कराली भूतिभूषणा ।
 चिताशयासना चिन्ता चितामण्डलमध्यगा ॥ १०९ ॥
 भूतभैरवसेव्या च भूतभैरवपालिनी ।
 बन्धकी बद्धसंमुद्रा भवबन्धविनाशिनी ॥ ११० ॥
 भवानी देवदेवेशी दीक्षा दीक्षितपूजिता ।
 साधकेशी सिद्धिदात्री साधकानन्दवर्धिनी ॥ १११ ॥
 साधकाश्रयभूता च साधकेष्टफलप्रदा ।
 रजोवती राजसी च रजकी च रजस्वला ॥ ११२ ॥
 पुष्पप्रिया पुष्पवती स्वयम्भूपुष्पमालिका ।
 स्वयम्भूपुष्पगन्धाढ्या पुलस्त्यसुतधातिनी ॥ ११३ ॥
 पात्रहस्ता सुता पौत्री पीतास्या पीतभूषणा ।
 पिङ्गानना पिङ्गकेशी पिङ्गला पिङ्गलेश्वरी ॥ ११४ ॥
 मङ्गला मङ्गलेशानी सर्वमङ्गलमङ्गला ।
 पुरुरवेश्वरी पाशधरा चापधराऽधुरा ॥ ११५ ॥
 पुण्यधात्री पुण्यमयी पुण्यलोकनिवासिनी ।
 होतृसेव्या हकारस्था सकारस्था सुखावती ॥ ११६ ॥
 सखी शोभावती सत्या सत्याचारपरायणा ।
 सतीशानकलेशानी वामदेवकलाश्रिता ॥ ११७ ॥
 सद्योजातकलादेवी शिवाऽधोरकलाकृतिः ।
 शर्वरी क्षीरसदृशी क्षीरनीरविवेकिनी (८००) ॥ ११८ ॥
 वितर्कनिलया नित्या नित्यक्रिन्ना पराम्बिका ।
 पुरारिदयिता दीर्घा दीर्घनासाऽल्पभाषिणी ॥ ११९ ॥

काशिका कौशिकी कोशया कोशदा रूपवर्धिनी ।
 तुष्टिः पुष्टिः प्रजाप्रीता प्राजिका पूजकप्रिया ॥ १२० ॥
 प्रजावती गर्भवती गर्भपोषणपोषिता^१ ।
 शुक्लवासाः शुक्लरूपा शुचिवासा जयावहा ॥ १२१ ॥
 जानकी जन्यजनका जनतोषणतत्परा ।
 वादप्रिया वाद्यरता वादिता वादमुन्दरी ॥ १२२ ॥
 वाक्स्तम्भिनी कीरवाणी धीराधीरा धुरन्धरा ।
 स्तनन्धयी सामिधेनी निरानन्दा निरालगा ॥ १२३ ॥
 समस्तसुखदा सारा वारांनिधिवरप्रदा ।
 बालुकी वीरपानेष्टा वसुधात्री वसुप्रिया ॥ १२४ ॥
 शुक्रनान्दा शुक्ररसा शुक्रपूज्या शुक्रप्रिया ।
 शुकी च शुक्रहस्ता च समस्तनरकान्तका ॥ १२५ ॥
 समस्ततत्त्वनिलया भगरूपा भगेश्वरी ।
 भगविम्बा भगाहृद्या भगलिङ्गस्वरूपिणी ॥ १२६ ॥
 भगलिङ्गेश्वरी श्रीदा भगलिङ्गामृतस्रवा ।
 क्षीराशना क्षीररुचिराज्यपानपरायणा ॥ १२७ ॥
 मधुपानपरा प्रौढा पीवरांसा परंपरा ।
 पित्तम्पिला पटोलेशा पाटलारुणलोचना ॥ १२८ ॥
 क्षीराम्बुधिप्रिया क्षीवा सरला सरलायुधा ।
 संग्रामा मुनया स्रस्ता संमृतिः मनकेश्वरी ॥ १२९ ॥
 कन्या कनकरम्बा च कान्यकुब्जनिवासिनी ।
 काञ्चनोभतनुः काष्ठा कुष्ठरोगविनाशिनी ॥ १३० ॥
 कटोरमूर्धजा कुन्ती कुन्तायुधधरा वृतिः ।

चर्माम्बरा क्रूरनखा चकोराक्षी चतुर्भुजा ॥ १३१ ॥
 चतुर्वेदप्रिया चाक्षी चतुर्वर्गफलप्रदा ।
 ब्रह्माण्डचारिणी स्फूर्तिर्ब्रह्माणी ब्रह्मसंमता ॥ १३२ ॥
 सन्कारकारिणी स्रुतिः स्रुतिका लतिकालता । (६००)
 कल्पवल्ली कृपाङ्गी च कल्पपादपवासिनी ॥ १३३ ॥
 कल्पपाशा महाविद्या विद्याराङ्गी सुखाश्रया ।
 भूतिराङ्गी विश्वराङ्गी लोकराङ्गी शिवाश्रया ॥ १३४ ॥
 ब्रह्मराङ्गी विष्णुराङ्गी रुद्रराङ्गी जटाश्रया ।
 नागराङ्गी वंशराङ्गी वीरराङ्गी रजःप्रिया ॥ १३५ ॥
 सत्त्वराङ्गी तमोराङ्गी गुणराङ्गी चलाचला ।
 वसुराङ्गी सत्यराङ्गी तपोराङ्गी जपप्रिया ॥ १३६ ॥
 मन्त्रराङ्गी वेदराङ्गी तन्त्रराङ्गी श्रुतिप्रिया ।
 वेदराङ्गी मन्त्रराङ्गी दैत्यराङ्गी दयाकरा ॥ १३७ ॥
 कालराङ्गी प्रजाराङ्गी तेजोराङ्गी हराश्रया ।
 पृथ्वीराङ्गी पयोराङ्गी वायुराङ्गी मदालसा ॥ १३८ ॥
 सुधाराङ्गी मुराराङ्गी भीमराङ्गी भयोन्मिता ।
 तथ्यराङ्गी जयाराङ्गी महाराङ्गी कुलकृतिः ॥ १३९ ॥
 वामराङ्गी चीर्नराङ्गी हरिराङ्गी हलीश्वरी ।
 पराराङ्गी यक्षराङ्गी भूतराङ्गी शिवामना ॥ १४० ॥
 वटुराङ्गी प्रेतराङ्गी शेषराङ्गी शमप्रदा ।
 आकाशराङ्गी राजेशी राजराङ्गी रतिप्रिया ॥ १४१ ॥

१ 'कल्पशाखा' ख. पाठः । २ 'भद्र' ख. पाठः । ३ 'रजःप्रिया' ख. पाठः ।

४ 'देवराङ्गी मर्यराङ्गी' ख. पाठः । ५ 'शिलाकृतिः' ख. पाठः ।

६ 'चत' ख. पाठः । ७ 'शिवामना' ख. पाठः ।

पातालराज्ञी भूराज्ञी प्रेतराज्ञी विषापहा ।
 सिद्धराज्ञी विभाराज्ञी तेजोराज्ञी विभामयी ॥ १४२ ॥
 भास्वद्राज्ञी चन्द्रराज्ञी ताराराज्ञी खवासिनी ।
 ग्रहराज्ञी लताराज्ञी वृक्षराज्ञी मतिप्रदा ॥ १४३ ॥
 धीरराज्ञी मनोराज्ञी मनुराज्ञी च काश्यपी ।
 मुनिराज्ञी रत्नराज्ञी युगराज्ञी मणिप्रभा ॥ १४४ ॥
 सिन्धुराज्ञी नदीराज्ञी नदराज्ञी दरीस्थिता ।
 विन्दुराज्ञी नादराज्ञी आत्मराज्ञी च सद्गतिः ॥ १४५ ॥
 पुत्रराज्ञी ध्यानराज्ञी लयराज्ञी सदीश्वरी ।
 ईशानराज्ञी राजेशी स्वाहाराज्ञी महत्तरा ॥ १४६ ॥
 वह्निराज्ञी योगिराज्ञी यज्ञराज्ञी चिदाकृतिः ।
 जगद्राज्ञी तत्त्वराज्ञी वाग्राज्ञी विश्वरूपिणी ॥ १४७ ॥
 पञ्चदशाक्षरीराज्ञी ओं ह्रीं भूतेश्वरेश्वरी । (१०००)
 इतीदं मन्त्रसर्वस्वं राज्ञीनामसहस्रकम् ॥ १४८ ॥
 पञ्चदशाक्षरीतत्त्वं मन्त्रसारं मनुप्रियम् ।
 सर्वतत्त्वमयं पुण्यं महापातकनाशनम् ॥ १४९ ॥
 सर्वसिद्धिप्रदं लोके सर्वरोगनिवर्हणम् ।
 सर्वोत्पातप्रशमनं ग्रहशान्तिकरं परम् ॥ १५० ॥
 सर्वदेवप्रियं प्राज्यं सर्वशत्रुभयापहम् ।
 सर्वदुःखौघशमनं सर्वशोर्कविनाशनम् ॥ १५१ ॥
 पठेद्वा पाठयेन्नाम्नां सहस्रं शक्तिसंनिधौ ।
 दूरादेव पलायन्ते विपदः शत्रुभीतयः ॥ १५२ ॥
 राक्षसा भूतवेतालाः पन्नगा हरिणद्विषः ।

१ 'सदेश्वरी' ख. पाठः । २ 'योगराज्ञी' ख. पाठः । ३ 'पूज्यं' ख. पाठः ।

४ 'लोम' ख. पाठः ।

पठनाद्विद्रवन्त्याशु महाकालादिव प्रजाः ॥ १५३ ॥
 श्रवणात्पातकं नश्येच्छ्रावयेद्यः स भाग्यवान् ।
 (नानाविधानि भोगानि संभुज्य पृथिवीतले ॥ १५४ ॥)
 गमिष्यति परां भूमिं त्वरितं नात्र संशयः ।
 अश्वमेधसहस्रस्य वाजिपेयस्य कोटयः ।
 गङ्गास्नानसहस्रस्य चान्द्रायणायुतस्य च ॥ १५५ ॥
 तप्तकृच्छ्रैकलक्षस्य राजसूयस्य कोटयः ।
 सहस्रनामपाठस्य कलां नार्धन्ति षोडशीम् ॥ १५६ ॥
 सर्वसिद्धीश्वरं साध्यं राज्ञीनामसहस्रकम् ।
 मन्त्रगर्भं पठेद्यस्तु राज्यकामो महेश्वरि ॥ १५७ ॥
 वर्षमेकं शतावर्तं महाचीनक्रमाकुलः ।
 शक्तिपूजापरो रात्रौ स लभेद्राज्यमीश्वरि ॥ १५८ ॥
 पुत्रकामी पठेत् सायं चिताभस्मानुलेपनः ।
 दिग्गम्बरो मुक्तकेशः शतावर्तं महेश्वरि ॥ १५९ ॥
 श्मशाने तु लभेत् पुत्रं साक्षाद्विश्रवणोपमम् ।
 परदारार्चनरतो भगविम्बं स्मरन् सुधीः ॥ १६० ॥
 पठेन्नामसहस्रं तु वसुकामी लभेद् धनम् ।
 रवौ वारत्रयं देवि पठेन्नामसहस्रकम् ॥ १६१ ॥
 मृदुविष्टरनिर्विष्टः क्षीरपानपरायणः ।
 स्वप्ने सिंहासनां राज्ञीं वरदां भुवि पश्यति ॥ १६२ ॥
 क्षीरचर्वणसन्तुष्टो वीरपानरसाकुलः ।
 यः पठेत् परया भक्त्या राज्ञीनामसहस्रकम् ॥ १६३ ॥
 स सद्यो मुच्यते घोरान्महापातकजाद्भयात् ।
 यः पठेत् साधको भक्त्या शक्तिवत्तःकृतासनः ॥ १६४ ॥

शुक्रोत्तरणकाले तु तस्य हस्तेऽष्टसिद्धयः ।
 यः पठेन्नशि चक्राग्रे परस्त्रीध्यानतत्परः ॥ १६५ ॥
 सुरासवरसानन्दी स लभेत् संयुगे जयम् ।
 इदं नामसहस्रं तु सर्वमन्त्रमयं शिवे ॥ १६६ ॥
 भूर्जत्वचि लिखेद्रात्रौ चक्रार्चनसमागमे ।
 अष्टगन्धेन पूतेन वेष्टयेत् स्वर्णपत्रके ॥ १६७ ॥
 धारयेत् कण्ठदेशे तु सर्वसिद्धिः प्रजायते ।
 यो धारयेन्महारत्नां सर्वदेवातिदुर्लभाम् ॥ १६८ ॥
 रणे राजकुले द्यूते चौररोगाद्युपद्रवे ।
 स प्राप्नोति जयं सद्यः साधको वीरनायकः ॥ १६९ ॥
 श्रीचक्रं पूजयेद्यस्तु धारयेद्धर्म मस्तके ।
 पठेन्नामसहस्रं तु स्तोत्रं मन्त्रात्मकं तथा ॥ १७० ॥
 किं किं न लभते कामं देवानामपि दुर्लभम् ।
 सुरापानं ततः संविचर्चणं मीनमांसकम् ॥ १७१ ॥
 नवकन्यासमायोगो मुद्रा वीणारवः प्रिये ।
 सत्सङ्गो गुरुसांनिध्यं राज्ञीश्रीचक्रमग्रतः ॥ १७२ ॥
 यस्य देवि स एव स्याद्योगी ब्रह्मविदीश्वरः ।
 इदं रहस्यं परमं भक्त्या तव मयोदितम् ॥ १७३ ॥
 अग्नकाश्यमदानव्यं न देयं यस्य कस्यचित् ।
 अन्यशिष्याय दुष्टाय दुर्जनाय दुरात्मने ॥ १७४ ॥
 गुरुभक्तिविहीनाय सुरास्त्रीनिन्दकाय च ।
 नास्तिकाय कुशीलाय न देयं तत्त्वदर्शिभिः ॥ १७५ ॥
 देयं शिष्याय शान्ताय भक्तायाद्वैतवादिने ।
 दीक्षिताय कुलीनाय राज्ञीभक्तिरताय च ॥ १७६ ॥

दत्त्वा भोगापवर्गत्वं लभेत् साधकसत्तमः ।
इति नामसहस्रं तु राज्ञ्याः शिवमुखोदितम् ।
अत्यन्तदुर्लभं गोप्यं गोपनीयं स्वयोनिकत् ॥ १७७ ॥

इति श्रीरुद्रयामले तन्त्रे दशविद्यारहस्ये
श्रीमहाराज्ञीसहस्रनामकम् ॥ ४ ॥

अथ

श्रीमहाराज्ञीस्तोत्रम् ।

श्रीभैरव उवाच ।

अधुना कथयिष्यामि स्तोत्रराजं परात्मकम् ।
मूलमन्त्रमयं दिव्यं तत्त्वभूतं मनोहरम् ॥ १ ॥
राज्ञीप्रियं पापहर लक्ष्मपूजाफलप्रदम् ।
जपलक्षसमं स्तोत्रं ध्यानकोटिसमं प्रिये ॥ २ ॥
राज्ञीस्तोत्रस्य देवेशि ब्रह्मा ऋषिरुदाहृतः ।
गायत्रं छन्द इत्युक्तं श्रीराज्ञी देवतेरिता ॥ ३ ॥
माया बीजं परा शक्तिः कामः कीलकमीश्वरि ।
भोगापवर्गसिद्ध्यर्थे विनियोगः प्रकीर्तितः ॥ ४ ॥

अस्य श्रीमहाराज्ञीस्तवराजमन्त्रस्य ब्रह्मा ऋषिः गायत्रं छन्दः
श्रीभूतेश्वरीमहाराज्ञी देवता ह्रींबीजं सौः शक्तिः क्लीं कीलकं भोगाप-
वर्गसिद्ध्ये विनियोगः । ब्रह्मा ऋषये नमः शिरसि, गायत्रं छन्दसे नमो
मुखे, श्रीराज्ञीभूतेश्वरीदेवतायै नमो हृदि, ह्रींबीजाय नमो नाभौ,
सौः शक्त्यै नमो गुह्ये, क्लींकीलकाय नमः पादयोः, विनियोगाय नमः

सर्वाङ्गेषु । ध्यानम्—

उद्यद्दिवाकरसहस्ररुचिं त्रिनेत्रां

सिंहासनोपरि गतामुरगोपवीताम् ।

खड्गाम्बुजाढ्यकलशामृतपात्रहस्तां

राज्ञीं भजामि विकसद्बदनारविन्दाम् ॥ १ ॥

तारमिन्दुकलिकावतंसितं

वेदसागरमणिं मनोहरम् ।

यो जपेदुपसि रत्नमालया

राज्यमाशु लभते स साधकः ॥ २ ॥

भूतिमिन्दुनवविन्दु (म्ब) मण्डितां

नादविन्दुललितां जपेत्तु यः ।

वारमेकमुखवारणस्थितो

जेष्यति स्मयमयानरीन् रणे ॥ ३ ॥

रमां जपेद्यो भुवनेशि मन्त्री

लन्मन्त्रमध्ये मदनोपतप्तः ।

रम्भां समालिङ्ग्य विमानचारी

लीलां भजेन्नन्दनवाटिकायाम् ॥ ४ ॥

वह्निबीजमणिमादिसिद्धिदं

विन्दुविम्बशशिखण्डमण्डितम् ।

यो जपेन्निशि धनाभिलाषवान्

स क्षणाद्भवति वित्तदोषमः ॥ ५ ॥

कामराजममराभिवन्दितो

यो जपेन्निधुवनेऽक्षमालया ।

तस्य यान्ति वशतां सुराङ्गनाः

किं पुनर्जगति भृमृदङ्गनाः ॥ ६ ॥

शक्तिं भक्त्या यो जपेच्छक्तिपूजा-

काले कालीपादपद्मार्पितान्तः ।

नक्तं तस्य स्मेरवक्त्रा घृताची

वेश्या वश्या स्वर्गता वा शची च ॥ ७ ॥

भगवत्यै तथा राज्यै नाममन्त्रमिति स्मरेत् ।

यो देवि तस्य वश्याः स्युर्मैरवस्थाष्टसिद्धयः ॥ ८ ॥

मायार्णमन्ते यदि साधकेन्द्रो

जपेन्महेशानि शबालयस्थः ।

तत्रैव देवीं परमार्थराज्ञीं

पश्येत् स सद्यो वरसिद्धिदात्रीम् ॥ ९ ॥

ठद्वयं यदि जपेन्निशाक्षये

क्षीरभुक् सुतटिनीतटस्थितः ।

जिष्णुविष्णुकमलासनेश्वरा

यान्ति देवि वशतां तदा क्षणात् ॥ १० ॥

भूगेहवृत्तत्रयनागपत्र-

षडश्रयोन्यश्रकविन्दुविम्बे ।

निषेदुषीं राजकुलाधिदेवीं

राज्ञीं भजे राजकुलावतंसाम् ॥ ११ ॥

देवि श्रीभूतधात्रि प्रवरगुणमये निष्कले निर्गुणे मे^२

माये मातः शरण्ये गिरिवरतनये चिन्मये तत्त्वरूपे ।

दुर्गे चण्डि प्रमत्ते त्रिपुरविजयिनि स्मेरवक्त्रे वरेण्ये

कारुण्याढ्ये प्रशस्ते सुरादितिजनुते राज्ञि त्वं वै प्रसीद ॥ १२ ॥

इति स्तोत्रं मन्त्रस्फुरणकरुणानन्दनिलयं
 पठेद्धृत्या प्रातस्तव गिरिसुते यो निरलसम् ।
 भवेत् सद्यो भूमौ नृपमुकुटनीराजितपदो
 मृतो मुक्तिं मर्त्यस्तव भवनमाप्नोति वरदे ॥ १३ ॥
 इति राश्याः परं तत्त्वं पञ्चाङ्गमखिलं शिवे ।
 सर्वस्वं च रहस्यं मे सर्वसारस्वतप्रदम् ॥ १४ ॥
 आनन्दवर्धनं गुह्यं परमैश्वर्यकारणम् ।
 भोगापवर्गदं पुण्यं दारिद्र्यभयनाशनम् ॥ १५ ॥
 राज्यप्रदं भक्तिकरं सर्वशत्रुनिर्वहणम् ।
 पञ्चाङ्गमखिलं देव्या न वक्तव्यं दुरात्मने ।
 तव भक्त्या मयाख्यातं गोपनीयं प्रयत्नतः ॥ १६ ॥

श्रीदेव्युवाच ।

भगवन् करुणाम्भोधे क्रीतास्मि भवताधुना ।
 दास्यस्मि तव भक्तास्मि कृतार्थास्मि जगत्प्रभो ॥ १७ ॥
 पञ्चाङ्गकथनेनास्या राश्या देव्या महेश्वर ।
 भवत्प्रसादाद् देव्यस्मि किमन्यत् कथयामि ते ॥ १८ ॥

श्रीभैरव उवाच ।

इदं रहस्यं पञ्चाङ्गं राज्ञीदेव्या मयेरितम् ।
 कौलानां सिद्धिदं वामाद्गोपनीयं स्वयोनिवत् ॥ १९ ॥

इति श्रीरुद्रयामले तन्त्रे दशविद्यारहस्ये

श्रीमहाराज्ञीस्तोत्रम् ॥ ५ ॥

समाप्तमिदं श्रीमहाराज्ञीपञ्चाङ्गम् ।

अथ

बालात्रिपुरापञ्चाङ्गम्

बालापटलम् ।

कैलासशिखरासीनं भगवन्तमुमांषतिम् ।
चन्द्रार्धमुकुटं देवं सोमसूर्याग्निलोचनम् ॥ १ ॥
गजचर्मपरीधानं विरूपाक्षं सुरार्चितम् ।
गणगन्धर्वयचेन्द्र-देवासुरनमस्कृतम् ॥ २ ॥
विहसन्तं जपन्तं च पठन्तं च मुहुर्मुहुः ।
उत्थाय प्रणता भूत्वा चेदं पृच्छति भैरवी ॥ ३ ॥
श्रीभैरवी ।

भगवन् करुणाम्भोधे सर्वाङ्गमविशारद ।
त्वत्प्रसादान्मया सर्वाः श्रुता विद्याः सुरेश्वर ॥ ४ ॥
इदानीं श्रोतुमिच्छामि बालां त्रिपुरसुन्दरीम् ।
देयास्ति यदि मे देव वद विद्यां महेश्वर ॥ ५ ॥
श्रीभैरवः ।

शृणु देवि प्रवक्ष्यामि पञ्चाङ्गं साधकेष्टदम् ।
पटलं पद्धतिं वर्म तथा नान्नां सहस्रकम् ॥ ६ ॥
स्तवराजं महादेवि शृणुष्वैकाग्रमानसा ।
श्रीबाला परमेशानी भुक्तिमुक्तिप्रदायिनी ॥ ७ ॥

राज्यं देयं शिरो देयं गृहं लक्ष्मीयुतं तथा
 सर्वं देयं महादेवि न देयमिदमुत्तमम् ॥ ८ ॥
 अस्या विद्यायाः सदृशी विद्या नान्या कलौ युगे ।
 श्रीबालात्रिपुराविद्या शीघ्रं सिद्धिप्रदा स्मृता ॥ ९ ॥
 देया शिष्याय शान्ताय गुरुभक्तिरताय च ।
 नाभक्ताय प्रदातव्या विद्येयं परमेश्वरि ॥ १० ॥
 मन्त्रोद्धारं तथा यच्चं प्रस्तारं ध्यानमेव च ।
 प्रयोगान् संप्रवक्ष्यामि देवदेव्या महेश्वरि ॥ ११ ॥
 प्रथमं शृणु देवेशि मन्त्रोद्धारं फलप्रदम् ।
 गोपनीयं प्रयत्नेन येन सिद्धिः प्रजायते ॥ १२ ॥
 बाग्भ्रं कामराजश्च शक्तिमध्येऽभिधं न्यसेत् ।
 नमोऽन्ते देवि बालाया मन्त्रोऽयं चाष्टवर्णकः ॥ १३ ॥
 नापि विघ्नो न वाशौचो न वारनियमस्तथा ।
 स्वयं सिद्धो महादेवि मन्त्ररानः कलौ युगे ॥ १४ ॥
 दक्षिणामूर्तिपङ्क्त्यौ च मुनिश्छन्दः क्रमात् स्मृतम् ।
 देवता त्रिपुरा बाला आद्यन्ते बीजशक्तिके ॥ १५ ॥
 क्लीं कीलकं समादिष्टं धर्मकामार्थमुक्तये ।
 शिरसि वदने देवि हृदये गुह्यदेशके ॥ १६ ॥
 पादयोर्नाभिकमले सर्वाङ्गे च तथा न्यसेत् ।
 ऋष्यादिकं महादेवि कुर्यान्न्यासविकल्पनाम् ॥ १७ ॥
 करन्यासं पङ्क्तं च बीजैः कुर्यान्महेश्वरि ।
 अस्या ध्यानं प्रवक्ष्यामि साधकानां हितप्रदम् ॥ १८ ॥

रक्ताम्बरां चन्द्रकलावतंसां

समुद्यदादित्यनिभां त्रिनेत्राम् ।

विद्याक्षमालाभयदानहस्तां

ध्यायामि बालामरुणाम्बुजस्थाम् ॥ १६ ॥

इति ध्यात्वा महादेवीं जपेन्मन्त्रं सुसिद्धिदम् ।

लक्षत्रयं पुरश्चर्याविधौ साधकसत्तमः ॥ २० ॥

अथ वक्ष्यामि देवेशि यन्त्रोद्धारं सुदुर्लभम् ।

साधकस्य महादेव्या भुक्तिमुक्तिफलप्रदम् ॥ २१ ॥

बिन्दुत्रिकोणवर्तुकोणकनागपत्र-

वृत्तत्रयाञ्चितमहीसदनत्रयं च ।

बालादिचक्रमिदमार्तिहरं गिरीशे

ब्रह्मेन्द्रविष्णुनमितं गदितं मया ते ॥ २२ ॥

एवं विलिखिते यन्त्रे पीठशक्तीः प्रपूजयेत् ।

इच्छाज्ञानक्रियाश्चैव कामिनी कामदायिनी ॥ २३ ॥

रती रतिप्रियानन्दा मनोन्मन्यपि वान्तिमा ।

पीठशक्तीरिमा इष्ट्वा पीठं तन्मनुना दिशेत् ॥ २४ ॥

व्योमपर्वततार्तीयं सदाशिवमहापदम् ।

पीठपद्मासनायान्ते नमोन्तः पीठमन्त्रकः ॥ २५ ॥

षोडशार्णस्ततो मूर्तीं क्लिप्तायां मूलमन्त्रतः ।

आवाह्यं पूजयेद् देवीसुपचारैः पृथग्विधैः ॥ २६ ॥

देवीमिष्ट्वा मध्ययोनीं त्रिकोणे मतिपूर्वकः ।

वामकोणे रतिं दत्ते प्रीतिमग्रे मनोभवाम् ॥ २७ ॥

योन्यां तु वह्निकोणादावङ्गानि परिपूजयेत् ।

मध्ययोन्यां वहिः पूर्वदिक्षु चाग्रे स्मरान्नपि ॥ २८ ॥

वाणदेवीस्तद्वदेव शक्तीरष्टासु योनिषु ।

सुभगाख्या भगा पश्चात्तृतीया भगसर्पिणी ॥ २९ ॥

भग्नमाला तथानङ्गाद्यानङ्गकुसुमा परा ।
 अनङ्गमेखलानङ्गमदनेत्यष्टशक्तयः ॥ ३० ॥
 पद्मकेसरगा ब्राह्मीमुख्याः पत्रेषु भैरवाः ।
 दलाग्रेऽप्यष्ट पीठानि कामरूपाख्यमादिमम् ॥ ३१ ॥
 मलयं कौलगिर्याख्यं चौहाराख्यं कुलान्तकम् ।
 जालन्धरं तथौज्याणं देवकूटमथाष्टमम् ॥ ३२ ॥
 भृगुहे च धरादिक्षु हेरुकं त्रिपुरान्तकम् ।
 वेतालमग्निजिह्वं च कालान्तककपालिनौ ॥ ३३ ॥
 एकपादं भीमरूपं मलयं हाटकेश्वरम् ।
 शक्राद्यानायुधैः सर्वैः स्वस्वदिक्षु सचर्मयेत् ॥ ३४ ॥
 तद्गहिर्दिक्षु वटुकं योगिनीः क्षेत्रपालकम् ।
 गणेशं विदिशासु वै वसून् सूर्यं शिवं तथा ॥ ३५ ॥
 (सर्वभूतान् समभ्यर्च्य पूजयेदायुधांस्तथा) ।
 बालां मध्ये विभाव्यादौ कामेश्वराङ्गमध्यगाम् ॥ ३६ ॥
 मकरैः पञ्चभिः कौलः कौलाचारपरायणः ।
 संपूजयेन्महादेवि साधको मन्त्रसाधकः ॥ ३७ ॥
 बिन्दौ गन्धाक्षतैः पुष्पैर्धूपदीपादितर्पणैः ।
 लयाङ्गमिदमाख्यातं प्रयोगाञ् शृणु पार्वति ॥ ३८ ॥
 यान् विधाय मनुः शीघ्रं सिद्धिभाग् भवति ध्रुवम् ।
 स्तम्भनं मोहनं चैव मारणाकर्षणे तथा ॥ ३९ ॥
 वशीकारं तथोच्चाटं शान्तिकं पौष्टिकं तथा ।
 एतत्साधनमाचक्षे सारभूतं मनोः प्रिये ॥ ४० ॥
 अदेयं देव्यभक्ताय गोप्यं गुह्यतमं पशोः ।
 (१) प्रतिपददिवसे देवि स्नात्वा कृत्वाद्दिकीं क्रियाम् ॥ ४१ ॥

मध्याह्ने निर्जनं गत्वा यथावदयुतावधि ।

होमो दशांशतः कार्यो घृतपायसवर्हकैः ॥ ४२ ॥

संतर्प्य देवताः सद्यः स्तम्भनं जायते ध्रुवम् ।

राजसूयैन्दुवातानां दस्युवादिमुखेषु च ॥ ४३ ॥

२) दर्शो सायं श्मशाने तु जपेदुलूकविष्टरः ।

अयुतं तद्दशांशेन होमं सर्पिस्सुरान्वितैः ॥ ४४ ॥

कर्णकेसरपद्माक्षैर्मोहनं जगतां भवेत् ।

(३) भूताख्ये वासरे देवि गत्वा प्रेतालयं निशि ॥ ४५ ॥

चिताग्रे संजपेद्विद्यां वीरेन्द्रः षोडशाक्षरीम् ।

अयुतं च हुनेन्मन्त्री चिताग्नौ घृतगुग्गुलम् ॥ ४६ ॥

चण्डालकेशसहितं श्रियते रिपुरुक्तटः ।

(४) अष्टम्यां शुक्लपक्षे तु जपेद्रहसि साधकः ॥ ४७ ॥

अयुतं मूलविद्याया ध्यात्वा कान्तां मनोगताम् ।

होमो दशांशतः सर्पिलक्षापुष्पवतीरजः ॥ ४८ ॥

करीरपूलगोधूमैः स्त्रीणामाकर्षणं भवेत् ।

(५) नवम्यां साधकः स्नात्वा कृत्वा कर्माह्निकं प्रिये ॥ ४९ ॥

अयुतं घृतमत्स्यण्ड-पद्ममुक्तेणरोमभिः ।

होमो विधेयो वरिशै (?) वासवो दासतां व्रजेत् ॥ ५० ॥

(६) चतुर्थ्यां कृष्णपक्षे तु जपेच्चन्द्रोदये शिवे ।

नदीतीरे मनुं वीरोऽयुतं शीर्षासनस्थितः ॥ ५१ ॥

दशांशेन हुनेत्तत्र घृतनीलोत्पलत्वचः ।

लवङ्गमरिचाम्लादीन् रिपोरुच्चाटनं भवेत् ॥ ५२ ॥

(७) पञ्चम्यां निशि देवेशि जपेदयुतसंख्यया ।

हुनेद् दशांशतः सर्पिर्मत्स्यमत्स्यण्डखर्परान् ॥ ५३ ॥

महामय-महाभीति-महोपद्रवशान्तये ।

(८) महाष्टम्यां नरः स्नात्वा पीठे श्रेष्ठे दशाधिकाम् ॥ ५४ ॥

वीरो दशाङ्कसाहस्रीं हुनेत्तत्र दशांशतः ।

घृतखर्जूरमृद्वीका-नागवल्लीदलस्रजः ॥ ५५ ॥

व्वागमांसं सरक्तं च महापुष्टिः प्रजायते ।

इदं रहस्यमाख्यातं सर्वतत्त्वनिरूपणम् ॥ ५६ ॥

सर्वस्वं मम देवेशि रहस्यं गोपयेत् कलौ ।

सूर्यादिवारेषु जपैर्दशसाहस्रसंख्यकैः ॥ ५७ ॥


सर्वसिद्धिमवाप्नोति नात्र कार्या विचारणा ।

इत्येष पटलो दिव्यः स्नेहात् तव प्रकाशितः ।

गोप्याद् गोप्यो गोप्यतरो गोपनीयः स्वयोनिवत् ॥ ५८ ॥

इति श्रीरुद्रयामले तन्त्रे भैरवभैरवीसंवादे

श्रीबालात्रिपुरसुन्दरीपटलः ॥ १ ॥



अथ

श्रीबालायाः पद्धतिः ।

अधुना कथयिष्यामि पद्धतिं गद्यरूपिणीम् ।

श्रीबालात्रिपुरेश्वर्यास्तत्त्वतः सौख्यदायिनीम् ॥ १ ॥

प्रातः कृत्यमकृत्वा तु यो देवीं भक्तितोऽर्चयेत् ।

तस्य पूजा तु विफला शौचहीना यथा क्रिया ॥ २ ॥

श्रीमान् साधको ब्राह्मणे मुहूर्ते शयनतलादुत्थाय करचरणमुखादि प्रक्षाल्य, बद्धपद्मासनः समुपविश्य स्वशिरःस्थसहस्राराधोमुखकमलकर्णिकान्तर्गतं निजगुरुं स्वशक्त्या सहितं ध्यात्वा, मानसोपचारैः संपूज्य दण्डवत्त्वा, गुरुकृतिविधिना प्रातःकृत्यमजपाजपं च विधाय, स्वकार्यानुष्ठानाय भूमिं प्रार्थ्य श्वासाहसारेण तस्यां पादाबुपन्यस्य, गृहाद्गहिर्निःसृत्य, नैऋत्यां याम्यां वा दिशि मलमूत्रोत्सर्ग — शौचाचमन — दन्तधावनादिकं विधाय नद्यादौ गत्वा वैदिकं निर्वर्त्य तान्त्रिकमारभेत । तत्रादौ मूलयुक्ततत्त्वत्रयेणाचम्य, ह्रींस्वाहा इत्यनेन वाचम्य, मूलं स्मरन् मलापकर्षणस्नानं विधाय, पुनराचम्य अघेत्यादिमासाद्युत्कीर्तनं विधाय, श्रीकुलदेवताप्रीतये तान्त्रिकविधिना स्नानमहं करिष्ये इति संकल्प्य, जले त्रिकोणचक्रं विभाव्य सूर्यमण्डलात् “गङ्गे च यमुने चैव” इत्यादिनाङ्कुशमुद्रया तीर्थमावाह्य, पुरःकल्पिततीर्थे संयोज्याचम्य स्वात्मानं प्रोक्ष्य, मूलेन मूदा स्नपनं विधाय, मूलं पठन्नावहितं स्वदेवतां त्रिरभिषिच्य, श्रवणादिसप्तच्छिद्राणि निरुध्य त्रिनिर्मज्ज्योन्मज्जेदिति स्नानविधिः ॥

अथ संध्या । तत्र पूर्ववदाचम्य स्वमूलप्राणायामध्यादिकरषडङ्गं विधाय पूर्ववत्तीर्थमावाह्य, वामहस्ते तज्जलं निधाय दक्षहस्तेनाच्छाद्य यंरवंलहं इति पाञ्चभौतिकमन्त्रैः सप्तवारमभिमन्त्र्य, मूलविद्यया त्रिरभिमन्त्र्य, तज्जलबिन्दुभिर्वामाङ्कुष्ठानामिकाभ्यां मूलविद्यया स्वशिरस्त्रिः प्रोक्ष्यावशिष्टजलं वामहस्ते निधाय, त्रिरभिमन्त्र्य मूलमुच्चरंस्तत्त्वमुद्रया मूर्ध्नि सप्तधा मूलेन च त्रिधाभ्युक्ष्य, शेषं जलं दक्षहस्ते समादाय तेजोरूपं ध्यात्वा, इडया देहान्तःपापं प्रक्षाल्य, कृष्णवर्णं तज्जलं पापरूपं पिङ्गलया विरिच्य वामे कल्पितवज्रशिलायां फडिति निक्षिपेत् । ततोऽप्यं विधाय, ओं ह्रीं सः श्रीमार्तण्डभैरवाय प्रकाशशक्तिसहिताय इदमर्घ्यं परिकल्पयामि स्वाहा इति त्रिरर्घ्यं कुलसूर्याय दत्त्वा, हृत्पद्मात् सूर्यमण्डले मूलदेवीं नीत्वा तत्र विधिवद्ध्यात्वा, ऐं वागीश्वर्यं विद्महे क्लीं कामेश्वर्यं धीमहि सौः तन्नः शक्तिः प्रचोदयात्, इत्यनया मूलगायत्र्या चतसृषु संध्यासु सूर्यमण्ड-

ले मूलदेव्यै अर्घ्यं दत्त्वा यथाशक्ति जपेत् । ततश्चतसृषु संध्यासु
क्रमशो मूलाधार—हृत्कमल—भ्रूमध्य—ब्रह्मरन्ध्रेभ्यो देवर्तितेजः समा-
कृष्य इडया विरेच्य, कल्पितवह्निसूर्यचन्द्रतारामण्डलेषु निक्षिप्य,
तत्र बालयौवनप्रौढचिद्रूपां देवीं ध्यात्वा, ततः ऐं त्रिपुरादेव्यै विद्महे
वागीश्वर्यै धीमहि तन्नो मुक्तिः प्रचोदयात्, इति प्रातः । क्लीं त्रिपुरा-
देव्यै विद्महे कामेश्वर्यै धीमहि तन्नः क्लिन्ना प्रचोदयात्, इति मध्याह्ने ।
सौः त्रिपुरादेव्यै विद्महे शक्तीश्वर्यै धीमहि तन्नोऽमृते प्रचोदयात्, इति
सायं । ऐं वागीश्वर्यै विद्महे क्लीं कामेश्वर्यै धीमहि सौः तन्नः शक्तिः
प्रचोदयात्, इति अर्धरात्रे । इति स्वस्वगायत्र्यार्घ्यं दत्त्वा यथाश-
क्ति स्वस्वगायत्रीं च जप्त्वा, पुनर्मूलगायत्रीं च जप्त्वा स्वस्वबीजा-
क्षरं सर्वं मूलं च जप्त्वा, प्राणायामादिना जपं समर्प्य मण्डलेभ्यो
देवर्तितेजः स्वस्थाने देवीं च हृद्यानीय ध्यायेदिति संध्याविधिः ॥

ततस्तर्पणम् । तत्र पूर्ववदाचम्य प्राणायामादि कृत्वा तीर्थमावा-
ह्य, मूलेन जलं सप्तधामृतमुद्रयामृतीकृत्य तत्र जले यन्त्रं ध्यात्वा,
तत्र देवीं हृदयात् सपरिवारामानीय षडङ्गयोगेन सकलार्कित्य कुरण्डलि-
न्याः प्रयोगेणामृतेनाभिषिच्य विधिवत् प्रपूज्य, ऐशान्यां ॐ श्रीकौला-
नन्दनाथभैरवस्तृप्यताम् इति त्रिः संतर्प्य, वह्नौ ॐ परमगुरुं,
नैऋत्यां ॐ परमाचार्यं, वायव्ये ॐ परमेष्ठिगुरुं, त्रिः सकृद्वा संतर्प्य,
दिव्यौघसिद्धौघमानवौघानपि गुरुन् संतर्प्य जले यन्त्रं विभाव्य, मूलं
‘कामेश्वरसहिता वालात्रिपुरा वागीश्वरी तृप्यतामिति त्रिः संतर्प्य परि-
वारानपि संतर्प्य, प्राणायामादि विधाय देवीं स्वहृदि विसृजेत् तीर्थं
च स्वस्थाने विसृजेदिति तर्पणम् ॥

ततो धामगेहमागत्य जलादिना द्वारदेवताः पूजयेत् । उं धात्रे
नमः, उं विधात्रे नमः, दत्ते । गंगङ्गायै नमः, यं यमुनायै नमः,
वाग्ने । द्वारश्रियै नमः वास्तुपुरुषाय नमः ऊर्ध्वे । देहह्यै
नमः इत्यधः संपूज्य, स्वासनमास्तीर्य ‘ह्रीं आधारशक्तिकमलासनाय
नमः’ इति संपूज्य वीराद्यासनेनोपविश्य, “पृथिव त्वया धृता
लोकाः” इत्यादिना पृथिवीं प्रार्थ्य, मण्डूकाय नमः, कालाग्निरुद्राय० ।
ह्रीं आधारशक्तिकमलासनाय० । ह्रीं पीठासनाय० । इत्यासनं संपूज्य,
तदुपरि समुपविश्य, संविदं यथामन्त्रं स्वीकुर्यात् । तद्विधिर्यथा—

संविदे ब्रह्मसंभूते ब्रह्मपुत्रि सदानये । ब्राह्मणानां च तृप्त्यर्थं पवित्रा
भव सर्वदा ॥ ॐ ब्राह्मण्यै नमः स्वाहा । ॐ सिद्धमूल्यक्षये देवि
हीनबोधप्रबोधिनि । राजप्रजावशङ्करि शत्रुपत्तनिसुदिनि ॥ ॐ क्ष-
त्रियायै नमः स्वाहा । अज्ञानेन्धनदीप्ताग्ने ज्ञानाग्निब्रह्मरूपिणि । आन-
न्दस्याहुतिं प्रीतिं^१ सम्यग्ज्ञानं प्रयच्छ मे ॥ ॐ ह्रीं वैश्यायै नमः
स्वाहा । नमस्यामि नमस्यामि योगमार्गप्रदर्शिनि । त्रैलोक्यविजये
मातः समाधिविजयां भव ॥ ॐ शूद्रायै नमः स्वाहा । इत्यभिमन्त्र्य,
“ॐ अमृते अमृतोद्भवे अमृतवर्षिणि अमृतमाकर्षय २ सिद्धिं देहिदेहि
त्रिपुरसुन्दरी-पदं मे वशमानय २ स्वाहा ” इति तदुपरि सप्तधा मू-
लं च जप्त्वा, धेनुयोनिमुद्रयामृतीकृत्य आवाहनादिमुद्राः संदर्श्य,
छोटिकाभिर्दिग्बन्धनं विधाय, सप्तधा त्रिधा वा श्रीगुरुं देवतां च
संतर्प्य, “ॐ वदवद वाग्वादिनि मम जिह्वाग्रे स्थिरीभव सर्वस्व-
वशङ्करि स्वाहा ” इत्यनेन मुखे जुहुयात् । ततः आनन्दमयो भूत्वा ।

“अपसर्पन्तु ते भूता ये भूता भुवि संस्थिताः । ये भूत-
विघ्नकर्तारस्ते नश्यन्तु शिवाज्ञया ॥ प्राणण्डकारिणो ये च भूता भू-
म्यन्तरिक्षगाः । दिवि लोके स्थिता ये च ते नश्यन्तु शिवाज्ञया ॥
इति तर्जनीमध्यमाभ्यामूर्ध्वोर्ध्वं तालत्रयदानेन वामपार्श्विघातत्रयेण
दिव्यदृष्ट्या च त्रिविधविघ्नानुत्सार्य, छोटिकाभिर्दशदिग्बन्धनं कृत्वा
चतुर्दिक्षु वह्निप्राकारं संचिन्त्य प्राणायामं कुर्यात् । तत्र प्रणवं षोड-
शवारमुच्चरन् दक्षार्द्धेन दक्षनासापुटं निरुध्य वामेन पवनं पूरयेत् ।
ततस्तमेव चतुष्पष्टिवारमुच्चरन् दक्षानामाकनिष्ठिकाभ्यां वामं च पुटं
निरुध्य द्वाभ्यां पवनं कुम्भयेत् । ततस्तमेव द्वात्रिंशद्वारमुच्चरन्
वामं पुटं तथैव निरुध्य दक्षेण पवनं रेचयेदित्येकः प्राणायामः ।
एष एव विपर्ययेण द्वितीयः, प्रथमवत् तृतीयः । इति प्राणायामत्र-
येण निरस्तसकलकलुषं स्वदेहं देवताराधनयोग्यं विभाव्य भूतशुद्धिं
कुर्यात् ।

अथ मूलाधाराद्धंस इति मन्त्रेण कुण्डलिनीं पृथिव्या सह
स्वाधिष्ठानमानीय, तत्र जलं पृथिवीं लीनां विभाव्य तस्माज्जलेन सह

१ ‘सिद्धिमूलकरे’ क. ख. ग. पाठः । २ ‘राजपुत्र’ ग. ‘राजपूजा’ क. ख. पाठः ।

३ ‘मत्वा’ क. पाठः । ४ ‘फलदा’ क. ख. ग. पाठः ।

मणिपूरकं समानीय , तत्र वह्नौ जलं लीनं विभाव्य तस्माद्वह्निना सहानाहतं समानीय , तत्र वायौ वह्निं लीनं विचिन्त्य तस्माद्वायुना सह विशुद्धं समानीय , तत्रस्थाकाशे वायुं लीनं विचिन्त्य तस्मादाकाशेन सहाज्ञाचक्रं समानीय , तत्र मनस्याकाशं लीनं विचिन्त्य , मनो नादे लीनं विभाव्य , ध्वनौ ध्वनिं समर्प्य , सहस्रदलकमलकर्णिकास्यचन्द्रमण्डलमध्यगतत्रिकोणान्तर्गततेजोमयबिन्दुरूपपरमशिवे देवतां समर्प्य , प्राणायामविधिना यमिति वायुबीजं धूम्रवर्णं षोडशवारं जपन् शरीरं पापपुरुषं , “ वामकुक्षिस्थितं पापपुरुषं कज्जलप्रभम् । ब्रह्महत्याशिरस्कं च स्वर्णस्तेयभुजद्वयम् ॥ सुरापानहृदा युक्तं गुरुतल्पकटिद्वयम् । तत्संसर्गिपदद्वन्द्वमङ्गप्रत्यङ्गपातकम् ॥ उपपातकरोमाणं रक्तश्मश्रुविलोचनम् । खड्गचर्मधरं क्रुद्धं पापं कुक्षौ विचिन्तयेत् ॥ ” इत्थं संशोष्य , रमिति वह्निबीजं रक्तवर्णं चतुष्पष्टिवारं जपंस्तमेव संदह्य , वमित्यमृतबीजं शुक्लवर्णं सहस्रारे विचिन्त्य द्वात्रिंशद्वारं जपंस्तदुद्भवामृतवृष्ट्या निष्पापं शरीरमुत्पाद्य , ललाटस्थ-लमिति पृथ्वीबीजेन पीतवर्णेन सुदृढीकृत्य , ह्रीमिति मूलस्थेन बीजेन सैश्वर्यं विधाय , सोहमिति मन्त्रेण कण्डलिनीममृतलोलीभूतां पञ्चभूतानि जीवात्मानं च ब्रह्ममार्गेण स्वस्वस्थाने नियोजयेत् । ततो देवीरूपमात्मानं विचिन्त्य हृदि हस्तं निधाय प्राणप्रतिष्ठां कुर्यात् ।

‘ ओंआर्ह्रींक्रौंहंसः श्रीबालात्रिपुरायाः प्राणा इह प्राणाः १३ जीव इह स्थितः १३ सर्वेन्द्रियाणि इह स्थितानि १३ वाङ्मनश्चक्षुः-श्रोत्रघ्राणा इहागत्य सुखं चिरं तिष्ठन्तु स्वाहा ’ इति प्राणप्रतिष्ठां विधाय , स्वमूलऋष्यादिचिन्तनं विदधीत । यथा—

अस्य श्रीबालात्रिपुरामन्त्रस्य दक्षिणामूर्तिऋषिः पङ्क्तिश्छन्दः श्रीबालात्रिपुरा देवता ऐं बीजं सौः शक्तिः क्लीं कीलकं पूजादौ विनियोगः इति कृताञ्जलिः स्मृत्वा यथाविधि न्यसेत् । दक्षिणामूर्तिऋषये नमः शिरसि , पङ्क्तिश्छन्दसे नमो मुखे , श्रीबालात्रिपुरादेवतायै नमो हृदि , ऐं बीजाय नमो गुह्ये , सौः शक्तये नमः पादयोः , क्लीं कीलकाय नमो नाभौ , विनियोगाय नमः सर्वाङ्गेषु । ऐं नमो नाभ्यादिपादान्ते , क्लीं नमः कण्ठादिनाभ्यन्तं , सौः नमो मूर्धादिकण्ठान्तम् ॥ ऐं नमो वामपाणितले क्लीं नमो दक्षे , सौः नमः उभयोः ॥

द्रां क्षोभणवाणाय नमः अङ्गुष्ठयोः , द्रौ द्रावणवाणाय नमः तर्ज-
न्योः , क्लीं आकर्षणवाणाय नमो मध्यमयोः , ब्लूं वशीकरणवाणाय
नमः अनामिकयोः , इति बाणन्यासः ॥

सौः कामाय नमः अङ्गुष्ठयोः , क्लीं मन्मथाय नमः तर्जन्योः , ऐं कन्द-
र्पाय नमो मध्यमयोः , ब्लूं मकरध्वजाय नमः अनामिकयोः , ख्रीं भेन-
केतवे नमः कनिष्ठिकयोः , इति कामकरन्यासः ॥

अथ स्वमूलकरन्यासः । ऐं अङ्गुष्ठाभ्यां नमः , क्लीं तर्जनीभ्यां ,
सौः मध्यमाभ्यां , ऐं अनामिकाभ्यां , क्लीं कनिष्ठिकाभ्यां , सौः करत-
लपृष्ठाभ्यां नमः । एवं हृदयादिन्यासः । ततोऽन्तर्मातृकान्यासं ब-
हिर्मातृकान्यासं च कृत्वा मातृकाविद्यान्यासं कुर्यात् । यथा—ऐं नमः
मणिबन्धे , क्लीं नमः तले , सौः अग्रे , इति दक्षकरे । एवं वाम-
करे । ऐं नमः कक्षे , क्लीं कुपरे , सौः पाणौ , इति दक्षे । एवं
वामेऽपि । ऐं नमः अधः कक्षे , क्लीं जानुनि , सौः पादाग्रे इति दक्षे । एवं
वामे । ऐं नमो लिङ्गे , क्लीं हृदि , सौः नादान्ते , इति विद्यान्या-
सः ।

अथ नवयोनिन्यासः । ऐं नमो दक्षकर्णे , क्लीं वामे , सौः चि-
बुके , ऐं दक्षशङ्खे , क्लीं वामे , सौः मुखे , ऐं दक्षनेत्रे , क्लीं वामे ,
सौः नासायां , ऐं दक्षबाहौ , क्लीं वामे , सौः कुक्षौ , ऐं दक्षजानु-
नि , क्लीं वामे , सौः नाभौ , ऐं दक्षपादे , क्लीं वामे , सौः गुह्ये ,
ऐं दक्षपार्श्वे , क्लीं वामे , सौः हृदि , ऐं दक्षस्तने , क्लीं वामे ,
सौः कण्ठे , इति नवयोनिन्यासः ॥

अथ रत्यादिन्यासः । मूलाधारे ऐं रत्यै नमः , हृदि क्लीं प्री-
त्यै० , भूमध्ये सौः मनोभवायै० । पुनरप्येषु स्थानेष्वेता विन्यसेत् ।
सौः अमृतेश्यै नमः , क्लीं योगेश्यै नमः , ऐं विश्वयोन्यै नमः । त-
तः पुनरपि षडङ्गन्यासः संप्रदायेन । ऐं हृदयाय नमः , क्लीं शिर-
से० । सौः शिखायै० , ऐं कवचाय० , क्लीं नेत्राभ्यां० , सौः अ-
स्त्राय फट् , इति न्यासैर्देहं संनह्य , “ मूलाधारे मूलविद्यां विद्युत्को-
टिसमप्रभाम् ॥ सूर्यकोटिप्रतीकां चन्द्रकोटिसुशीतलाम् ॥ विसत-
न्तुस्वरूपां तां बिन्दुत्रिवलयां प्रिये । ऊर्ध्वशक्तिनिपातेन सहजेन व-
रानने ॥ मूलशक्तिवृद्धत्वेन मध्यशक्तिप्रबोधतः । परमानन्दसंदोह-
सानन्दं चिन्तयेत् परम् ॥ ” इत्यन्तर्यजनं कृत्वा पीठपूजां न्यासेन

स्वदेहे कुर्यात् ।

मूलाधारे आधारशक्तये नमः , प्रकृत्यै नमः , स्वाधिष्ठाने कमठा-
य० , मणिपूरे शेषाय० , अनाहते पृथिव्यै० , तत्रैव सुधाम्बुधये० ,
मणिद्वीपाय० , चिन्तामणिगृहाय० , रत्नवेदिकायै० , मणिपीठाय० ,
दिक्षु नानामुनिगणेश्वर्यो० , नानादेवेश्वर्यो० , धर्माय नमः दक्षांसे । ज्ञाना-
य० वामांसे । वैराग्याय० वामोरौ । ऐश्वर्याय० दक्षोरौ । अधर्मा-
य० दक्षकुक्षौ । अज्ञानाय० दक्षपृष्ठे । अवैराग्याय नमः वामपृष्ठे ।
अनैश्वर्याय० वामकुक्षौ । शेषाय० । पद्माय० । प्रकृतिमयपत्रेश्वर्यो० ।
विकृतिमयकेसरीश्वर्यो० । पञ्चाशद्वर्णभूषितकर्णिकायै० । सूर्यमण्डलाय० । सो-
ममण्डलाय० । वह्निमण्डलाय० । सं सत्त्वाय० । रं रजसे० । तं तमसे० । आं
आत्मने० । अं अन्तरात्मने० । पं परमात्मने० । ह्रीं ज्ञानात्मने० । पत्रेषु वा-
मायै० । ज्येष्ठायै० । रौद्रायै० । अम्बिकायै० । इन्द्रायै० । ज्ञानायै० । क्रियायै० ।
कुब्जिकायै० । चित्रायै० । विषमिकायै० । दूतयै० । आनन्दायै० । मध्ये म-
नोन्मन्यै० । ऐं परायै० । अपरायै० । परापरायै० । ह्रौं सदाशिवमहाप्रेतप-
ञ्चासनाय नमः । परमशिवपर्यङ्काय नमः , इति पीठं न्यस्य तत्रैव हृदये
श्रीबालां - ध्यायेत् ।

मूलादिब्रह्मरन्ध्रान्तं विसतन्तुतनीयसीम् ।

अमद्भ्रमरनीलाभ-धम्मिल्लामलपुष्पिणीम् ॥ १ ॥

ब्रह्मरन्ध्रस्फुरद्भिन्न-मुखरेखाविराजिताम् ।

मुखरेखालग्ररत्नतिलकां मुकुटोज्ज्वलाम् ॥ २ ॥

विशुद्धमुक्तावज्राढ्य-चन्द्ररेखाकिरीटिनीम् ।

अमद्भ्रमरनीलाभ-नयनत्रयराजिताम् ॥ ३ ॥

सूर्यभास्वनमहारत्नकुण्डलालङ्कृतां पराम् ।

शुक्राकारस्फुरन्मुक्ता-हारभूषणभूषिताम् ॥ ४ ॥

त्रैवेद्याङ्गदपत्रालि-स्फुरत्कान्तिजितामृताम् ।

गङ्गातरङ्गकर्पूर-शुभ्राम्बरविराजिताम् ॥ ५ ॥

श्रीखण्डवल्ली-सदृशबाहुवल्लीविराजिताम् ।

कङ्कणादिलसद्भूषा-मणिवन्धलसत्प्रभाम् ॥ ६ ॥

रक्तोत्पलदलाकार-पादपल्लवशोभिताम् ।

नक्षत्रमात्रासङ्काश-सुकामञ्जीरमण्डिताम् ॥ ७ ॥

वामेन पाणिनैकेन पुस्तकं चापरेण तु ।

अभयं च प्रयच्छन्तीं साधकानां वरानने ॥ ८ ॥

अक्षमालां च वरदं दक्षपाणिद्वयेन तु ।

दधतीं चिन्तयेद् देवीं वश्यसौभाग्य-प्रदाम् ।

क्षीरकुन्देन्दुधवलां प्रसन्नां संस्मरेत् प्रिये ॥ ९ ॥

इति श्रीबालात्रिपुरां ध्यात्वा मानसोपचारैराराध्य मनसा यथा-
शक्ति जपहोमादिकं च कृत्वा, “धर्माधर्महविर्दीप्ते स्वात्माग्नौ मन-
सा जुवा । सुषुप्तावर्त्मना नित्यमक्षवृत्तीर्जुहोम्यहं स्वाहा ॥” काम-
कलां विचिन्त्य तदुपरि श्रीबालां यथोक्तां ध्यायन्, स्ववामभागे ष-
ट्कोणान्तर्गतत्रिकोणद्वयबिन्दुबाह्यवृत्तचतुरश्रं कृत्वा स्वदक्षे त्रिकोणं
वृत्तबिम्बं मण्डलं भूमौ विरच्य तत्राधारशक्तिं संपूज्य, तत्राधारं
निःक्षिप्य, तदुपर्यस्त्रमन्त्रेण शोधितं हन्मन्त्रेण पूरितं पात्रं शंखादिकं
वा संस्थाप्य तत्र ‘गङ्गे च यमुने चैव’ इत्यादिना तीर्थमावाह्य
गन्धादीन् प्रणवेन निःक्षिप्य, वह्निसूर्यसोमकलाभिः संपूज्य धेनुमुद्रां
प्रदर्श्य स्वमन्त्रेण च संपूजयेदिति विधिविहितसामान्याध्यौदकेन स्व-
वामे कृतमण्डलमभ्युक्ष्य, तत्र ‘आधारशक्तिभ्यो नमः’ इत्यादि पी-
ठपूजाक्रमेण संपूज्य, नमः इत्याधारं प्रक्षाल्य मण्डलोपरि संस्थाप्य,
“रं वह्निमण्डलाय दशकलात्मने नमः” इति प्रपूज्य, फडिति क-
लशं प्रक्षाल्य, कारणेन प्रपूर्य रक्तवस्त्रमालयादिना संभूष्य देवीबुद्ध्या
संस्थाप्य, “अं अर्कमण्डलाय द्वादशकलात्मने नमः” इति
कलशे संपूज्य, ओं चन्द्रमण्डलाय षोडशकलात्मने नमः” इति द्रव्ये
संपूज्य, फडिति संरक्ष्य ह्रमित्यवगुण्ठ्य मूलेन संवीक्ष्य, नमः इ-
त्यभ्युक्ष्य मूलेन गन्धमाघ्राय, कुम्भे पुष्पं दत्त्वा शापमोचनं कुर्यात् ।

एकमेव परं ब्रह्म स्थूलसूक्ष्ममयं ध्रुवम् । कचोद्भवां ब्रह्महत्यां
तेन ते नाशयाम्यहम् ॥ सूर्यमण्डलसंभूते वरुणालयसंभवे । अमाबी-
जमयि देवि शुक्रशापाद्विमुच्यताम् ॥ वेदानां प्रणवो बीजं ब्रह्मानन्द-
मयं यदि । तेन सत्येन देवेशि ब्रह्महत्या व्यपोहतु ॥ पवमानः प-

रानन्दः पवमानः परो रसः । पवमानं परं ज्ञानं तेन ते
पावयाभ्यहम् ॥ कृष्णशापविनिर्मुक्ता त्वं मुक्ता ब्रह्मशापतः । विमुक्ता
रुद्रशापेन पवित्रा भव सांप्रतम् ॥

इति त्रिः पठित्वा, ततः ॐ वांवीवूँवैवौवः ब्रह्मशापमोचितायै
सुरादेव्यै नमः इत्यपि त्रिः । ह्रीं श्रीं क्रीं कूं कैं कौं कः सुराकृष्णशापं
मोचय २ अमृतं स्नावय २ स्वाहा इति त्रिः । हंसः शुचिषड्सुरन्त-
रिक्षसद्भोता वेदिषदितिथिर्दुरोणसत् । नृषद्वरसदृतसद्व्योमसदब्जा गो-
त्रा ऋतजा अद्रिजा ऋतं ॥ इत्यपि त्रिः पठित्वा, आनन्दभैरवं सु-
रादेवीं च तत्र ध्यात्वा, 'हंसरत्नमलवरयुं आनन्दभैरवाय वौषट्,
सहस्रमलवरयुं सुरादेव्यै वौषट्' इति देवदेव्यौ त्रिः संपूज्य द्रव्य-
मध्ये दक्षिणावर्तनं त्रिः पत्तया अं १६ कं १६ थं १६ इति शक्तिचक्रं
विलिख्य तन्मध्ये हन्तं च, तत्समावेशाद् द्रव्यमध्येऽमृतं विचिन्त्य,
धेनुमुद्रयामृतीकृत्य वमिति सुधाबीजं मूलमप्यष्टधा घटं धृत्वा पठि-
त्वा, आत्मश्रीचक्रयोर्मध्ये त्रिकोणषट्कोणवृत्तचतुरस्रं विलिख्य,
चतुरश्रे पूर्णगिरिपीठाय नमः, उड्डीयानपीठाय०, कामरूपपीठाय०,
जालन्धरपीठाय०, इति संपूज्य, षट्कोणे षडङ्गं संपूज्य, त्रिखण्डेन
त्रिकोणाग्रदक्षोत्तरं संपूज्य, मध्ये आधारशक्तीः संपूज्य त्रिकोणगर्भे
यन्त्रिकां संस्थाप्य, नमः इति सामान्यार्घ्यजलेनाभ्युक्ष्य, यं धूम्राविषे
नमः । रं ऊर्मायै० । लं ज्वलिन्यै० । वं ज्वालिन्यै० । शं विस्फु-
लिङ्गिन्यै० । षं सुश्रियै० । सं स्वरूपायै० । हं कपिलायै० । लं ह-
व्यवाहायै० । क्षं कव्यवाहायै० । मध्ये रं वह्निमण्डलाय दशकलात्मने
नमः इति संपूज्य, षट्कोणे षडङ्गं संपूज्य, मध्ये मूलेन देवीं संपू-
ज्य, पात्रं फडिति प्रक्षाल्य, यन्त्रिकोपरि संस्थापयेत् । तत्र कंभे
तपिन्यै० नमः । खं वं तापिन्यै०, गं फं धूम्रायै० । घं पं मरीच्यै० ।
ङं नं ज्वलिन्यै० । जं धं रुच्यै० । छं दं सुपुम्रायै० । जं थं भोगदा-
यै० । झं दं-बिश्वायै० । ञं ऐं बोधिन्यै० । टं ढं धारिण्यै० । ठं डं
क्षमायै० नमः । अं अर्कमण्डलाय द्वादशकलात्मने नमः इति संपूज्य,
त्रिकोणवृत्तषट्कोणं पात्रे विलिख्य समस्तव्यस्तमन्त्रेण संपूज्य, वरु-
णबीजं मूले विलोममातृकां च पठन्, अमृतन त्रिकोणं प्रपूर्य जले-
न च भागमेकं प्रपूर्य, तत्र सुगन्धादि निक्षिप्य, अं अमृतायै
नमः । आं मानदायै० । ईं पूषायै० । ईं तुष्यै० । उं पुष्यै० । ऊं

रत्यै० । ऋ धृत्यै० । ॠ शशिन्यै० । लृ वरिडकायै० । लृ का-
न्यै० । ए ज्यात्स्नायै० । ऐ श्रियै० । ओ प्रीन्यै० । औ अङ्गदायै०
अं पूर्णायै० । अः पूर्णामृतायै नमः । ओं सोममण्डलाय षोडशक-
लात्मने नमः इति संपूज्य, पूर्ववन्मन्त्रं द्रव्ये विलिख्य त्रिकोणत्रिरे-
खायां अं आं इत्यादि क्षः इत्यन्तं मातृकां त्रिस्त्रिविलिख्य, मूलक्ष-
ण्डत्रयेण त्रिकोणं संपूज्य षट्कोणे षडङ्गं च, गङ्गेत्यादिना तीर्थमावा-
ह्य, आनन्दभैरवभैरव्यौ स्वमन्त्रेण संपूज्य, पूर्वार्धितः मूलं गगनरत्ने-
भ्यो नमः । मूलं स्वर्गरत्नेभ्यो० । मूलं मर्त्यरत्नेभ्यो० । मूलं पातालर-
त्नेभ्यो० । मध्ये मूलं नागरत्नेभ्यो० । इति संपूज्य, मांसादि संशो-
ध्य ह्रमित्यवगुण्ठ्य अमृतीकृत्य, तालत्रयेण दिशः संबध्य, तदुपरि
सप्तधा मूलं संपूज्य तत्र देवीमावाह्य, तालत्रयेण दिग्बन्धनं विधाय
अवगुण्ठ्यामृतीकृत्य, योनिमुद्रां प्रदर्श्य, ह्रसौ नमः इति संपूज्य,
शंखमुद्रां प्रदर्श्य षडङ्गेन सकलीकृत्य मत्स्यमुद्रया पात्रमासाद्य
मूलं दशधा जप्त्वा पात्रं देवीरूपं विभावयेदिति । ततो देव्याज्ञा-
मादाय घटसमीपे गुरुपात्रं ततः शक्तिपात्रं भोगपात्रं स्वपात्रं योगि-
नीपात्रं वीरपात्रं बलिपात्रार्घ्याचमनीयपात्राणि संस्थाप्य, चर्वणयुत-
कारेण तत्त्वमुद्रया श्रीपात्राद् बिन्दून् समुदधृत्य, आनन्दभैरवं तर्पयामि
नमः इति तन्मन्त्रेण त्रिः सन्तर्प्य, ततः श्रीगुरु श्रीमच्छ्रीअमुकानन्द-
नाथश्रीपादुकां पूजयामि तर्पयामि नमः इति त्रिः सन्तर्प्य, श्रीपा-
त्रामृतेन मूलदेवीं सायुधां सवाहनां सपरिवारां तर्पयामि नमः इति
सन्तर्पयेदिति कलशपूजाविधिः ॥

अथ श्रीचक्रोपरि पीठपूजां पूर्ववद्विधाय श्रीबालां ध्यात्वा ब्रा-
युबीजेन वामनासापुटेन देवीं स्वहृदयात् कुसुमाञ्जलावानीय श्रीचक्रे
संस्थाप्य, “देवेशि भक्तिमुलभे परिवारसमन्विते । यावत्त्वां पूजयि-
ष्यामि तावद् देवि इहावह ॥” इति पाठित्वा, मूलं श्रीकामेश्वरशि-
वसहिते बालात्रिपुरे इहागच्छ २ इह तिष्ठ २ इह संनिधेहि २ इह
संनिरुद्धा भव २ मम सर्वोपचारसहितां पूजां गृहाण २ इत्यावाहना-
दिमुद्राः प्रदर्श्य, प्राणप्रतिष्ठां श्रीचक्रे लेलिहानमुद्रया विधाय दश-
दिग्बन्धं कृत्वावगुण्ठ्य सकलीकृत्य परमीकृत्य, धेनुयोनिमुद्रे प्रदर्श्य
वराभयपुस्तकाक्षमालाज्ञानाङ्कुशपाशचापबाणकपालकमलादिमुद्राः प्रद-

श्यं, श्रीपात्रामृतेन सायुधां सवाहनां सपरिवारां सावरणां श्रीका-
 मेश्वरभैरवसहितां श्रीबालात्रिपुरां तर्पयामि नमः इति त्रिः सन्तर्प्य,
 पुनरपि मूलेन श्रीबालात्रिपुराश्रीपादुकां तर्पयामि नमः इति त्रिः स-
 न्तर्प्य, मूलमुच्चार्य, एतत्पाद्यं श्रीकामेश्वरसहितश्रीबालात्रिपुरायै नमः
 पादयोः पाद्यं । एवमर्घ्यं स्वाहा शिरसि । आचमनीयं मधुपर्कं च
 सुधा मुखे । स्नानीयं नमः सर्वाङ्गे, इति सुस्नाप्य, शुद्धकुलेनाङ्गं
 प्रोक्ष्य, विचित्रपटवस्त्रं कुङ्कुमकस्तूरीचन्दनसिन्दूरमुकुटकुराडलहा-
 रादिनानालङ्कारान् दत्त्वा पुनराचमनीयं दद्यात् । ततो मध्यमानामा-
 ङ्गुष्ठैः गन्धो नमः इति गन्धं, अङ्गुष्ठतर्जनीभ्यां पुष्पाणि वौषट् इति
 पुष्पैः संपूज्य, धूपपात्रं फडिति संपूज्य पुरतः स्थापयित्वा वामत-
 ज्ञेयां स्पृशन् श्रीपात्रामृतेन धूपं निवेदयामि इति निवेद्य, जगद्ध-
 निमन्त्रमातः स्वाहा इति घण्टां संपूज्य वामेन पाणिना तां वादयन्,
 मध्यानामाङ्गुष्ठैर्धूपं धृत्वा गायत्रीं मूलमन्त्रं च पठन् “वनस्पतिरसो
 दिव्यो गन्धाढ्यो गन्ध उत्तमः । आह्वानं सर्वदेवानां धूपोऽयं प्रति-
 गृह्यताम् ॥” इति त्रिधोत्तोदय देवीं धूपयेत् । ततो दीपं संमुखे
 संस्थाप्य पूर्ववत् प्रोक्षणपूजने कृत्वा वाममध्यमया दीपपात्रं स्पृशन्
 दीपं निवेदयामि इति निवेद्य पूर्ववद् घण्टां वादयन्, मध्यानामामध्ये
 दीपपात्रमङ्गुष्ठेन धृत्वा दर्शयन्, गायत्रीं मूलं च पठन् “सुप्रकाशो
 महादीपः सर्वत्र तिमिरापहः । सबाह्याभ्यन्तरं ज्योतिर्दीपोऽयं प्रति-
 गृह्यताम् ॥” इति दीपयेत् । ततः सुवर्णादिपात्रे कुङ्कुमेन वसुपत्रं
 चन्द्ररूपं चरुं कृत्वा मध्ये दीपमेकमष्टपत्रेषु दीपाष्टकं संस्थाप्य ‘श्रीं
 सौः स्लंस्लंस्लंस्लंस्लंस्लौःश्रीं रत्नेश्वर्यै नमः, इत्यभ्यर्च्य मूलेन चाभ्यर्च्य,
 स्थालकं मस्तकान्तमुद्धृत्य नववारं मूलं “समस्तचक्रचक्रेषीयुते
 देवि नवात्मिके । आरात्रिकमिदं देवि गृहाण मम सिद्धये ॥ इति
 चक्रमुद्रया नीराजयेत् ।

ततो नानानैवेद्यं सुवर्णादिपात्रो निःक्षिप्य ह्रमित्यवगुण्ठ्य धेनु-
 मुद्रयामृतीकृत्य, मूलं सप्तधा जप्त्वा वामाङ्गुष्ठेन नैवेद्यपात्रं स्पृशन्
 मूलान्ते “हेमपात्रगतं दिव्यं परमान्नं सुसंस्कृतम् । पञ्चधा षड्सोपेतं
 गृहाण परमेश्वरि ॥” नैवेद्यं निवेदयामीति दक्षानामाङ्गुष्ठाभ्यामुत्सृजेत् ।
 ततः पुनराचमनीयं दत्त्वा मूलान्ते कर्पूरादियुक्ताम्बूलं निवेदयामीति

पूर्ववद् दद्यात् । सर्वेषामर्घ्यपात्रजलेनोत्सर्गः कार्यः । ततस्तत्त्वमुद्रया देवीं त्रिः सन्तर्प्य पूर्वोक्ताः मुद्राः प्रदर्श्य, योनिं हृदि, क्षोभिणीं मुखे, द्वाविणीं भूमध्ये, आकर्षिणीं ललाटे, वशिनीं ग्रन्थरन्ध्रे, आह्लादिनीं पञ्चमुद्रामयीं प्रदर्श्य, कृताञ्जलिः श्रीबालात्रिपुरे आवरत्नानि ते पूजयामीत्याह्वां गृहीत्वावरणपूजामारभेत ।

तत्रादौ प्राग्योनिमध्ययोन्योरन्तराले गुरुपात्रे (त्रेण) अमुकानन्द-
नाथश्रीपादुकां पूजयामि नमस्तर्पयामि नमः । एवं परमगुरुश्रीपा-
दुकां पू० । परमाचार्यश्री० । परमेष्ठिगुरुश्री० । दिव्यौघगुरुश्री० ।
सिद्धौघगुरुश्री० । मानवौघगुरुश्री० । पुनः स्वगुरुश्री० । इति पूजयेत्त-
र्पयेच्च ॥

आग्नेये हृदयश्रीपा० । ईशाने शिरःश्रीपा० । नैऋते शिखाश्रीपा० ।
वायव्ये कवचश्रीपा० । मध्ये नेत्रश्रीपा० । दिक्षु चतुर्धा अस्त्रश्री० ।
इति पूजयेत्तर्पयेच्च ॥

ततस्त्रिकोणे आग्नेये ऐं रं रतिश्रीपा० । ईशाने क्लीं प्रीं प्रीतिश्रीपा० ।
अग्रकोणे सौः मं मनोभवाश्रीपा० । इति पूजयेत्तर्पयेच्च ॥

तत्रस्त्रिकोणस्थैवोत्तरे । द्रां क्षोभणबाणश्री० । द्रीं द्रावणबाणश्री० ।
क्लीं आकर्षणबाणश्री० । ब्लूं वशीकरणबाणश्री० । तदग्रे सः उन्मादन-
बाणश्री० । इति संपूज्य सन्तर्प्य, तथैव तदुत्तरे । सौः कामश्री० ।
क्लीं मन्मथश्री० । तद्दक्षे ऐं कन्दर्पश्री० । ब्लूं मकरध्वजश्री० । अग्रे
स्त्रीं मीनकेतुश्री० । इति पूजयेत्तर्पयेच्च ॥

ततोऽष्टयोनिषु पूर्वोदितः । अनङ्गकुसुमाश्री० । अनङ्गमेखलाश्री० ।
अनङ्गमदनाश्री० । अनङ्गमदनानुराश्री० । सुभगाश्री० । भगाश्री० ।
भगसर्पिणीश्री० । भगमालाश्री० । इति पूजयेत्तर्पयेच्च ॥

ततोऽष्टपत्रेषु पूर्वोदितः । अं असिताङ्गभैरवश्री० । आं ब्राह्मी-
श्री० । इं हरभैरवश्री० । ईं माहेश्वरीश्री० । उं चण्डभैरवश्री० ।
ऊं कौमारीश्री० । ऋं क्रोधभैरवश्री० । ॠं वैष्णवीश्री० । लृं उ-
न्मत्तभैरवश्री० । लृं वाराहीश्री० । एं कपालिभैरवश्री० । ऐं माहे-
न्द्रीश्री० । औं भीषणभैरवश्री० । औं चामुण्डाश्री० । अं संहारभै-
रवश्री० । अः नारसिंहीश्रीपा० । इति पूजयेत्तर्पयेच्च ॥

ततो ग्रन्थिस्थानेषु पश्चिमादितः । कामरूपपीठश्री० । मलय-
गिरिपीठश्री० । कौलगिरिपीठश्री० । कुलान्तकपीठश्री० । चौहारपीठश्री० ।

जालन्धरपीठश्री० । उड्डीयानश्री० । देवकूटश्री० । इति पूजयेत्तर्पयेच्च ॥
ततो वृत्तमण्डले पश्चिमादित ऊर्ध्वमधश्च । हेरुकभैरवश्री० ।
वेतालभैरवश्री० । त्रिपुरान्तकभैरवश्री० । अग्निजिह्वभैरवश्री० । का-
लान्तकभैरवश्री० । कपालभैरवश्री० । एकपादभैरवश्री० । भीमरूप-
भैरवश्री० । मलयभैरवश्री० । हाकटेश्वरभैरवश्री० । इति पूजयेत्त-
र्पयेच्च ॥

ततश्चतुरस्रे पूर्वादितः । इन्द्रश्री० । अग्निश्री० । यमश्री० । नि-
र्ऋतिश्री० । वरुणश्री० । वायुश्री । कुबेरश्री० । ईशानश्री० ।
इन्द्रेशानयोर्मध्ये ब्रह्मश्री० । वरुणराक्षसयोर्मध्ये विष्णुश्री० । इति
पूजयेत्तर्पयेच्च ॥

ततस्तत्समीपे । वज्रश्री० । शक्तिश्री० । दण्डश्री० । खड्गश्री० ।
पाशश्री० । भ्वजश्री० । गदाश्री० । त्रिशूलश्रीपादुकां पूजयामि त० ॥
ततश्चतुरस्रे पश्चिमे । वां वटुकाय नमो वटुकश्री० । उत्तरे यां
योगिनीभ्यो नमो योगिनीश्री० । पूर्वे त्वां क्षेत्रपालाय नमः क्षेत्रपा-
लश्री० । दक्षे गां गणपतये नमो गणपतिश्री० । इति पूजयेत्तर्पये-
च्च । ततो वायव्ये अष्टवसुभ्यो नमः, ईशाने द्वादशादित्येभ्यो
नमः, आग्नेये एकादशरुद्रेभ्यो नमः, नैऋते सर्वेभ्यो भूतेभ्यो नमः,
इति पूजयेत्तर्पयेच्च । ततो देवीसमीपे दक्षहस्ते अक्षमालाश्री० । व-
रश्री० । तद्वामे पुस्तकश्री० । अभयश्री०, इति पूजयेत्तर्पयेच्च ।
पुनर्विन्दौ मूलदेवीं पूर्ववत् संपूज्य सन्तर्प्य पुष्पाञ्जलित्रयेण सं-
पूज्य नित्यहोममाचरेत् ।

तद्यथा अग्नौ चक्रं विभाव्य विलिख्य जले वा, प्राणाय स्वा-
हा, अपानाय स्वाहा, व्यानाय स्वाहा, उदानाय स्वाहा, समा-
नाय स्वाहा, इति हुत्वा षडङ्गाहुतीः कुर्यात् । ततो मूलेन स्वदे-
व्ये हुत्वा, स्वहृदि विस्तृत्य ईशाने मण्डलं कृत्वा, वां वटुकाय
नमः एहंहि देवीपुत्रवटुकनाथ कपिलजटाभारभास्वर त्रिनेत्र ज्वाला-
मुख सर्वान् विघ्नान् नाशय २ सर्वोपचारसहितं बलिं गृह्ण २ स्वा-
हा ॥ आग्नेये । यां योगिनीभ्यो नमः । “ऊर्ध्वं ब्रह्माण्डतो वा
दिवि गगनतले भूतले निष्कले वा पातालं वा तले वा सलिलपवन-
योर्यत्र कुत्र स्थिता वा । ऊर्ध्वं प्रीठोपपीठादिषु च कृतपदा धूपदी-
पादिकेन प्रीता देव्यः सदा नः शुभवलिधिना पान्तु वीरेन्द्रवर्याः ॥

यां योगिनीभ्यो फट् स्वाहा , इति योगिनीबलिः ॥ नैऋते क्षांक्षीक्ष्
क्षैक्षीक्षः क्षेत्रपाल आलेबलिसहितं बलिं गृह्ण २ स्वाहा , इति क्षेत्र-
पालबलिः ॥ वायव्ये गांगीगूं गणपतये वरवरद सर्वजनं मे वशमा-
नय बलिं गृह्ण २ स्वाहा , इति गणपतिबलिः ॥ इत्थं बलिं विर-
चय्य च्छागादिबलिमप्यागमोक्तविधिना दत्त्वा गुरुदेव्यौ ध्यायन्
यथाशक्ति जपं विधाय , पुनरपि प्राणायामर्ष्यादिकराङ्गन्यासानन्तरं
“ गुह्यातीति ” तर्पणेन तेजोरूपं जपफलं देवीवामहस्ते समर्प्य , क-
वचसहस्रनामस्तवपाठं पठित्वा साष्टाङ्गं प्रणिपत्य प्रदक्षिणीकृत्य साम-
यिकैः सह पूर्वोक्तरूपेण पात्रवन्दनं विधाय “ नन्दन्तु साधकाः सर्वे
विनश्यन्तु विदूषकाः । अवस्था शाम्भवी मेऽस्तु प्रसन्नोऽस्तु गुरुः
सदा ॥ इत्यादि पूर्वोक्तं शान्तिस्तोत्रं पठित्वा , ईशाने “ निर्माल्यवा-
सिन्यै नमः ” इति निर्माल्यं त्यजेत् । ततः ‘ इतः पूर्वं जाग्रत्स्व-
प्रसुषुप्त्यवस्थासु मनसा वाचा कर्मणा पद्भ्यामुदरेण शिश्ना प्राणदेह-
धर्माधिकारतो यदुक्तं यत्कृतं तत्सर्वं मदीयं श्रीबालात्रिपुरार्पणमस्तु ।
ताम्रादिपात्रेऽर्घ्यं धृत्वा “ उंहांह्रींसः सूर्य एष तेऽर्घः स्वाहा ” इत्य-
र्घ्यं सूर्याय दत्त्वा , अल्लिद्रुमवधारयेत् । नैवेद्यादि बान्धवैः साकं भुक्त्वा
स्वात्मानं कामकलारूपं भावयन् सुखं विहरेत् ॥

श्रीबालात्रिपुरादेव्यास्त्रैलोक्यपतिना कृता ।

पद्धतिः पूर्णतां प्राप्ता निजभक्तदयालुना ॥

इति श्रीरुद्रयामले तन्त्रे भैरवभैरवीसंवादे

श्रीबालात्रिपुरापद्धतिः ॥ २ ॥

अथ

श्रीबालात्रिपुरसुन्दरीकवचम् ।

श्रीभैरवी ।

देवदेव महादेव भक्तानां प्रीतिवर्धन ।

सूचितं यन्मया (तया) देव्याः कवचं कथयस्व मे ॥ १ ॥

श्रीभैरवः ।

शृणु देवि प्रवक्ष्यामि कवचं देवदुर्लभम् ।

अप्रकारयं परं गुह्यं साधकाभीष्टसिद्धिदम् ॥ २ ॥

कवचस्य ऋषिर्देवि दक्षिणामूर्तिरव्ययः ।

पङ्क्तिश्छन्दः समुद्दिष्टो देवी त्रिपुरसुन्दरी ॥

धर्मार्थकाममोक्षार्थे विनियोगस्तु साधने ॥ ३ ॥

अस्य श्रीबालात्रिपुरसुन्दरीकवचस्य श्रीदक्षिणामूर्तिऋषिः पङ्क्ति-
श्छन्दः श्रीबालासुन्दरी देवता ऐं बीजं सौः शक्तिः क्लीं कीलकं चतुर्व-
र्गसाधने विनियोगः । दक्षिणामूर्तिऋषये नमः शिरसि , पङ्क्तिच्छ-
न्दसे नमो मुखे , बालासुन्दरीदेवतायै नमो हृदि , ऐंबीजाय नमो
गुह्ये , सौःशक्तये नमो नाभौ , क्लींबीजाय नमः पादयोः , विनि-
योगाय नमः सर्वाङ्गेषु । ऐं अङ्गुष्ठाभ्यां नमः । क्लीं तर्जनीभ्यां नमः ।
सौः मध्यमाभ्यां नमः । ऐं अनामिकाभ्यां नमः । क्लीं कनिष्ठिकाभ्यां० ।
सौः करतलपृष्ठाभ्यां० । एवं हृदयादिन्यासः । ध्यानम् -

मुक्ताशेखरकुण्डलाङ्गदमणिप्रैवेयहारोर्मिका-

विद्योतद्वलयादिकङ्कणकटिसूत्रां स्फुरन्नुपुराम् ।

माणिक्योदरबन्धकम्बुकवरीभिन्दोः कलां चिभ्रतीं

पाशं चाङ्कुशपुस्तकाचवलय दक्षोर्ध्वबाह्यादितः ॥ ४ ॥

- ऐं वाग्भवं पातु शीर्षं क्लीं कामस्तु तथा हृदि ।
 सौःशक्तिबीजं च पातु नाभौ गुह्ये च पादयोः ॥ ५ ॥
 ऐंक्लींसौः वदने पातु बाला मां सर्वसिद्धये ।
 हसकलद्वौ सौः पातु भैरवी कण्ठदेशतः ॥ ६ ॥
 सुन्दरी नाभिदेशेऽव्याच्छीर्षिका सकला सदा ।
 भ्रूनासयोरन्तराले महात्रिपुरसुन्दरी ॥ ७ ॥
 ललाटे सुभगा पातु भगा मां कण्ठदेशतः ।
 भगोदेवी तु हृदये उदरे भगसर्पिणी ॥ ८ ॥
 भगमाला नाभिदेशे लिङ्गे पातु मनोभवा ।
 गुह्ये पातु महादेवी राजराजेश्वरी शिवा ॥ ९ ॥
 चैतन्यरूपिणी पातु पादयोर्जगदम्बिका ।
 नारायणी सर्वरात्रे सर्वकार्ये शुभङ्करी ॥ १० ॥
 ब्रह्माणी पातु मां पूर्वे दक्षिणे वैष्णवी तथा ।
 पश्चिमे पातु वाराही उत्तरे तु महेश्वरी ॥ ११ ॥
 आग्नेय्यां पातु कौमारी महालक्ष्मीश्च नैऋते ।
 वायव्यां पातु चाण्डिका इन्द्राणी पातु चेशके ॥ १२ ॥
 जले पातु महामाया पृथिव्यां सर्वमङ्गला ।
 आकाशे पातु वरदा सर्वतो भुवनेश्वरी ॥ १३ ॥
 इदे तु कवचं नाम देवानामपि दुर्लभम् ।
 पठेत् प्रातः समुत्थाय शुचिः प्रयतमानसः ॥ १४ ॥
 नामयो व्याधयस्तस्य न भयं च कचिद्भवेत् ।
 न च मारीभयं तस्य यातकानां भयं तथा ॥ १५ ॥
 न दारिद्र्यवशं गच्छेत्तिष्ठेन्मृत्युवशे न च ।
 गच्छेच्छिवपुरे देवि सत्यं सत्यं वदाम्यहम् ॥ १६ ॥
 इदं कवचमज्ञात्वा श्रीविद्यां यो जपेच्छिवे ।

स नामोति फलं तस्य प्रामुयाच्छक्रघातकम् ॥ १७ ॥

इति श्रीरुद्रयामले तन्त्रे भैरवीभैरवसंवादे
श्रीबालात्रिपुरसुन्दरीकवचम् ॥ ३ ॥

अथ

वालासहस्रनामकम् ।

समाध्युपरतं काले कदाचिद्विजने मुदा ।
परमानन्दसन्दोहमुदितं^१ प्राह पार्वती ॥ १ ॥

श्रीदेवी ।

श्रीमन्नाथ तवानन्दकारणं ब्रूहि शङ्कर ।
योगीन्द्रप्राप्यं देवीशं प्रेमपूर्णं सुधानिधे ।
कृपया यदि मे शम्भो सुगोप्यमपि कथ्यताम् ॥ २ ॥

श्रीभैरवः ।

निर्भरानन्दसन्दोहः शक्तिभावेन जायते ।
लावण्यसिन्धुस्तत्रास्ति वालाया रसकन्दरः ॥ ३ ॥
तामेवानुक्षणं देवीं चिन्तयामि ततः शिवाम् ।
तस्या नामसहस्राणि^२ कथयामि तव प्रिये ॥ ४ ॥
सुगोप्यान्यपि रम्भोरु गम्भीरस्नेहविभ्रमात् ।
तामेव स्तुवतो देवि ध्यायतोऽनुक्षणं मम ।

१ 'शुभे' ग, पाठः । २ 'मुदिता' ख, ग, पाठः । ३ 'देवेश' ख, ग, पाठः ।

४ 'कन्दरा' क, ग, पाठः । ५ 'सहस्रं ते' घ, पाठः ।

सुखसन्दोहसंभावो ज्ञानानन्दस्य कारणम् ॥ ५ ॥

अस्य श्रीबालात्रिपुरसुन्दरी सहस्रनामस्तोत्रस्य भार्गवऋषिः
अनुष्टुप् छन्दः श्रीबालात्रिपुरा देवता ऐंबी० सौःश० क्लींकी० सम-
स्तपुरुषार्थे समन्वयसामर्थ्ये पाठे विनियोगः । भार्गवऋषये नमः शिर-
सि । अनुष्टुप्छन्दसे नमो मुखे । श्रीबालादेवतायै नमो हृदि । ऐं बीजाय नमो
गुह्ये । सौः शक्त्रये नमः पादयो । क्लीं कीलकाय नमो नाभौ । विनियो-
गाय नमः सर्वाङ्गेषु । ऐं अङ्गुष्ठाभ्यां नमः । क्लीं तर्जनीभ्यां० । सौः मध्यमा-
भ्यां० । ऐं अनामिकाभ्यां० । क्लीं कनिष्ठिकाभ्यां० । सौः करतलपृष्ठा-
भ्यां० । एवे हृदयादिन्यासः । ध्यानम् ।

रक्ताम्बरां चद्रकलावतंसां समुद्यदादित्यनिभां त्रिनेत्राम् ।

विद्याक्षमालाभयदानहस्तां ध्यायामि बालामरुणाम्बुजस्थाम् ॥

आनन्दसिन्धुरानन्दाऽऽनन्दमूर्तिर्विनोदिनी ।

त्रिपुरासुन्दरी प्रेमपाथोनिधिरनुत्तमा ॥ १ ॥

वामार्थगह्वरा भूतिर्विभूतिः शाङ्करी शिवा ।

शृङ्गारमूर्तिर्वरदा रसा च शुभगोचरा ॥ २ ॥

परमानन्दलहरी रती रङ्गवती गतिः ।

रङ्गमालानङ्गकला केली कैवल्यदा कला ॥ ३ ॥

रसकल्पा कल्पलता कुतूहलवती गतिः ।

विनोददिग्धा सुस्निग्धा मुग्धामूर्तिर्मनोरमा ॥ ४ ॥

बालार्ककोटिकिरणा चन्द्रकोटिसुशीतला ।

द्रवत्पीयूषदिग्धाङ्गी स्वर्गार्थपरिकल्पिता ॥ ५ ॥

कुरङ्गनयना कान्ता मुगतिः सुखसन्ततिः ।

राजराजेश्वरी राज्ञी महेन्द्रपरिवन्दिता ॥ ६ ॥

प्रपञ्चगतिरीशानी प्रपञ्चगतिरुत्तमा ।

१ 'ममाद्वय' ख. पाठः । २ 'सवन' क. ख. पाठः । ३ 'र्था' क. ख. पाठः ।

४ 'ना' ग. पाठः ।

दुर्वासा दुःसहाशक्तिः शिञ्जत्कनकनूपुरा ॥ ७ ॥
 मेरुमन्दरवज्जोता मृण्मिषाशबरायुधा ।
 शरकोदण्डसंस्पर्कपाणिद्वयविराजिता ॥ ८ ॥
 चन्द्रविम्बानना चारुमुकुटोत्तंसचन्द्रिका ।
 सिन्दूरतिलका चारुधम्मिल्लामलमालिका ॥ ९ ॥
 मन्दारदाममुदिता रत्नमालाविभूषिता ।
 सुवर्णाभरणप्रीता मुक्ताधाममनोरमा ॥ १० ॥
 ताम्बूलपूर्णवदना मदनानन्दमानसा ।
 सुत्ताराध्या तपःसारा कृपापारा विधीश्वरी ॥ ११ ॥
 वच्चःस्थललसद्रत्नप्रभा मधुरसोन्मदा ।
 बिन्दुनादात्मकोच्चाररहिता तुर्गरूपिणी ॥ १२ ॥
 कमनीयाकृतिर्धन्या शाङ्करी प्रीतिमञ्जरी ।
 प्रपञ्चा पञ्चमी पूर्णा पूर्णपीठनिवासिनी ॥ १३ ॥
 राज्यलक्ष्मीश्च श्रीलक्ष्मीर्महालक्ष्मीः सुराजिका ।
 सन्तोषसीमा संपत्तिः शातकौम्भी तथा द्युतिः ॥ १४ ॥
 परिपूर्णा जगद्धात्री विधात्री बलवर्धिनी ।
 सार्वभौमनृपश्रीश्च साम्राज्यगतिरम्बिका ॥ १५ ॥
 सरोजाक्षी दीर्घदृष्टिः साचीक्षणविचक्षणा ।
 रङ्गस्त्रवन्ती रसिका (१००) प्रधाना रसरूपिणी ॥ १६ ॥
 रससिन्धुः सुगात्री च धूसरी मैथुनोन्मुखा ।
 निरन्तरगुणासक्ता शक्तिर्निधुवनात्मिका ॥ १७ ॥
 कामाक्षा कमनीया च कामेशी भगमङ्गला ।
 सुभगा भोगिनी भोग्या भाग्यदा सुभगा भगा ॥ १८ ॥

१ 'मन्दार' क. पाठः । २ 'संयुक्त' ख. पाठः । ३ 'निधी' ख. पाठः ।

४ 'रसमदो' क. पाठः ।

भगलिङ्गानन्दकला भगमध्यनिवासिनी ।
 भगरूपा भगमयी भगयन्त्रा भगोत्तमा ॥ १६ ॥
 योनिमुद्रा कामकला कुलामृतपरायणा ।
 कुलकुण्डालया स्रुत्मा जीवात्मा लिङ्गरूपिणी ॥ २० ॥
 मूलक्रिया मूलरूपा मूलाकृतिस्वरूपिणी ।
 सोत्सुका कमलानन्दा चिद्धावाऽऽत्मगतिः शिवा ॥ २१ ॥
 श्वेতারुणा बिन्दुरूपा वेदयोनिर्ध्वनिचरणा ।
 घण्टाकोटिरवा रावा रविबिम्बोत्थिताऽद्भुता ॥ २२ ॥
 नादान्तलीना संपूर्णा पूर्णस्था बहुरूपिका ।
 भृङ्गारावा वंशगतिर्वादित्रा मुरजध्वनिः ॥ २३ ॥
 वर्णमाला सिद्धिकला षट्चक्रमवासिनी ।
 मूलकेलीरता स्वाधिष्ठाना तुर्यनिवासिनी ॥ २४ ॥
 मणिपूरस्थितिः स्निग्धा कूर्मचक्रपरायणा ।
 अनाहतगतिर्दीपशिखा मणिमयाकृतिः ॥ २५ ॥
 विशुद्धा शब्दसंशुद्धा जीवबोधस्थली रवा ।
 आज्ञाचक्राब्जसंस्था च स्फुरन्ती निपुणा त्रिवृत् ॥ २६ ॥
 चन्द्रिका चन्द्रकोटित्रीः सूर्यकोटिप्रभामयी ।
 पद्मरागारुणच्छाया नित्याऽऽह्लादमयी प्रभा ॥ २७ ॥
 पानश्रीश्च प्रियामात्या निश्चलाऽमृतनन्दिनी ।
 कान्ताङ्गसङ्गमुदिता सुधामाधुर्यसंभृता ॥ २८ ॥
 महामञ्चस्थिताऽलिप्ता तृप्ता दृप्ता सुसंभृतिः ।
 स्रवत्पीयूषसंसिक्ता रक्ताणविवर्धिनी ॥ २९ ॥

१ 'जीवत्सुलिङ्ग' ग. पाठः । २ 'विचक्षण' ख. पाठः । ३ 'द्रुता' ग. पाठः ।

४ 'मुक्तकेशी' क. पाठः । ५ 'ता' ग. पाठः । ६ 'नन्दमया युतिः' ख. ग. पाठः ।

७ 'त्रयी' ख. पाठः ।

सुरक्ता प्रियसंसिक्ता शश्वत्कुण्डालयाऽभया (२००) ।
 श्रेयःश्रुतिश्च प्रत्येकानवकेशिफलावली ॥ ३० ॥
 ग्रीता शिवा शिवप्रिया शाङ्करी शाम्भवी विभा ।
 स्वयंभूः स्वप्रिया स्वीया स्वकीया जनमातृका ॥ ३१ ॥
 खारामा स्वाश्रया साध्वी सुधाधाराऽधिकाधिका ।
 मङ्गलोज्जयिनी मान्या सर्वमङ्गलसङ्गिनी ॥ ३२ ॥
 भद्रा भद्रावली कन्या कलिता^१र्धेन्दुबिम्बभाक् ।
 कन्याणलतिका^२ काम्या कुकर्मा कुमर्तिर्भुः ॥ ३३ ॥
 कुरङ्गाक्षी क्षीवनेत्रा क्षारा रसमदोन्मदा ।
 वारुणीपानमुदिता मदिरैराचिताश्रया ॥ ३४ ॥
 कादम्बरीपानरुचिर्विपाशा पाशैर्भीतिनुत् ।
 मुदिता मुदितापाङ्गा दरदोलितदीर्घवृक् ॥ ३५ ॥
 दैत्यकुलानलशिखा मनोरथसुधाद्युतिः ।
 सुवासिनी पीनगात्री पीनश्रेणिपयोधरा ॥ ३६ ॥
 सुचारुकवरी दन्तदीधितिदीप्रमौक्तिका ।
 विम्बाधरा द्युतिमुखा प्रवालोत्तमदीधितिः ॥ ३७ ॥
 तिलप्रसूननासाग्रा हेमककोलभालका ।
 निष्कलङ्केन्दुवदना बालेन्दुमुकुटोज्ज्वला ॥ ३८ ॥
 नृत्यत्खञ्जननेत्रश्रीर्विस्फुरत्कर्णशङ्कुली ।
 बालचन्द्रातपत्रार्धा मणिमूर्त्यकिरीटिनी ॥ ३९ ॥
 हेममाणिक्यताटङ्का मणिकाञ्चनकुण्डला ।
 सुचारुचिवुका कम्बुकण्ठी मणिमनोरमा^३ ॥ ४० ॥
 गङ्गातरङ्गहारोर्मिर्मत्तकोकिलनिःस्वना ।

१ 'बिन्दु' क. पाठः । २ 'ललिता' ख. पाठः । ३ 'मन्दिरा' क. पाठः ।

४ 'पाप' क. पाठः । ५ 'बलिमनोरमा' क. ख. पाठः ।

मृणालविलसद्बाहुः पाशाकुशधनुर्धरा ॥ ४१ ॥
 केयूरकटकाञ्चनानानारत्नमनोरमा ।
 ताम्रपङ्कजपाणिश्रीर्नखरत्नप्रभावती ॥ ४२ ॥
 अङ्गुलीयमणिश्रेणिचञ्चदङ्गुलिसन्ततिः ।
 मन्दारद्वन्द्वसुकुचा रोमराजीभुजङ्गका ॥ ४३ ॥
 गम्भीरनाभिस्त्रिवलीवलयया च सुमध्यमा ।
 रणत्काञ्चीगुणोन्नद्धा पट्टांशुकसुनीविका ॥ ४४ ॥
 मेरुगुण्डीनितम्बाद्या गजगण्डोरुयुग्मैयुक् ।
 सुजानुमन्दरासक्कलसज्जङ्गादयान्विता ॥ ४५ ॥
 गूढगुल्फा मञ्जुशिञ्जन्मणिनूपुरमण्डिता ।
 योगिध्येयपदद्वन्द्वा सुधामाऽमृतसारिणी ॥ ४६ ॥
 लावण्यसिन्धुः सिन्दूरतिलका कुटिलालका ।
 साधुसिद्धा सुबुद्धा च बुधा वृन्दारकोदया ॥ ४७ ॥
 बालार्ककिरणश्रेणीशोभा श्रीप्रेमकामधुक् ।
 रसगम्भीरसरसीपत्रिणी [३००] रससारसा ॥ ४८ ॥
 प्रसन्नाऽऽसन्नवरदा शारदा च सुभाग्यदा ।
 नटराजप्रिया विश्वनाट्या नर्तकनर्तकी ॥ ४९ ॥
 विचित्रयन्त्रा चित्तन्त्रा विद्यावल्ली गतिः शुभा ।
 कूटारकूटा कूटस्था पञ्चकूटा च पञ्चमी ॥ ५० ॥
 चतुष्कूटा त्रिकूटाद्या षट्कूटा वेदपूजिता ।
 कूटषोडशसंपन्ना तुरीया परमाकला ॥ ५१ ॥
 षोडशी मन्त्रयन्त्राणामीश्वरी मेरुमण्डला ।

१ 'मणि' ख, ग, पाठः । २ 'गण्डा' ख, ग, पाठः । ३ 'गजगुण्डोरुयुग्मका' ख,

पाठः । ४ 'सुन्दरी' ख, पाठः । ५ 'चायुधा च' ख, पाठः ।

षोडशार्णा त्रिवर्णा च बिन्दुनादस्वरूपिणी ॥ ५२ ॥
 वर्णातीता वर्णमाता शब्दब्रह्ममहासुखा ।
 चैतन्यवल्ली कूटात्मा कामेशी स्वप्नदृश्यगा ॥ ५३ ॥
 स्वप्नावती बोधकरी जागृतिर्जागराश्रया ।
 स्वप्नाश्रया सुषुप्तिश्च तन्द्रामुक्ता च माधवी ॥ ५४ ॥
 लोषामुद्रा कामराज्ञी मानवी वित्तपार्चिता ।
 शाकम्भरी नन्दिविद्या भास्वद्विद्योतमालिनी ॥ ५५ ॥
 मोहन्त्री स्वर्गसंपत्तिर्दुर्वासःसेविता श्रुतिः ।
 साधकेन्द्रगतिः साध्वी सुलभा सिद्धिकन्दरा ॥ ५६ ॥
 पुरत्रयेशी पुरजिदर्चिता पुरदेवता ।
 पुष्टिर्विघ्नहरी भूतिर्विगुणा पूज्यकामधुक् ॥ ५७ ॥
 हिरण्यमाता गणपा गुह्यमाता नितम्बिनी ।
 सर्वसीमन्त्रिनी मोक्षा दीक्षा दीक्षितमातृका ॥ ५८ ॥
 साधकाम्बा सिद्धमाता साधकेन्द्रा मनोरमा ।
 यौवोन्मादिनी तुङ्गा सुश्रोणिर्मदमन्थरा ॥ ५९ ॥
 पद्मरक्तोत्पलवती रक्तमाल्यानुलेपना ।
 रक्तमालारुचिः शिखाशिखण्डिन्यतिमुन्दरी ॥ ६० ॥
 शिखण्डिनृत्तसन्तुष्टा सौरभेयी वसुन्धरा ।
 सुरभी कामदा काम्या कमनीयार्थकौमदा ॥ ६१ ॥
 नन्दिनी लक्षणवती वैसिष्ठालयदेवता ।
 गोलोकदेवी (४००) लोकश्रीर्गोलोकपरिपालिका ॥ ६२ ॥
 हविर्धानी देवमाता वृन्दारकवरानुयुक् ।

१ ' तन्त्रा ' क. पाठः । २ गरुमाता क. पाठः । ३ तु वसुगा ख. पाठः ।

४ ' विशिष्टा ' ख. पाठः । ५ ' वेदमाता ' ख. पाठः । ६ ' वरान्त ' ख. पाठः ।

रुद्रपत्नी भद्रमाता सुधाधाराऽम्बुविद्यतिः ॥ ६३ ॥
 दक्षिणा यज्ञसंभृतिः सुवाला धीरनन्दिनी ।
 क्षीरपूर्णार्णवगतिः सुधायोनिः सुलोचना ॥ ६४ ॥
 रामानुगा सुसेव्या च सुगन्धालयवासिनी ।
 सुचारित्रा सुत्रिपुरा सुस्तनी स्तनवत्सला ॥ ६५ ॥
 रजस्वला रजोयुक्ता रञ्जिका रङ्गमालिका ।
 रक्तप्रिया सुरक्ता च रतिरङ्गस्वरूपिणी ॥ ६६ ॥
 रजःशुक्राम्बिका निष्ठा रतिनिष्ठा रतिस्पृहा ।
 हावभावा कामकेलिसर्वस्वा सुरजीविका ॥ ६७ ॥
 स्वयम्भूकुसुमानन्दा स्वयम्भूकुसुमप्रिया ।
 स्वयम्भूप्रीतिसन्तुष्टा स्वयम्भूनिन्दकान्तकृता ॥ ६८ ॥
 स्वयम्भूस्था शक्तिपुटी रतिसर्वस्वपीठिका ।
 अत्यन्तसम्भिका दूती विदग्धा प्रीतिपूजिता ॥ ६९ ॥
 कुल्लिका यन्त्रनिलया योग्पीठाधिवासिनी ।
 सुलक्षणा रसरूपा सर्वलक्षणलक्षिता ॥ ७० ॥
 नानालङ्कारसुभगा पञ्चबाणसमर्चिता ।
 ऊर्ध्वत्रिकोणनिलया बाला कामेश्वरी तथा ॥ ७१ ॥
 गणाध्यक्षा कुलाध्यक्षा लक्ष्मीश्चैव सरस्वती ।
 वसन्तसमयप्रीता प्रीतिः कुचभरानता ॥ ७२ ॥
 कलाधग्मुखाऽमूर्धा पादवृद्धिः कलावती ।
 पुष्पप्रिया धृतिश्चैव रतिकण्ठी मनोरमा ॥ ७३ ॥
 मदनेर्न्मादिनी चैव मोहिनी पार्वणीकला ।
 शोषिणी वशिनी राजिन्यत्यन्तसुभगा भगा ॥ ७४ ॥
 पूषा वशा च सुमना रतिः प्रीतिर्धृतिस्तथा ।

ऋद्धिः सौम्या मरीच्यंशुमाला प्रत्यङ्गिरा तथा ॥ ७५ ॥
 शशिनी चैव सुच्छाया संपूर्णमण्डलोदया ।
 तुष्टा चामृतपूर्णा च भगवन्ननिवासिनी ॥ ७६ ॥
 लिङ्गयन्त्रालया (५००) शम्भुरूपा संयोगयोगिनी ।
 द्राविणी बीजरूपा च अद्भुन्धा साधकप्रिया ॥ ७७ ॥
 राजबीजमयी राज्यमुखदा वाञ्छितप्रदा ।
 रजःसंवीर्यशक्तिश्च शुक्रविच्छिन्नरूपिणी ॥ ७८ ॥
 सर्वसारा सारमया शिवशक्तिमयी प्रभा ।
 संयोगानन्दनिलया संयोगप्रीतिमातृका ॥ ७९ ॥
 संयोगकुसुमानन्दा संयोगा योगवर्धिनी ।
 संयोगसुखदावस्था चिदानन्दैकसेविता ॥ ८० ॥
 अर्घ्यपूजकसंपत्तिरर्घ्यद्रव्यस्वरूपिणी ।
 सामरस्या परा प्रीता प्रियसङ्गमरूपिणी ॥ ८१ ॥
 ज्ञानदूती ज्ञानगम्या ज्ञानयोनिः शिवालया ।
 चित्कला ज्ञानसकला सकुला सकुलात्मिका ॥ ८२ ॥
 कलाचतुष्टया पद्मिन्यतिसूक्ष्मा परात्मिका ।
 हंसकेलिस्थली च्छाया हंसद्वयविकासिनी ॥ ८३ ॥
 विरागता मोक्षकला परमात्मकलावती ।
 विद्याकलान्तरात्मस्था चतुष्टयकलावती ॥ ८४ ॥
 विद्यासन्तोषणा तृप्तिः परब्रह्मप्रकाशिका ।
 परमात्मपरा वस्तुलीना शक्तिचतुष्टयी ॥ ८५ ॥
 शान्तिबोधकलावाप्तिः परज्ञानात्मिकाकला ।
 पश्यन्ती परमात्मस्था चान्तरात्मकलाऽकुला ॥ ८६ ॥
 मध्यमा वैखरी चात्मकलानन्दा कलावती ।
 तारिणी तरणी तारा शिवलिङ्गालयाऽऽत्मविव ॥ ८७ ॥

परस्परशुभाचारा ब्रह्मानन्दविनोदिनी ।
 रसालसा दूतरासा सार्था सार्थप्रिया ह्युमा ॥ ८८ ॥
 जात्वादिरहिता योगियोगिन्यानन्दवर्धिनी ।
 वीरभावनप्रदा दिव्या वीरसूवीरभावदा ॥ ८९ ॥
 पशुत्नाभिबीरगतिवीरसङ्गमहोदया ।
 मूर्धाभिषिक्ता राजश्रीः क्षत्रियोत्तममातृका ॥ ९० ॥
 शस्त्रास्त्रकुशला शोभा रसस्था युद्धजीविका ।
 विजया योगिनी यात्रा परसैन्यविमर्दिनी ॥ ९१ ॥
 पूर्णा [६००] वित्तैषिणी वित्ता वित्तसञ्चयशालिनी ।
 भाण्डागारस्थिता रत्ना रत्नश्रेण्यधिवासिनी ॥ ९२ ॥
 महिषी राजभोग्या च गणिका गणभोगभृत् ।
 करिणी बडवा योग्या मल्लसेना पदातिका ॥ ९३ ॥
 सैन्यश्रेणी शौर्यरता पताका ध्वजवासिनी ।
 सुच्छत्रा चाम्बिका चाम्बा प्रजापालनसद्गतिः ॥ ९४ ॥
 सुरभिः पूजकाचारा राजकार्यपरायणा ।
 ब्रह्मक्षत्रमयी सोमसूर्यान्तर्यामिनी स्थितिः ॥ ९५ ॥
 पौरोहित्यप्रिया साध्वी ब्रह्माणी यज्ञसन्ततिः ।
 सोमपानपरा प्रीता जनाढ्या तपना क्षमा ॥ ९६ ॥
 प्रतिग्रहपरा दात्री सृष्टा जातिः सतांगतिः ।
 गायत्री वेदलभ्या च दीक्षा सन्ध्यापरायणा ॥ ९७ ॥
 रत्नसददीधितिर्विश्ववासना विश्वजीविका ।
 कृषिवाणिज्यभूतिश्च वृद्धिर्धी च कुसीदिका ॥ ९८ ॥
 कुलाधारा सुप्रसारा मनोन्मनी परायणा ।
 शूद्रा विप्रगतिः कर्मकरी कौतुकपूजिका ॥ ९९ ॥
 नानाविचारचतुरा बाला प्रौढा कलामयी ।

सुकर्णधारा नौः पारा सर्वाशा दुर्गमोचनी ॥ १०० ॥
 दुर्गा विन्ध्यवनस्था च कन्दर्पनयपूरणी ।
 भूभारशमनी कृष्णा रक्षाराध्या रसोल्लासा ॥ १०१ ॥
 त्रिविधोत्पातशमनी समग्रसुखशेवधिः ।
 पञ्चावयववाक्यश्रीः प्रपञ्चोद्यानचद्रिका ॥ १०२ ॥
 सिद्धसन्दोहसुखिता योगिनीवृन्दवन्दिता ।
 नित्याषोडशरूपा च कामेशी भगमालिनी ॥ १०३ ॥
 नित्यक्लिन्ना च भीरुण्डा वक्त्रिमण्डलवासिनी ।
 महाविद्येश्वरीनित्या शिवदूतीतिविश्रुता ॥ १०४ ॥
 त्वरिता प्रथिता ख्याता विख्याता कुलसुन्दरी ।
 नित्या-नीलपताका च विजया सर्वमङ्गला ॥ १०५ ॥
 ज्वालामाला (७००) विचित्रा च महात्रिपुरसुन्दरी ।
 गुरुवृन्दा परगुरुः प्रकाशानन्दनाथिनी ॥ १०६ ॥
 शिवानन्दानाथरूपा शक्त्यानन्दस्वरूपिणी ।
 देव्यानन्दानाथमयी कौलेशानन्दनाथिनी ॥ १०७ ॥
 दिव्यौघगुरुरूपा च समयानन्दनाथिनी ।
 शुक्रदेव्यानन्दनाथा कुलेशानन्दनाथिनी ॥ १०८ ॥
 क्लिन्नाङ्गानन्दरूपा च समयानन्दनाथिनी ।
 वेदानन्दनाथमयी सहजानन्दनाथिनी ॥ १०९ ॥
 सिद्धौघगुरुरूपा च अपरागुरुरूपिणी ।
 गगनानन्दनाथा च विश्वानन्दस्वनाथिनी ॥ ११० ॥
 विमलानन्दनाथा च मदनानन्दनाथिनी ।
 भुवनाद्या च लीलाद्या नन्दनानन्दनाथिनी ॥ १११ ॥
 स्वात्मानन्दानन्दरूपा प्रियाद्यानन्दनाथिनी ।
 मानवौघगुरुश्रेष्ठा परमेष्ठिगुरुप्रभा ॥ ११२ ॥

परगुह्या गुरुशक्तिः स्वगुरुकीर्तनप्रिया ।
 त्रैलोक्यमोहनख्याता सर्वाशापरिपूरका ॥ ११३ ॥
 सर्वसंचोभिणी पूर्वाम्नायप्रथितवैभवा ।
 शिवाशक्तिः शिवशक्तिः शिवचक्रत्रयालया ॥ ११४ ॥
 सर्वसौभाग्यदाख्या च सर्वार्थसाधिकाह्वया ।
 सर्वरक्षाकराख्या च दक्षिणाम्नायदेवता ॥ ११५ ॥
 मध्यार्कचक्रनिलया पश्चिमाम्नायदेवता ।
 नवचक्रकृतावासा कौबेराम्नायदेवता ॥ ११६ ॥
 कुबेरपूज्या कुलजा कुलाम्नायप्रवर्तिनी ।
 विन्दुचक्रकृतावासा मध्यसिंहासनेश्वरी ॥ ११७ ॥
 श्रीविद्या च महालक्ष्मीः लक्ष्मीः शक्तित्रयात्मिका ।
 सर्वसाम्राज्यलक्ष्मीश्च पञ्चलक्ष्मीतिविश्रुता ॥ ११८ ॥
 श्रीविद्या च परज्योतिः परनिष्कलशम्भवी ।
 मातृका पञ्चकोशी च श्रीविद्या त्वरिता तथा ॥ ११९ ॥
 पारिजातेश्वरी चैव त्रिकूटा पञ्चबाणगा ।
 पञ्चकल्पलता पञ्चविद्या चामृतपीठिका ॥ १२० ॥
 सुधासू रमणेशाना चान्नपूर्वा च कामधुक ।
 श्रीविद्या सिद्धलक्ष्मीश्च मातङ्गी भुवनेश्वरी ॥ १२१ ॥
 वाराही पञ्चरत्नानामीश्वरी मातृवर्णगा ।
 पराज्योतिः कोशरूपा ऐन्दवी कलया युता ॥ १२२ ॥
 परितः स्वामिनी शक्तिदर्शना रविविन्दुयुक् ।
 ब्रह्मदर्शनरूपा च शिवदर्शनरूपिणी ॥ १२३ ॥
 विष्णुदर्शनरूपा च सृष्टिचक्रनिवासिनी ।
 सौरदर्शनरूपा च स्थितिचक्रकृतालया ॥ १२४ ॥
 बौध्मदर्शनरूपा च महात्रिपुरसुन्दरी ।

तत्त्वमुद्रास्वरूपा च प्रसन्ना (८००) ज्ञानमुद्रिका ॥ १२५ ॥
 सर्वोपचारसन्तुष्टा हृन्मयी शीर्षदेवता ।
 शिखास्थिता ब्रह्ममयी नेत्रत्रयविलासिनी ॥ १२६ ॥
 अस्त्रस्था चतुरस्त्रा च द्वारका द्वारवासिनी ।
 अणिमा पश्चिमस्था च लघिमोत्तरदेवता ॥ १२७ ॥
 पूर्वस्था महिमेशित्वा दक्षिणद्वारदेवता ।
 वशित्वा वायुकोणस्था प्राकाम्येशानदेवता ॥ १२८ ॥
 अग्निकोणस्थिता भुक्तिरिच्छा नैर्ऋतवासिनी ।
 प्राप्तिरिद्धिर्वास्था च प्राकाम्यार्धविलासिनी ॥ १२९ ॥
 ब्राह्मी मातृश्वरी चैव कौमारी वैष्णवी तथा ।
 वाराहैन्द्री च चामुण्डा महालक्ष्मीर्दिशांगतिः ॥ १३० ॥
 क्षोभिणी द्वाविणीमुद्राऽऽकर्षणमादनकारिणी ।
 महाकुशा खेचरी च बीजाख्या योनिमुद्रिका ॥ १३१ ॥
 सर्वाशापूरचक्रस्था कार्यसिद्धिकरी तथा ।
 कामाकर्षिणिकाशक्तिर्बुद्ध्याकर्षणरूपिणी ॥ १३२ ॥
 अहङ्काराकर्षिणी च शब्दाकर्षणरूपिणी ।
 स्पर्शाकर्षणरूपा च रूपाकर्षणरूपिणी ॥ १३३ ॥
 रसाकर्षणरूपा च गन्धाकर्षणरूपिणी ।
 चित्ताकर्षणरूपा च धैर्याकर्षणरूपिणी ॥ १३४ ॥
 स्मृत्याकर्षणरूपा च बीजाकर्षणरूपिणी ।
 अमृताकर्षिणी चैव नामाकर्षणरूपिणी ॥ १३५ ॥
 शरीराकर्षिणीदेवी आत्माकर्षणरूपिणी ।
 षोडशस्वरूपा च स्रवत्पीयूषमन्दिरा ॥ १३६ ॥
 त्रिपुरेशी सिद्धरूपा कलादलनिवासिनी ।
 सर्वसंचोभचक्रेशी शक्तिर्गुप्ततराभिधा ॥ १३७ ॥

अनङ्गकुसुमाशक्तिरनङ्गकटिमेखला ।

अनङ्गमदनाऽनङ्गमदनातुरूपिणी ॥ १३८ ॥

अनङ्गरेखा चानङ्गवेगानङ्गाङ्कुशाभिधा ।

अनङ्गमालिनी शक्तिरष्टवर्गदिगन्विता ॥ १३९ ॥

वसुपत्रकृतावासा श्रीमत्त्रिपुरसुन्दरी ।

सर्वसाम्राज्यसुखदा सर्वसौभाग्यदेश्वरी ॥ १४० ॥

संप्रदायेश्वरी सर्वसंचोभणकरी तथा ।

सर्वविद्राविणी सर्वार्कषणोपप्रकारिणी ॥ १४१ ॥

सर्वाह्लादनशक्तिश्च सर्वजृम्भणकारिणी ।

सर्वस्तम्भनशक्तिश्च सर्वसंमोहिनी तथा ॥ १४२ ॥

सर्ववश्यकरीशक्तिः सर्वसर्वानुराजिनी ।

सर्वोन्मादनशक्तिश्च सर्वार्थसाधकारिणी ॥ १४३ ॥

सर्वसम्पत्तिदाशक्तिः सर्वमन्त्रमयी तथा ।

सर्वद्वन्द्वक्षयकरी (६००) सिद्धिस्त्रिपुरवासिनी ॥ १४४ ॥

सर्वार्थसाधकेशी च सर्वकार्यार्थसिद्धिदा ।

चतुर्दशारचक्रेशी कलायागसमन्विता ॥ १४५ ॥

सर्वसिद्धिप्रदादेवी सर्वसंपत्प्रदा तथा ।

सर्वप्रियङ्करीशक्तिः सर्वमङ्गलकारिणी ॥ १४६ ॥

सर्वकामप्रपूर्णा च सर्वदुःखप्रमोचिनी ।

सर्वमृत्युप्रशमनी सर्वविघ्नविनाशिनी ॥ १४७ ॥

सर्वाङ्गसुन्दरीदेवी सर्वसौभाग्यदायिनी ।

त्रिपुरेशी सर्वसिद्धिप्रदा च दशकोणगा ॥ १४८ ॥

सर्वरक्षाकरेशी च निगर्भायोगिनी तथा ।

सर्वज्ञा सर्वशक्तिश्च सर्वैश्वर्यप्रदा तथा ॥ १४९ ॥

सर्वज्ञानमयीदेवी सर्वव्याधिविनाशिनी ।

सर्वाधारस्वरूपा च सर्वपापहरा तथा ॥ १५० ॥
 सर्वानन्दमयीदेवी सर्वरक्षास्वरूपिणी ।
 महिमाशक्तिदेवी च देवीसर्वसमृद्धिदा ॥ १५१ ॥
 अन्तर्दशारचक्रेशी देवीत्रिपुरमालिनी ।
 सर्वरोगहरेशी च रहस्यायोगिनी तथा ॥ १५२ ॥
 वाग्देवी वशिनी चैव देवीकामेश्वरी तथा ।
 मोदिनी विमला चैव अरूणा जयिनी तथा ॥ १५३ ॥
 सर्वेश्वरी कौलिनी च ह्यष्टारसर्वसिद्धिदा ।
 सर्वकामप्रदेशी च परापररहस्यवित् ॥ १५४ ॥
 त्रिकोणचतुरस्थां च सर्वैश्वर्याऽऽयुधात्मिका ।
 कामेश्वरी बाणरूपा कामेशी चापरूपिणी ॥ १५५ ॥
 कामेशी पाशरूपा च कामेश्यङ्गुशरूपिणी ।
 कामेश्वरीन्द्रशक्तिश्च अग्निचक्रकृतालया ॥ १५६ ॥
 कामगिर्यधिदेवी च त्रिकोणस्थाऽग्रकोणगा ।
 दक्षकोणेश्वरी विष्णुशक्तिर्जालन्धराश्रया ॥ १५७ ॥
 सूर्यचक्रालया रुद्रशक्तिर्वायुमाङ्गकोणगा ।
 सोमचक्रब्रह्मशक्तिः पूर्णगिर्यनुरागिणी ॥ १५८ ॥
 श्रीमत्त्रिकोणभुवना त्रिपुरात्ममहेश्वरी ।
 सर्वानन्दमयेशी च विन्दुगतिरहस्यभृत् ॥ १५९ ॥
 परब्रह्मस्वरूपा च महात्रिपुरसुन्दरी ।
 सर्वचक्रान्तरस्था च समस्तचक्रनायिका ॥ १६० ॥
 सर्वचक्रेश्वरी सर्वमन्त्राणामीश्वरी तथा ।
 सर्वविद्येश्वरी चैव सर्ववागीश्वरी तथा ॥ १६१ ॥
 सर्वयोगीश्वरी चैव पीठेश्वर्यखिलेश्वरी ।

सर्वकामेश्वरी सर्वतत्त्वैश्वर्यागमेश्वरी ॥ १६२ ॥
 शक्तिः शक्तिदृगुल्लासा निर्द्वन्द्वा द्वैतगर्भिणी ।
 निष्प्रपञ्चा महामाया सप्रपञ्चा स्ववासिनी ॥ १६३ ॥
 सर्वविश्वोत्पत्तिधात्री परमानन्दसुन्दरी (१०००) ।
 इत्येतत्कथितं दिव्यं परमानन्दकारणम् ॥ १६४ ॥
 लावण्यसिन्धुलहरीवालायास्तोषमन्दिरम् ।
 सहस्रनाम तन्त्राणां सारमाकृष्य पार्वति ॥ १६५ ॥
 अनेन स्तुवतो नित्यमर्धरात्रे निशामुखे ।
 प्रातःकाले च पूजायां सर्वकालमतः प्रिये ॥ १६६ ॥
 सर्वसाम्राज्यसुखदा बाला च परितुष्यति ।
 रत्नानि विविधान्यस्य वित्तानि प्रचुराणि च ॥ १६७ ॥
 मनोरथपथस्थानि ददाति परमेश्वरी ।
 पुत्राः पौत्राश्च वर्धन्ते सन्ततिः सर्वकालिकी ॥ १६८ ॥
 शत्रवस्तस्य नश्यन्ति वर्धन्तेऽस्य बलानि च ।
 व्याधयस्तस्य दूरस्थाः सकलान्यौषधानि च ॥ १६९ ॥
 मन्दिराणि विचित्राणि राजन्ते तस्य सर्वदा ।
 कृषिः फलवती तस्य भूमिः कामदुधाव्यया ॥ १७० ॥
 स्फीतो जनपदस्तस्य राज्यं तस्य निरीतिकम् ।
 मातङ्गाः पक्षिणस्तुङ्गाः सिञ्चन्तो मदवारिभिः ॥ १७१ ॥
 द्वारे तस्य विराजन्ते हृष्टा नागतुरङ्गमाः ।
 प्रजास्तस्य विराजन्ते निर्विवादाश्च मन्त्रिणः ॥ १७२ ॥
 ज्ञातयस्तस्य तुष्यन्ति शीलं तस्यातिसुन्दरम् ।
 लक्ष्मीस्तस्य वशे नित्यं स्वासना च मनोरमा ॥ १७३ ॥
 गद्यपद्यमयी वाणी तस्य गङ्गातरङ्गवत् ।

नानापदपदार्थानां वादचातुर्यसंभृता ॥ १७४ ॥
 समग्ररससंपत्तिशालिनी लास्यमालिनी ।
 अदृष्टान्यपि शास्त्राणि प्रकाश्यन्ते निरन्तरम् ॥ १७५ ॥
 निग्रहः परवाक्यानां सभायां तस्य जायते ।
 स्तुवन्ति वन्दिनस्तं वै राजानो दासवत्तथा ॥ १७६ ॥
 शस्त्राण्यस्त्राणि तदङ्गे जनयन्ति रुजां नहि ।
 महिलास्तस्य वशगाः सर्वावस्था भवन्ति वै ॥ १७७ ॥
 विषं निर्विषतां याति पानीयममृतं भवेत् ।
 परपक्षस्तम्भनं च प्रतिपक्षस्य जुम्भणम् ॥ १७८ ॥
 नवरात्रेण जायेत स तदभ्यासयोगवित् ।
 अहोरात्रं पठेद्यस्तु निस्तन्द्रः शान्तमानसः ॥ १७९ ॥
 वशे तस्य प्रजा याति सर्वे लोकाः सुनिश्चितम् ।
 षण्मासाभ्यासयोगेन योगमायाति निश्चितम् ॥ १८० ॥
 नित्यं कामकलाध्यायन् यः पठेत् स्तोत्रमुत्तमम् ।
 भदोन्मादकलिताः पुरन्ध्यस्तद्वशानुगाः ॥ १८१ ॥
 लाबण्यमदनाः साक्षाद्वैदग्ध्यमुदितेक्षणाः ।
 प्रेमपूर्णमपि वशे ह्युर्वशीं स हि विन्दति ॥ १८२ ॥
 भूर्जपत्रे रोचनया कुङ्कुमेन शुभे दिने ।
 लाक्षारसद्रवेणापि यावकैर्वा विशेषतः ॥ १८३ ॥
 धातुरागेण वा देवि लिखितं यत्रमञ्चितम् ।
 सुवर्णरौप्यगर्भस्थं सुसंपूतं सुसाधितम् ॥ १८४ ॥
 बालाबुद्ध्या पूजितं च प्रतिष्ठितसमीरणम् ।
 धारयेन्मस्तके कण्ठे बाहुमूले तथा हृदि ॥ १८५ ॥
 नाभौ वापि धृतं धन्यं जयदं सर्वकामदम् ।
 रक्षणं नापरं किञ्चिद्विद्यते भुवनत्रये ॥ १८६ ॥

ग्रहरोगादिभयहृत् सुखकृत्यविवर्धनम् ।
 बलवीर्यकरं क्रूरभूतशत्रुविनाशनम् ॥ १८७ ॥
 पुत्रपौत्रान् गुणगणैर्बर्धनं धनधान्यकृत् ।
 धरण्यां सा पुरी धन्या यत्रायं साधकोत्तमः ॥ १८८ ॥
 यद्गृहे लिखितं तिष्ठेत् स्तोत्रमेतद्वरानने ।
 तत्र चाहं शिवे नित्यं हरिश्च कमला तथा ॥ १८९ ॥
 वसामः सर्वतीर्थानामुत्पत्तिस्तत्र जायते ।
 यो वापि पाठयेद् भक्त्या पठेद् साधकोत्तमः ॥ १९० ॥
 ज्ञानानन्दकलायोगादैक्यवृत्तिं स विन्दति ।
 स्तोत्रेणानेन देवेशि तव पूजाफलं लभेत् ॥ १९१ ॥
 षोढान्यासतनुर्भूला पठितव्यं प्रयत्नतः ।
 उत्तमा सर्वतन्त्राणां बालायाः पूजनमृतिः ॥ १९२ ॥
 तत्रोत्तमा षोडशार्णा तत्रेदं स्तोत्रमुत्तमम् ।
 नाशिष्याय प्रदातव्यमशुद्धाय शठाय च ॥ १९३ ॥
 अलसायाप्रयत्नायाशिवाभक्ताय सुन्दरि ।
 भक्तिहीनाय मलिने गुरुनिन्दापराय च ॥ १९४ ॥
 विष्णुभक्तिविहीनाय विकल्पावृतबुद्धये ।
 देयं भक्तवरे मुक्तेः कारणं भक्तिवर्धनम् ॥ १९५ ॥
 लतायोगे पठेद्यस्तु स्तोत्रमेतद्वरानने ।
 सैव कल्पलता तस्य वाञ्छाफलकरी तथा ॥ १९६ ॥
 पुष्पिताया लतायोगे कुरङ्गमुखि साधकः ।
 अलुब्धः सन् पठेद्यस्तु शतयज्ञस्य पुण्यभाक् ॥ १९७ ॥
 ब्रह्मादर्याऽपि देवेशि प्रार्थयन्ति पदद्वयम् ।
 स्वयं शिवः स विज्ञेयो यो बालाभावलम्पटः ॥ १९८ ॥
 ब्रह्मानन्दमयी ज्योत्स्ना सदाशिवविधृदिता ।

आनन्दो योऽपि यं वेदा वदन्त्यस्या वशे स्थिताः ॥ १६६ ॥
 आह्लादनं बालाध्यानाद्बालाया नामकीर्तनात् ।
 सदानन्दाभ्यासयोगात् सदानन्दः प्रजायते ॥ २०० ॥

इति श्रीरुद्रयामले तन्त्रे भैरवभैरवीसंवादे
 श्रीबालात्रिपुरसुन्दरीसहस्रनामकम् ॥ ४ ॥

अथ

श्रीबालास्तोत्रम् ।

श्रीभैरवः

अधुना देवि बालायाः स्तोत्रं वक्ष्यामि पार्वति ।
 पञ्चमाङ्गं रहस्यं मे श्रुत्वा गोप्यं प्रयत्नतः ॥ १ ॥

अस्य श्रीबालात्रिपुरसुन्दरी स्तोत्रमन्त्रस्य , दक्षिणामूर्ति ऋषिः ,
 पङ्क्तिश्छन्दः , श्रीबालात्रिपुरसुन्दरी देवता , ऐं बीजं सौःशक्तिः क्लीं
 कीलकं , श्रीबालाप्रोतये पाठे विनियोगः ॥ दक्षिणामूर्तिऋषये नमः
 शिरसि , पङ्क्तिश्छन्दसे नमो मुखे , श्रीबालादेवतायै नमो हृदि ,
 ऐंबीजाय नमो नाभौ , सौःशक्तये नमो गुह्ये , क्लींकीलकाय नमः
 पादयोः , पाठे विनियोगाय नमः सर्वाङ्गेषु ॥ ऐं हृदयाय० क्लींशिरसे०
 सौःशिखायै० ऐं कवचाय० क्लींनेत्राभ्यां० सौःअस्त्रायफट् । ऐंअङ्गु-
 ष्ठाभ्यां० क्लींतर्जनीभ्यां० सौःमध्यमाभ्यां० ऐंअनामिकाभ्यां० क्लीं-
 कनिष्ठिकाभ्यां० सौःकरतलपृष्ठाभ्यां० नमः ॥ ध्यानम्—

अरुणकिरणजालै रञ्जिताशावकाशा
 विधृतजपवटीका पुस्तकाभीतिहस्ता ।
 इतरकरवराढ्या फुल्लकह्लारसंस्था
 निवसतु हृदि बाला नित्यकन्याणरूपा ॥ २ ॥
 वार्ष्णी जपेद् यस्त्रिपुरे भवान्या
 बीजं निशीथे जडभावलीनः ।
 भवेत् स गीर्वाणगुरोर्गरीयान्
 गिरीशपत्नि प्रभृतादि तस्य ॥ ३ ॥
 कामेश्वरि त्र्यम्बरीकामराजं
 जपेद् दिनान्ते^१ तव मन्त्रराजम् ।
 रम्भापि जुम्भारिसभां विहाय
 भूमौ भजेत् तं कुलदीक्षितं च ॥ ४ ॥
 तार्तीयकं बीजमिदं जपेद् य-
 स्त्रैलोक्यमातस्त्रिपुरे पुरस्तात् ।
 विधाय लीलां भुवने तथान्ते
 निरामयं ब्रह्मपदं प्रयाति ॥ ५ ॥
 भ्रूरासद्यन्निवृत्ताष्ट-पत्रषट्कोणनागरे
 बिन्दुपीठेऽर्चयेद्बालां योऽसौ प्रान्ते शिवो भवेत् ॥ ६ ॥
 इति मन्त्रमयं स्तवं पठेद् य-
 स्त्रिपुराया निशि वा निशावसाने ।
 स भवेद् भुवि सार्षभौममौलि-
 स्त्रिदिवे^२ शक्रसमानशौर्यलक्ष्मीः ॥ ७ ॥
 इतीदं देवि बालायास्तोत्रं मन्त्रमयं परम् ।

अदातव्यमभक्तेभ्यो गोपनीयं स्वयोनिवत् ॥ ८ ॥

इति श्रीरुद्रयामले तन्त्रे भैरवभैरवीसंवादे
श्रीबालात्रिपुरसुन्दरीस्तोत्रम् ॥ ५ ॥

समाप्तं श्रीबालापञ्चाङ्गम् ॥

अथ

उद्धारकोशः ।

एकदा स्फाटिकोर्वीभृत्सानौ वनसमाकुले ।
संस्थितौ पार्वतीशम्भू लोकरचलतत्परौ ॥ १ ॥
पार्वती परमेशानं प्रोवाच परमं^१ हितम् ।
देवदेव सुरश्रेष्ठ दयात्रैगुण्यमानस ॥ २ ॥
देवी भगवती देव महात्रिपुरसुन्दरी ।
अस्मिंश्चराचरे व्यक्ते क्रूरे केन प्रकाशिता ॥ ३ ॥
श्रीईश्वरः ।

शृणु देवि प्रवक्ष्यामि गोप्यं तव कुतूहलात् ।
रेवातटे महापुण्ये श्रीगर्भा नाम सत्पुरी ॥ ४ ॥
अस्ति त्रैलोक्यविख्याता सर्वभूतलशेखरा ।
तस्यां बभूव विप्रेन्द्रदेवगन्धर्वसेवितम् ॥ ५ ॥

पुण्यं तपोवनपदं नानावृक्षसमाकुलम् ।
 तस्मिंस्तपोवने पुण्ये सेवितेऽपि सुरेश्वरैः ॥ ६ ॥
 ऋषिर्स्तु दक्षिणामूर्तिस्तदाराधनतत्परः ।
 नानाशास्त्राब्धिपोतोऽपि सर्वागमनिधिरभूत् ॥ ७ ॥
 एकदा स्नातुमायातो रेवां पुण्यजलान्विताम् ।
 प्राक्पुण्यकर्मणा तस्मै तुष्टा त्रिपुरसुन्दरी ॥ ८ ॥
 जलमध्ये स्थिता गोप्त्री महात्रिपुरसुन्दरी ।
 मूलं च शिञ्चितो देव्याः शुद्धममृतरूपणम् ॥ ९ ॥
 सत्त्वरं फलदं गोप्यं स मुनीन्द्रशिरोमणिः ।
 तदा प्रभृति तन्मन्त्रं ध्यायन् स्तोत्रं जपन् हृदि ॥ १० ॥
 तत्प्रभावान्महादेवि ग्रन्थं कर्तुमियेष सः ।
 तदनुग्रहमात्रेण स मुनीश्वरपूजितः ॥ ११ ॥
 ग्रन्थमुद्धारकोशाख्यं चकार मन्त्रसागरम् ।
 अन्यान् नानाविधान् ग्रन्थान् प्रेक्ष्य त्रैलोक्यपूजिते ॥ १२ ॥
 तदा प्रभृति देवेशि प्रसिद्धं भूमिमण्डले ।
 ग्रन्थमुद्धारकोशाख्यं सर्वागमविनिश्चितम् ॥ १३ ॥
 श्रीदेव्युवाच ।

देवदेव जगन्नाथ भक्तानुग्रहकारक ।
 श्रोतुमुद्धारकोशाख्यं नानागमविनिश्चितम् ॥ १४ ॥
 इच्छामि परया प्रीत्या वक्तुमर्हसि धूर्जटे ।
 श्रीईश्वरः ।

शृणु देवि प्रवक्ष्यामि ह्युद्धारं त्रिपुरादितः ।
 देवीनां दशविद्यानां मन्त्रोद्धारमनुत्तमम् ॥ १५ ॥
 ग्रन्थमुद्धारकोशाख्यं सर्वागमविनिश्चितम् ।

सर्वग्रन्थाद्यपूज्यं च तच्छृणुष्व ब्रवीम्यहम् ॥ १६ ॥
 तदनुग्रहमात्रेण सर्वानुद्धारसञ्चयान् ।
 अब्रवीद् दक्षिणामूर्तिः शिष्यमक्षोभ्यनामकम् ॥ १७ ॥
 शृणु छात्र महाभाग देवीभक्तिसमन्वित ।
 रहस्यं सर्वलोकानां देवानामपि दुर्लभम् ॥ १८ ॥
 देवि तस्मिन्नवसरे शिष्याय प्रियवादिने ।
 मुनीन्द्रो दक्षिणामूर्तिरब्रवीद् ग्रन्थशुत्तमम् ॥ १९ ॥
 भाषितं यत्पुरा तेन तत्प्रभावान्महेश्वरि ।
 देवानां देवतानां च तच्छृणुष्व ब्रवीम्यहम् ॥ २० ॥
 तत्रादौ त्रिपुरामन्त्रोद्धारः । तदुक्तं वामकेश्वरतन्त्रे—

१) लक्ष्मीः परा मदनवाग्भवशक्तियुक्ता
 तारं च भूतिकमला कथितापि विद्या ।
 शक्त्यादिकं तु विपरीततया च प्रोक्तं
 श्रीषोडशाक्षरविधिः शुभदोऽस्तु पूर्णः ॥ १ ॥
 इति । उड्डामरे च—

क्षीरोदसम्भवा भूतिः कामं वाग्भवमेव च ।
 शक्तिः प्रणवलजे तु लक्ष्मीः शक्त्यादिकं ततः ॥ १ ॥
 विपरीततया प्रोक्ता विद्या श्रीषोडशाक्षरी ।
 (त्रिकूटा सकला भद्रे विद्येयं षोडशाक्षरी) ॥ २ ॥
 इति । रुद्रयामलेऽपि—

हरिणाक्षी तथा माया कामराजश्च वासना ।
 शरत् ऋक्षं तथा क्षामा लक्ष्मीः शक्त्यादिकं तर्था ॥ १ ॥
 विपरीततया प्रोक्ता विद्या श्रीषोडशाक्षरी ।
 तत्रै लक्ष्मीबीजनामानि, उक्तं च च्छिन्नारहस्ये—
 लक्ष्मीः पद्मा हरिणाक्षी सरोरुहनिवासिनी ।

कमला रुक्मिणी चैव नारायणप्रिया प्रिये ।
लक्ष्मीबीजानि सप्तैव कृत्रिमाण्यपराणि तु ॥ १ ॥
(वान्तं वह्निसमायुक्तं रतिविन्दुविभूषितम् ।
लक्ष्मीबीजमिति प्रोक्तं सर्वकामार्थसिद्धिदम् ॥ २ ॥)

अपरं च त्रिपुरातिलके —

इमे द्वे कमला पद्मा हरिकान्ता तथैव च ।
श्रियो बीजानि पञ्चैवमनृतान्यपराणि तु ॥ १ ॥

श्री-इति लक्ष्मीबीजम् । अथ पराबीजनामानि, उक्तं चागमालङ्कारे—

परा भूतिस्तथा लज्जा मायापि सकला कृशा ।
समस्तापि तथा क्षामा देवीप्रणववीरकौ ॥ १ ॥

वारणार्ण सुधाबीजं कृत्रिमाण्यपराणि तु ।

(वामाक्षिवह्निसंयुक्तं बिन्दुनादविभूषितम् ।

शिवबीजं महेशानि लज्जाबीजमुदाहृतम् ॥ २ ॥

ईशानमुद्धृत्य पुरारिबीजं

सविन्दुकं नादविभूषितं च ।

सवामकर्णं परितः प्रकल्प्य

मायां वदन्तीह मनीषिणस्ताम् ॥ ३ ॥)

ह्री-इति पराबीजम् । ततो मदनबीजनामानि, उक्तं च भैरवतन्त्रे—

कामः पञ्चेषुरेवं च मदनो मन्मथस्तथा ।

मारः प्रद्युम्नकन्दर्पावनृतान्यपराणि तु ॥ १ ॥

क्री-इति मदनबीजम् । ततो वाग्भवबीजनामानि, उक्तं च त्रिपुरासारसर्वस्वे-

वाग्भवमूर्ध्वबीजं च चारणं चण्डकेश्वरः ।

चन्द्रोऽपि चर्मवसनं वासनापि तथैव च ॥ १ ॥

चार्वाङ्ग्यपि च चर्माण्यमसत्यान्यपराणि तु ।

(द्वादशस्वरवर्णं स्यान्नादबिन्दुबिभूषितम् ।

वाग्भवं बीजमित्युक्तं सर्ववाक्पविशुद्धये ॥ २ ॥)

ऐं-इति वाग्भवबीजम् । चार्वङ्गीबीजौ द्वौ , ऐं चूर्णं च । अथ शक्ति-
बीजनामानि , उक्तं च च्छिन्नाशिरोमणौ—

शक्तिः शर्मापि विज्ञेये शरच्छङ्के तथैव च ।

शक्तिबीजानि चत्वारि कृत्रिमाण्यपराणि तु ॥ १ ॥

सौः-इति शक्तिबीजम् । शर्मबीजौ द्वौ , सौः शां च । ततस्तारबीजना-
मानि , तत्रैव—

प्रणवं च धनुस्तारं व्यक्तं तोमापि व्यम्बकः ।

त्रासस्तारक एतानि बीजानि प्रणवस्य च ॥ १ ॥

अपराणि ह्यसत्यानि मया प्रोक्तानि पार्वति ।

विपरीततया प्रोक्ता विद्या श्रीषोडशाक्षरी ॥ २ ॥

ओं-इति तारबीजम् प्रकाशम्, ।—अं ह्रीं क्लीं ऐं सौः उं ह्रीं श्रीं कर्णहलह्रीं,
हसकहलह्रीं , सकलह्रीं , सौः ऐं क्लीं ह्रीं श्रीं । इति श्रीत्रिपुरामन्त्रोद्धारः ॥
अथ दश विद्याः । उक्तं चागमलहर्षाम्—

त्रिपुरा श्रीश्च वाग्देवी तारापि भुवनेश्वरी ।

मातङ्गी शारिका राज्ञी भीडा ज्वालामुखी तथा ॥ १ ॥

दश विद्याः स्वयं चैता भाषिताः कृत्तिवाससा ।

एता दशैव षडन्या योजिता षोडशाक्षरी ॥ २ ॥

दशविद्या भद्रकाली तुरी च च्छिन्नमस्तका ।

दक्षिणाकालिका श्यामा कालरात्र्यपि सुन्दरि ॥ ३ ॥

एतासां मूलमन्त्रेण योजितैकाक्षरेण च ।

ब्रह्मादिदेवतैः पूज्या विद्या श्रीषोडशाक्षरी ॥ ४ ॥

वामकेश्वरे षोडशाक्षरी विद्या, इति ।

ततो लक्ष्मीमन्त्रोद्धारः । उक्तं च रुद्रयामले—

(२) हरिणाक्षी परा त्र्यक्षं लक्ष्मीबीजत्रयं त्विदम् ।

विपरीततया प्रोक्तं सत्त्वरं फलदायकम् ॥ १ ॥

क्षामा शङ्कापि नीरं तदन्ते प्रोक्तं शिष्योत्तम ।

तत्र नीरबीजनामानि, यदुक्तमुद्धारम्—

आपो वनं तथा नीरं ठद्वयं च पथस्तथा ।

जलबीजानि प्रोक्तानि ह्यसत्यानि पराणि तु ॥ १ ॥

स्वाहा-इति नीरबीजम् । ओं ह्रीं श्रीं लक्ष्मि महालक्ष्मि सर्वकामप्रदे
सर्वसौभाग्यदायिनि अभिमतं प्रयच्छ सर्वे सर्वगते सर्वस्वरूपे सर्वदुर्ज-
यविमोचिनि ह्रींसौः स्वाहा, इति मूलम् । शारदायाम्—

वाग्भवं शम्भुवनिता रमा मकरकेतनः ।

तार्तीयं च जगत्पार्श्वो बह्विबीजसमुज्ज्वलः ॥ १ ॥

उ—दीर्घाढ्यो भृगुस्त्यै हृन्मन्त्रोऽयं द्वादशाक्षरः ।

ऐं ह्रीं श्रीं क्लीं सौः जगत्प्रसृत्यै नमः इति ॥ ततः सरस्वतीमन्त्रोद्धारः,
यदुक्तं शारदापटले—

(३) तारं लज्जा वाग्भवं च परा प्रणवमेव च ।

बीजं पञ्चशिरो ज्ञेयमन्ते प्रोक्तं नम इति ॥ १ ॥

प्रकाशम्—ओं ह्रीं ऐं ह्रीं ओं वाग्देव्यै नमः ॥ (शारदायाम्—

तारं पराऽधरो बिन्दुः शक्तिस्तारं सरस्वती ।

डेन्ता नत्यन्तिको मन्त्रः प्रोक्त एकादशाक्षरः ॥ १ ॥

प्रकाशम्—ओं ह्रीं ऐं ह्रीं ओं सरस्वत्यै नमः ।) नमोबीजनामानि, उक्तं
चागमालङ्कारे—

नमो विश्वं तथा स्तम्भमौश्मकं चाश्मरी तथा ।

अन्यानि कृत्रिमाण्येव सुरासुरनमस्कृते ॥ १ ॥

इति ॥ ततस्तारामन्त्रोद्धारः । उक्तं च भैरवसर्वस्वे—

(४) तारं व्योषं तथा कान्ता माया वाग्भवमेव च ।

कूर्चं चैव महेशानि ह्यन्ते फट् ठद्वयं तथा ॥ १ ॥

तत्र व्योषबीजनामानि, उक्तं चागमसिन्धौ—

स्कन्दं व्योषं च डिम्बं च संयोज्य हरमित्यतः ।

हां-बीजोद्धारमेतद्वि चान्यदनृतमावदेत् ॥ १ ॥

हां-इति व्योषबीजम् । ततः कान्ताबीजनामानि, उक्तं च वामकेश्वरे—

कान्ता च कमलाक्षी च प्रियापि परमापि च ।

लम्भापि ललना लज्जा ह्यसत्यन्यपराणि तु ॥ १ ॥

(षोडशव्यञ्जनं वह्निवामाक्षिविन्दुसंयुतम् ।

चन्द्रबीजे समारूढं बधूबीजमिदं स्मृतम् ॥ २ ॥)

स्त्री-इति कान्ताबीजम् । एकाक्षीबीजञ्च । ततः कूर्चबीजनामानि,

उक्तं च चिञ्चनारहस्ये—

कूर्चं कूलं तटं तीरमसत्यान्यपराणि तु ।

हं-इति कूर्चबीजम् । ततः फट्बीजनामानि, चिञ्चनारहस्ये—

हरं फट् तुरगं चान्यदसत्यं तु महेश्वरि ।

ओं हां स्त्रीं ह्रीं ऐं हूं उग्रतारे फट् स्वाहा इति ॥ अथ भुवनेश्वरी-

मन्त्रोद्धारः । उक्तं च कुब्जिकासर्वस्वे—

[१] प्रणवं तु तथा माया कमला मन्मथस्तथा ।

अन्ते विश्वं नाम मध्ये प्रोक्तं वै तु सुरेश्वरि ॥ १ ॥

प्रोक्तोऽयं भुवनेश्वर्या मनुस्तुर्याक्षराभिधः ।

तत्र मनुबीजनामानि, उक्तं च स्वतन्त्रे त्रिपुराटीकायाम्—

मन्त्रो मनुर्हरश्चैव हनुर्बालं विदुर्बुधाः ।

बीजान्येतानि मन्त्रस्य कृत्रिमान्यपराणि तु ॥ १ ॥

हरबीजौ द्वौ, मन्त्रः फट् च । प्रकाशं—ओं ह्रीं श्रीं क्लीं भुवनेश्वर्यै नमः

इति ॥ ततो मातङ्गीमन्त्रोद्धारः । उक्तं हि कुलसिद्धासन्ताने—

[६] तोमा काली तथा लक्ष्मीर्वागुराद्वयमेव च ।

चारुकं रसबीजानि ह्यादौ प्रोक्तानि शम्भुना ॥ १ ॥

अन्ते जिह्वा तथा पञ्च लज्जा नीरजमेव च ।

वासना पङ्कजं चैव वनं प्रोक्तं च शूलिना ॥ २ ॥

इति । तत्र जिह्वाबीजनामानि , काकीबीजोद्धाराणि च कुलचूडामणौ—
काली कुन्ती रसज्ञापि जिह्वापि रसना तथा ।

क्रीं-बीजानि च ह्येतानि कृत्रिमाण्यपराणि च ॥ २ ॥

क्रीं-इति जिह्वाबीजम् । अथ वागुराबीजनामानि—

वागुरा वायुपूज्यापि वातुदांस्य त्रिवीजकम् ।

प्रीं-बीजानि तु प्रोक्तानि ह्यसत्यान्यपराणि तु ॥ १ ॥

प्रीं-इति वागुराबीजम् । अथ चारुकबीजनामानि , मुरडमालातन्त्रे—

चारुकं चैव चार्वङ्गी चारुतोच्छूनबीजकम् ।

चतुष्टयं च च्छ्रीं-बीजे असत्यान्यपराणि च ॥ १ ॥

चार्वङ्गीबीजौ द्वौ च्छ्रीं ऐं च ॥ ततः पद्मबीजनामानि , उक्तं च वामकेश्वरे—

पञ्च पङ्कजपयोजे नीरजमम्बुजं तथा ।

पञ्च ठकारबीजानि ह्यसत्यान्यपराणि च ॥ १ ॥

ठः इति पद्मबीजम् । प्रकाशम्—उं क्रीं श्रीं प्रीं च्छ्रीं उच्छिष्टचण्डालिनि

देवि महापिशाचिनि मातङ्गीदेवि क्रींठः ह्रींठः ऐंठः स्वाहा । इति मात-

ङ्गीमूलम् ॥ अथ शारिकामन्त्रोद्धारः, उक्तं स्वकृतौ त्रिपुराशिरोमणौ—

(७) तारं मायां श्रियं कूर्चं सिन्धुरं शून्यमेव च ।

कन्याणं शरिकादेव्या बीजं सप्ताक्षरं स्मृतम् ॥ १ ॥

अन्ते स्तम्भं च विज्ञेयं शारिकामन्त्रमुत्तमम् ।

तत्र सिन्धुरबीजनामानि , उक्तं च वामकेश्वरे—

सिन्धुरं च गणं घोणाहस्तिनं द्विरदं तथा ।

फ्रांबीजानि चैव चत्वारि कृत्रिमाण्यपराणि च ॥ १ ॥

फ्रां-इति सिन्धुरबीजम् ॥ ततः शून्यबीजनानामानि , उक्तं च भैरवतन्त्रे—

शून्यं खमम्बरं व्योम आंबीजे च चतुष्टयम् ।

१ 'वान्त' ख. 'वार्तु' ग. पाठः । २ 'तटजं' ख. पाठः । ३ 'हस्तं' ख. पाठः ।

४ 'हि' ख. पाठः ।

हकारं चापि विज्ञेयमुक्तं तद्बुद्रयामले ॥ १ ॥

असत्यमपरं ज्ञेयं ताराभक्तिसमन्विते ।

आमिति (हं च) शून्यबीजम् ॥ ततः कल्याणबीजनामानि , तत्रैव—

कल्याणं चैव शर्मापि शं शुभं च चतुष्टयम् ।

अपरमनृतं ज्ञेयं पर्वतेश्वरनन्दिनि ॥ १ ॥

शर्मबीजे द्वे सौः श च । प्रकाशं—ओं ह्रीं श्रीं हूं फ्रां आं शां शारिकायै नमः । इति ॥ ततो राज्ञीमन्त्रोद्धारः, श्यामातन्त्रे—

(८) तारं लज्जा श्रियमग्निः कामः शक्तिः षडक्षरः ।

बीजं च षट्शिरो ज्ञेयं ततः पल्लवमुद्धरेत् ॥ १ ॥

भगवत्यै तथा राश्यै ह्यन्ते माया च उद्वयम् ।

एभिः सह मनुः प्रोक्तो राश्याः पञ्चदशाक्षरः ॥ २ ॥

इति । तत्र अग्निबीजनामानि , श्यामातन्त्रे—

अग्नी रेफश्च वद्विश्च हुतभुग् हव्यवाहनः ।

रं-बीजोद्धारमेतद्वि कृत्रिममपरं स्मृतम् ॥ १ ॥

रं-इत्यग्निबीजम् । प्रकाशम् — ओं ह्रीं श्रीं रां क्लीं सौः भगवत्यै राश्यै ह्रीं स्वाहा । इति ॥ अथ भीडामन्त्रोद्धारः , कुलचूडामणौ—

(९) प्रणवं च विभूतिश्च हरिकान्ता तथैव च ।

वियच्छत्तचग्निबीजानि संयोज्य वाग्भवं तथा ॥ १ ॥

मदनं च तथा शङ्काबीजं सप्ताक्षरं वदेत् ।

उद्वयेन समायुक्तः प्रोक्तो विंशाक्षरो मनुः ॥ २ ॥

(तारं परा रमा वेदी चन्द्रमन्मथशक्तयः ।

भीडाभगवतीत्येवं हंसरूपिणि उद्वयम् ॥ ३ ॥)

प्रकाशम्—ओं ह्रीं श्रीं हूं फ्रां ऐं क्लीं सौः भीडाभगवति हंसरूपिणि स्वाहा ।

इति ॥ अथ ज्वालामुखीमन्त्रोद्धारः , शारदातिलकटीकायां—

(१०) तारं लज्जां श्रियं चैवमन्ते कूर्चं हरं पयः ।

बीजं च त्र्यक्षरं देव्या ज्वालामुख्याः सुरेश्वरि ॥ १ ॥

(तारं लज्जां श्रियं चैव ज्वालामुखि ममेति च ।

सर्वशत्रून् भक्षय—द्विरन्ते कूर्चं हरं पयः ॥ २ ॥)

प्रकाशम् — उँ ह्रीं श्रीं ज्वालामुखि मम सर्वशत्रून् भक्षय २ ह्रं फट्
स्वाहा । इति ॥

दशविद्या मयाख्याता यथागमविनिश्चिताः ।

साधकेष्टप्रदा देव्यो नानारत्नविभूषिताः ॥ १ ॥

एतासां दशविद्यानां गुणान् वक्ष्यामि त्वं शृणु ।

दक्षिणामूर्तिः ।

मुक्तिं ददाति त्रिपुरा लक्ष्मीं लक्ष्मीर्ददाति च ।

विद्यां ददाति वाग्देवी प्रत्येकं जन्मनिश्चलाम् ॥ २ ॥

तारा ज्ञानं तथा मोक्षं^१ ह्यैश्वर्यं भुवनेश्वरी ।

मातङ्गी राक्षसीशत्रुभीतिं हरति नित्यशः ॥ ३ ॥

शारिका शं ददात्येव राज्ञी राज्यं प्रयच्छति ।

भीडादेवी ददात्येव सन्ततिं विश्वव्यापिनीम् ॥ ४ ॥

धनं ज्वालामुखी देवी भक्तेभ्यः संप्रयच्छति ।

दशविद्या यथा एता भक्तेभ्यः फलमिष्टदम् ।

प्रयच्छन्ति महादेव्यः पूजाहोमजपादिभिः ॥ ५ ॥

इति श्रीदक्षिणामूर्तिमुनिविरचिते उद्धारकोशे सर्वागमसारे

दशविद्यामन्त्रोद्धारकोशाख्यानं प्रथमः कल्पः ॥ १ ॥

द्वितीयः कल्पः ।

श्रीईश्वरः ।

शृणु देवि प्रवक्ष्यामि त्रिपुरां परिवारिताम् ।
षट्सखीभिरहं तासां मन्त्रोद्धारं ब्रवीमि ते ॥ १ ॥
अक्षोभ्य उवाच ।

गुरो विधातृसंभूत नानाशास्त्रविशारद ।
श्रोतुमिच्छाम्यहं मन्त्रान् सर्वान् संमुक्तिहेतवे ॥ २ ॥
दक्षिणामूर्तिः ।

शृण्वक्षोभ्य महाभाग सर्वं वक्ष्यामि तत्त्वतः ।
दशविद्या भद्रकाली तुरी च च्छिन्नमस्तका ॥ ३ ॥
दक्षिणाकालिका श्यामा कालरात्रीति सुन्दर ।
षट्सखीनामहं तासां मन्त्रोद्धारं ब्रवीमि ते ॥ ४ ॥

तत्रादौ भद्रकालीमन्त्रोद्धारः । श्यामातन्त्रे—

(१) कालीत्रयं कूर्चयुगं लज्जायुगं च भद्रिका ।
भद्रकालिपदं ब्रूयाद् बीजानि प्रतिलोमतः ॥ १ ॥
ठद्वयेन समायुक्तो भद्रकाल्या महामनुः ।

तत्र भद्रिकाबीजनामानि, मुण्डमालातन्त्रे

भद्रिका भास्वती भीमा भैवीजे त्रितयं स्मृतम् ।

अनृतमपरं ज्ञेयं ब्रह्मान्वयसमुद्भव ॥ १ ॥

प्रकाशम्—क्रीं ३ हूं २ ह्रीं २ भैं भद्रकालि भैं ह्रीं २ हूं २ क्रीं ३ स्वाहा । इति ॥

अथ तुरीमन्त्रोद्धारः । स्वतन्त्रे—

(२) प्रणवं तारका ज्योतिस्तारा हन्ते नम इति ।

तुर्या मूलमिदं प्रोक्तं स्वतन्त्रे शम्भुना स्वयम् ॥ १ ॥

अथ तारकाज्योतिस्ताराबीजोद्धारणि, कामेश्वरे तन्त्रे—

ऋद्धं भं तारका ज्योतिस्तारा बीजानि पञ्च च ।

ओं त्रुं त्रौं त्रौं महातुर्यै नमः । इति प्रकाशम् ॥ अथ च्छिन्नमस्तामन्त्रोद्धारः । छिन्नाशिरोमणौ—

(३) ज्यम्बकैः सकला पद्मा चारुकं च सुरेश्वरि ।

अन्ते उच्छूनबीजं फट् ठद्वयेन समायुतम् ॥ १ ॥

प्रकाशम्—ओं ह्रीं श्रीं च्छ्रीं छिन्नमस्तके च्छ्रीं फट् स्वाहा । इति ॥ द्वितीयो भेदः, आगमलहर्याम्—

लक्ष्मीं लज्जां तथा मायां मात्रां द्वादशिकामथ ।

वज्रवैरोचनीये द्वे माये फट्स्वाहया युते ॥ १ ॥

प्रकाशम्—श्रीं ह्रीं ह्रीं ऐं वज्रवैरोचनीये ह्रीं ह्रीं फट् स्वाहा । इति ॥

अथ दक्षिणाकालीमन्त्रोद्धारः, श्यामारहस्ये—

(४) कुन्तीत्रयं तीरयुग्मं क्षामायुग्मं ततोऽभिधाम् ।

दक्षिणे—कालिकेत्येवमन्ते कालीत्रयं पुनः ॥ १ ॥

कूर्चयुग्मं परायुग्मं पयश्चैव सुरेश्वरि ।

दक्षिणायाः कालिकाया मनुर्द्वाविंशदक्षरः ॥ २ ॥

प्रकाशम्—क्रीं ३ हूं २ ह्रीं २ दक्षिणे कालिके क्रीं ३ हूं २ ह्रीं २ स्वाहा ।

इति ॥ अथ श्यामामन्त्रोद्धारः । तत्र श्यामातन्त्रे—

(५) हरिणाक्षी तथा लज्जा काली जिह्वाचतुष्टयम् ।

ततः सुधारसे श्यामे कृष्णशापं विमोचय ॥ १ ॥

अमृतं स्नावय स्वाहा श्यामामन्त्रमुदाहृतम् ।

प्रकाशम्—श्रीं ह्रीं क्रीं क्रीं क्रीं क्रीं क्रीं सुधारसे श्यामे कृष्णशापं विमोचय अमृतं स्नावय स्वाहा । इति ॥ अथ कालरात्रीमन्त्रोद्धारः । उक्तं च

कालरात्रीकल्पे—

- (६) प्रणवं वासना माया मन्मथः कमलोद्भवम् ।
 बीजं पञ्चशिरो ज्ञेयं ततः पल्लवमुद्धरेत् ॥ १ ॥
 ततो मध्येऽभिधां त्यक्त्वा ह्यन्ते सर्वं वशं कुरु ।
 नीरो^१ देहि-युगं मध्ये त्यक्त्वाभिधां च कामिनि ॥ २ ॥
 गणेश्वर्यं तथा चान्ते विश्वं च समुदाहृतम् ।

प्रकाशम्— ओं ऐं ह्रीं क्लीं श्रीं काहेश्वरि सर्वजनमनोहरि सर्वमुखस्त-
 म्भिनि सर्वराजवशङ्करि सर्वदुष्टनिर्दालिनि सर्वस्त्रीपुरुषकर्षिणि बन्दी-
 शृङ्खलांखोटय २ सर्वशत्रून् भञ्जय २ द्वेष्ट्यान् निर्दलय २ सर्वास्तम्भय २
 मोहनास्त्रेण द्वेषिणमुच्चाटय २ सर्वं वशं कुरु स्वाहा देहि २ सर्वका-
 लरात्रि कामिनि गणेश्वर्यं नमः । अथ भेदाः—

देवेशि त्रिपुराबालं विज्ञेयं द्वादशात्मकम् ॥ ३ ॥

उक्तं च मुण्डमालातन्त्रे—

द्वादशात्मकं विज्ञेयं देवि तत्त्रिपुराहनुम् ।

केवलं मुक्तये देवि यत्प्रोक्तं तच्छुभं स्मृतम् ॥ १ ॥

उड्डामरे—

अष्टात्मिका च विज्ञेया विद्या श्रीषोडशाक्षरी ।

परं यन् सूचितं देवि सद्यो मुक्तिप्रदं स्मृतम् ॥ १ ॥

तथा स्वकृतौ त्रिपुराशिरोमणौ—

अष्टात्मकमिदं बीजं त्रिपुरायाः स्मृतं तथा ।

अष्टभिर्वत्सरैर्वापि मासैरष्टभिरेव च ॥ १ ॥

अष्टभिर्दिवसैर्वापि जानीयान्मुक्तिलक्षणम् ।

लक्ष्मीभेदद्वयं ज्ञेयं भाषितं कृत्तिवासमा ॥ २ ॥

लक्ष्मी च रुक्मिणी चैव त्रिभिर्वर्षैः फलं लभेत् ।

अथ सरस्वतीभेदाः, कामिनीकल्पे—

वाग्देवी च तथा वाणी सरस्वत्यनलप्रिया ।

भेदास्तेते तु विख्याताः फलं वर्षचतुष्टये ॥ १ ॥

ततस्ताराभेदाः, भैरवतन्त्रे—

तारापि तारिणी चैवमेकजटा तथैव च ।

नीलसरस्वती चैवमुग्रतारा प्रकीर्तिता ॥ १ ॥

ताराभेदास्तु पञ्चैवमक्षोभ्येण प्रकाशिताः ।

अथ भुवनेश्वरीभेदाः, भैरवतन्त्रे—

भैरवी भीमरूपा च भीमापि भुवनेश्वरी ।

भक्त्या फलप्रदा देवी नित्यं वर्षचतुष्टये ॥ १ ॥

अथ मातङ्गीभेदाः, रुद्रयामले—

मातङ्गीसुमुख्योरैक्यं मतङ्गमुनिना स्मृतम् ।

मातङ्गी चक्रिणी देवी कुब्जिका शाम्बरी तथा ॥ १ ॥

देव्या भेदानि चत्वारि फलं वर्षचतुष्टये ।

अथ शारिकाभेदद्वयम्—

शारिकापि तथाऽपर्णा फलदापि द्विवर्षिके ।

अथ राज्ञीभेदाः—

राज्ञीभेदद्वयं प्रोक्तं राज्ञी च खगगामिनी ।

द्विवर्षमध्ये भक्त्या च राज्ञी राज्यं प्रयच्छति ॥ १ ॥

कुलिकारणवे—

भीडा भेदविहीना च प्रजाभाग्यविवर्धिनी ।

अथ ज्वालामुख्याः, ज्वालाशिरोमणौ—

ततो ज्वालामुखी चैवमम्बिका भगरूपिणी ।

यथेष्टफलदं प्रोक्तं ज्वालाभेदत्रयमिदम् ॥ १ ॥

एतासां दशविद्यानां नानाभेदमुदाहृतम् ।

तत्रादौ त्रिपुराभेदाः, त्रिपुरातिलके मुण्डमालातन्त्रे च—

त्रिपुरा भैरवीविद्या हिङ्गुला चण्डिका तथा ।
 चामुण्डा नारसिंही च ह्येन्द्री हैमवतीश्वरी ॥ १ ॥
 मृडानी वारुणी दुर्गा महात्रिपुरसुन्दरी ।
 देव्या द्वादशभेदास्तु प्रोक्ता ह्येते त्रिशूलिना ॥ २ ॥
 श्रीं ह्रीं सौः त्रिपुरेऽपि चन्द्रवसने^१ कामः शरङ्गैरवि
 उं ह्रीं श्रीं हिङ्गुले तथैव कमला कामः व्यक्तं चण्डिके ।
 चामुण्डे हसकलह्रीं च सकलह्रीं श्रीनारसिंहि तथा
 ह्येन्द्रि चारणमेव ह्रीं च मदनः कामं परा रुक्मिणी ॥ ३ ॥
 देवी हैमवतीश्वर्यपि कमला लज्जा तथा मन्मथ-
 श्रन्द्रो वारुणि वा कर्णैलपरा दुर्गे स्मृता शम्भुना ।
 श्रीं ह्रीं क्लीं चारणं शरदपि तथा व्यक्तं परा रुक्मिणी
 विद्याश्रीर्विपरीतभावसहिता स्यात् षोडशात्माविधिः ॥ ४ ॥
 इति षोडशान्तरीभेदाः ॥ प्रकाशम्-श्रीं ह्रीं सौः त्रिपुरे ॥ ऐं क्लीं सौः भैरवि ॥
 उं ह्रीं सौः हिङ्गुले ॥ श्रीं ह्रीं उं चण्डिके ॥ हसकलह्रीं चामुण्डे ॥ सकलह्रीं
 श्रीं नारसिंहि ॥ उं ह्रीं क्लीं ऐन्द्रि ॥ क्लीं ह्रीं श्रीं देवि हैमवतीश्वरि ॥ श्रीं
 ह्रीं क्लीं मृडानि ॥ ऐं वारुणि ॥ कर्णैलह्रीं दुर्गे ॥ श्रीं ह्रीं क्लीं ऐं सौः
 उं ह्रीं श्रीं , कर्णैलह्रीं , हसकलह्रीं , सकलह्रीं , सौः ऐं क्लीं ह्रीं श्रीं
 महात्रिपुरसुन्दरि । इति ॥

श्रीदेव्युवाच ।

महेश्वर त्रिकालज्ञ शरणागतवत्सल ।

भेदैर्युतानां देवीनां मन्त्रं त्वं वक्तुमर्हसि ॥ १ ॥

ईश्वर उवाच ।

दयया तव देवेशि तद्वक्ष्यामि समासतः ।

अथ श्रिया मन्त्रोद्धारः , यदुक्तं भैरवतन्त्रे—

उं ह्रीं श्रीं हरिणाक्षीबीजद्वयं फलप्रदं सद्यः ।

व्यक्तं ह्रीं शक्तिनीरमन्ते प्रोक्तमथापि धूर्जटिना ॥ १ ॥

अथ रुक्मिण्या मन्त्रोद्धारः—

ओं ह्रीं चैवं तु रुक्मिण्यास्तारं लक्ष्मीरपस्तथा ।

अन्ते प्रोक्तं महेशानि लक्ष्मीभेदं द्वयं त्विदम् ॥ १ ॥

प्रकाशम्—ओं ह्रीं श्रीं लक्ष्मि ओं ह्रीं सः स्वाहा । ओं ह्रीं रुक्मिणि
ओं श्रीं स्वाहा ॥ अथ सरस्वतीभेदाः—

तोमा परा वाग्भवमेव क्षामा तारं च प्रोक्तं परमेश्वरेण ।

वाग्देवतायाः फलदं हि बालं नृणां परो मुक्तिपरायणानाम् ॥ ४ ॥

प्रकाशम्—ओं ह्रीं ऐं ह्रीं ओं वाग्देवतायै नमः ॥ अथ वाणीभगवत्या मन्त्रः—

तारं लज्जोर्ध्वबीजं च ह्यन्ते स्तम्भमुदाहृतम् ।

प्रकाशम्—ओं ह्रीं ऐं वाणीभगवत्यै नमः ॥ अथ सरस्वतीमन्त्रः—

चार्वङ्ग्यपि विभूतिश्च व्यक्तं सरस्वत्यै ततः ।

नमोऽन्ते परमेशानि मया प्रोक्तं नगात्मजे ॥ ५ ॥

प्रकाशम्—ऐं ह्रीं ओं सरस्वत्यै नमः ॥ अथानलप्रियामन्त्रः—

तारं लज्जा वाग्भवं च मध्येऽनलप्रिये ततः ।

व्यक्तं विश्वं तथान्ते च पर्वतेश्वरनन्दिनि ॥ ६ ॥

देव्याश्चत्वारि भेदानि सरस्वत्या वरानने ।

प्रकाशम्—ओं ह्रीं ऐं अनलप्रिये ओं नमः ॥

अथ ताराभेदाः, प्रकाशम्—ओं ऐं ह्रीं ऐं ह्रीं तारे फट् स्वाहा । ओं ह्रीं ऐं ह्रीं
उग्रतारे फट् स्वाहा । ओं स्त्रीं ऐं ह्रीं एकजटं फट् स्वाहा । ओं ह्रीं ऐं ह्रीं नीलसर-
स्वति फट् स्वाहा । ओं ह्रीं स्त्रीं ह्रीं ऐं ह्रीं उग्रतारे फट् स्वाहा । इति ताराभेदाः ॥

अथ भुवनेश्वर्या भेदाः, ओं भैरव्यै नमः । ओं ह्रीं भीमरूपायै नमः ।
ओं ह्रीं श्रीं भीमायै नमः । ओं ह्रीं श्रीं क्लीं भुवनेश्वर्यै नमः । इति ॥

अथ मातङ्गीभेदाः, प्रकाशम्—ओं क्रीं श्रीं प्रीं प्रीं क्लीं उच्छिष्टचण्डालिनि
देवि महापिशाचिनि मातङ्गि देवि क्रीठः ह्रीठः ऐठः स्वाहा ॥ द्वावि-
शान्तर्गो मन्त्रः 'मुमुक्ष्याः स्वाहान्नो वा । ओं उच्छिष्टचण्डालिनि सुमुखि

देवि महापिशाचिनि ह्रींठः (२२) ॥ अथ चक्रियाः—ओंक्रींछ्रीं महा-
चक्रिणि ऐंठः स्वाहा ॥ अथ कुब्जिकायाः—ओंश्रीं प्रीं कुब्जिके देवि
ह्रींठः स्वाहा ॥ अथ शाम्बर्याः—ओं प्रीं देवि शाम्बरि क्रींठः स्वाहा ॥

अथ शारिकाभेदद्वयम्—तत्राऽपर्णामूलम्, ओंहूंछ्रीं आंशां देव्यै अपर्णा-
यै नमः ॥ (अथ हैमवतीश्वरीमूलम्—ओंह्रींश्रीं हैमवतीश्वरि ह्रीं स्वाहा) ॥
भीडा भेदविहीना इत्यलम् ॥

ज्वालामुखीभेदाः, तत्राम्बिकामूलम्—ओंह्रीं मातरम्बिके हूं फट् स्वाहा ॥
अथ भगरूपियाः—ओंश्रीं देवि भगरूपिणि हूं फट् स्वाहा ॥

एतानि भेदमन्त्राणि मया प्रोक्तानि पार्वति ।

एतासां दशविद्यानामन्यासां शृणु वच्म्यहम् ॥ ७ ॥

भद्रकाली यथा देवी दक्षिणा कालिका तथा ।

तुरी भेदविहीनास्ति यथेष्टफलदायिनी ॥ ८ ॥

प्रकाशम्—क्रीं ३ हूं २ ह्रीं २ भै भद्रकालि भै ह्रीं २ हूं २ क्रीं ३ स्वाहा ॥
क्रीं ३ हूं २ ह्रीं २ दक्षिणे कालिके क्रीं ३ हूं २ ह्रीं २ स्वाहा (२२) ॥

अथ छिन्नमस्ता द्विविधा—ओंह्रींश्रींक्ष्रींछ्रीं छिन्नमस्तके ह्रीं फट् स्वाहा ।
द्वितीया—ओंह्रींश्रीं ऐं वज्रवैरोचनि ह्रींह्रीं फट् स्वाहा ॥

दक्षिणा कालिका श्यामा कालरात्री सुरेश्वरि ।

एता भेदविहीनाश्च यथाकामफलप्रदाः ॥ ९ ॥

इति श्रीदक्षिणामूर्तिमुनिविरचिते उद्धारकोशे सर्वांगमसारे
षड्देवीमन्त्रोद्धारकोशभेदसूचको द्वितीयः कल्पः ॥ २ ॥

अथ

तृतीयः कल्पः ।

ईश्वर उवाच ।

अथो देवि प्रवक्ष्यामि देवीनां मन्त्रमुत्तमम् ।
शृणुष्वैकाग्रमनसा ब्रवीमि त्वत्कुतूहलात् ॥ १ ॥
दक्षिणामूर्तिना तस्मिन् कालेऽन्तेवासिने तथा ।
भाषिता षोडशीविद्या ननन्दाक्षोभ्यको मुनिः ॥ २ ॥
तस्मिन् काले मुनेस्तस्य चाश्रमं मुनिसेवितम् ।
आययुर्मुनयः सर्वे सोत्सुका मन्त्रकाङ्क्षिणः ॥ ३ ॥
लोहितोद्दालकौ शङ्कमातङ्गौ पुण्डरीकजौ ।
शाण्डिन्यगालवौ चैवमेते तस्याश्रमं ययुः ॥ ४ ॥
सर्वे मिलित्वा मुनिपुङ्गवं ते

श्रीदक्षिणामूर्तिमिदं तमूचुः ।

परस्परं वै स्वकुलेष्टदेवी-

मन्त्रांश्च वन्द्यान् शुभदान् पप्रच्छुः ॥ ५ ॥

श्रीदक्षिणामूर्तिरुवाच ।

शृणुध्वं मुनयः सर्वे वक्ष्याम्याश्चर्यमुत्तमम् ।
चराचरेऽस्मिञ्जगति देवी त्रिपुरसुन्दरी ॥ ६ ॥
नैव तादृक् कचिदस्ति देवीसीमन्तशेखरा ।
तस्याश्च वदनाम्भोजात् सप्त देव्यः श्रुता मया ॥ ७ ॥
यथेष्टफलदायिन्यः सर्वरोगभयापहाः ।

अचिरेणैव कालेन फलदास्तन्मुखाच्छ्रुताः ॥ ८ ॥

ऋषय ऊचुः ।

का देव्यः कानि नामानि कीदृशानि मनूनि हि ।

प्रसादं कुरु विप्रर्षे चेदस्मासु दया तव ॥ ९ ॥

मुनिरुवाच ।

देवीनां परया ग्रीत्या मन्त्रान् शृणुध्वमग्रतः ।

येन श्रवणमात्रेण हयमेधफलं लभेत् ॥ १० ॥

ईश्वर उवाच ।

मुनीश्वरान् पुनर्देवो दक्षिणामूर्तिरब्रवीत् ।

सप्त विद्याः पुरा प्रोक्ता वज्रयोगिन्यादिदेवताः ॥ ११ ॥

तासां वक्ष्यामि नामानि पर्वतेश्वरनन्दिनि ।

दक्षिणामूर्तिना तेषां प्रकाशितानि तत्त्वतः ॥ १२ ॥

श्रीवज्रयोगिनी-देवी वाराही शारदा तथा ।

कामेश्वरी तथा गौरी ह्यन्नपूर्णा तथैव च ॥ १३ ॥

कुलवागीश्वरी ह्येताः सप्त देव्यः श्रुता मया ।

दक्षिणामूर्तिना तेषां सप्त विद्याः प्रकीर्तिताः ॥ १४ ॥

एतासां बलमाश्रित्य देवी त्रिपुरसुन्दरी ।

समृजे जगदेतच्च पान्यते च सुरेश्वरि ॥ १५ ॥

हस्तेऽपि तथा विश्वं चराचरसमन्वितम् ।

ऋषिरुवाच ।

एतद्वाक्यामृतं तस्या मुखाम्भोजाच्छ्रुतं मया ।

तासां वक्ष्यामि मन्त्राणि शृणुध्वं मुनिपुङ्गवाः ॥ १६ ॥

अथ मन्त्रोद्धारः, तत्रादौ वज्रयोगिनीमन्त्रोद्धारः, उक्तं च स्वतन्त्रे—

(१) प्रणवं सकला चैव बीजौ द्वौ फलदायकौ ।

मध्येऽपि वज्रयोगिन्यै ह्यन्ते नीरमुदाहृतम् ॥ १ ॥

प्रकाशम् — ओं ह्रीं वज्रयोगिन्यै स्वाहा ॥

अस्या मन्त्रं समुच्चार्य यः संग्रामं प्रविशति ।

स निर्जित्य रिपून् सर्वान् कल्याणी गृहमाविशेत् ॥ १७ ॥

अस्या बीजद्वयं देवि जपते यदि मानवः ।

द्वादशदिवसं तावत्सिद्धिर्भवति वाञ्छिता ॥ १८ ॥

अस्या बीजावुपादिश्य ह्येकान्ते प्रजपेन्नरः ।

ऋतुस्नाताया भार्याया मैथुनं कुरुते नरः ॥ १९ ॥

शुक्रेण सह देवेशि सप्तभिरौषधैर्लिखेत् ।

लिखित्वा स भवेद्राजा अस्या यन्त्रं समन्त्रकम् ॥ २० ॥

लिखित्वा धारयेन्मूर्ध्नि त्रैलोक्यविजयी भवेत् ।

अस्याः संभोगकाले तु मन्त्रं जपेत् सुरेश्वरि ॥ २१ ॥

कान्ताया मैथुनं कुर्याद् बहुपुत्रयुतो भवेत् ।

अस्या यन्त्रं समन्त्रं च बाहौ यो धारयेन्नरः ॥ २२ ॥

यावज्जन्म भवेत्तस्य तावच्छत्रुर्न जीवति ।

अस्या यन्त्रं समन्त्रं च हृदि यो धारयेन्नरः ॥ २३ ॥

यावज्जन्म भवेत्तस्य तावल्लक्ष्मीर्भविष्यति ।

अस्या यन्त्रं समन्त्रं च कुक्षौ यो धारयेन्नरः ॥ २४ ॥

अनुवादे स शत्रूणां वाक्यज्ञः सहसा भवेत् ।

तस्यास्त्रिपुरसुन्दर्या मुखाम्भोजान्मया श्रुतम् ॥ २५ ॥

फलमेतन्महाश्रयकारकं मुनिपुङ्गवाः ।

इति वज्रयोगिनी ॥ अथ वाराहीमन्त्रोद्धारः, उक्तं च स्वकृतौ त्रिपुरातिलके—

(२) वासना चैव बाल्हीकं तमोबीजसमन्वितम् ।

वाग्भवं सौश्रमकं चैव ततः पल्लवमुद्धरेत् ॥ १ ॥

भगवति च वार्तालि तथा वाराहि देवते ।

वराहमुखि चैवं तु वासना च मठं तथा ॥ २ ॥

ततः पङ्कजपयोजौ हरं नीरं महेश्वरि ।

भगवत्यास्तु वाराह्या एकत्रिंशाक्षरो मनुः ॥ ३ ॥

तत्र बालहीकबीजनामानि, मुरडमालातन्त्रे—

बालहीकं मठसंज्ञं च हिङ्गुबीजं मुनीश्वराः ।

ग्लौं-बीजोद्धारमेतद्वि चान्यदनृतमावदेत् ॥ १ ॥

अथ तमोधीजनामानि, स्वतन्त्रे—

तमोबीजं तथा ध्वान्तं मोहं तिमिरमेव च ।

लं-बीजोद्दाराण्येतानि कृत्रिमाण्यपराणि तु ॥ १ ॥

प्रकाशम्—ऐंग्लौलंऐं नमो भगवति वार्तालि वाराहि देवते वराहमुखि

ऐंग्लौठःठः फट् स्वाहा, इति वाराही ॥ अथ शारदामन्त्रोद्धारः, उक्तं

च शारदापटले—

(३) तारं माया च मदनं शरद्विज्ञेयमौशमकम् ।

मन्त्रं च पट्-शिरो ज्ञेयं ततः पल्लवमुद्धरेत् ॥ १ ॥

भगवत्यै-शारदायै चान्ते लज्जा च ठद्वयम् ।

प्रकाशम्—उंहींहींसौः नमो भगवत्यै शारदायै हीं स्वाहा ॥ अथ कामे-

श्वरीमन्त्रोद्धारः, भैरवपटले—

(४) माया च हरिणाक्षी च चन्द्रः शीतांशुरेव च ।

मदनमूर्मिध्वान्तौ द्वौ संयोज्य स्तनबीजकम् ॥ १ ॥

मनुः सप्तशिरो ज्ञेयस्ततः पल्लवमुद्धरेत् ।

जृम्भणाख्ये ततो देवि कामेश्वरि तथैव च ॥ २ ॥

ततो बाणदेवतेऽपि ह्यन्ते नीरमुदाहृतम् ।

कामेश्वर्या महादेव्या द्वाविंशदक्षरो मनुः ॥ ३ ॥

तत्र चन्द्रबीजनामानि, कालीसर्वस्वे—

चन्द्रः शीतांशुरिन्दुश्च शर्वरीपतिरेव च ।

ताराधिपः सुधारिमः कृत्रिमाण्यपराणि च ॥ १ ॥

चन्द्रबीजौ द्वौ ऐं द्रां च । अथोर्मिबीजनामानि, तत्रैव—

ऊर्मिर्वीचिस्तथा चैव तरङ्गस्त्रितयं स्मृतम् ।

ब्लूं-बीजोद्धारनामानि कृत्रिमाण्यपराणि च ॥ २ ॥

अथ स्तनबीजनामानि, उक्तं चागमालङ्कारे—

स्तनबीजं कुचं चैवमुरोजो हृज्जमेव च ।

जं-बीजनामान्येतानि कृत्रिमाण्यपराणि च ॥ १ ॥

प्रकाशम्—ह्रीं श्रीं द्रां द्रीं क्लीं ब्लूं जं जृम्भणाख्ये कामेश्वरि बाणदेवते स्वाहा ।

इति भैरवपटलोक्तम् ॥ अथ गौरीमन्त्रोद्धारः, त्रिपुराशिरोमणौ—

(५) प्रणवं कमला चैव माया बान्हीकमेव च ।

शिवबीजं तथा देवि गौरि शर्वश्च ठद्वयम् ॥ १ ॥

भगवत्या महागौर्या बालस्तु द्वादशाक्षरः ।

इति । तत्र शिवबीजनामानि, उक्तं च कुलचूडामणौ—

शिवबीजं च शम्भुश्च शर्वः शङ्कर एव च ।

गं-बीजानि च चत्वारि कृत्रिमाण्यपराणि च ॥ १ ॥

प्रकाशम्—ओं श्रीं ह्रीं ग्लौं गं देवि गौरि गीं स्वाहा (१२) ॥ अथाक्षपूर्णमन्त्रोद्धारः, कामेश्वरीतन्त्रे—

(६) तारं परापि कमला मीनकेतन एव च ।

विश्वं ततो भगवति माहेश्वरि ततः पुनः ॥ १ ॥

अक्षपूर्णे ठयुगलं मनुर्विशाक्षरः स्मृतः ।

मीनकेतन इति दोषः । उक्तं च स्वकृतौ त्रिपुरसुन्दरीसर्वस्वे—

अक्षं मायापि पद्मा च कामं विश्वमुदाहृतम् ।

बीजं तु षट्शिरो ज्ञेयं विश्वेन सह भौमिनि ॥ १ ॥

इत्युद्धारः । प्रकाशम्—ओं ह्रीं श्रीं क्लीं नमो भगवति माहेश्वरि अक्षपूर्णे स्वाहा ॥ अथ कुलवागीश्वरीमन्त्रोद्धारः, उक्तं च मुण्डमालातन्त्रे—

(७) प्रणवं मदनं चैव स्कन्दं नारायणप्रियाम् ।

तटं तथेच्छाबीजं च ततः पल्लवमुद्धरेत् ॥ १ ॥

भूषहस्ते ततः पश्चात् कुलवागीश्वरि तथा ।

अन्ते च वासनाबीजं पद्मं काङ्क्षापि नीरजम् ॥ २ ॥

नर्तकीबीजमम्भोजं पयश्चैव सुरेश्वरि ।

कुलवागीश्वरीदेव्यास्तुर्यविंशाक्षरो मनुः ॥ ३ ॥

तत्रेच्छाबीजनामानि, वामकेश्वरे —

इच्छाबीजं स्पृहा काङ्क्षा लिप्सा बीजचतुष्टयम् ।

भं-बीजस्यैव नामानि कृत्रिमाण्यपराणि च ॥ १ ॥

अथ नर्तकीबीजनामानि, चिञ्चकारहस्ये —

नर्तकीबीजमत्युग्रं वेश्यापि गणिका तथा ।

पण्यस्त्री पञ्च नामानि फ्री-बीजस्यानृतं परम् ॥ १ ॥

अम्बुजाम्भोजयोरैक्यमिति दोषः । प्रकाशम् — ओं क्लीं ह्रीं श्रीं हूं भं

भूषहस्ते कुलवागीश्वरि षैठः भंठः फ्रीठः स्वाहा (२४) ॥

एता मया महेशानि सप्त विद्याः प्रकीर्तिताः ।

अद्याहं तव भक्त्या ते हृदि यद्रोचते प्रियम् ॥ २६ ॥

वद मे सत्वरं देवि तद्वक्ष्यामि सुविस्तरम् ।

श्रीदेव्युवाच ।

पञ्चानां बालकाख्यानां कीदृशास्ते मनूतमाः ।

कृपयापि पुरा मह्यं सूचिता न प्रकाशिताः ॥ २७ ॥

मुनय ऊचुः ।

ब्रह्मर्षे सर्वशास्त्रज्ञ त्वन्मुखात्सकलं श्रुतम् ।

मनून् पञ्चकुमाराणामस्माकं वक्तुमर्हसि ॥ २८ ॥

दक्षिणामूर्तिर्मुनीन् प्रति, ईश्वरः पार्वतीं प्रति ब्रवीति ।

श्रीईश्वर उवाच ।

शृणु पार्वति देवेशि महर्षीणां पुरा शिवे ।

दक्षिणामूर्तिनोक्तं यत् तत्ते वक्ष्यामि तत्त्वतः ॥ २९ ॥

हेरम्बशरजन्मानौ कार्तवीर्यार्जुनस्तथा ।

हनुमद्भैरवावेते भाषिताः पञ्च बालकाः ॥ ३० ॥

इति । भैरवातन्त्रे वामकेश्वरे च—

हेरम्बशरजन्मानौ महामृत्युञ्जयस्तथा ।

कार्तवीर्यार्जुनश्चैव हनुमद्भैरवौ तथा ॥ १ ॥

स्वयं मया च तत्रोक्ता भाषिताः षट् कुमारकाः ।

रुद्रयामलेऽपि—

गणेशो वटुकश्चैव स्कन्दो मृत्युञ्जयस्तथा ।

कार्तवीर्यार्जुनोऽप्येवं सुग्रीवो हनुमांस्तथा ॥ १ ॥

यामले रुद्रशब्दादौ भाषिताः सप्त बालकाः ।

तत्रादौ गणेशमन्त्रोद्धारः, रुद्रयामले—

[१] प्रणवं कमलां लज्जां कन्दर्पं मठवीजकम् ।

शङ्करं षट्-शिरोमन्त्रं ततः पल्लवमुद्धरेत् ॥ १ ॥

गणपतये नमः पश्चाद् वर-वरद एव च ।

सर्वजनं ततः पश्चान्मे वशमानयेति च ॥ २ ॥

अन्तेऽपि ठद्वयं ज्ञेयमष्टाविंशत्तरो मनुः ।

प्रकाशम्—ओं श्रीं ह्रीं क्लीं ग्लौं गं गणपतये वरवरद सर्वजनं मे वशमानय

स्वाहा । इति ॥ अथ कुमारस्य मन्त्रोद्धारः, कुलचूडामणौ—

[२] प्रणवं छविबीजं च मन्त्रं तु द्विशिरः स्मृतम् ।

मध्ये कुमाराय नमो ह्यन्ते नीरमुदाहृतम् ॥ १ ॥

तत्र च्छविबीजनामानि, सिद्धसारस्वते—

छविबीजं कान्तिबीजं शोभाऽपि सुषमा तथा ।

ह्रीं-बीजानि च चत्वारि कृत्रिमाण्यपराणि च ॥ १ ॥

प्रकाशम्—ओं ह्रीं कुमाराय नमः स्वाहा, इति ॥ अथ कार्तवीर्या-

र्जुनमन्त्रोद्धारः, उक्तं चोड्डामरतन्त्रे—

[३] प्रणवं वायुपूज्यापि चारुकं मन्मथस्तथा ।

शुक्रबीजं तथा शून्यं कमला रसना तथा ॥ १ ॥

चन्द्रं डिम्बं च कूर्चं च तुरगं च सुरेश्वरि ।

मध्ये तन्नाम विज्ञेयं कार्तवीर्यार्जुनाय च ॥ २ ॥

अन्ते पयो मनुः प्रोक्त एकविंशत्तरः शिवे ।

तत्र शुक्रबीजनामानि, चिह्नानाशिरोमणौ —

शुक्रबीजं तथा काव्यो भार्गवः कविबीजकम् ।

दैत्यमान्यो^१ महेशानि सुरासुरनमस्कृते ॥ १ ॥

ब्रौ-बीजानि च पञ्चैव कृत्रिमाण्यपराणि च ।

शुक्रबीजौ द्वौ, ब्रौ लृ च । प्रकाशम् — ओं प्रीं च्छ्रीं क्लीं ब्रौं आं श्रीं क्लीं
ऐं ह्रीं हूं फट् कार्तवीर्यार्जुनाय स्वाहा ॥ अथ हनुमतो मन्त्रोद्धारः,
कुलचूडामणौ —

[४] प्रणवमूर्ध्वबीजं च विभूतिस्तदनन्तरम् ।

हनुमते ततः पश्चाद्रामदूताय वै पुनः ॥ १ ॥

लङ्काविध्वंसनायैवमञ्जनीगर्भसं ततः ।

भूताय शाकिनी चैव डाकिनी तदनन्तरम् ॥ २ ॥

विध्वंसनाय किलि-द्वौ वुबुकारेण वै पुनः ।

विभीषणाय हनुमद्देवाय तदनन्तरम् ॥ ३ ॥

व्यक्षं माया हरिणाक्षी व्योषं स्कन्दं तथैव च ।

हरमापस्तथान्तेऽपि सप्तपञ्चदशो मनुः ॥ ४ ॥

प्रकाशम् — ओं ऐं ह्रीं हनुमते रामदूताय लङ्काविध्वंसनाय अञ्जनीग-
र्भसंभूताय शाकिनीडाकिनीविध्वंसनाय किलि २ वुबुकारेण विभी-
षणाय हनुमद्देवाय ओं ह्रीं श्रीं ह्रीं हां फट् स्वाहा, इति ॥ अथ वटुक-
भैरवस्य मन्त्रोद्धारः, रुद्रयामले—

[५] प्रणवं मन्मथं चैवमश्रुबीजसमान्वितम् ।

अन्धिबीजं कल्पबीजं शतघ्नीबीजसंयुतम् ॥ १ ॥

मया मध्येऽपि वटुक-भैरवायाश्मरी तथा ।

अन्तेऽपो भैरवस्यायं मनुरष्टादशाक्षरः ॥ २ ॥

तत्राभ्रबीजनामानि, वामकेश्वरे—

अभ्रबीजं च जीमूतमम्बुदं जलदं घनम् ।

वीं-बीजानि च पञ्चैवमनृतानि पराणि च ॥ १ ॥

अथाग्निबीजनामानि, त्रिपुरातिलके—

अग्निबीजं तथा सिन्धुः सांबरं सागरस्तथा ।

रुं-बीजानि च चलारि (कृत्रिमायपराणि च) ॥ १ ॥

रंकार—रंकारयोर्भेदेन रमग्निबीजं रुमित्यग्निबीजम् । अग्नयश्चोरस्त-

रादन्तरमिति निर्दोषः । अथ कल्पबीजनामानि, आगमालङ्कारे—

कल्पबीजं च संवर्तं प्रलयं क्षयबीजकम् ।

क्षामिकं क्षुरकं क्षौद्रं तथा कल्पान्तबीजकम् ॥ १ ॥

धुं-बीजान्येवमष्टौ च कृत्रिमायपराणि च ।

अथ शतघ्नीबीजनामानि, आगमलहर्षाम्—

शतघ्नी श्यालिका श्यामा शाद्वला शुक्ला तथा ।

घ्नीं-बीजानि तु पञ्चैवमसत्यान्यपराणि च ॥ १ ॥

प्रकाशम्—ओं क्लीं वीं रुं धुं घ्नीं ह्रीं वटुकभैरवाय नमः स्वाहा ॥

अथ महामृत्युञ्जयस्य मन्त्रोद्धारः, आनमलहर्षाम्—

[६] न्यत्वं हृज्जं शक्तिशोभेऽपि शङ्का

मां तस्माद्वै पालय-द्वौ तथैव ।

तस्माच्छक्तिः खं शरद् हृज्जतारौ

मन्त्रोद्धारो देवि मृत्युञ्जयस्य ॥ १ ॥

प्रकाशम्—ओं जुंसः हंसः मां पालय २ सोहंसः जुं ओं ॥ अथ सुग्रीवस्य

मन्त्रोद्धारः, आगमशिरोमणौ—

[७] तारं माया वाग्मवं मन्मथं च

शक्तिर्मध्ये नाम त्यक्त्वा तथान्ते ।

कालीपद्मौ कूर्चपद्मौ समस्ता-

पद्मौ नीरमेष सुग्रीवमन्त्रः ॥ १ ॥

प्रकाशम् — ओं ह्रीं ऐं क्लीं सः सुग्रीवाय क्रीठः हुंठः ह्रींठः स्वाहा ॥

मयाख्याता महेशानि ह्येते वै सप्त बालकाः ।

दक्षिणामूर्तिरुवाच ।

मृणुध्वमृषयः किञ्चिद्युष्माकमस्ति यद्गदि ।

ब्रवीमि भवतां प्रीत्या आज्ञापयितुमर्हथ ॥ ३१ ॥

इति श्रीदक्षिणामूर्तिमुनिविरचिते उद्धारकोशे सर्वागमसारे

सप्तदेवी सप्तकुमारकोशाख्यानं तृतीयः कल्पः ॥ ३ ॥

अथ

चतुर्थः कल्पः ।

ऋषय ऊचुः ।

ब्रह्मर्षे सर्वतत्त्वज्ञ शास्त्राम्भोनिधिपारग ।

नवग्रहाणामस्माकं मन्त्रांस्तं वक्तुमर्हसि ॥ १ ॥

ईश्वर उवाच ।

तस्मिन् काले महर्षीणां यदुक्तं धातुमनुना ।

नवग्रहाणां मन्त्रांश्च तान् वक्ष्यामि समासतः ॥ २ ॥

आदित्येन्दुजशुक्राश्च गुर्विन्दू परमेश्वरि ।

एते पञ्च महेशानि पञ्चेषोर्वाण्यदेवताः ॥ ३ ॥

भौमाकिराहवश्चैव त्रय एते मुनीश्वराः ।

देवस्य खण्डपरशोलोचनत्रयदेवताः ॥ ४ ॥

केतुश्च परमेशानि भूमेर्देवः प्रकीर्तितः ।

एते नव ग्रहाः प्रोक्ताः शम्भुना रुद्रयामले ॥ ५ ॥

अथादौ पञ्चग्रहमन्त्रोद्धारः । तत्रादावादित्यस्य मन्त्रोद्धारः, विश्वना-
थसारोद्दारे —

(१) प्रणवं चाम्बरं लक्ष्मीर्घोषबीजं तथैव च ।

बीजं तुर्यशिरो ज्ञेयं ततः पल्लवमुद्धरेत् ॥ १ ॥

ग्रहाधिराजाय तत आदित्याय तथैव च ।

अन्ते पयस्तु विज्ञेयं मनुद्वर्ध्याक्षरः स्मृतः ॥ २ ॥

तत्राम्बरबीजनामानि, भैरवतन्त्रे—

अम्बरं वस्त्रबीजं च शून्यं शक्तिरिति द्वयम् ।

हरितं हरिणीबीजं हरिद्राबीजमेव च ॥ १ ॥

ह्रसौः—बीजानि सप्तैव कृत्रिमाण्यपराणि च ।

अम्बरबीजौ द्वौ ह्रसौः आं च । प्रकाशम् — ओं ह्रसौः श्रीं आं ग्रहा-
धिराजाय आदित्याय स्वाहा । अर्थं बुधस्य मन्त्रोद्धारः, स्वतन्त्रे—

[२] प्रणवं च तथा स्कन्दं रसज्ञा च षडाननः ।

मध्येऽपि ग्रहनाथाय बुधायान्ते च ठद्वयम् ॥ १ ॥

बुधस्य ग्रहनाथस्य मनुश्चतुर्दशाक्षरः ।

तत्र षडाननबीजनामानि, कुब्जिकासर्वस्वे—

षडाननः शरजन्मा स्कन्दः कुमारबीजकम् ।

शाम्भवः शालिनीबीजं तथा षण्मुखबीजकम् ॥ १ ॥

टं—बीजानि च सप्तैवमनृतान्यपराणि च ।

प्रकाशम् — ओं ह्रां क्रीं टं ग्रहनाथाय बुधाय स्वाहा ॥ अथ शुक्रस्य

मन्त्रोद्धारः, आगमशिरोमणौ—

[३] प्रणवमूर्ध्वबीजं च स्तनबीजसमन्वितम् ।

शिवबीजं ततो मध्ये ग्रहेश्वराय वै पुनः ॥ १ ॥

शुक्रायान्तेऽश्मरी चैव बालश्चतुर्दशाक्षरः ।

प्रकाशम् — ओं ऐं जं गं ग्रहेश्वराय शुक्राय नमः ॥ अथ बृहस्पतेर्मन्त्रो-
द्धारः, त्रिपुरातिलके —

[४] त्र्यक्षं मायापि सौभाग्या सुरासुरनमस्कृते ।

तरङ्गवेश्ये संयोज्य चार्धङ्गी हिङ्गुबीजकम् ॥ १ ॥

ऊर्ध्वं च षट्शिरोबीजं ततः पल्लवमुदरेत् ।

ततो ग्रहाधिपतये बृहस्पतये एव च ॥ २ ॥

पुनर्वारिवहं चैव पञ्चं लक्ष्मीस्तु नीरजम् ।

वासना पङ्कजं चैवमन्ते प्रोक्तं वनं शिवे ॥ ३ ॥

इत्युद्धारः । सौभाग्येति दोषः । दक्षिणामूर्तिस्तु—“तस्य धिगस्तु मुनयः
स्वयं यस्य न धीर्भवेत् । क रुक्मिणी क सौभाग्यं द्योभुवोरन्तरं
महत् ॥” इति दोषः । उक्तं च स्वकृतौ सुन्दरीसर्वस्वे—“प्रणवं सक-
ला चैव देवेशि रुक्मिणी तथा ।” ततो वारिवहमिति दोषः । वामकेश्वरे—

प्रणवं च परा लक्ष्मीर्वीचिवेश्येऽपि योजयेत् ।

चन्द्रो मठं ततः पश्चाद् ग्रहाधिपतये नमः ॥ १ ॥

ततो बृहस्पतयेऽपि ततो जीमूतबीजकम् ।

पञ्चं लक्ष्मीर्नीरजं च वासना पङ्कजं तथा ।

अन्ते नीरं समाख्यातं पञ्चविंशाक्षरो मनुः ।

प्रकाशम्—ओं ह्रीं श्रीं स्त्रीं ऐं ग्लौं ग्रहाधिपतये बृहस्पतये ब्रीठः पेंठः श्रीठः
स्वाहा ॥ अथ चन्द्रस्य मन्त्रोद्धारः, कालीपटले—

[५] त्र्यक्षं च हरिणाक्षी च कुन्तीबीजसमन्वितम् ।

हरेतिशब्दं संयोज्य शून्यानुस्वारसंयुतम् ॥ १ ॥

नाट्यबीजं ततो मध्ये चन्द्रायान्तेऽश्मरी स्मृता ।

तत्र नाट्यबीजनामानि भैरवतन्त्रे ,

नाट्यबीजं च नटनं ताण्डवं नृत्तबीजकम् ।

चं-बीजानि च चलारि कृत्रिमाण्यपराणि च ॥ १ ॥

प्रकाशम्—ओं श्रीं क्रीं ह्रां चं चन्द्राय नमः ॥

एते वै पञ्चबाणानां ग्रहाः पञ्च प्रकीर्तिताः ।

अथ त्रिग्रहमन्त्रोद्धारः । तत्रादौ भौमस्य मन्त्रोद्धारः , शारदाटीकायाम्

[६] चारणं हरिणीबीजं रुक्मिणी शर्वरीपतिः ।

वेधोबीजं ततो मध्ये ग्रहाधिपतये ततः ॥ १ ॥

भौमायान्ते पर्यः प्रोक्तो मनुः पञ्चदशाक्षरः ।

तत्र वेधोबीजनामानि , चिह्नचारहस्ये —

वेधोबीजं विधिर्ब्रह्मा स्वयम्भूबीजमेव च ।

कं-बीजान्यपि चलारि कृत्रिमाण्यपराणि च ॥ १ ॥

प्रकाशम्—ऐं ह्रसौः श्रीं द्रां कं ग्रहाधिपतये भौमाय स्वाहा ॥

अथ शनैश्चरस्य मन्त्रोद्धारः , आगमलहयार्म —

[७] तारं लज्जां श्रियं चैव बीजं त्रिशिरे ऊर्ध्वगः ।

ग्रहचक्रवर्तिनेऽपि शनैश्चराय वै ततः ॥ १ ॥

मदनं वासना शक्तिरन्ते नीरमुदाहृतम् ।

शनैश्चरस्य देवस्य मनुर्विशाक्षरः स्मृतः ॥ २ ॥

प्रकाशम्—ओं ह्रीं श्रीं ग्रहचक्रवर्तिने शनैश्चराय क्लीं ऐंसः स्वाहा ॥ अथ

राहोर्मन्त्रोद्धारः , तत्रैव —

[८] प्रणवं रसनायुग्मं तटयुग्मं च गर्जितम् ।

ततष्टङ्कधारिणे च राहवे हव्यवाहनः ॥ १ ॥

लज्जा लक्ष्मीस्तथा भीमा ह्यन्ते वनमुदाहृतम् ।

राहोर्विशाक्षरो बालो यथभीष्टफलप्रदः ॥ २ ॥

तत्र गर्जितबीजनामानि , स्वतन्त्रे —

गर्जितं स्वनबीजं च स्तनितं रसितं तथा ।

टं-बीजानि च चत्वारि कृत्रिमाण्यपराणि च ॥ १ ॥

प्रकाशम्—उँ क्रीं क्रीं हूं हूं टं टङ्कधारिणे राहवे रं ह्रीं श्रीं भै स्वाहा । इति

शम्भोर्नेत्रत्रयाणां च देवता भाषिता मया ।

सुदिने साधको मन्त्रान् ग्रहाणां साधयेच्छिवे ॥ १ ॥

अथ केतुमन्त्रोद्धारः , मन्त्रमुक्तावलयाम्—

[६] प्रणवं सकला वृष्टिस्ततोऽपि क्रूररूपिणे ।

केतवेऽपि ततः पश्चाच्चन्द्रः शङ्का पयस्तथा ॥ १ ॥

केतोरथं मनुः प्रोक्तो देवि पञ्चदशाक्षरः ।

तत्र वृष्टिबीजनामानि , मुण्डमालातन्त्रे—

वृष्टिबीजं च करकं वर्षोपलस्तु वार्षिकैः ।

क्रूं-बीजानि च चत्वारि कृत्रिमाण्यपराणि तु ॥ १ ॥

प्रकाशम्—उँ ह्रीं क्रूं क्रूररूपिणे केतवे , ऐं सौः स्वाहा ॥ इति ,

एतेषां नवग्रहाणां मनवो भाषिता मया ।

अथाहं तव देवेशि वर्णानां वच्मि वै मनून् ॥ १ ॥

कोशं लोकोपकारार्थं गोप्याद्रोप्यतमं कुरु ।

येन विज्ञानमात्रेण मान्त्रिकः साधको भवेत् ॥ २ ॥

इति श्रीदक्षिणामूर्तिमुनिविरचिते उद्धारकोशे सर्वागमसारे

नवग्रहमन्त्रोद्धारकोशाख्यानं चतुर्थः कल्पः ॥ ४ ॥

अथ

पञ्चमः कल्पः ।

—:❀:—

ऋषय ऊचुः ।

ब्रह्मर्षे ब्रह्मपुत्रस्तमागमाण्वर्षपारग ।

प्रसन्नोऽसि महाभागिन्नस्मासु कृपया प्रभो ॥ १ ॥

नानाशास्त्राणि ह्यस्माभिः श्रुतानि तन्मुखांमुजात् ।

वर्णानां श्रोतुमिच्छामो मन्त्रकोशानि च वयम् ॥ २ ॥

श्रीदक्षिणामूर्तिः ।

शृणु देवि प्रवक्ष्यामि मत्तो यूयं यथाविधि' ।

वर्णानां मन्त्रकोशं च निःसृतं त्रिपुरामुखात् ॥ ३ ॥

शृणुध्वमृषयः सर्वे मन्त्रकोशं सुविस्तरम् ।

मुनीनां सूचितं यच्च दक्षिणामूर्तिना पुरा ॥ ४ ॥

त्रिपुरातिलके—

(अ) आत्मबीजमकारं च स्वान्तं हृद्बीजमेव च ।

मानसं च मनोबीजं पैतामहमिति स्मृतम् ॥ ५ ॥

अपरमनृतं ज्ञेयमकारस्य सुरेश्वरि ।

(आ) शून्यं खमम्बरं व्योम वैष्णवं चेति भाषितम् ॥ ६ ॥

आकारस्यानृतमन्यदुक्तं भैरवतन्त्रके ।

(इ) इन्द्रबीजं तथा जिष्णुर्मरुत्तान् मधमा हरिः ॥ ७ ॥

शैवमिकारवर्णस्य कृत्रिममपरं वदेत् ।

मया प्रोक्तं सुरेशानि ग्रन्थे भैरवतन्त्रके ॥ ८ ॥

(ई) बुद्धिबीजं तथा मेघा धीबीजं च मतिस्तथा ।

ऐन्द्रं तथैव विज्ञेयमीकारस्यानृतं परम् ॥ ९ ॥

मया प्रोक्तं सुरेशानि त्रिपुरातिलके शिवे ।

इन्द्रबीजौ द्वौ ई ई च ।

(उ) रुतिबीजं तथा नन्दा वामनं वीर्तुबीजकम् ॥ १० ॥

सौर्यमुकारबीजानि कृत्रिमाण्यपराणि च ।

मयाख्यातानि सर्वस्वे कुब्जिकायाः सुरेश्वरि ॥ ११ ॥

(ऊ) कचबीजं तथा केशं शिरोरुहं च मूर्धजम् ।

ऐन्दवमनृतमन्यदुकारस्य सुरेश्वरि ॥ १२ ॥

शिरोमणौ मया प्रोक्ताः सुन्दर्याः परमेश्वरि ।

(ऋ) पाप्मबीजं तथा पापं किल्बिषं कल्मषं तथा ॥ १३ ॥

किङ्करीबीजमेवं च मङ्गलमनृतं परम् ।

ऋकारस्य रहस्येऽस्मिन् काल्याः प्रोक्तं मया शिवे ॥ १४ ॥

(ॠ) कृपाबीजं दयाबीजं करुणा कार्षिकं तथा ।

ऋकारस्यानृतमन्यद् भाषितं विष्णुयामले ॥ १५ ॥

(लृ) विश्वबीजद्वयं ज्ञेयं लृकारं च नम इति ।

व्यक्तबीजं जगद्बीजं गौर्वं प्रोक्तं मया शिवे ॥ १६ ॥

लृकारस्यानृतमन्यदुक्तं च रुद्रयामले ।

(लृ) गङ्गाबीजं सुर्नदी च नाकवापी च स्वर्धुनी ॥ १७ ॥

शाक्रमन्यदनृतं च लृकारस्य मया स्मृतम् ।

ग्रन्थे च स्वकृतौ देवि मन्त्रसागरतन्त्रके ॥ १८ ॥

(ए) एकादशी मात्रिका च लताबीजं तथैव च

वल्लीबीजं च वाराकी चान्यदनृतमावदेत् ॥ १६ ॥

अपरं च मयाख्यातमेकारस्य सुरेश्वरि ।

कुलचूडामणौ ग्रन्थे रचिते मान्निकोत्तमैः ॥ २० ॥

(ऐ) वाग्भवमूर्ध्वबीजं च चारणं चण्डिकेश्वरः ।

चण्डोऽपि चर्म वसनं वासना च तथैव च ॥ २१ ॥

चार्वङ्ग्यपि च चर्माणं मात्रां द्वादशिकामथ ।

राहु ख्यातं मया देवि ऐकारस्यानृतं परम् ॥ २२ ॥

त्रिपुरासारसर्वस्वे दक्षिणामूर्तिना कृते ।

(ओ) ग्रणवं च ततस्तारं त्र्यक्षं तोमापि त्र्यम्बकः ॥ २३ ॥

त्रासस्तारकं देवेशि कैतवं च मया स्मृतम् ।

छिन्नाशिरोमणौ ग्रन्थे रचिते वै मया स्वयम् ॥ २४ ॥

(औ) मोक्षबीजं तथा मुक्तिज्ञानं निर्वाणबीजकम् ।

आगस्त्यं च मया ख्यातं ग्रन्थे भैरवतन्त्रके ॥ २५ ॥

(अ) अंबीजं वृक्षबीजं च पादपं धरणीरुहम् ।

भूरुहं च मयाख्यातमनृतमपरं वदेत् ॥ २६ ॥

सिद्धसारस्वते ग्रन्थे ब्रह्मणैव प्रकाशितम् ।

(अः) नागबीजं भूधरं च भार्गवबीजं च भानवम् ॥ २७ ॥

ध्रौवं ख्यातं मया देवि अःशब्दस्यानृतं परम् ।

ग्रन्थे त्रिपुरसुन्दर्याः सर्वस्वे विश्वदुर्लभे ॥ २८ ॥

(क) ककारं च शिरोबीजं मूर्ध्वबीजं च चारुणम् ।

वेधोबीजं विधिब्रह्मा स्वयम्भूबीजमेव च ॥ २९ ॥

ककारस्य मया ख्यातमनृतमपरं वदेत् ।

ग्रन्थे छिन्नारहस्येऽस्मिन् पर्वतेश्वरनन्दिनि ॥ ३० ॥

१ 'चन्द्रोऽपि' ख. पाठः । २ 'धनुस्ता' ग. पाठः । ३ 'तारं च' ग. पाठः ।

४ 'वर्ण' ख. पाठः । ५ 'वज्रमे' ग. पाठः । ६ 'वारुणं' ग. 'चारुणं' ख. पाठः ।

- (ख) नभाबीजं पुष्करं च द्यौबीजं चक्रवालकम् ।
 वैष्टरश्रवबीजं च प्रोक्तं त्रिपुरया स्वयम् ॥ ३१ ॥
 आगमामृतमञ्जर्यां दुर्लभायां मयापि च ।
- (ग) शिवबीजं च शम्भुश्च शर्वः शङ्कर एव च ॥ ३२ ॥
 गकारस्यानृतमन्यद् भाषितं च मया शिवे ।
 कुलचूडामणौ ग्रन्थे दुर्लभे त्रिदिवे प्रिये ॥ ३३ ॥
- (घ) जिनबीजं षडभिज्ञं मारजिद्वीजमेव च ।
 मायात्मजोऽर्कबन्धुश्च गौतममनृतं परम् ॥ ३४ ॥
 घकारस्य मयाख्यातं ग्रन्थे वै रुद्रयामले ।
- (ङ) षडाननः शरजन्मा स्कन्दः कुमारबीजकम् ॥ ३५ ॥
 शाम्भवः शालिनीबीजमनृतमपरं स्मृतम् ।
 कुब्जिकासर्वस्वे ख्यातं मया त्रैलोक्यपूजिते ॥ ३६ ॥
- (च) नाट्यबीजं च नटनं ताण्डवं नृत्यबीजकम् ।
 चकारस्य मया ख्यातं ग्रन्थे भैरवतन्त्रके ॥ ३७ ॥
- (छ) शनिबीजमर्कजं च पङ्कबीजं तथैव च ।
 कालं च सौरबीजं च स्रुतिः सुन्दरबीजकम् ॥ ३८ ॥
 छकारस्य मया प्रोक्तं ग्रन्थे कामेश्वरे शिवे ।
 शनिबीजौ द्वौ छं जं च ।
- (ज) स्तनबीजं कुचं चैवपुरोजो हृज्जमेव च ॥ ३९ ॥
 जकारस्य मयाख्यातमन्यदनृतमावदेत् ।
 आगमालङ्कारजे च ग्रन्थे भैरवनिर्मिते ॥ ४० ॥
- (झ) इच्छाबीजं स्पृहा काङ्क्षा लिप्साबीजं चतुष्टयम् ।
 झकारस्य मया ख्यातमसत्यमपरं स्मृतम् ॥ ४१ ॥
 त्रैलोक्यप्रथिते ग्रन्थे देवि वै वामकेश्वरे ।
- (ञ) यमबीजं कालबीजं कृतान्तसमवर्तिनौ ॥ ४२ ॥

कीनाशं मृत्युबीजं च जकारस्य मया स्मृतम् ।

त्रिपुरासर्वस्वे ग्रन्थे त्रिजगद्दुर्लभे प्रिये ॥ ४३ ॥

कालबीजौ द्वौ अं छं च ।

(ट) गर्जितं स्वनबीजं च स्तनितं रसितं तथा ।

टकारस्य मया ख्यातं स्वतन्त्रे देववन्दिते ॥ ४४ ॥

(ठ) पञ्च पङ्कजपयोजौ नीरजमम्बुजं तथा ।

पञ्च ठकारबीजानि कृत्रिमाण्यपराणि च ॥ ४५ ॥

मया ख्यातानि देवेशि तन्त्रे वै वामकेश्वरे ।

(ड) सिंहिका सरसीबीजं रेणुकाबीजमेव च ॥ ४६ ॥

अञ्जनीबीजकं ख्यातमनृतमपरं स्मृतम् ।

डकारस्य मया देवि ग्रन्थे वै रुद्रयामले ॥ ४७ ॥

(ढ) वायुबीजं चानिलं च समीरणं मरुत्तथा ।

समीरं चाशुगं ज्ञेयं वातं श्वसनबीजकम् ॥ ४८ ॥

ढकारस्य मया ख्यातमन्यदनृतमावदेत् ।

वायुबीजौ द्वौ ढं यं च ।

(ण) बाणबीजं मार्गणं च पत्रिणमाशुगं तथा ॥ ४९ ॥

णकारस्यानृतमन्यद् ग्रन्थे भैरवतन्त्रके ।

आशुगबीजौ द्वौ ढं यं च ।

(त) रात्रिबीजं तमीबीजं तामसीबीजमेवं च ॥ ५० ॥

क्षपा च क्षणदाबीजमन्यदनृतमावदेत् ।

कुब्जिकासर्वस्वे ग्रन्थे तंवीजं च मया स्मृतम् ॥ ५१ ॥

(थ) बिलबीजं च विवरं सुषिरं च नागलोककम् ।

थकारस्य मया ख्यातं तन्त्रे वै कुलिकार्णवे ॥ ५२ ॥

(द) चक्रिबीजं व्यालबीजं सर्पः काकोदरोरगौ ।

भोगिबीजं भुजङ्गं च भुजङ्गममिति स्मृतम् ॥ ५३ ॥

- दकारस्य मया ख्यातमनृतमपरं स्मृतम् ।
 स्वतन्त्रे देवदेवेशि दक्षिणामूर्तिना कृते ॥ ५४ ॥
- (ध) पुष्पबीजं प्रसन्नं च प्रसृतिः सुप्रजास्तथा ।
 धकारस्यानृतमन्यत् त्रिपुरातिलके स्मृतम् ॥ ५५ ॥
- (न) चारबीजं च लवणं सैन्धवं सूकरं वृकम् ।
 वाराहमनृतमन्यन्मया ख्यातं सुरेश्वरि ॥ ५६ ॥
 त्रैलोक्यप्रथिते ग्रन्थे त्रिपुरायाः शिरोमणौ ।
- (प) कूर्ममीनपदव्याप्तौ बीजाणां सदृशं प्रिये ॥ ५७ ॥
 फकारस्य पकारस्य भेदो नास्ति परस्परम् ।
 भाषणोद्धारविषये लिखने प्रकृतिः पृथक् ॥ ५८ ॥
 मत्स्यं च मीनबीजं च शफरीबीजमेव च ।
 भ्रूषबीजं मयाख्यातं ग्रन्थे छिन्नाशिरोमणौ ॥ ५९ ॥
- (फ) कूर्मबीजं च कमठं कर्कटोऽपि कुलीरकम् ।
 कञ्जपमनृतमन्यन्मयाख्यातं च भामिनि ॥ ६० ॥
 शारदापटले ग्रन्थे त्रैलोक्यप्रथिते शिवे ।
- (ब) ऊर्मिर्वीचिस्तथा चैवं तरङ्गस्त्रितयं स्मृतम् ॥ ६१ ॥
 असत्यमपरं ज्ञेयं मयाख्यातं सुरेश्वरि ।
 कालिकाकुलसर्वस्वे ब्रह्मणैव प्रकाशिते ॥ ६२ ॥
- (भ) भद्रिका भास्वती भीमा भकारस्यानृतं परम् ।
 तन्त्रे वै मुण्डमालायां मयाख्यातं सुरेश्वरि ॥ ६३ ॥
- (म) डुलिबीजं शिलीबीजं मण्डूकं दुर्दुरं तथा ।
 भेकीबीजं मयाख्यातमसत्यमपरं स्मृतम् ॥ ६४ ॥
 आगमामृतमञ्जर्यां पर्वतेश्वरनन्दिनि ।
- (य) वायुबीजं तथा वाग्मि वाचालं वश्यबीजकम् । ६५ ॥
 वीराशार्णं तथा वापी मयाख्यातं स्वतन्त्रके ।

- (र) अशी रेफश्च वद्विश्च हुतभृग् हव्यवाहनः ॥ ६६ ॥
रकारस्य मयाख्यातं श्यामातन्त्रे सुरेश्वरि ।
- (ल) तमोबीजं तथा ध्वान्तं मोहं तिमिरमेव च ॥ ६७ ॥
लकारस्य मयाख्यातं स्वतन्त्रे मुनिवन्दिते ।
भूबीजं धरणीबीजं लकारं भाषितं मया ॥ ६८ ॥
- (व) अश्रं मेघं च जीमूतमम्बुभृदम्बुदं घनम् ।
वकारस्य मयाख्यातं तन्त्रे वै वामकेश्वरे ॥ ६९ ॥
- (श) कल्याणं चैव शर्मापि शं शुभं च चतुष्टयम् ।
शकारस्य मयाख्यातं ग्रन्थे भैरवतन्त्रके ॥ ७० ॥
- (ष) शम्पाबीजं तडिद्वीजं विद्युञ्जतद्गदा तथा ।
द्वादिनीबीजकं चैवमसत्यमपरं स्मृतम् ॥ ७१ ॥
मयाख्यातं सुरेशानि ग्रन्थे वै रुद्रयामले ।
- (स) शक्तिः शर्मापि विज्ञेये शरच्छङ्के तथैव च ॥ ७२ ॥
सकारस्य मयाख्यातं ग्रन्थे छिन्नाशिरोमणौ ।
- (ह) छविबीजं कान्तिबीजं शोभा भा सुषमा तथा ॥ ७३ ॥
आकाशं च हकारस्यानृतमन्यन्मयोदितम् ।
सिद्धसारस्वते ग्रन्थे नित्यं मात्रिकपूजिते ॥ ७४ ॥
- (क्ष) देवबीजं निर्जरं च त्रिदशं त्रिदिवेशकम् ।
सुरबीजं च गीर्वाणं लेखममरबीजकम् ॥ ७५ ॥
क्षकारस्य मया प्रोक्तं कुलचूडामणौ प्रिये ।
वर्णानां देवदेवेशि कोशं प्रोक्तं मया शिवे ।
नानामन्त्रयुतं देवि सर्वागमविनिश्चितम् ॥ ७६ ॥

इति श्रीदक्षिणामूर्तिमुनिविरचिते उद्धारकोशे सर्वागमसारे
सर्ववर्णकोशाख्यानं पञ्चमः कल्पः ॥ ५ ॥

अथ

षष्ठः कल्पः

श्रीईश्वरः ।

द्वयचराणां पृथङ्नाम क्रीं प्रीं श्रीं ह्रीं ह्रस्वौः तथा ।
पृथङ्नाम सुरेशानि सकलागमनिश्चितम् ॥ १ ॥
अथ वक्ष्यामि ते देवि तिस्रो भुवनदेवताः ।
दक्षिणामूर्तिना पूर्वमृषीणां भाषिताः स्वयम् ॥ २ ॥
भवानी देवदेवेशि द्वितीया बगलामुखी ।
इन्द्राक्षी सा तृतीया च तिस्रो भुवनदेवताः ॥ ३ ॥
आसामहं ते मन्त्राणि वक्ष्यामि शृणु पार्वति ।
यस्य कस्य न वक्तव्यं न वक्तव्यं वरानने ॥ ४ ॥

तत्रादौ भवानीमन्त्रोद्धारः, मुण्डमालातन्त्रे—

(१) प्रणवं चैव द्वे पद्मे त्र्यक्षयुगलं परा पुनः ।
हरिणाक्षी-द्वयं कूर्चं हरं ठद्वयसंयुतम् ॥ १ ॥
प्रकाशम् — ओं श्रीं श्रीं ओं ओं ह्रीं श्रीं श्रीं हूं फट् स्वाहा, इति ॥
अथ बगलामुख्या मन्त्रोद्धारः, आगमलहर्याम्—

(२) तारकं चैव मृदवीजं द्व्यक्षरं समुदाहृतम् ।
मन्त्रं च द्वि-शिरो ज्ञेयं ततः पल्लवमुद्धरेत् ॥ १ ॥
भगवति बगला च मुखि देवि ततः पुनः ।
ततोऽपि सर्वदुष्टानां वाचं मुखं पदं तथा ॥ २ ॥
स्तम्भय द्विस्तथा जिह्वां कीलय द्विर्बुद्धिं तथा ।
विनाशय द्विवारं च मृत्तिकावीजकं तथा ॥ ३ ॥

त्र्यक्षमन्ते पथो ज्ञेयं द्विपञ्चाशाक्षरो मनुः ।

तत्र मृद्वीजनामानि, भैरवतन्त्रे —

मृद्वीजं मृत्तिकाबीजं मृत्स्वाबीजं प्रशस्तिका ।

मृत्साऽनृतं परं ज्ञेयं पर्वतेश्वरनन्दिनि ॥ १ ॥

ह्रीं इति मृद्वीजम् । प्रकाशम्—ओं ह्रीं भगवति बगलामुखि देवि सर्व-
दुष्टानां वाचं मुखं पदं स्तम्भय २ जिह्वां कीलय २ बुद्धिं विनाशय २
ह्रीं ओं स्वाहा [५२] इति ॥ अथेन्द्राक्ष्या मन्त्रोद्धारः, रुद्रयामले—

(३) त्र्यक्षं कुन्तीद्वयं देवि कूर्चयुग्मं तथैव च ।

प्रस्थबीजं परां पद्मां चर्माणं च ततोऽभिधाम् ॥ १ ॥

इन्द्राक्षि वज्रहस्तेऽन्ते लक्ष्मीं लज्जां च पुष्करम् ।

तीरयुग्मं रसने द्वे त्रासश्चन्द्रो हरं वनम् ॥ २ ॥

इन्द्राक्ष्या देवदेव्याश्च ह्यष्टाविंशाक्षरो मनुः ।

तत्र प्रस्थबीजनामानि, शारदापटले—

प्रस्थबीजं सानुबीजं शिखरं पुष्करं तथा ।

म्लौं—बीजोद्धारमेतद्धि चान्यदनृतमावदेत् ॥ १ ॥

प्रकाशम्—ओं कीं कीं हूं हूं म्लौं ह्रीं श्रीं ऐं इन्द्राक्षि वज्रहस्ते श्रीं ह्रीं
म्लौं हूं हूं कीं कीं ओं ऐं फट् स्वाहा [२८] इति ॥

श्रीईश्वरः ।

तिस्र एता मया ख्याता देवि भुवनदेवताः ।

दक्षिणामूर्तिना भक्त्या संसारेऽस्मिन् प्रकाशिताः ॥ १ ॥

अथाहं देवदेवेशि खेचर्या वन्मि वै मनुम् ।

यामाश्रित्य लभेद्योगी खेचरीं सिद्धिदां कलाम् ॥ २ ॥

विश्वयामले, खेचरीमन्त्रोद्धारः—

(१) गीर्वाणदशमं वर्णं चोद्धरेत् प्रतिलोमतः ।

तमोबीजं ततो दद्यान्मायाबीजं ततः परम् ॥ १ ॥

ततो दद्याच्छरद्वीजं कूटोऽयं परिकीर्तितः ।

मन्त्रं (बीजं) तुर्यशिरो ज्ञेयं योगी दद्यात्ततोऽभिधाम् ॥ २ ॥

खेचर्यै च ततो दद्यादन्ते ह्यौश्मकमेव च ।

प्रकाशम्—मूल्होसौः खेचर्यै नमः, इति ॥

इति श्रीदक्षिणामूर्तिमुनिविरचिते उद्धारकोशे सर्वागमसारे

त्रिदेवीनां खेचर्याश्च कोशाख्यानं षष्ठः कल्पः ॥ ६ ॥

अथ

सप्तमः कल्पः

श्रीईश्वरः ।

अथ वक्ष्यामि ते देवि ध्यानानागमनिश्चितान् ।

एतासां देवतानां त्वं शृणु पार्वति तत्त्वतः ॥ १ ॥

तत्रादौ दशविद्यानां ध्यानं वक्ष्यामि त्वं शृणु ।

वामकेश्वर-तन्त्रोक्तं त्रिपुरायाः सुरेश्वरि ॥ २ ॥

दिव्याम्बराङ्किततनुं मिहिराग्निचन्द्र-

नेत्रां सुधांशुमुकुटां हिमसन्निभाभाम् ।

सिंहासनां परशुखङ्गधरां भुजाभ्यां

ब्रह्मेन्द्रविष्णुनमितां त्रिपुरां भजेऽहम् ॥ ३ ॥

अथ वक्ष्ये श्रियो ध्यानं भाषितं रुद्रयामले ।

मुनिसाधकगीर्वाण—विघ्नवर्गैः' सुपूजितम् ॥ ४ ॥

लक्ष्मीं पद्मासनगतकटिं सूर्यशीतांशुनेत्रा-

मुद्यद्भास्वत्कनकरुचिभिः पद्मशङ्खासिपाणिम् ।

नानामुक्तामणिसुकलशां भूषिताङ्गीं दिवाहुं
नित्यं लोकत्रितयफलदां नौम्यहं भक्तिपूर्वम् ॥ ५ ॥

अथ वक्ष्यामि वाग्देव्या ध्यानं विद्याप्रदं शिवे ।

तन्त्रमुक्तावलौ ग्रन्थे दुर्लभे त्रिदिवेऽपि च ॥ ६ ॥

वार्षीं पूर्णानिशाकरोज्ज्वलमुखीं कर्पूरकुन्दप्रभां

चन्द्रार्धाङ्कितमस्तकां निजकरैः संविभ्रतीमादरात् ।

बीणामत्तगुणं सुधाढ्यकलशं विद्यां च तुङ्गस्तनीं

दिव्यैराभरणैर्विभूषिततनुं सिंहाधिरूढां भजे ॥ ७ ॥

अथ वक्ष्यामि ताराया ध्यानं भैरवतन्त्रके ।

देव्या भेदविहीनाया मुनिसाधकपूजिते ॥ ८ ॥

देवीं पद्मगभूषितां हिमरुचिं शीतांशुशङ्खप्रभां

मुक्तारत्नपरीतकण्ठवलयां रक्ताम्बरं विभ्रतीम् ।

शूलाब्जासिगदाधरां सुरगणैर्वैकुण्ठमुख्यैः स्तुतां

नित्यं लोकत्रयैकरक्षणपरां तारां त्रिनेत्रां भजे ॥ ९ ॥

अथाहं भुवनेश्वर्या ध्यानं वक्ष्यामि तच्छृणु ।

साधकेष्टप्रदे ग्रन्थे निःसृतं रुद्रयामले ॥ १० ॥

उद्यद्भानुसहस्रसन्निभमुखीं पीनस्तनीं पद्मगां

दोर्भिरङ्कुशपाशपुस्तकजपान् संविभ्रतीं सादरम् ।

ब्रह्मोपेन्द्रमहेश्वरेन्द्रमुनिभिर्नित्यं स्तुतां वन्दनैः

स्तोत्राद्यैर्भुवनेश्वरीं त्रिनयनां हृत्पङ्कजेऽहं भजे ॥ ११ ॥

अथ वक्ष्यामि मातङ्ग्या ध्यानं पर्वतनन्दिनि ।

कुब्जिकासर्वस्वे ग्रन्थे ममाप्यत्यन्तदुर्लभे ॥ १२ ॥

चन्द्रार्धाङ्कितशेखरां त्रिनयनां कोटीन्दुमूर्धप्रभां

नानारत्नसहस्रवद्भरशनां प्रेतासने संस्थिताम् ।

शङ्खं तोमरपट्टिसाञ्जयुगलान् दोर्भिवहन्तीं युदा
 ध्यायेऽहं हृदये सदा भगवतीं मातङ्गिनीं हारिणीम् ॥ १३ ॥
 अथ वक्ष्यामि महेशानि शारिकाध्यानमुत्तमम् ।
 आगमामृतमञ्जर्यां निःसृतं दुर्लभं जनैः ॥ १४ ॥
 श्रीशङ्खचक्रमुसलाम्बुजयुग्महस्तां
 नागेन्द्रहारवलयार्कितकण्ठमालाम् ।
 सिन्दूरकुङ्कुमसहस्रमरीचिदीप्तिं
 श्रीशारिकां त्रिनयनां हृदये स्मरामि ॥ १५ ॥
 अथ वक्ष्यामि देवेशि राज्ञीध्यानमनुत्तमम् ।
 वामकेश्वरतन्त्रोक्तं पर्वतेश्वरनन्दिनि ॥ १६ ॥
 शीतांशुवालार्ककृशानुनेत्रां
 चतुर्भुजामेखलगासनस्थाम् ।
 शङ्खाञ्जशूलासिधरां महेशीं
 राज्ञीं भजेऽहं तुहिनाद्रिरूपाम् ॥ १७ ॥
 अथ वक्ष्यामि भीडाया ध्यानमिच्छाफलप्रदम् ।
 निःसृतमागमोद्द्योते मया विरचिते स्वयम् ॥ १८ ॥
 उद्यच्छीतांशुरश्मियुतिचयसदृशीं फुल्लपद्मोपविष्टां
 वीणानागेन्द्रशङ्खायुधपरशुधरां दोर्भिरीड्यैश्वर्यतुभिः ।
 मुक्ताहारांशुनानामणियुतहृदयां शीघ्रपात्रं वहन्तीं
 वन्दे भीडां भवानीं प्रहसितवदनां साधकेष्टप्रदात्रीम् ॥ १९ ॥
 अथ वक्ष्यामि देवेशि ज्वालामुख्या अनुत्तमम् ।
 ध्यानं मया विरचिते ग्रन्थे ज्वालाशिरोमणौ ॥ २० ॥
 ज्वालापरीतास्यशिरोरूपां तां
 सरोजशङ्खासिगदाधरां च ।

सिंहासनस्थापितपादयुग्मां

ज्वालामुखीं सद्भुदये स्मरामि ॥ २१ ॥

अथाहं भद्रकान्याश्च ध्यानं वक्ष्यामि निःसृतम् ।

स्वयं मया विरचिते तत्रे वै वामकेश्वरे ॥ २२ ॥

मुण्डं विश्वस्य कर्तुः करकमलतले धारयन्तीं हसन्तीं

नाहं तृप्ता वदन्तीं सकलजनमिदं भक्षयन्तीं सदैव ।

श्यामां विष्णुं गिरीशं भुजनिवहवलाञ्छूलप्रोतं वहन्तीं

ध्यायेऽहं भद्रकालीं नवजलदनिभां प्रेतमध्यासनस्थाम् ॥ २३ ॥

तुरीध्यानमहं वक्ष्ये निःसृतमागमामृते ।

अस्मिंश्चराचरे ख्याते ब्रह्मणैव प्रकाशिते ॥ २४ ॥

नानारत्ननिबद्धचन्द्रशकलां मौलौ जटाभिर्वृते

पाशाम्भोजधरां हिमांशुधवलां दोभ्यां द्विबाहुं शिवाम् ।

सूर्येन्द्राग्निविलोचनां स्मितमुखीं प्रेतासने संस्थितां

ब्रह्मोपेन्द्रमहेश्वरैश्च नमितां देवीं भजेऽहं तुरीम् ॥ २५ ॥

अथाहं छिन्नमस्ताया ध्यानं वक्ष्यामि निःसृतम् ।

स्कृते त्रिपुरायाश्च ग्रन्थे देवि शिरोमणौ ॥ २६ ॥

एणाङ्गांशुपरीतभालफलकां बालार्ककोटिप्रभां

ज्वालावद्धमहार्घरत्नचयां कन्दर्पदर्पोज्ज्वलाम् ।

शूलास्यकुशपाशवेणुमुसलाम्भोजाभयान् विभ्रतीं

भक्तेष्टां छिन्नमस्तकां भगवतीं ध्याये हृद्भजे सदा ॥ २७ ॥

दक्षिणाकालिकायाश्च ध्यानं वक्ष्यामि निःसृतम् ।

ग्रन्थे कालीरहस्येऽस्मिन् पर्वतेश्वरनन्दिनि ॥ २८ ॥

ब्रह्मोपेन्द्रशिवास्थिमुण्डरशनां ताम्बूलरक्ताधरां

वर्षामेघनिभां त्रिशूलमुसले पद्मासिपाशाङ्कुशान् ।

शङ्खं साहयुगं वरं दशभुजैः संविभ्रतीं प्रेतगां
 देवीं दक्षिणकालिकां भगवतीं रक्ताम्बरां तां स्मरे ॥ २६ ॥
 अथ वक्ष्यामि श्यामाया ध्यानं पर्वतनन्दिनि ।
 श्यामातन्त्रे मयारूपातं सकलागमसागरे ॥ ३० ॥
 त्रैलोक्यपूजितपदाम्बुरुहद्वयां तां
 कृष्णाम्बुभृत्सदृशरूपधरां त्रिनेत्राम् ।
 शूलासिशङ्खमहतींश्च भुजैर्वहन्तीं
 श्यामां भजे शवशरीरकृतासनस्थाम् ॥ ३१ ॥
 अथाहं कालरात्र्यास्ते ध्यानं वक्ष्यामि निःसृतम् ।
 मया विरचिते देवि तन्त्रे वै वामकेश्वरे ॥ ३२ ॥
 शूलाब्जपाशाङ्कुशपद्महस्तां
 चतुर्भुजां धूम्रनिभां त्रिनेत्राम् ।
 सिंहासनस्थां धृतपीतवस्त्रां
 ध्याये महेशीं हृदि कालरात्रीम् ॥ ३३ ॥
 नानाभरणसंयुक्ते देवि वक्ष्यामि त्वं शृणु ।
 श्रीवज्रयोगिनीध्यानं निःसृतं कुलिकार्णवे ॥ ३४ ॥
 इन्द्रप्रिस्वर्यनयनां पाशाङ्कुशधरां शिवाम् ।
 द्विभुजां सिंहमध्यस्थां भजेऽहं वज्रयोगिनीम् ॥ ३५ ॥
 अथ वक्ष्यामि वाराह्या ध्यानं तन्त्रविनिश्चितम् ।
 यथाभीष्टप्रदं देवि कुलचूडामणौ प्रिये ॥ ३६ ॥
 चन्द्रार्धचूडां द्विभुजां भुजाभ्यां
 शूलाङ्कुशौ श्याममुखीं वहन्तीम् ।
 सूर्याग्निचन्द्रीकृतनेत्रपद्मां
 ध्याये हृदब्जे विमलां वराहीम् ॥ ३७ ॥

अथ वक्ष्यामि देवेशि शारदाध्यानमुत्तमम् ।

शारदापटले ग्रन्थे रचितेऽपि मया स्वयम् ॥ ३८ ॥

षड्भुजां त्रिनयनां सिताननां

शाण्डिल्यर्पिणुतपादपङ्कजाम् ।

पर्वतस्थितवतीं धृतशूलां

शारदां भगवतीं हृदि ध्याये ॥ ३९ ॥

अथ वक्ष्यामि देवेशि त्वं शृणु ध्यानमुत्तमम् ।

कामेश्वर्यास्त्रिपुरायाः सर्वस्वे तत्रकोत्तमे ॥ ४० ॥

त्रिलोचनां सूर्यसहस्रशोभां

सिंहासनस्थां द्विभुजां धृतासिम् ।

पीताम्बरां विष्णुमहेशसेव्यां

कामेश्वरीं तां हृदये स्मरामि ॥ ४१ ॥

अथ वक्ष्यामि गौर्यास्ते ध्यानं भैरवतत्रके ।

ग्रन्थे मया विरचिते पर्वतेश्वरनन्दिनि ॥ ४२ ॥

गौराङ्गीं धृतपङ्कजां त्रिनयनां श्वेताम्बरां सिंहगां

चन्द्रोद्भासितशेखरां सितमुखीं दोर्भ्यां वहन्तीं गदाम् ।

विष्ण्वन्द्राम्बुजयोनिशम्भुत्रिदशैः संपूजिताङ्घ्रिद्वयां

गौरीं मानसपङ्कजे भगवतीं भक्तेष्टदां तां भजे ॥ ४३ ॥

अथाहमन्नपूर्णाया ध्यानं वक्ष्यामि त्वं शृणु ।

निःसृतं भैरवीतत्रे मया देवि प्रकाशिते ॥ ४४ ॥

चन्द्रार्धमौलिं द्विभुजां त्रिनेत्रां

शूलाक्षमाले द्विभुजे वहन्तीम् ।

एणामनस्थां भुजगोपवीतां

तामन्नपूर्णां हृदये स्मरामि ॥ ४५ ॥

कुलवागीश्वरीध्यानं वक्ष्यामि त्वं शृणु प्रिये ।

आगमामृतमञ्जर्या दुर्लभायां ममापि च ॥ ४६ ॥

त्रिशूलासिधरां दोर्भ्यां रक्तास्यां वह्निसन्निभाम् ।

त्र्यक्षां सिंहासनगतां कुलवागीश्वरीं भजे ॥ ४७ ॥

अथ वक्ष्ये गणेशस्य ध्यानं गीर्वाणपूजिते ।

आगमामृतपीयूषे दुर्लभे भुवनेऽम्बिके ॥ ४८ ॥

द्विचतुर्दशवर्णभूषिताङ्गं

मुसलाम्भोजधरोरगोपवीतम् ।

द्विमृगाधिपगामिनं त्रिनेत्रं

शिवपुत्रं द्विरदाननं भजेऽहम् ॥ ४९ ॥

अथ ध्यानं कुमारस्य वक्ष्यामि शृणु पार्वति ।

निःसृतमागमोदद्योते मया विरचिते स्वयम् ॥ ५० ॥

हिमाद्रिगौर^१ द्विभुजं भुजङ्गैः

परीतगात्रं शिखिविष्टरस्थम् ।

नगेन्द्रकन्याप्रियपुत्रमाद्यं

हृदि स्मरेऽभीष्टप्रदं कुमारम् ॥ ५१ ॥

हैहयस्य ब्रवीम्येवं ध्यानं तव कुतूहलात् ।

यथाभीष्टप्रदं नृणामुड्डामरविनिश्चितम् ॥ ५२ ॥

सहस्रभुजमण्डलीजिततमीचरेशाधिपं

द्विमांशुसदृशाननं धृतसहस्रतूणीरकम् ।

सिताम्बरधरं सदा तुरगराजमध्यस्थितं

स्मरामि भुवनाधिपं हृदि तु कार्तवीर्यार्जुनम् ॥ ५३ ॥

अथ वक्ष्यामि देवेशि ध्यानं तस्य विनिःसृतम् ।

मृत्युञ्जयस्य देवस्य ग्रन्थे कुब्जाशिरोमणौ ॥ ५४ ॥

चन्द्रोद्भासितमूर्धजं सुरपतिं पीयूषपात्रं बृहद्
 हस्ताब्जेन सुधांशुकोटिविमलं हस्तस्थपङ्केरुहम् ।
 सूर्याग्नीन्दुविलोचनं करतलैः पाशाक्षसूत्राङ्कुशा-
 भोजान्विभ्रतमक्षयं पशुपतिं मृत्युञ्जयं तं स्मरे ॥ ५५ ॥
 सुग्रीवस्याथ वक्ष्येऽहं ध्यानं पर्वतनन्दिनि ।
 कुलचूडामणौ ग्रन्थे निर्मिते मन्त्रसागरे ॥ ५६ ॥
 बालं षोडशहायनं कपिपतिं वह्निप्रभाभास्वरं
 दोर्भिर्वृक्षगदाधनुःशरचयान् संविभ्रतं चादरात् ।
 सीतैर्मागणसक्त्रवानरबलैराराध्यमानं भजे
 काकुत्स्थं भजमानमर्कतनयं सुग्रीवदेवं हृदि ॥ ५७ ॥
 अथाहं ते हनुमतो ध्यानं वक्ष्यामि निःसृतम् ।
 कुलचूडामणौ ग्रन्थे पर्वतेश्वरनन्दिनि ॥ ५८ ॥
 रामेष्टमित्रं जगदेकवीरं
 स्रवङ्गराजेन्द्रकृतप्रणामम् ।
 सुमेरुशृङ्गाभमचिन्त्यमाद्यं
 हृदि स्मरेऽहं हनुमन्तमीड्यम् ॥ ५९ ॥
 अथ ते भैरवस्याहं ध्यानं वक्ष्यामि पार्वति ।
 निःसृतं भैरवे तन्ने यथाभीष्टफलप्रदम् ॥ ६० ॥
 कपालहस्तं भुजगोपवीतं
 कृष्णच्छविं दण्डधरं त्रिनेत्रम् ।
 अचिन्त्यमाद्यं मधुपानसक्त्रं
 हृदि स्मरे भैरवमिष्टदं तम् ॥ ६१ ॥
 अथ वक्ष्यामि सूर्यस्य ध्यानं तन्निश्चितम् ।

‘चन्द्रासृताप्लावितं’ ग. पाठः । २ ‘सादरात्’ ग. पाठः । ३ ‘वन्धं’
 वस्वरूपिणं रघुपतिमाराधयन्तं सुदा ध्यायेऽहं भगवन्तमर्कतनयं’ ख. पाठः ।

त्रिपुरासर्वस्वे ग्रन्थे दक्षिणामूर्तिना कृते ॥ ६२ ॥

प्रत्यक्षदेवं विशदं सहस्र-

मरीचिभिः शोभितभूमिदेशम् ।

सप्ताश्वगं सद्ध्वजहस्तमाद्यं

देवं भजेऽहं मिहिरं हृदये ॥ ६३ ॥

अथ वक्ष्यामि सौम्यस्य ध्यानं भैरवतन्त्रके ।

यथाभीष्टप्रदं सत्यं सुरासुरनमस्कृते ॥ ६४ ॥

सोमात्मजं हंसगतं द्विबाहुं

शङ्खेन्दुरूपं ह्यसिपाशहस्तंम् ।

दयानिधिं भूषणभूषिताङ्गं

बुधं स्मरे मानसपङ्कजेऽहम् ॥ ६५ ॥

अथ वक्ष्यामि शुक्रस्य ध्यानं तन्त्रविनिश्चितम् ।

कुब्जिकासर्वस्वे ग्रन्थे ब्रह्मणैव प्रकाशिते ॥ ६६ ॥

सन्तप्तकाञ्चननिभं द्विभुजं दयालुं

पीताम्बरं धृतसरोरुहद्वन्द्वशूलम् ।

क्रौञ्चासनं ह्यसुरसेवितपादपद्मं

शुक्रं स्मरे दिनयनं हृदि पङ्कजेऽहम् ॥ ६७ ॥

अथ वक्ष्यामि जीवस्य शृणु पार्वति तत्त्वतः ।

ध्यानं भैरवतन्त्रोक्तं सकलार्थप्रदं नृणाम् ॥ ६८ ॥

तेजोमयं शक्तित्रिशूलहस्तं

सुरेन्द्रज्येष्ठैः स्तुतपादपद्मम् ।

मेधानिधिं हस्तिगतं द्विबाहुं

गुरुं स्मरे मानसपङ्कजेऽहम् ॥ ६९ ॥

अथ वक्ष्यामि चन्द्रस्य ध्यानं देवि शृणु प्रिये ।
निःसृतमागमोद्द्योते नानाध्यानसरित्पतौ ॥ ७० ॥

शङ्खप्रभमेणप्रियं शशाङ्क-

मीशानमौलिस्थितमीड्यवृत्तम् ।

तमीपतिं नीरंजयुग्महस्तं

ध्याये हृदब्जे शशिनं ग्रहेशम् ॥ ७१ ॥

अथ वक्ष्यामि भौमस्य ध्यानं तत्रविनिश्चितम् ।

आगमामृतमञ्जर्यां शृणुष्वैकमनाः प्रिये ॥ ७२ ॥

प्रतप्तगाङ्गेयनिभं ग्रहेशं

सिंहासनस्थं कमलासिहस्तम् ।

सुरासुरैः पूजितपादपद्मं

भौमं दयालुं हृदये स्मरामि ॥ ७३ ॥

अथ वक्ष्ये शनेर्ध्यानं यथाभीष्टफलप्रदम् ।

निःसृतं च महेशानि शुभदमागमामृते ॥ ७४ ॥

नीलाञ्जनाभं मिहिरेष्टपुत्रं

ग्रहेश्वरं पाशभुजङ्गपाणिम् ।

सुरासुराणां भयदं द्विबाहुं

शनिं स्मरे मानसपङ्कजेऽहम् ॥ ७५ ॥

अथाहं सैहिकेयस्य ध्यानं वक्ष्यामि त्वं शृणु ।

निःसृतं फलदं नृणां तत्रे वै त्रामकेश्वरे ॥ ७६ ॥

शीतांशुमित्रान्तकमीड्यरूपं

घोरं च वैदूर्यनिभं वित्राहुम् ।

त्रैलोक्यरक्षापरमिष्टदं च

राहुं ग्रहेन्द्रं हृदये स्मरामि ॥ ७७ ॥

अथ वक्ष्यामि केतोश्च ध्यानप्रागमनिश्चितम् ।
निःसृतमागमोद्घोते ग्रन्थे वै तत्रसागरे ॥ ७८ ॥

लाङ्गुलयुक्तं भयदं जनानां
कृष्णाम्बुभृत्सन्निभमेकवीरम् ।

कृष्णाम्बरं शक्तित्रिशूलहस्तं

केतुं भजे मानसपङ्कजेऽहम् ॥ ७९ ॥

अथ वक्ष्यामि देवेशि भवानीध्यानमुत्तमम् ।

कुलचूडामणौ ग्रन्थे निःसृतं भुवनेश्वरि ॥ ८० ॥

अरिशङ्खकृपाणखेटबाणान्

सुधनुःशूलकतर्जनीर्दधानाम् ।

भयदां महिषोत्तमाङ्गसंस्थां

नवदूर्वासदृशीं भजे भवानीम् ॥ ८१ ॥

अथाहं बगलामुख्या ध्यानं वक्ष्यामि निःसृतम् ।

आगमामृतमञ्जरीं सुरासुरनमस्कृते ॥ ८२ ॥

नानारत्ननिबद्धरम्यमुकुटां पीताम्बरां भाग्यदां

धर्माश्वग्निशशाङ्करश्मिनयनां सिंहासनस्थां शिवाम् ।

सच्चण्डोशरतां^१ महार्घमणिभिरुद्भासिताङ्गीं सदा

देवीं श्रीबगलामुखीं हृदि भजे भक्तेष्टदां मुक्तिदाम् ॥ ८३ ॥

अथ वक्ष्ये शृणोषि त्वमिन्द्राक्षीध्यानमुत्तमम् ।

निःसृतं जगदीशानि ग्रन्थे वै रुद्रयामले ॥ ८४ ॥

१ 'मन्त्र' ख. पाठः । २ 'दधाना' । भवतां महिषोत्तमाङ्गसंस्था नवदूर्वासदृशी श्रियेऽस्तु दुर्गा' क. पाठः । ३ 'सच्चण्डांशुनिभां' क. सद्गङ्गाज्ञेयनिभां ग. पाठः ।

मालासङ्कुशपद्मयुग्मकधरां चक्षुःसहस्राङ्कितां

मत्तैरावणपृष्ठगां शशिमूर्खीं त्रैलोक्यरक्षापराम् ।

दोर्भिर्गानरतां स्फुटाम्बुजनिभां ब्रह्मादिदेवैः स्तुता-

मिन्द्रार्चीं जनमातरं हृदि भजे कारुण्यरूपां पराम् ॥ ८५ ॥

अथ वक्ष्ये महेशानि खेचरीध्यानमुत्तमम् ।

यां ध्यात्वा खेचरीं योगी जीवन्मुक्तो भवेत् कलौ ।

ग्रन्थे भैरवतन्त्राख्ये निःसृतं त्रिदशार्चिते ॥ ८६ ॥

विनिन्द्रकमलोत्पलैर्मुनिभिरर्चिताङ्घ्रिद्वयां

सितां सितकराम्बुजां सितकरोज्ज्वलच्छेखराम् ।

रवीन्दुशिखिलोचनामभयपुस्तकौ विभ्रतीं

स्मरामि हृदि खेचरीं भुवनमातरं सिद्धिदाम् ॥ ८७ ॥

एतासां देवदेवेशि मन्त्रध्यानचयं स्मृतम् ।

यस्य कस्य न दातव्यं ग्रन्थमुद्धारकोशकम् ॥ ८८ ॥

ऋषय ऊचुः ।

धन्यः स यस्य पुत्रस्त्वं सकलागमपारगः ।

जय त्वं खगृहं गन्तुमाज्ञापयितुमर्हसि ॥ ८९ ॥

दक्षिणामूर्तिः ।

गच्छध्वं मुनयः सर्वे क्षमध्वं कृपया मम ।

इत्युक्त्वा मुनयो जग्मुः खगृहं मन्त्रलालसाः ॥ ९० ॥

श्रीईश्वर उवाच ।

दक्षिणामूर्तिना तेन दृष्ट्वा तन्त्रान्मनोरमान् ।

कृतमुद्धारकोशाख्यं ग्रन्थं गोप्यतमं कुरु ॥ ९१ ॥

श्रीदेव्युवाच ।

क्रीतासि भवतानेन ग्रन्थेनाहं सुरेश्वर ।

इत्युक्त्वा सुमहाकुञ्जं कैलासाद्रेश्वर जग्मतुः ।

उभौ तावम्बिका देवी देवश्च चन्द्रशेखरः ॥ ६२ ॥

इति श्रीदक्षिणामूर्तिमुनिविरचिते उद्धारकोशे
सर्वागमसारे षोडशदेवी—सप्तदेवी—सप्तकुमार—नवग्रह—
त्रिदेवी—स्वचरीभ्यानकोशनिरूपणं सप्तमः कल्पः ॥ ७ ॥

—):❀:(—

समाप्तश्चायमुद्धारकोश इति शिवम् ।



Butala Publications

DELHI

(INDIA)

BARODA